
गोदान 





श्री प्रेमचंद 


जन्म बनारस के पास लमही में १८८० ई० में । असली नाम श्री घनपत<«« * 
आठ वर्ष की आयु में माता और चौदह में पिता का निधन हो गया । अपने 
बते पर पढ़े। बी० ए० किया । १६०१ में उपन्यास लिखना शुरू किया। कह ५ 
१९०७ में लिखने लगे। उर्दू में नवाबराय के नाम से लिखते थे। १६१० में सार 
वतन जब्त की गयी, उसके बाद प्रेमचंद के नाम से लिखने लगे। १६२० 5 
सरकारी नौकरी की। फिर सत्याग्रह से प्रभावित हो नौकरी छोड़ दी। १६२८ 
सरस्वती प्रेस” की स्थापना की और १६३० में हंस' का प्रकाशन | ८ » ] 
१६३६ को स्वगंवास हुआ। | 

होरीराम ने दोनों बैलों को सानी-पानी देकर अपनी स्त्री धनित्रू से कहा--गोबर 
ऊख गोइने भेज देना। में न जाने कब लॉोटू। जरा मेरी लाठी दे दे। 

धनिया के दोनों हाथ गाबर से भरे थे। उपले पाथकर श्रायी थी। बोली--- 
अरे, कुछ रस-पानी तो कर लो। एसी जल्‍दी क्‍या ह। 

होरी ने अपने भरियीं से भरे हुए मार्थ को सिकोइकर कहा--तु के रस-पानी की 
पड़ी है, मरे यह चिन्ता ह कि अबेर हो गयी तो मालिक से भेट ने होगी। अ्सनान- 
पूजा करने लगगे, तो घंटों बंठ बीत जाथगा। 

'इसी से तो कहती हूं, कुछ जलपान कर लो। और झाज न जाओोगे तो कौन हरज 
होगा। अभी तो परमों गये थे।' 

'तू जो बात नहीं समभती, उसमें टाँग क्‍यों अड़ाती है भाई ! मेरी लाठी दे दे और 
अपना काम देख। यह इसी मिलते-जुलते रहने का परसाद हूं कि अ्रव तक जान बची 
हुई हैं। नहीं कहीं पता न लगता कि किवर गय। गाँव में इतने आदमी तो है, किस 
पर वंदखली नहीं आयी, किस पर कुड़की नहीं आयी। जब दूसरे के पाँवों-तले अपनी 
गदंन दवी हुई हूं, तो उन पाँवों को सहलाने में ही कुशल हूँ। 

धनिया इतनी व्यवह्ार-कुणशल न थी। उसका विचार था कि हमने ज़मींदार 
खेत जोते हैं, तो वह अपना लगान ही तो छेगा। उसकी खशामद क्‍यों कर, उसके तलतवे 
क्यों सहलाय। यद्यपि ग्रपन विवाहित जीवन के इन वीस बरसों में उस श्रच्छी तरह 
अ्नभव हो गया था कि चाहे कितनी ही कतर-ब्योंत करो, कितना ही पेट-तन काटो, चाहे 
एक-एक कौड़ी को दाँत से पकड़ो; मगर लगान वबेबाक़ होना मुश्किल है । फिर भी वह 
हार न मानती थी, और इस विपय पर स्त्री-पुरुष में आये दिन संग्राम छिड़ा रहता था। 
उसकी छः: सन्‍्तानों म॑ अब केवल तीन जिन्दा हैं, एक लड़का गोबर कोई सोलह साल 
का, और दो लड़कियाँ सोना और रूपा, बारह और आठ साल की। तीन लड़के 
बचपन ही में मर गये । उसका मन आज भी कहता था, अगर उनकी दवादारू होती तो 
वे बच जाते; पर वह एक धेले की दवा भी न मेंगवा सकी थी। उसकी ही उम्र अभी 
क्या थी। छत्तीसवाँ ही साल तो था; पर सारे बाल पक गये थे, चेहरे पर भुरियाँ पड़ 
गयी थीं। सारी देह ढल गयी थी, वह सुन्दर गेहुआँ रंग सेंवला गया था और आँखों से 
भी कम सूभने लगा था। पेट की चिन्ता ही के कारण तो। कभी तो जीवन का सुख न 
मिला। इस चिरस्थायी जीर्णावस्था ने उसके आत्म-सम्मान को उदासीनता का रूप दे 
दिया था। जिस गृहस्थी मे पेट की रोटियाँ भी न मिलें, उसके लिए इतनी सुशामद क्‍यों ? 
इस परिस्थिति से उसका मन बरावर विद्रोह किया करता था। और दो चार घधृड़कियाँ 
खा लेने पर ही उसे यथार्थ का ज्ञान होता था। 


अन्‍य, 


ताल 


१० गो-दान 


उसने परास्त होकर होरी की लाठी, मिरजई, जूते, पगड़ी और तमाख्‌ का बटुआ 
लाकर सामने पटक दिये। 

होरी ने उसकी ओर आँखें तरेर कर कहा--क्‍्या ससुराल जाना हे जो पाँचों पोसाक 
लायी है ? ससुराल में भी तो कोई जवान साली-सलहज नहीं बेठी है, जिसे जाकर 
दिखाऊँ । 

होरी के गहरे साँवले, पिचके हुए चेहरे पर मुस्कराहुट की मुदुता भलक पड़ी । धनिया 
ने लजाते हुए कहा--ऐसे ही तो बड़े सजीले जवान हो कि साली-सलहनें तुम्हें देख कर 
रीभ जायेगी ! 

होरी ने फटी हुई मिरजई को बड़ी सावधानी से तह करके खाट पर रखते हुए 
कहा--तो क्या तू समभती है, में बढ़ा हो गया ? अभी तो चालीस भी नहीं हुए। 
मर्द साठ पर पाठे होते है । 

जाकर सीसे में मुँह देखो। तुम-जसे मर्द साठे पर पाठे नहीं होते। दूध-घी अंजन 
लगाने तक को तो मिलता नहीं, पाठ होंगे ! तुम्हारी दशा देख-देखकर तो में और भो 
सूखी जाती हूँ कि भगवान यह बुढ़ापा कैसे कटेगा ? किसके द्वार पर भीख माँगेंगे ? ' 

होरी की वह क्षणिक मृदुता यथार्थ की इस आँच में जेसे कुलस गयी। लकड़ी संभा- 
लता हुआ बोला--श्वाठे तक पहुँचने की नौबत न आने पायेगी धनिया ! इसके पहले 
ही चल देगे। 

धनिया ने तिरस्कार किया--अश्रच्छा रहने दो, मत असुभ मुंह से निकालो। तुमसे 
कोई अच्छी बात भी कहे, तो लगते हो कोसने। 

होरी लाठी कन्धे पर रखकर घर से निकला, तो धनिया द्वार पर खड़ी उसे देर तक 
देखती रही। उसके इन निराशा-भरे शब्दों ने धनिया के चोट खाये हुए हृदय में आ्रातकमय 
कम्पन॑-सा डाल दिया था। वह जंसे अपने नारीत्व के सम्पूर्ण तप और ब्रत से अपने पति 
को ग्रभय-दान दे रही थी। उसके अन्त:करण से जैसे आशीर्वादों का व्यूह-सा निकल कर 
हो री को अपने अन्दर छिपाये लेता था। विपन्नता के इस अथाह सागर में सोहाग ही वह - 
तृण था, जिसे पकड़े हुए वह सागर को पार कर रही थी। इन असंगत शब्दों ने यथार्थ के 
निकट होने पर भी मानो भटका देकर उसके हाथ से वह तिनके का सहारा छीन लेना 
चाहा बल्कि यथार्थ के निकट होने के कारण ही उनमें इतनी वेदना-शक्ति आ गयी यी । 
काना कहने से काने को जो दुःख होता हैँ, वह क्या दो आँखोंवाले आदमी को हो सकता हें ? 

हो री कदम बढ़ाये चला जाता था। पगडण्डी के दोनों श्रोर ऊख के पौधों की लहराती 
हुई हरियाली देख कर उसने मन में कहा--भगवान कहीं गौं से बरखा कर द॑ और डाँड़ी 
भी सुभीते से रहे, तो एक गाय जरूर लेगा। देशी गायें तो न दूध दें न उनके बछवे ही किसी 
काम के हों। बहुत हुआ तो तेली के कोल्हू में चले। नहीं, वह पछाई गाय लेगा। उसकी 
खूब सेवा करेगा। कुछ नहीं तो चार-पाँच सेर दूध होगा। गोबर दूध के लिए तरस- 
तरस कर रह जाता हूं। इस उमिर में न खाया-पिया, तो फिर कब खायेगा। साल-भर भी 
दूध पी ले, तो देखने लायक हो जाय। बछवे भी अच्छे बेल निकलेंगे । दो सौ से कम की 

गोंई न होगी। फिर, गऊ से ही तो द्वार की सोभा है। सबेरे-सबरे गऊ के देन हो जाये 
तो क्‍या कहना। न जाने कब यह साध पूरी होगी, कब वह शुभ दिन आयेगा ! 

हर एक गहस्थ की भाँति होरी के मन में भी गऊ की लालसा चिरकाल से संचित 
चली आती थी। यही उसके जीवन का सबसे बड़ा स्वप्न, सबसे बड़ी साध थी बैंक 
सूद से चैन करने या ज़मीन खरीदने या महल बनवाने की विशाल आकांक्षाएँ उसके 
नन्‍हें-से हृदय में कैसे समातीं । 

जेठ का सूर्य आमों के झुरमुट से निकलकर आकाश पर छायी हुई लालिमा को 
अपने रजत-प्रताप से तेज प्रदान करता हुआ ऊपर चढ़ रहा था और हवा में गर्मी आने 
लगी थी। दोनों ओर खेतों में काम करनेवाले किसान उसे देखकर राम-राम करते और 
सम्मान-भाव से चिलम पीने का निमन्त्रण देते थे; पर होरी को इतना अवकाश कहाँ 
था। उसके अन्दर बैठी हुई सम्मान-लालसा ऐसा आदर पाकर उसके सूखे मुख पर गर्व 
की झलक पैदा कर रही थी। मालिकों से मिलते-जुलते रहने ही का तो यह प्रसाद हैं 
कि सब उसका आदर करते हैं। नहीं उसे कौन पूछता ? पाँच बीघे के किसान की 
विसात ही क्या ? यह कम आदर नहीं है कि तीन-तीन, चार-चार हलवाले महतो भी 
उसके सामने सिर झुकाते हैँ। 

अब वह खेतों के बीच की पगडण्डी छोड़कर एक खलेटी में आ गया था, जहाँ 
बरसात में पानी भर जाने के कारण तरी रहती थी और जेठ में कुछ हरियाली नज़र 
आती थी। आस-पास के गाँवों की गउएँ यहाँ चरने आया करती थीं। उस समय में भी 
यहाँ की हवा में कुछ ताज़गी और ठंडक थी। होरी ने दो-तीन साँसें जोर से लीं। उसके 
जी में आया, कुछ देर यहीं बैठ जाय। दिन-भर तो लू-लपट में मरना है ही। कई किसान 
इस गड़ढे का पट्टा लिखाने को तैयार थे। अच्छी रकम देते थे; पर ईश्वर भला करे राय 
साहब का कि उन्होंने साफ़ कह दिया, यह ज़मीन जानवरों की चराई के लिए छोड़ दी 
गयी है और किसी दाम पर भी न उठायी जायगी। कोई स्वार्थी ज़मींदार होता, तो 
कहता, गायें जायें भाड़ में, हमें रुपए मिलते हैं, क्यों छोड़ें। पर राय साहब अभी 
तक पुरानी मर्यादा निभाते आते हैं। जो मालिक प्रजा को न पाले, वह भी कोई 
आदमी है ? * 

सहसा उसने देखा, भोला अपनी गायें लिये इसी तरफ़ चला आ रहा है। भोला 
इसी गाँव से मिले हुए पुरवे का ग्वाला था और दृूध-मक्खन का व्यवसाय करता था। 
अच्छा दाम मिल जाने पर कभी-कभी किसानों के हाथ गायें बेच भी देता था। होरी 
का मन उन गायों को देख कर लरूचा गया। अगर भोला वह आगेवाली गाय उसे 
दे तो कया कहना ! रुपए आगे पीछे देता रहेगा। वह जानता था घर में रुपए नहीं 
हैं, अभी तक लगान नहीं चुकाया जा सका, बिसेसर साह का देना भी बाकी है, जिस 
पर आने रुपए का सूद चढ़ रहा है; लेकिन दरिद्रता में जो एक प्रकार की अद्रदर्शिता 
होती है, वह निर्ंज्जता जो तकाजे, गाली और मार से भी भयभीत नहीं होती, उसने 
उसे प्रोत्साहित किया। बरसों से जो साध मन को आन्दोलित कर रही थी, उसने उसे 

विचलित कर दिया। भोला के समीप जाकर बोला--राम-राम भोला भाई, कहो क्या 
रंग-ढंग हैं। सुना अबकी मेले से नयी गायें लाये हो | 

भोला ने रुखाई से जवाब दिया। होरी के मन की बात उसने ताड़ ली थी--हाँ, 
दा वछियरे और दो गायें लाया। पहलेवाली गायें सब सूख गयी थीं। बन्धी पर दूध न 
पहुँच तो गुजर कंसे हो। 

होरी ने आनेवाली गाय के पुटठे पर हाथ रखकर कहा--द्रघार तो मालम होती 
हैं। कितने में ली ? 

भोला ने शान जमायी--अबकी वाजार बड़ा तेज रहा महतो, इसके अस्सी रुपए 
देने पड़ें। आंखे निकल गयीं। तीस-तीस रुपए तो दोनों कलोरों के दिये। तिस पर 
गाहक रुपए का आठ सेर दूध माँगता हैं। 

बड़ा भारी कलेजा हैं तुम छोगों का भाई, लेकिन फिर लाये भी तो वह माल कि 
यहाँ दस-पाँच गाँवों में तो किसी के पास निकलेगी नहीं।' 

भोला पर नशा चढ़ने लगा। वोला--राय साहब इसके सौ रुपए देते थे। दोनों 
कलोरों के पचास-पचास रुपए, लेकिन हमने न दियें। भगवान ने चाहा, तो सौ रुपए 
इसी व्यान में पीट लूगा। 

“इसमें क्या सन्देह है भाई ! मालिक क्या खाके लेगे। नजराने में मिल जाय, तो 
भले ले ऊे। यह तुम्ही लोगों का गुर्दा हैं कि अजुली-भर रुपए तकदीर के भरोसे गिन 
देते हो। यही जी चाहता हैँ कि इसके दरसन करता रहूँ। धन्य है तुम्हारा जीवन कि 
गउओं की इतनी सेवा करते हो। हमें तो गाय का गोबर भी मयस्सर नहीं। गिरस्त के 
घर में एक गाय भी न हो, तो क्रितनी लज्जा की वात हैं। साल-के-साल बीत जाते हैं, 
गोरस के दरसन नही होते । घरवाडी बार-बार कहती हैं, भोला भेया से क्यों नहीं कहते । 
में कह देता हैं, कभी मिलेंगे तो कहँँगा। तुम्हारे सुभाव से बड़ी परसन रहती है। कहती है 
ऐसा मर्द ही नहीं देखा कि जब बातें करेगे, नीची आँखें करके, कभी सिर नहीं उठाते।' 

भोला पर जो नशा चढ़ रहा था, उसे इस भरपूर प्याले ने और गहरा कर दिया। 
बोला--भला आदमी वही है, जो दूसरों की वहु-बेटी को अपनी वहु-बेटी समझे। जो 
दुप्ट किसी मेहरिया की ओर ताके, उसे गोली मार देना चाहिए। 

'यह तुमने छाख रुपए की वात कह दी भाई। बस सज्जन वही, जो दूसरों की 
आवरू को अपनी आवबरू समझे।' 

'जिस तरह मर्द के मर जाने से औरत अनाथ हो जाती है, उसी तरह औरत के 
मर जाने से मर्द के हाथ-पाँव कट जाते हैं। मेरा तो घर उजड़ गया महतो, कोई एक 
छोटा पानी देनेवाला भी नहीं।' 

गत वर्ष भोला की स्त्री लू लग जाने से मर गयी थी। यह होरी जानता था, लेकिन 
पचास वरस का खंखड़ भोला भीतर से इतना स्निग्व है, वह न जानता था। स्त्री को 
लालसा उसको आँखों में सजलू हों गयी थी। होरी को आसन मिल गया। उसकी 
व्यावहारिक क्ृपक-बुद्धि सजग हो गयी। 

पुरानी मसल झूठी थोड़ी हैं --बिन घरनी घर भूत का डेरा। कहीं सगाई नहीं 
ठीक कर लेते ? ! 

'ताक में हूँ महतो, पर कोई जल्दी फेंसता नहीं। सौ-पचास खरच करने को भी 
तेयार हँ। जैसी भगवान की इच्छा।' 

अब में भी फिकर में रहेंगा। भगवान चाहेंगे, तो जल्दी घर बस जायगा। 

बस यही समझ लो कि उबर जाऊंगा भेया ! घर में खाने को भगवान का दिया 
बहुत हैं। चार पसेरी रोज दूध हो जाता है, लेकिन किस काम का। 

मेरे ससुराल में एक मेहरिया है। तीन-चार साल हुए, उसका आदमी उसे छोड़- 
कर कलकत्ते चला गया। बेचारी पिसाई करके गुजर कर रही है। बाल-ब्रच्चा भी कोई 
नहीं। देखने-सुनने में अच्छी हैं। बस, लच्छमी समझ लो ।* 

भोला का सिकुड़ा हुआ चेहरा जैसे चिकना गया। आशा में कितनी सुधा हैं। 
बोला--अब तो तुम्हारा ही आसरा है महतो ! छद्टी हो, तो चछो एक दिन देख आये ५ 

में ठीक-ठाक करके तब तुमसे कहँगा। बहुत उतावली करने से भी काम विगड़ 
जाता हैं ।' 

'जव तुम्हारी इच्छा हो तब चलो। उतावली काहे की। इस कबरी पर मन 
ललचाया हो, तो ले लो ।' 

'यह गाय मेरे मान की नहीं है दादा। में तुम्हें नुकसान नहीं पहुँचाना चाहता 
अपना धरम यह नहीं है कि मित्रों का गला दबायें। जैसे इतने दिन बीते हूँ, वेसे और भी 
बीत जायेंगे।' 

तुम तो ऐसी बातें करते हो होरी, जैसे हम-तुम दो हँ। तुम गाय ले जाओ, दाम 
जो चाहे देना। जैसे मेरे घर रही, वैसे तुम्हारे घर रही। अस्सी रुपए में ली थी, तुम 
अस्सी रुपए ही दे देना। जाओ।' 

लेकिन मेरे पास नगद नहीं है दादा, समझ लो | 

'तो तुमसे नगद माँगता कौन हैं भाई ! 

होरी की छाती गज़-भर की हो गयी। अस्सी रुपए में गाय मेहगी न थी। ऐसा 
अच्छा डील-डौल, दोनों जून में छः-सात सेर दूध, सीधी ऐसी कि बच्चा भी दृह् ले। 
इसका तो एक-एक बाछा सौ-सौ का होगा। द्वार पर बॉँघेगी तो द्वार की शोभा बढ़ 
जायगी । उसे अभी कोई चार सौ रुपए देने थे ; लेकिन उधार को वह एक तरह से 
मुफ्त समझता था। कहीं भोला की सगाई ठीक हो गयी तो सार दो साल तो वह 
बोलेगा भी नहीं। सगाई न भी हुई, तो होरी का क्‍या बिगड़ता है। यही तो होगा, भोला 
बार-बार तगादा करने आयेगा, बिगड़ेगा, गालियाँ देगा। लेकिन होरी को इसकी 
ज्यादा शर्म न थी। इस व्यवहार का वह आदी था। कृषक के जीवन का तो यह 
प्रसाद हैं। भोला के साथ वह छल कर रहा था और यह व्यापार उसकी मर्यादा के 
अनुकूल था। अब भी लेन-देन में उसके लिए लिखा-पढ़ी होने और न होने में कोई 


 ढच 


अन्तर न था। सूखे-बूड़े की विपदाएँ उसके मन को भीरु बनाये रहती थीं। ईश्वर का 

'रौद्र रूप सदेव उसके सामने रहता था। पर यह छल उसकी नीति में छल न था। यह 
केवल स्वार्थ-सिद्धि थी और यह कोई बुरी बात न थी। इस तरह का छल तो वह 
दिन-रात करता रहता था। घर में दो-चार रुपए पड़े रहने पर भी महाजन के सामने 
कस्में खा जाता था कि एक पाई भी नहीं है। सन को कुछ गीला कर देना और रुई 
में कुछ बिनौले भर देना उसकी नीति में जायज था। और यहाँ तो केवल स्वार्थ न 
था, थोड़ा-सा मनोरंजन भी था। बुड़ढों का बुढ़भस हास्यास्पद वस्तु है और ऐसे बुड़्ढों 
से अगर कुछ ऐंठ भी लिया जाय, तो कोई दोष-पाप नहीं। 

भोला ने गाय की पगहिया होरी के हाथ में देते हुए कहा--ले जाओ महतो, तुम 
भी याद करोगे। ब्याते ही छः सेर दूध ले लेना। चलो, मैं तुम्हारे घर तक पहुँचा दूँ। 
साइत तुम्हें अनजान समझकर रास्ते में कुछ दिक करे। अब तुमसे सच कहता हूँ, मालिक 
नब्बे रुपए देते थे, पर उनके यहाँ गठओं की क्या क़दर। मुझसे लेकर किसी हाकिम- 
हुक्काम को दे देते। हाकिमों को गऊ की सेवा से मतलूब। वह तो खून चूसना-भर जानते 
हैं। जब तक दूध देती, रखते, फिर किसी के हाथ बेच देते। किसके पल्‍्ले पड़ती कौन 
जाने। रुपया ही सब कुछ नहीं है भेया, कुछ अपना धरम भी तो हैं। तुम्हारे घर 
आराम से रहेगी तो। यह न होगा कि तुम आप खाकर सो रहो और गऊ भूखी खड़ी 
रहे। उसकी सेवा करोगे, चुमकारोगे। गऊ हमें आसिरवाद देगी। तुमसे क्‍या कहूँ भेया, 
घर में चंगुलभर भी भूसा नहीं रहा। रुपए सब बाजार में निकलरू गये। सोचा था 
महाजन से कुछ लेकर भूसा ले लेगे; लेकिन महाजन का पहला ही नहीं चुका। उसने 
इनकार कर दिया। इतने जानवरों को क्या खिलाये, यही चिन्ता मारे डालती है। चुटकी- 
चुटकी भर खिलाऊं, तो मन-भर रोज का खरच हैँ। भगवान ही पार लगाये तो लगे। 

होरी ने सहानुभूति के स्वर में कहा--तुमने हमसे पहले क्‍यों नहीं कहा ? हमने 
एक गाड़ी भूसा बेच दिया। 

भोला ने माथा टोककर कहा--इसीलिए नहीं कहा भेया कि सबसे अपना दृःख 
क्यों रोऊ#ं। वॉटता कोई नही, हँसते सब हैं। जो गाये सूख गयी हैं उनका गम नही, 
पत्ती-सत्ती खिडाकर जिला लंगा; लेकिन अब यह तो रातिव बिना नहों रह सकती। 
हो सके, तो दस-बीस रुपए भूसे के लिए दे दो । 

किसान पक्का स्वार्थी होता है, इसमें सन्देह नहीं। उसकी गाँठ से रिद्वत के पैसे 
बड़ी मुश्किल से निकलते है, भाव-ताव में भी वह चौकस होता है, ब्याज की एक-एक 
पाई छुड़ाने के लिए वह महाजन की घण्टों चिरोरी करता है, जब तक पक्का विश्वास न 
हो जाय, वह किसी के फुसलाने में नही आता, लेकिन उसका सम्पूर्ण जीवन प्रक्ृति से 
स्थायी सहयोग हूँ । वक्षों में फल लगते हैं, उन्हें जनता खाती है; खेती में अनाज होता हैं, 
वह संसार के काम आता है; गाय के थन में दूध होता है, वह खुद पीने नहीं जाती दूसरे 
ही पीते है; मेघों से वर्षा होती है, उससे पृथ्वी तृप्त होती है। ऐसी संगति में कुत्सित 
स्वार्थ के लिए कहाँ स्थान । होरी किसान था और किसी के जलते हुए घर में हाथ 
सेंकना उसने सीखा ही न था। 


भोला की संकट-कथा सुनते ही उसकी मनोवृत्ति बदल गयी। पगहिया को भोला 
के हाथ में लौटाता हुआ बोला--रुपए तो दादा मेरे पास नहीं हैं, हाँ थोड़ा-सा भूसा 
बचा हैं, वह तुम्हें दंगा। चलकर उठवा लो। भूसे के लिए तुम गाय बेचोगे, और में 
लगा। मेरे हाथ न कट जायेंगे ? 

भोला ने आए कण्ठ से कहा--तुम्हारे बैल भूखों न मरेंगे ! तुम्हारे पास भी ऐसा 
कौन-सा बहुत-सा भूसा रखा है। 

नहीं दादा, अवकी भूसा अच्छा हो गया था।' 

'मेंने तुमसे नाहक भूसे की चर्चा की।' 

'तुम न कहते और पीछे से मुझे मालम होता, तो मुझे बड़ा रंज होता कि तुमने मुझे 
इतना गैर समझ लिया। अवसर पड़ने पर भाई की मदद भाई भी न करे, तो काम कंसे 
चले ।' 

'मुदा यह गाय तो लेते जाओ 

अभी नहीं दादा, फिर ले लगा।* 

तो भूसे के दाम दूध में कटवा लेना।* 

होरी ने दुःखित स्वर में कहा--दाम-कौड़ी की इसमें कौन बात है दादा, में एक- 
दो जून तुम्हारे घर खा ले, तो तुम मुझसे दाम माँगोगे ? 

'लछेकिन तुम्हारे बैल भूखों मरेंगे कि नहीं ? 

“भगवान कोई-न-कोई सबील निकालेंग ही | असाढ़ सिर पर है। कड़बी बो लूंगा।' 

मगर यह गाय तुम्हारी हो गयी। जिस दिन इच्छा हो आकर ले जाना।' 

'किसी भाई का निलाम पर चढ़ा हुआ बेल लेने में जो पाप है, वह इस समय तुम्हारी 
गाय लेने में है ।' 

होरी में बाल की खाल निकालने की शक्ति होती, तो वह खुशी से गाय लेकर घर 
की राह लेता। भोला जब नकद रुपए नहीं माँगता तो स्पप्ट था कि वह भूसे के लिए 
गाय नहीं बेच रहा है, वल्कि इसका कुछ और आशय हूँ ; लेकिन जैसे पत्तों के खड़कने 
पर घोड़ा अकारण ही ठिठक जाता है और मारने पर भी आगे कदम नहीं उठाता वही 
दशा होरी की थी। संकट की चीज़ लेना पाप हैँ, यह बात जन्म-जन्मान्तरों से उसकी 
आत्मा का अंश बन गयी थी। 

भोला ने गदगद्‌ कंठ से कहा--तो किसी को भेज दूँ भूसे के लिए ? 

होरी ने जवाब दिया--अभी में राय साहब की ड्योढ़ी पर जा रहा हूँ। वहाँ से 
घड़ी-भर में लौटूगा, तभी किसी को भेजना। 

भोला की आँखों में आँसू भर आये। बोला---तुमने आज मुझे उबार लिया होरी 
भाई ! मुझे अब मालम हुआ कि में संसार में अकेला नहीं हँ। मेरा भी कोई हित है। 
एक क्षण के बाद उसने फिर कहा--उस बात को भूल न जाना। 

होरी आगे बढ़ा, तो उसका चित्त प्रसन्न था। मन में एक विचित्र स्फूरत हो रही 
थी। क्या हुआ, दस-पाँच मन भूसा चला जायगा, बेचारे को संकट में पड़ कर अपनी 

गाय तो न बेचनी पड़ेगी। जब मेरे पास चारा हो जायगा, तब गाय खोल लाऊंगा। 
भगवान करें, मुझे कोई मेहरिया मिल जाय। फिर तो कोई बात ही नहीं । 

उसने पीछे फिर कर देखा। कबरी गाय पूछ से मक्खियाँ उड़ाती, सिर हिलाती, 
मस्तानी, मंद-गति से झूमती चली जाती थी, जैसे बाँदियों के बीच में कोई रानी हो। 
कसा ग॒भ होगा वह दिन, जब यह कामधेन्‌ उसके द्वार पर बँधेगी ! 


र्‌ 


सेमरी और बेलारी दोनों अवध-प्रान्त के गाँव हैं। जिले का नाम बताने की कोई 
जरूरत नहीं। होरी बेलारी में रहता हैं, राय साहव अमरपाल सिह सेमरी में | दोनों गाँवों 
में केवल पाँच मील का अन्तर है। पिछले सत्याग्रह-सग्राम में राय साहब ने बड़ा यश 
कमाया था। कॉौंसिल की मेम्बरी छोड़कर जेल चले गये थे। तब से उनके इलाके के 
असामियों को उनसे बड़ी श्रद्धा हो गयी थी। यह नहीं कि उनके इलाके में असामियों 
के साथ कोई खास रियायत की जाती हो, या डाॉड़ और बेंगार की कड़ाई कुछ कम हो; 
मगर यह सारी बदनामी म्‌ख्तारों के सिर जाती थी। राय साहब की कीति पर कोई 
कलंक न लग सकता था। वह बेचारे भी तो उसी व्यवस्था के गुलाम थे। जाब्ते का 
काम तो जैसे होता चला आया है, वेसा ही होगा। राय साहब की सज्जनता उस पर कोई 
असर न डाल सकती थी; इसलिए आमदनी और अधिकार में जौ-भर की भी कमी न 
होने पर भी उनका यश मानो बढ़ गया था। असामियों से वह हँसकर बोल लेते थे। 
यही क्या कम हैं ? सिंह का काम तो शिकार करना हैं; अगर वह गरजने और गुर्रने 
के बदले मीठी बोली बोल सकता, तो उसे घर बैठे मनमाना शिकार मिल जाता। शिकार 
की खोज में जंगल में न भटकना पड़ता। 

राय साहब राष्ट्रवादी होने पर भी हुक्‍्काम से मेल-जोल वनाये रखते थे। उनकी 
नजरें और डालियाँ और कर्मचारियों की दस्तूरियाँ जैसी की तैसी चली आती थीं। साहित्य 
और संगीत के प्रेमी थे, ड्रामा के शौकीन, अच्छे वक्‍ता थे, अच्छे लेखक, अच्छे निशाने- 
बाज़। उनकी पत्नी को मरे आज दस साल हो चुके थे; मगर दूसरी शादी न की थी । 
हेस-बोलकर अपने विधुर जीवन को वहलाते रहते थे। 

होरी ड्योढ़ी पर पहुँचा तो देखा जेठ के दशहरे के अवसर पर होनेवाले घनुप- 
यज्ञ की बड़ी जोरों से तैयारियाँ हो रही हैं: कहीं रंग-मंच बन रहा था, कहीं मंडप, कहीं 
मेहमानों का आतिथ्य-गृह, कहीं दूकानदारों के लिए दूकानें। धूप तेज़ हो गयी थी; पर 
राय साहब खुद काम में लगे हुए थे। अपने पिता से सम्पत्ति के साथ-साथ उन्होंने राम 
की भक्ति भी पायी थी और धनुप-यज्ञ को नाटक का रूप देकर उसे शिष्ट मनोरंजन 
का साधन बना दिया था। इस अवसर पर उनके यार-दोस्त, हाकिम-हुककाम सभी 
निमन्त्रित होते थे। और दो-तीन दिन इलाके में बड़ी चहल-पहल रहती थी। राय 
साहब का परिवार बहुत विद्ञाल था। कोई डेढ़ सौ सरदार एक साथ भोजन करते थे। 
कई चचा थे, दरजनों चचेरे भाई, कई सगे भाई, वीसियों नाते के भाई। एक चचा 

साहब राधा के अनन्य उपासक थे और बरावर वृन्दावन में रहते थे। भक्ति-रस के कितने 
ही कवित्त रच डाले थे और समय-समय पर उन्हें छपवाकर दोस्तों की भेंट कर देते 
थे। एक दूसरे चचा थे, जो राम के परमभकक्‍त थे और फ़ारसी-भाषा में रामायण का 
अनुवाद कर रहे थे। रियासत से सबके वसीके बँधे हुए थे। किसी को कोई काम करने 
की जरूरत न थी। 

होरी मण्डप में खड़ा सोच रहा था कि अपने आने की सूचना कैसे दे कि सहसा राय 
साहब उधर ही आ निकले और उसे देखते ही बोले--अरे ! तू आ गया होरी, मै तो 
तुझे बुलवानेवाला था। देख, अबकी तुझे राजा जनक का माली बनना पड़ेगा। समझ 
गया न, जिस वक्‍त श्रीजानकी जी मन्दिर में पूजा करने जाती हैं, उसी वक्‍त तू एक 
गुलदस्ता लिये खड़ा रहेगा और जानकी जी की भेंट करेगा। गलछती न करना और देख, 
असामियों से ताकीद करके कह देना कि सब-के-सव शगुन करने आयें। मेरे साथ कोठी 
में आ, तुझसे कुछ वातें करनी हैं। 

वह आगे-आगे कोठी की ओर चले, होरी पीछे-पीछे चला। वहीं एक घने वक्ष 
की छाया में एक कुरसी पर बैठ गये और होरी को जमीन पर बेठने का इशारा करके 
बोले--समझ गया, मैंने कया कहा। कारकुन को तो जो कुछ करना है, वह करेगा ही, 
लेकिन असामी जितने मन से असामी की बात सुनता है, कारकुन की नहीं सुनता। 
हमें इन्हीं पाँच-सात दिनों में बीस हजार का प्रवन्ध करना हँ। कैसे होगा, समझ में 
नहीं आता। तुम सोचते होगे, मुझ टके के आदमी से मालिक क्यों अपना दुखड़ा ले 
बैठे। किससे अपने मन की कहूँ ? न जाने क्‍यों तुम्हारे ऊपर विश्वास होता है। इतना 
जानता हूँ कि तुम मन में मुझ पर हँसोगे नहीं। और हँसो भी, तो तुम्हारी हँसी मैं 
बरदाइत कर सकूगा। नहीं सह सकता उनकी हँसी, जो अपने बराबर के हूँ, क्योंकि 
उनकी हँसी में ईरपप्या, व्यंग और जलन है। और वे क्‍यों न हेंसेंगे। में भी तो उनकी 
दुर्दशा और विपत्ति और पतन पर हँसता हूँ, दिल खोलकर, तालियाँ बजाकर। सम्पत्ति 
और सहृदयता में वर है । हम भी दान देते हैं, धर्म करते हैं। लेकिन जानते हो, 
क्यों ? केवल अपने बराबरवालों को नीचा दिखाने के लिए। हमारा दान और धर्म 
कोरा अहंकार है, विशुद्ध अहंकार । हम में से किसी पर डिग्री हो जाय, कुर्की आ जाय, 
बकाया मालगुजारी की इल्लत में हवालात हो जाय, किसी का जवान बेटा मर जाय, 
किसी की विधवा बहू निकल जाय, किसी के घर में आग लग जाय, कोई किसी वेश्या 
के हाथों उल्लू बन जाय, या अपने असामियों के हाथों पिट जाय, तो उसके और सभी 
भाई उस पर हँसेंगे, बग़लें बजायेंगे, मानो सारे संसार की सम्पदा मिल गयी है। और 
मिलेंगे तो इतने प्रेम से, जैसे हमारे पसीने की जगह खून बहाने को तैयार हूँ। अरे, 
और तो और, हमारे चचेरे, फूफेरे, ममेरे, मौसेरे भाई जो इसी रियासत की बदौलत मौज 
उड़ा रहे हैं, कविता कर रहे हैं और जुए खेल रहे हैं, शराबें पी रहे हैं और ऐयाशी 
कर रहे हैं, वह भी मुझसे जलते हैं, और आज मर जाऊं तो घी के चिराग जलायें। मेरे 
दुःख को दुःख समझनेवाला कोई नहीं। उनकी नज़रों में मुझे दुखी होने का कोई अधि- 

कार ही नहीं हैं। में अगर रोता हूँ, तो दुःख की हँसी उड़ाता हँ। मैं अगर बीमार होता 
हूँ, तो मुझे सुख होता हैं। में अगर अपना ब्याह करके घर में कलह नहीं बढ़ाता तो यह 
मेरी नीच स्वार्थपरता है; अगर ब्याह कर लू, तो वह विलासांधता होगी। अगर शराब 
नहीं पीता तो मेरी कंजूसी हैं। शराब पीने लगूँ, तो वह प्रजा का रक्त होगा। अगर 
ऐयाशी नहीं करता, तो अरसिक हूँ; ऐयाशी करने लगूँ, तो फिर कहना ही क्या। इन 
लोगों ने मुझे भोग-विलास में फेंसाने के लिए कम चालें नहीं चलीं और अब तक चलते 
जाते हैं। उनकी यही इच्छा है कि में अन्धा हो जाऊँ और ये लोग मुझे लूट लें, और मेरा 
धर्म यह हैं कि सब कुछ देखकर भी कुछ न देखूं। सब कुछ जानकर भी गधा बना रहेूँ। 

राय साहब ने गाड़ी को आगे बढ़ाने के लिए दो वीड़े पान खाये और होरी के मूह 
की ओर ताकने लगे, जैसे उसके मनोभावों को पढ़ना चाहते हों। 

होरी ने साहस बटोरकर कहा--हम समझते थे कि ऐसी बातें हमीं लोगों में होती 
हैं, पर जान पड़ता है, बड़े आदमियों में भी उनकी कमी नहीं है। 

राय साहब ने मुंह पान से भरकर कहा---तुम हमें बड़ा आदमी समझते हो ? हमारे 
नाम बड़े हैं, पर दर्शन थोड़े। गरीबों में अगर ईर्प्या या वर हैं तो स्वार्थ के लिए या पेट 
के लिए। ऐसी ईर्ष्या और वर को में क्षम्य समझता हूँ। हमारे मुँह की रोटी कोई छीन 
ले तो उसके गले में उंगली डालकर निकालना हमारा धर्म हो जाता है। अगर हम 
छोड़ दें, तो देवता हैं। बड़े आदमियों की ईर्प्या और वर केवल आनन्द के लिए हूँ। 
हम इतने बड़े आदमी हो गये हैं कि हमें नीचता और कुटिलता में ही निःस्वार्थ और 
परम आनन्द मिलता हैं। हम देवतापन के उस दर्जे पर पहुँच गये हैं जब हमें दूसरों 
के रोने पर हँसी आती है। इसे तुम छोटी साधना मत समझो। जब इतना बड़ा कुट॒म्ब 
है, तो कोई-न-कोई तो हमेशा बीमार रहेगा ही। और बड़े आदमियों के रोग भी बड़े 
होते हैं। वह बड़ा आदमी ही क्‍या, जिसे कोई छोटा रोग हो। मामूली ज्वर भी आ 
जाय, तो हमें सरसाम की दवा दी जाती है, मामूली फन्‍सी भी निकल आये, तो वह 
जहरबाद बन जाती हँ। अब छोटे सर्जन और मझोले सर्जन और बड़े सर्जन तार से 
बुलाये जा रहे हैं, मसीहुलमुल्क को लाने के लिए दिल्‍ली आदमी भेजा जा रहा है, भिषगा- 
चाय को लाने के लिए कलकत्ता। उधर देवालय में दुर्गापाठ हो रहा हैं और ज्योतिपा- 
चार्य कुण्डली का विचार कर रहे हैं और तन्त्र के आचार्य अपने अनुप्ठान में छगे हुए 
हैं। राजा साहव को यमराज के मुँह से निकालने के लिए दौड़ लगी हुई हैँ। वेद्य और 
डाक्टर इस ताक में रहते हैं कि कब इनके सिर में दर्द हो और कब उसके घर में सोने 
की वर्षा हो। और ये रुपए तुमसे और तुम्हारे भाइयों से वसूल किये जाते हैं, भाले की 
नोक पर। मुझे तो यही आइचये होता है कि क्‍यों तुम्हारी आहों का दावानल हमें 
भस्म नहीं कर डालता; मगर नहीं, आइचये करने की कोई बात नहीं। भस्म होने में तो 
बहुत देर नहीं लगती, वेदना भी थोड़ी ही देर की होती हँ। हम जौ-जौ और अंगुल- 
अंगुल और पोर-पोर भस्म हो रहे हैं। उस हाहाकार से बचने के लिए हम पुलिस की, 
हक्‍्काम की, अदालत की, वकीलों की शरण लेते हैं। और रूपवती स्त्री की भाँति सभी के 

हाथों का खिलौना बनते हैं। दुनिया समझती है, हम बड़े सुखी हैं। हमारे पास इलाक़े, 
महल, सवारियाँ, नौकर-चाकर, कर्ज, वेद्याएँ, क्‍या नहीं हैं, लेकिन जिसकी आत्मा में 
बल नहीं, अभिमान नहीं, वह और चाहे कुछ हो, आदमी नहीं है। जिसे दुश्मन के 
भय के मारे रात को नींद न आती हो, जिसके दुःख पर सब हँसें और रोनेवाला कोई 
न हो, जिसकी चोटी दूसरों के परों के नीचे दबी हो, जो भोग-विलास के नशों में अपने 
को बिलकुल भूल गया हो, जो हुक्‍्काम के तलवे चाटता हो और अपने अधीनों का खून 
चूसता हो, उसे में सुखी नहीं कहता । वह तो संसार का सबसे अभागा प्राणी है। साहब 
शिकार खेलने आयें या दौरे पर, मेरा कत्तंव्य है कि उनकी दुम के पीछे लगा रहँ। उनकी 
भोंहों पर शिकन पड़ी और हमारे प्राण सूखे। उन्हें प्रसन्न करने के लिए हम कया नहीं 
करते। मगर वह पचड़ा सुनाने लगू तो शायद तुम्हें विश्वास न आये। डालियों और 
रिश्वतों तक तो खेर गनीमत है, हम सिजदे करने को भी तैयार रहते हैँं। मुफ्तखोरी 
ने हमें अपंग बना दिया है, हमें अपने पुरुषपार्थ पर लेशमात्र भी विश्वास नहीं, केवल 
अफ़सरों के सामने दुम हिला-हिलाकर किसी तरह उनके क्ृपापात्र बने रहना और 
उनकी सहायता से अपनी प्रजा पर आतंक जमाना ही हमारा उद्यम हैं। पिछलगुओं 
की खुशामद ने हमें इतना अभिमानी और तुनकमिजाज़ बना दिया है कि हममें शील, 
विनय और सेवा का लोप हो गया है। में तो कभी-कभी सोचता हूँ कि अगर 
सरकार हमारे इलाके छीनकर हमें अपनी रोज़ी के लिए मेहनत करना सिखा दे तो हमारे 
साथ महान उपकार करे, और यह तो निश्चय है कि अब सरकार भी हमारी रक्षा न 
करेगी। हमसे अब उसका कोई स्वार्थ नहीं निकलता। लक्षण कह रहे हैँ कि बहुत जल्द 
हमारे वर्ग की हस्ती मिट जानेवाली है। में उस दिन का स्वागत करने की तैयार बंठा 
हैँ। ईश्वर वह दिन जल्द लाये। वह हमारे उद्धार का दिन होगा। हम परिस्थितियों के 
शिकार बने हुए हें। यह परिस्थिति ही हमारा सर्वनाश कर रही है और जब तक संपत्ति 
की यह बेड़ी हमारे परों से न निकलेगी, जव तक यह अभिशाप हमारे सिर पर मँडराता रहेगा, 
हम मानवता का वह पद न पा सकेंगे जिस पर पहुँचना ही जीवन का अन्तिम लरुक्ष्य हैँ । 

राय साहब ने फिर गिलोरी-दान निकाला और कई गिलौरियाँ निकालकर मुंहमें 
भर लीं। कुछ और कहने वाले थे कि एक चपरासी ने आकर कहा--सरकार, बंगारों 
ने काम करने से इनकार कर दिया है। कहते हैं, जब तक हमें खाने को न मिलेगा 
हम काम न करेंगे। हमने धमकाया, तो सब काम छोड़कर अलग हो गये। 

राय साहब के माथे पर बल पड़ गये। आँखें निकालकर बोले--चलो, में इन दुष्टों 
को ठीक करता हूँ। जब कभी खाने को नहीं दिया, तो आज यह नयी बात क्‍यों ? एक 
आने रोज के हिसाब से मजूरी मिलेगी, जो हमेशा मिलती रही है; और इस मजूरी 
पर उन्हें काम करना होगा, सीधे करें या टेढ़े । 

फिर होरी की ओर देखकर बोले---तुम अब जाओ होरी, अपनी तैयारी करो। 
जो बात मैंने कही है, उसका खयाल रखना। तुम्हारे गाँव से मुझे कम-से-कम पाँच सौ 
की आशा है । 

राय साहव झल्‍्लाने हुए चले गये। होरी ने मन में सोचा, अभी यह कँसी-कैसी नीति 
और घरम की बातें कर रहे थें और एकाएक इतने गरम हो गये ! 

सूर्य सिर पर आ गया था। उसके तेज से अभिभूत होकर वृक्षों ने अपना पसार 
समेट लिया था। आकाश पर मटियाला गद छाया हुआ था और सामने की पृथ्वी काँपती 
हुई जान पड़ती थी। 

होरी ने अपना डण्डा उठाया और घर चला। शगून के रुपये कहाँ से आयेंगे, यही 
चिन्ता उसके सिर पर सवार थी। 


रे 

होरी अपने गांव के समीप पहुँचा, तो देखा, अभी तक गोबर खेत में ऊख गोड़ 
रहा हैं और दोनों लड़कियाँ भी उसके साथ काम कर रही हैँ। लू चरू रही थी, वगूले 
उठ रहे थे, भूत घधक रहा था। जैसे प्रकृति ने वायु में आग घोल दिया हो। यह सब 
अभी तक खेत में क्‍यों हैं ? क्‍या काम के पीछे सब जान देने पर तुले हुए है ? वह खेत 
की ओर चला ओर दूर ही से चिल्लाकर बोला--आता क्‍यों नहीं गोवर, क्या काम ही 
करता रहेगा ? दोपहर ढल गया, कुछ सूझता हैं कि नहीं ? 

उसे देखते ही तीनों ने कुदालें उठा लीं और उसके साथ हो लिये। गोबर सांवला, 
लम्बा, एकहरा युवक था, जिसे इस काम से रुचि न मालूम होती थी। प्रसन्नता की 
जगह मुख पर असंतोष और विद्रोह था। वह इसलिए काम में रूगा हुआ था कि वह 
दिखाना चाहता था, उसे खाने-पीने की कोई फिक्र नहीं हैं । बड़ी लऊड़की सोना लज्जा- 
शील कुमारी थी, साँवली, सुडौल, प्रसन्न और चपछ। गाढ़े की लाल साड़ी जिसे वह 
घुटनों से मोड़कर कमर में बाँधे हुए थी, उसके हलके शरीर पर कुछ लदी हुई सी थी, 
ओर उसे प्रौढ़ता की गरिमा दे रही थी। छोटी रूपा पाँच-छः: साल की छोकरी थी 
मेली, सिर पर वालों का एक घोंसला-सा बना हुआ, एक लगोंटी कमर में वाँधे, बहुत 
ही ढीठ और रोनी। 

रूपा ने होरी की टाँगों में लिपटकर कहा--काका ! देखो, मैने एक ढेला भी नहीं 
छोड़ा। बहन कहती हूँ, जा पेड़ तले वैठ। ढेले न तोड़े जायेंगे काका, तो मिट्टी कैसे 
बराबर होगी। 

होरी ने उसे गोद में उठाकर प्यार करते हुए कहा--तूने बहुत अच्छा किया बेटी, 
चल घर चलें। कुछ देर अपने विद्रोह को दबाये रहने के बाद गोबर बोला--यह तुम 
रोज़-रोज़ मालिकों की खुशामद करने क्‍यों जाते हो ? बाकी न चुके तो प्यादा आकर 
गालियाँ सुनाता है, बेगार देनी ही पड़ती हैं, नजर-नज़राना सब तो हमसे भराया जाता 
हैं। फिर किसी की क्‍यों सलामी करो ! 

इस समय यही भाव होरी के मन में भी आ रहे थे; लेकिन लड़के के इस विद्रोह- 
भाव को दबाना ज़रूरी था। बोला--सलामी करने न जाये, तो रहें कहाँ। भगवान 
ने जब गुलाम वना दिया है, तो अपना क्‍या बस है। यह इसी सलामी की बरकत है 

कि द्वार पर मड़या डाल ली और किसी ने कुछ नहीं कहा। घूरे ने द्वार पर खूँटा गाड़ा 
था, जिस पर कारिनदों ने दो रुपए डाँड ले लिये थे। तलया से कितनी मिट्टी हमने खोदी, 
कारिन्दा ने कुछ नहीं कहा। दूसरा खोदे तो नजर देनी पड़े। अपने मतलरूब के लिए 
सल्गमी करने जाता हूँ, पाँव में सनीचर नही है और न सलामी करने में कोई बड़ा सुख 
मिलता हैं। घण्टों खड़े रहो, तव जाके मालिक को खबर होती हँ। कभी बाहर निकलते 
हैं. कभी कहला देते हैं कि फुरसत नहीं है । 

गोबर ने कटाक्ष किया--वड़े आदमियों की हाँ-में-हाँ मिलाने में कुछ-न-क्रुछ आनन्द 
तो मिलता ही है। नहीं लोग मेम्बरी के जिए क्‍यों खड़े हों ” 

जब सिर पर पड़ेगी तब मालूम होगा बेटा, अभी जो चाहे कह छो। पहले में भी 
यही सब बातें सोचा करता था; पर अब माह्म हुआ कि हमारी गरदन दूसरों के पैरो 
के नीचे दबी हुई हैं, अकड़ कर निबाह नहीं हो सकता।' 

पिता पर अपना क्रोध उतारकर गोबर कुछ शान्त हो गया और चुपचाप चलने 
लगा। सोना ने देखा, रूपा वाप की गोद में चढ़ी बैठी हैँ तो ईरप्या हुई। उसे डाँटकर 
बोली--अब गोद से उतरकर पाँव-पाँव क्यों नहीं चलती, क्‍या पाँव टूट गये है ? 

रूपा ने बाप की गरदन में हाथ डालकर ढिठाई से कहा--न उतरेंगे जाओ। काका, 
बहन हमको रोज़ चिढ़ाती है कि तू रूपा है, में सोना हेँ। मेरा नाम कुछ और 
रख दो। 

होरी ने सोना को बनावटी रोप से देखकर कहा--त्‌ इसे क्‍यों चिढ़ाती है सोनिया ? 
सोना तो देखने को है। निवाह तो रूपा से होता है। रूपा न हो, तो रुपए कहाँ से बनें, 
बता । 

सोना ने अपने पक्ष का समर्थन किया--सोना न हो तो मोहन कंसे बने, नथुनियाँ 
कहाँ से आयें, कण्ठा कैसे बने ? 

गोबर भी इस विनोदमय विवाद में शरीक हो गया। रूपा से बोला--तू कह दे कि 
सोना तो सूखी पत्ती की तरह पीछा होता है, रूपा तो उजछा होता है जैसे सूरज । 

सोना बोली---शादी-ब्याह में पीली साड़ी पहनी जाती है, उजली साड़ी कोई नहीं 
पहनता । 

रूपा इस दलील से परास्त हो गयी। गोबर और होरी की कोई दलील इसके सामने 
न ठहर सकी। उसने क्षुव्ध आँखों से होरी को देखा। 

होरी को एक नयी युक्ति सूझ गयी। बोला--सोना वड़े आदमियों के लिए हैं। 
हम गरीबों के लिए तो रूपा ही है। जैसे जौ को राजा कहते हैं, गेहें को चमार; इसलिए 
न कि गेहूँ बड़े आदमी खाते हैं, जौ हम लोग खाते हैं। 

सोना के पास इस सबल यूकति का कोई जवाब न था। परास्त होकर बोली---तुम 
सब जने एक ओर हो गये, नहीं रुपिया को रुलाकर छोड़तीं। 

रूपा ने उंगली मटकाकर कहा--ए राम, सोना चमार--ए राम, सोना चमार। 

इस विजय का उसे इतना आनन्द हुआ कि बाप की गोद में रह न सकी। जमीन 

पर कद पड़ी और उछल-उछलकर यही रट लगाने लगी--रूपा राजा, सोना चमार-- 
रूपा राजा, सोना चमार ! 

ये लोग घर पहुँचे तो धनिया द्वार पर खड़ी इनकी बाट जोह रही थी। रुष्ट होकर 
बोली---आज इतनी देर क्‍यों की गोवर ? काम के पीछे कोई परान थोड़े ही दे देता है । 

फिर पति से गर्म होकर कहा--तुम भी वहाँ से कमाई करके लौटे तो खेत में पहुँच 
गये। खेत कहीं भागा जाता था ! 

द्वार पर कुआँ था। होरी और गोबर ने एक-एक कलसा पानी सिर पर उड़ेला, रूपा 
को नहलहाया और भोजन करने गये। जौ की रोटियाँ थीं; पर गेहू-जेसी सुफ़ेद और 
चिकनी । अरहर की दाल थी जिसमें कच्चे आम पड़े हुए थे। रूपा बाप की थाली में 
खाने बेठी। सोना ने उसे ईप्या-भरी आँखों से देखा, मानो कह रही थी, वाह रे दुलार ! 

धनिया ने पूछा--मालिक से क्या बात-चीत हुई ? 

होरी ने लोटा-भर पानी चढ़ाते हुए कहा--यही तहसील-वसूल की बात थी और 
क्या। हम लोग समझते हैं, बड़े आदमी बहुत सुखी होंगे; लेकिन सच पूछो, तो वह हमसे 
भी ज्यादा दुःखी हैं। हमें अपने पेट ही की चिन्ता हैँ, उन्हें हजारों चिन्ताएँ घेरे 
रहती हैं। 

राय साहव ने और क्या-क्या कहा था, वह कुछ होरी को याद न था। उस सारे 
कथन का खुलासा-मात्र उसके स्मरण में चिपका हुआ रह गया था। 

गोबर ने व्यंग्य किया--तो फिर अपना इलाका हमें क्‍यों नहीं दे देते! हम अपने 
खेत, बैल, हल, कुदाल सब उन्हें देने को तैयार हैं। करेंगे बदला ? यह सब 9ष्त्तंता है, 
निरी मोटमरदी। जिसे दुःख होता है, वह दरजनों मोटरें नहीं रखता, महलों में नहीं 
रहता, हलवा-पूरी नहीं खाता और न नाच-रंग में लिप्त रहता हूँ। मजे से राज का सुख 
भोग रहे हैं, उस पर दुखी हैं ! 

होरी ने झुसछाकर कहा--अब तुमसे बहस कौन करे भाई ! जेजात किसी से 
छोड़ी जाती है कि वही छोड़ देंगे। हमी को खेती से क्या मिलता हैं ? एक आने नफरी 
की मजूरी भी तो नहीं पड़ती । जो दस रुपए महीने का भी नौकर है, वह भी हमसे अच्छा 
खाता-पहनता है; लेकिन खेतों को छोड़ा तो नहीं जाता। खेती छोड़ दें, तो और करें 
क्या ? नौकरी कहीं मिलती हैं? फिर मरजाद भी तो पालना ही पड़ता हैँं। खेती में 
जो मरजाद है वह नौकरी में तो नहीं हैं। इसी तरह जमींदारों का हाल भी समझ लो! 
उनकी जान को भी तो संकड़ों रोग छगे हुए हैँ, हाकिमों को रसद पहुँचाओ, उनकी 
सलामी करो, अमलों को खुश करो। तारीख पर मालगुजारी न चुका दें, तो हवालात 
हो जाय, कुड़की आ जाय। हमें तो कोई हवालात नहीं ले जाता। दो-चार गालियाँ- 
घुड़कियाँ ही तो मिलकर रह जाती हैं। 

गोबर ने प्रतिवाद किया--यह सब कहने की बातें हैं। हम लोग दाने-दाने को 
मुहताज हैं, देह पर साबित कपड़े नहीं हैँ, चोटी का पसीना एड़ी तक आता है, तब भी 
गुजर नहीं होता। उन्हें क्या, मजे से गद्दीमसनद लगाये बेठे हैं, सैकड़ों नौकर-चाकर 

हैं, हजारों आदमियों पर हुकूमत है। रुपए न जमा होते हों; पर सुख तो सभी तरह 
का भोगते है। धन लेकर आदमी और क्या करता है ? 

तुम्हारी समझ में हम और वह बराबर हैं ?' 

भगवान ने तो सबको बराबर ही बनाया है।' 

यह बात नहीं हैं बेटा, छोटे-बड़े भगवान के घर से वनकर आते हूँ। सम्पत्ति बड़ी 
तपस्या से मिलती है। उन्होंने पू्वजन्म में जेसे कर्म किये हैं, उनका आनन्द भोग रहे 
हैं। हमने कुछ नहीं संचा, तो भोगें क्‍या ? 

यह सब मन को समझाने की बातें हैँ। भगवान सबको बराबर बनाते हैँ। यहाँ 
जिसके हाथ में लाठी है, वह गरीबों को कुचछकर बड़ा आदमी बन जाता है।' 

यह तुम्हारा भरम है। मालिक आज भी चार घण्टे रोज़ भगवान का भजन करते है ।' 

“किसके बल पर यह भजन-भाव और दान-धर्म होता है ?' 

अपने बल पर। 

नहीं, किसानों के वल पर और मजदूरों के बल पर। यह पाप का धन पचे कंसे ? 
इसीलिए दान-धर्म करना पड़ता है, भगवान का भजन भी इसीलिए होता है, भूखे- 
नंगे रहकर भगवान का भजन करें, तो हम भी देखें। हमें कोई दोनों जून खाने को दे 
तो हम आठों पहर भगवान का जाप ही करते रहें। एक दिन खेत में ऊख गोड़ना पड़े 
तो सारी भक्ति भूल जाय ।' 

होरी ने हार कर कहा--अब तुम्हारे मुंह कौन छूगे भाई, तुम तो भगवान की लीला 
में भी टाँग अड़ाते हो । 

तीसरे पहर गोबर कुदाल लेकर चला, तो होरी ने कहा--जरा ठहर जाओ देण, 
हम भी चलते हैँ। तब तक थोड़ा-सा भूसा निकालकर रख दो। मेने भोला को देने को 
कहा है। बेचारा आजकल बहुत तंग है । 

गोबर ने अवज्ञा-भरी आँखों से देखकर कहा--हमारे पास बेचने को भूसा नहीं है। 

बेचता नहीं हूं भाई, यों ही दे रहा हँ। वह संकट में है, उसकी मदद तो करनी 
ही पड़ेंगी।' 

हमें तो उन्होंने कभी एक गाय नहीं दे दी ।' 

दे तो रहा था; पर हमने ली ही नहीं ।'* 

धनिया मटककर बोली---गाय नहीं वह दे रहा था। इन्हें गाय दे देगा ! आँख 
में अंजन लगाने को कभी चिल्लू-भर दूध तो भेजा नहीं, गाय देगा ! 

होरी ने कलम खायी --नहीं, जवानी क़सम, अपनी पछाईं गाय दे रहे थे। हाथ 
तंग है, भूसा-चारा नहीं रख सके। अब एक गाय बेचकर भूसा लेना चाहते हैं। मैंने 
सोचा, संकट में पड़े आदमी की गाय क्‍या लूँगा। थोड़ा-सा भूसा दिये देता हूँ, कुछ रुपए 
हाथ आ जाय॑ँंगे तो गाय ले लूगा। थोड़ा-धोड़ा करके चुका दूगा। अस्सी रुपए की हैं; 
मगर ऐसी कि आदमी देखता रहे। 

गोबर ने आड़े हाथों लिया--तुम्हारा यही धर्मात्मापन तो तुम्हारी दुर्गंत कर रहा 

हूँ। साफ-साफ तो वात है। अस्सी रुपए की गाय है, हमसे बीस रुपए का भूसा ले लें 
और गाय हमे दे दे। साठ रुपए रह जायेंगे, वह हम धीरे-धीरे दे देंगे। 

होरी रहस्यमय ढंग से मुस्कराया--मैने ऐसी चाल सोची है कि गाय सेंत-मेंत में 
हाथ आ जाय। कहीं भोला की सगाई ठीक करनी है, बस। दो-वार मन भसा तो खाली 
अपना रग जमाने को देता हूँ । 

गोवर ने तिरस्कार क्रिया--तो तुम अब सब की सगाई ठीक करते फिरोगे ? 

धनिया ने तीखी आंखों से देखा---अब यही एक उद्यम तो रह गया है। न देनाह 
हैं हमें भूसा किसी को। यहाँ भोली-भाला किसी का करज नही खाया है। 

होरी ने अपनी सफाई दी--अगर मेरे जतन से क्रिसी का घर वस जाय, तो इसमें 
कौन-सी बुराई हैं ? 

गोवर ने चिलम उठाई और आग छेने चछा गया। उसे यह झमेला बिल्कुल नहीं 
भाता था। 

धनिया ने सिर हिला कर कहा--जो उनका घर वसायेगा, वह अस्सी रुपए की 
गाय लेकर चुप न होगा। एक थैली गिनवायेगा। 

होरी ने पुचारा दिया--यह में जानता हें; छेकिन उनकी भलमनसी को भी तो 
देखो । मुञअसे जब मिलता हूँ, तेरा बखान ही करता हँ--ऐसी लक्ष्मी है, ऐसी सलीके- 
दार हैं। 

धनिया के मुख पर स्निग्घता झलक पड़ी। मनभाय मुड़िया हिलाये वाले भाव से 
बोली--में उनके बखान की भूखी नहीं हू, अपना बखान धरे रहें। 

होरी ने स्नेह-भरी मुस्क्रान के साथ कहा--मेने तो कह दिया, भैया, वह नाक पर 
मक्खी भी नहीं बेठने देती, गालियों से बात करती है; लेकिन वह यही कहे जाय कि वह 
औरत नहीं, लक्ष्मी हैं। बात यह हैँ कि उसकी घरवाली जवान की बड़ी तेज थी। वेचारा 
उसके डर के मारे भागा-भागा फिरता था। कहता था, जिस दिन तुम्हारी घरवाली 
का मुँह सवेरे देख लेता हूँ, उस दिन कुछ-न-कुछ जरूर हाथ छूगता हैं। मैने कहा-- 
तुम्हारे हाथ लूगता होगा, यहाँ तो रोज देखने है, कभी पैसे से भेंट नहीं होती। 

तुम्हारे भाग ही खोटे हैं, तो में क्या करूँ।' 

लगा अपनी घरवाली की बुराई करने--भिखारी को भीख तक नहीं देती थी, 
झाड़ छेकर मारने दौड़ती थी, लारहूचिन ऐसी थी कि नमक तक दूसरों के घर से माँग 
लाती थी ! 

मरने पर किसी की क्या बुराई करूँ। मुझे देखकर जल उठती थी।' 

भोला वड़ा गमखोर था कि उसके साथ निबाह कर दिया। दूसरा होता तो ज़हर 
खाके मर जाता। मुझसे दस साल बड़े होंगे भोला; पर राम-राम पहले ही करते हैं।' 

'तो क्या कहते थे कि जिस दिन तुम्हारी घरवाली का मुँह देख लेता हूँ, तो क्या 
होता हैं ? 

'उस दिन भगवान कहीं-न-कहीं से कुछ भेज देते हैं।' 

'बहुएँ भी तो वेसी ही चटोरिन आयी हैं। अबकी सबों ने दो रुपए के खरबूजे उधार 

खा डाले। उधार मिल जाय, फिर उन्हें चिन्ता नहीं होती कि देना पड़ेगा या नहीं।' 
और भोला रोते काहे को हैं ? 

गोबर आकर बोला--भोला दादा आ पहुँचे। मन-दो मन भूसा हैं, वह उन्हें दे 
फिर उनकी सगाई ढूँढ़ने निकलो । 

. धनिया ने समझाया--आदमी द्वार पर बेठा हैं, उसके लिए खाट-वाट तो डाल 

'हीं दी, ऊपर से लगे भुनभुनाने। कुछ तो भलमंसी सीखो। कलसा ले जाओ, पानी 

नरकर रख दो, हाथ-मुँह धोयें, कुछ रस-पानी पिला दो। मुसीबत में ही आदमी दूसरों 


के सामने हाथ फैलाता हैं । (3५ 

होरी बोला--रस-वस का काम नहीं है, कौन कोई पाहुने हैं। 

धनिया बिगड़ी--पाहुने और कंसे होते हैं ! रोज़-रोज़ तो तुम्हारे द्वार पर नहीं 
आते ? इतनी दूर से धूप-घाम में आये हैँ, प्यास लगी ही होगी। रुपिया, देख डब्बे 
में तमाख्‌ है कि नहीं, गोबर के मारे काहे को बची होगी। दौड़कर एक पैसे का तमाख 
सहुआइन की दुकान से ले छे। 

भोला की आज जितनी खातिर हुई, और कभी न हुई होगी। गोबर ने खाट डाल 
दी, सोना रस घोल लायी, रूपा तमाखू भर लायी। धनिया द्वार पर किवाड़ की आड़ 
में खड़ी अपने कानों से अपना बखान सुनने के लिए अधीर हो रही थी। 

भोला ने चिलम हाथ में लेकर कहा---अच्छी घरनी घर में आ जाय, तो समझ लो 
लक्ष्मी आ गयी। वही जानती हैँ छोटे-बड़े का आदर-सत्कार कैसे करना चाहिए। 

धनिया के हृदय में उल्लास का कम्पन हो रहा था। चिन्ता और निराशा और 
अभाव से आहत आत्मा इन शब्दों में एक कोमल शीतल स्पर्श का अनुभव कर 
रही थी। 

होरी जब भोला का खाँचा उठाकर भूसा लाने अन्दर चला, तो धनिया भी पीछे- 
पीछे चली। होरी ने कहा--जाने कहाँ से इतना बड़ा खाँचा मिल गया। किसी भड़भूजे 
से माँग लिया होगा। मन-भर से कम में न भरेगा। दो खाँचे भी दिये, तो दों मम निकल 
जायँगे। 

धनिया फूली हुई थी। मलामत की आँखों से देखती हुई बोली--या तो किसी 
को नेवता न दो, और दो तो भरपेट खिलाओ। तुम्हारे पास फूल-पत्र लेने थोड़े ही आये 
हैं कि चेंगेरी लेकर चलते। देते ही हो, तो तीन खाँचे दे दो। भला आदमी लड़कों को 
क्यों नहीं लाया। अकेले कहाँ तक ढोयेगा। जान निकल जायगी। 

तीन खाँचे तो मेरे दिये न दिये जायेंगे ? ' 

तब क्या एक खाँचा देकर टालोगे ? गोबर से कह दो, अपना खाँचा भरकर उनके 
साथ चला जाय ।' 

गोबर ऊख गोड़ने जा रहा हैं।' 

एक दिन न गोड़ने से ऊख न सूख जायगी।' 

२ 

यह तो उनका काम था कि किसी को अपने साथ ले लेते। भगवान के दिये दो- 
दो वेट हैं।' 

'न होंगे घर पर। दूध लेकर बाजार गये होंगे।' 

'यह तो अच्छी दिल्‍लगी है कि अपना माल भी दो और उसे घर तक पहुँचा भी दो । 
लाद़ दे, लदा दे, लादनेवाला साथ कर दे।' 
॥ 2 का नासिक 


निकला 

च्छ 


जि 

अच्छा भाई, कोई मत जाय। में पहुँचा दूंगी। बड़ों की सेवा करने में लाज 
नहीं है ।' 

और तीन खाँचे उन्हें दे दे, तो अपन बेल क्या खायेंगे ? ! 

'यह सब तो नेवता देने के पहले ही सोच लेना था। न हो, तुम और गोबर दोनों जने 
चले जाओ।' 

'मुरौवत मुरौवत की तरह की जाती हैँ, अपना घर उठाकर नहीं दे दिया जाता ! ' 

अभी ज़मींदार का प्यादा आ जाय, तो अपने सिर पर भूसा लादकर पहुँचाओगे 
तुम, तुम्हारा लड़का, लड़की सब। और वहाँ साइत मन-दो-मन लकड़ी भी फाड़नी पड़े।' 

'ज़मींदार की वात और हैं।' 

हाँ, वह डंडे के ज़ोर से काम लेता है न।' 

उसके खेत नहीं जोतते ? ' 

खेत जोतते हैं, तो लगान नहीं देते ? ' 

अच्छा भाई, जान न खा, हम दोनों चले जायेंगे। कहाँ-से-कहाँ मैंने इन्हे भत्ता 
देने को कह दिया। या तो चलेगी नहीं, या चलेगी तो दौड़ने लगेगी।' 

तीनों खाँचे भूसे से भर दिये गये। गोवर कुढ़ रहा था। उसे अपने बाप के 
व्यवहारों में ज़रा भी विश्वास न था। वह समझता था, यह जहाँ जाते हैं, वहीं कुछ- 
न-क्रुछ घर से खो आते है। धनिया प्रसन्न थी। रहा होरी, वह धर्म और स्वार्थ के बीच 
में ड्ब-उतरा रहा था। 

होरी और गोबर मिलकर एक खाँचा बाहर लाये। भोला ने तुरन्त अपने अँगौछे 
का वीड़ बनाकर सिर पर रखते हुए कहा--मैं इसे रखकर अभी भागा आता हूँ। एक 
खाँचा और लंगा। 

होरी बोला--एक नहीं, अभी दो और भरे घरे हँँ। और तुम्हें न आना पड़ेगा। में 
और गोबर एक-एक खाँचा लेकर तुम्हारे साथ ही चलते हैँ। 

भोला स्तम्भित हो गया। होरी उसे अपना भाई बल्कि उससे भी निकट जान पड़ा । 
उसे अपने भीतर एक ऐसी तृप्ति का अनुभव हुआ, जिसने मानो उसके संपूर्ण जीवन को 
हरा कर दिया। 

तीनों भूसा लेकर चले, तो राह में बातें होने लगीं। 

भोला ने पूछा--दशहरा आ रहा है, मालिकों के द्वार पर तो बड़ी धूमधाम होगी ? 

हाँ, तम्बू सामियाना गड़ गया है। अब की लीला में में भी काम करूँगा। राय 
साहब ने कहा है, तुम्हें राजा जनक का माली बनना पड़ेगा।' 

'मालिक तुमसे बहुत खुश हैं ।' कस 

“उनकी दया है।' 

एक क्षण के बाद भोला ने फिर पूछा--सगुन करने के लिए रुपए का कुछ जगाड़ 
कर लिया हैँ ? माली बन जाने से तो गला न छूटेगा। 

होरी ने मुंह का पसीना पोंछकर कहा--उसी की चिन्ता तो मारे डालती हूँ दादा ! 
अनाज तो सब-का-सब खलिहान में ही तुल गया। ज़मींदार ने अपना लिया, महाजन ने 
अपना लिया। मेरे लिए पाँच सेर अनाज बच रहा। यह भूसा तो मेने रातोंरात ढोकर 
छिपा दिया था, नहीं तिनका भी न बचता। ज्मींदार तो एक ही है; मगर महाजन तीन- 
तीन हैं, सहुआइन अलग, मेंगरू अलग और दातादीन पण्डित अलूग। किसी का ब्याज 
भी पूरा न चुका। ज़मींदार के भी आधे रुपए बाकी पड़ गये। सहुआइन से फिर रुपए 
उधार लिये तो काम चछा। सब तरह किफायत कर के देख लिया भैया, कुछ नहीं होता । 
हमारा जनम इसी लिए हुआ हैँ कि अपना रक्‍त बहायें और बड़ों का घर भरें। मूलका 
दुगना सूद भर चुका; पर मूल ज्यों-का-त्यों सिर पर सवार है। लोग कहते हैँ, सर्दी-गर्मी 
में, तीरथ-बरत में हाथ बाँधकर खरच करो। मुदा रास्ता कोई नहीं दिखाता। राय साहब 
ने बेटे के ब्याह में बीस हजार लुटा दिये। उनसे कोई कुछ नहीं कहता। मंँगरू ने अपने 
वाप के क्रिया-करम में पाँच हजार लगाये। उनसे कोई कुछ नहीं पूछता । वैसा ही मरजाद 
तो सबका है। 

भोला ने करुण भाव से कहा--बड़े आदमियों की वराबरी तुम कैसे कर सकते हो 
भाई ? 

आदमी तो हम भी हैं ।' 

कौन कहता है कि हम तुम आदमी हैं। हममें आदमियत कहाँ ? आदमी वह 
हैं, जिनके पास धन है, अख्तियार है, इलम है, हम लोग तो बेल हैं और जुतने के 
लिए पेंदा हुए हैं। उसपर एक दूसरे को देख नहीं सकता। एका का नाम नहीं। एक 
किसान दूसरे के खेत पर न चढ़े तो कोई जाफा कैसे करे, प्रेम तो संसार से उठ गया।' 

बूढ़ों के लिए अतीत के सुखों और वतंमान के दु:खों और भविष्य के सर्वनाश से 
ज्यादा मनोरंजक और कोई प्रसंग नहीं होता। दोनों मित्र अपने-अपने दुखड़े रोते रहे। 
भोला ने अपने बेटों के करतूत सुनाये, होरी ने अपने भाइयों का रोना रोया और तब 
एक कुएं पर बोझ रखकर पानी पीने के लिए बैठ गये। गोबर ने बनिये से लोटा माँगा 
और पानी खींचने लगा। 

भोला ने सहृदयता से पूछा--अलगौझे के समय तो तुम्हें बड़ा रंज हुआ होगा। 
भाइयों को तो तुमने बेटों की तरह पाला था। 

होरी आद्"र कण्ठ से बोला--कुछ न पूछो दादा, यही जी चाहता था कि कहीं जाके 
डूब मरूँ। मेरे जीते जी सब कुछ हो गया। जिनके पीछे अपनी जवानी धूल में मिला दी 
वही मेरे मुदई हो गये और झगड़े की जड़ क्या थी ? यही कि मेरी घरवाली हार में काम 
करने क्‍यों नहीं जाती। पूछो, घर देखनेवाला भी कोई चाहिए कि नहीं। लेना-देना, 

धरना-उठाना, सेभालना-सहेजना, यह कौन करे। फिर वह घर बैठी तो नहीं रहती 
थी, झाड़-बुहारू, रसोई, चौका-बरतन, लड़कों की देख-भाल यह कोई थोड़ा काम हैं। 
सोभा की औरत घर सँभाल लेती कि हीरा की औरत में यह सलीका था ? जब से अल- 
गौझा हुआ है, दोनों घरों में एक जून रोटी पकती है। नहीं सब को दिन में चार बार भूख 
लगती थी। अब खायें चार दफ़ं, तो देखूं। इस मालिकपन में गोबर की माँ की जो दुर्गंती 
हुई है, वह में ही जानता हूँ। बेचारी अपनी देवरानियों के फटे-पुराने कपड़े पहनकर दिन 
काटती थी, खुद भूखी सो रही होगी; लेकिन बहुओं के लिए जलपान तक का ध्यान 
रखती थी। अपनी देह पर गहने के नाम कच्चा धागा भी न था, देवरानियों के लिए दो- 
दो चार-चार गहने वनवा दिये। सोने के न सही चाँदी के तो हैं। जलन यही थी कि यह 
मालिक क्‍यों है। बहुत अच्छा हुआ कि अछूंग हो गये। मेरे सिर से बला टली। 
भोला ने एक लोटा पानी चढाकर कहा--यही हाल घर-घर है भेया ! भाइयों की 
बात ही कया, यहाँ तो लड़कों से भी नहीं पटती और पटती इसीलिए नहीं कि मैं किसी 
की कुचाल देखकर मुँह नहीं बन्द कर सकता। तुम जुआ खेलोगे, चरस पीओगे, गाँजे 
के दम लगाओगे, मगर आये किसके घर से ? खरचा करना चाहते हो तो कमाओ; 
मगर कमाई तो किसी से न होगी। खरच दिल खोलकर करेंगे। जेठा कामता सौदा 
लेकर वाजार जायगा, तो आधे पैसे गायब । पूछो तो कोई जवाब नहीं। छोटा जंगी है, 
वह संगत के पीछे मतवाला रहता है । साँझ हुई और ढोल-मजीरा लेकर बैठ गये । 
संगत को में बुरा नहीं कहता। गाना-बजाना ऐब नही; लेकिन यह सब काम फुरसत 
के है। यह नही कि घर का तो कोई काम न करो, आठों पहर उसी धुन में पड़े रहो। जाती 
है मेरे सिर; सानी-पानी में करूँ, गाय-भैस में दुहँ, दूध लेकर बाजार में जाऊं। यह गृहस्थी 
जी का जंजाल हैं, सोने की हँसिया, जिसे न उगलते वनता है, न निगलते। लड़की हैं, 
झुनिया, वह भी नसीब की खोटी। तुम तो उसकी सगाई में आये थे। कितना अच्छा घर- 
वर था। उसका आदमी बम्बई में दूध की दूकान करता था। उन दिनों वहाँ हिन्दू- 
मुसलमानों में दंगा हुआ, तो किसी ने उसके पेट में छूरा भोंक दिया। घर ही चोपट हो 
गया। वहाँ अब उसका निबाह नहीं। जाकर लिवा लाया कि दूसरी सगाई कर दूंगा; 
मगर वह राजी ही नहीं होती । और दोनों भावजें हैँ कि रात-दिन उसे जलाती 
रहती है। घर में महाभारत मचा रहता है। विपत की मारी यहाँ आई, यहाँ भी 
चेन नहीं। 
इन्ही दुखड़ों मे रास्ता कट गया। भोला का पुरवा था तो छोटा; मगर बहुत 
गुलजार। अधिकतर अहीर ही वसते थे। और किसानों के देखते इनकी दशा बहुत बुरी 
न थी। भोला गाँव का मुखिया था। द्वार पर बड़ी-सी चरनी थी जिस पर दस-बारह 
गाये-भेसें खड़ी सानी खा रही थी। आओसारे में एक बड़ा-सा तख्त पड़ा था जो शायद 
दस आदमियों से भी न उठता। किसी खूंटी पर ढोलक लटक रही थी किसी पर मजीरा । 
एक ताख पर कोई पुस्तक बस्ते में बँधी रखी हुई थी, जो शायद रामायण हो। दोनों 
बहुएँ सामने बैठी गोबर पाथ रही थीं और झुनिया चौखट पर खड़ी थी। उसकी आँखें 

लाल थीं और नाक के सिरे पर भी सुर्खी थी। मालम होता था, अभी रोकर उठी है। 
उसके मांसल, स्वस्थ, सुगठित अंगों में मानो यौवन लहरें मार रहा था। मुँह बड़ा और 
गोल था, कपोल फले हुए, आँखें छोटी और भीतर घँसी हुई, माथा पतला; पर वक्ष का 
उभार और गात का वही गुदगुदापन आँखों को खींचता था। उस पर छपी हुई गुलाबी 
साड़ी उसे और भी शोभा प्रदान कर रही थी। 

भोला को देखते ही उसने लपककर उनके सिर से खाँचा उतरवाया। भोला ने 
गोबर और होरी के खाँचे उतरवाये और झुनिया से बोले--पहले एक चिलम भर ला, 
फिर थोड़ा-सा रस बना ले। पानी न हो तो गगरा छा, में खींच दूं। होरी महतो को 
पहचानती है न ? 

फिर होरी से बोला--घरनी के बिना घर नहीं रहता भैया। पुरानी कहावत है-- 
नाटन खेती बहुरियन घर। नाटे बेल क्या खेती करेंगे और बहुएँ क्या घर सेंभालेंगी। 
जब से इसकी माँ मरी है, जैसे घर की बरकत ही उठ गयी। बहुएँ आटा पाथ लेती है । 
पर गृहस्थी चलाना क्या जानें। हाँ, मुंह चलाना खूब जानती हैं। लौंडे कहीं फड़ पर जमे 
होंगे। सब-के-सब आलसी हैं, कामचोर। जब तक जीता हूँ, इनके पीछे मरता हूँ। मर 
जाऊंगा, तो आप सिर पर हाथ धरकर रोयेंगे। लड़की भी वैसी ही हैं। छोटा-सा अढ़ौना 
भी करेगी, तो भुन-भुनाकर। में तो सह लेता हूँ, खसम थोड़े ही सहेगा। 

झुनिया एक हाथ में भरी हुई चिलम, दूसरे में लोटे का रस लिये बड़ी फरर्ती 
से आ पहुँची। फिर रस्सी और कलसा लेकर पानी भरने चली। गोबर ने उसके 
हाथ से कलसा लेने के लिए हाथ बढ़ाकर झेंपते हुए कहा--तुम रहने दो, में भरे 
लाता हूँ । 

झुनिया ने कलसा न दिया। कुएँ के जगत पर जाकर मुस्कराती हुई बोली--तुम 
हमार मेहमान हो। कहोगे एक लोटा पानी भी किसी ने न दिया। 

मेहमान काहे से हो गया। तुम्हारा पड़ोसी ही तो हूँ ।' 

'पड़ोसी साल-भर में एक बार भी सूरत न दिखाये, तो मेहमान ही है।' 

'रोज-रोज आने से मरजाद भी तो नहीं रहती ।' 

झुनिया हँसकर तिरछी नजरों से देखती हुई बोली--वही मरजाद तो दे रही हूँ । 
महीने में एक बेर आओगे, ठण्डा पानी दूँगी। पन्द्रहवें दिन आओगे, चिलम पाओगे। 
सातवें दिन आओगे, खाली बैठने को माची दूंगी । रोज-रोज आओगे, कुछ न पाओगे | 

दरसन तो दोगी ?' 

दरसन के लिए पूजा करनी पड़ेगी ।' 

यह कहते-कहते जैसे उसे कोई भूली हुई बात याद आ गयी। उसका मुँह उदास 
हो गया। वह विधवा है। उसके नारीत्व के द्वार पर पहले उसका पति रक्षक बना बैठा 
रहता था। वह निर्चिन्त थी । अब उस द्वार पर कोई रक्षक न था, इसलिए वह उस 
द्वार को सदेव बन्द रखती है। कभी-कभी घर के सूनेपन से उकताकर वह द्वार खोलती है; 
पर किसी को आते देखकर भयभीत होकर दोनों पट भेड़ लेती है। 


३० गो-दान 


गोबर ने कलसा भरकर निकाला। सबों ने रस पिया और एक चिलम तमाख्‌ और 
'पीकर लौटे। भोला ने कहा--क लू तुम आकर गाय ले जाना गोबर, इस बखत तो सानी 
खा रही है । 

गोबर की आँखें उसी गाय पर लगी हुई थीं और मन-ही-मन वह मुग्ध हुआ जाता 
था। गाय इतनी सुन्दर और सुडौल है, इसकी उसने कल्पना भी न की थी। 

होरी ने लोभ को रोककर कहा--मँगवा लेगा, जल्दी क्‍या है ? 

तुम्हें जल्दी न हो, हमें तो जल्दी है । उसे द्वार पर देखकर तुम्हें वह वात याद 
रहेगी ।' 

“उसकी मुझे बड़ी फिकर हैं दादा ! ' 

'तो कल गोबर को भेज देना।' 

दोनों ने अपने-अपने खाँचे सिर पर रखे और आगे बढ़े। दोनों इतने प्रसन्न थे 
मानो व्याह करके लोटे हों। होरी को तो अपनी चिर संचित अभिलापा के पूरे होने का 
हर्ष था, और बिना पैसे के। गोबर को इससे भी बहुमूल्य वस्तु मिल गयी थी। उसके 
मन में अभिलापा जाग उठी थी। 

अवसर पाकर उसने पीछे की तरफ देखा। झुनिया द्वार पर खड़ी थी, मत्त आञा की 
भाँति अधीर, चंचल । 

होरी को रात भर नींद नहीं आयी। नीम के पेड-तले अपनी वाँस की खाट पर 
पड़ा वार-बार तारों की ओर देखता था। गाय के लिए एक नाँद गाड़नी हूैँ। बलों से 
अलग उसकी नाँद रहे तो अच्छा। अभी तो रात को बाहर ही रहेगी; लेकिन चौमासे में 
उसके लिए कोई दूसरी जगह ठीक करनी होगी। बाहर छोग नजर लगा देते हैं। कभी- 
कभी तो ऐसा टोना-टोटका कर देते हैँ कि गाय का दूध ही सूख जाता हैं। थन में हाथ ही 
नहीं हूगाने देती। लात मारती है। नहीं, बाहर बाँधना ठीक नहीं। और बाहर नाँद 
भी कौन गाड़ने देगा। कारिन्दा साहब नजर के लिए मूह फूलायेंगे। छोटी-छोटी बात 
के लिए राय साहब के पास फरियाद ले जाना भी उचित नहीं। और कारिन्‍दे के सामने 
मेरी सुनता कौन हैँ। उनसे कुछ कहूँ, तो कारिन्दा दुश्मन हो जाय। जल में रहकर 
मगर से वर करना लड़कपन हू। भीतर ही बाँधंगा। आँगन है तो छोटा-सा; लेकिन 
एक मड़ेया डाल देने से काम चल जायगा। अभी पहला ही ब्यान हैं। पाँच सेर से कम 
क्या दूध देगी। सेर-भर तो गोबर ही को चाहिए। रुपिया दूध देखकर कसी रूलचाती 
रहती हैं। अब पिये जितना चाहे। कभी-कभी दो-चार सेर मालिकों को दे आया करूँगा । 
कारिन्दा साहब की पूजा भी करनी ही होगी। और भोला के रुपए भी दे देना चाहिए। 
सगाई के ढकोसले में उसे क्‍यों डालू। जो आदमी अपने ऊपर इतना विश्वास करे, 
उससे दगा करना नीचता हैं। अस्सी रुपए की गाय मेरे विश्वास पर दे दी। नहीं यहाँ 
तो कोई एक पैसे को नहीं पतियाता। सन में क्या कछ न मिलेगा ? अगर पच्चीस रुपए 

भी दे दू, तो भोला को ढाढ़स हो जाय। धनिया से नाहक बता दिया। चुपके से गाय 
लेकर बाँध देता तो चकरा जाती। लगती पूछने, किसकी गाय है ? कहाँ से लाये हो ? 
खूब दिक करके तब बताता; लेकिन जब पेट में बात पच्चे भी। कभी दो-चार पैसे ऊपर 
से आ जाते हैं; उनको भी तो नहीं छिपा सकता। और यह अच्छा भी है। उसे घर की 
चिन्ता रहती है ; अगर उसे मालम हो जाय कि इनके पास भी पैसे रहते हैं, तो फिर नखरे 
बधारने लगे। गोवर जरा आलसी है, नहीं में गऊ की ऐसी सेवा करता कि जैसी चाहिए । 
आलसी-वालसी कुछ नहीं हैं। इस उमिर में कौन आलसी नहीं होता। में भी दादा के 
सामने मटरगस्ती ही किया करता था। बेचारे पहर रात से कुट्टी काटने छगते। कभी 
द्वार पर झाड़ लगाते, कभी खेत में खाद फेंकते। में पड़ा सोता रहता था। कभी जगा 
देते, तो मे विगड़ जाता और घर छोड़कर भाग जाने की धमकी देता था। लड़के जब अपने 
माँ-वाप के सामने भी जिन्दगी का थोड़ा-सा सुख न भोगेंगे, तो फिर जब अपने सिर पढ़ 
गयी तो क्या भोगेंगे ? दादा के मरते ही क्या मेने घर नहीं सम्भाल लिया ? सारा गाँव 
यही कहता था कि होरी घर वरबाद कर देगा; लेकिन सिर पर बोझ पड़ते ही मेने ऐसा 
चोला वदला कि लोग देखते रह गये। सोभा और हीरा अलग ही हो गये, नहीं आज 
इस घर की और ही बात होती। तीन हल एक साथ चलते। अब तीनों अलग-अलग 
चलते हू । बस, समय का फेर है । धनिया का क्‍या दोष था। बेचारी जब से घर में आयी, 
कभी तो आराम से न बंठी। डोली से उतरते ही सारा काम सिर पर उठा लिया। अम्मा 
को पान की तरह फेरती रहती थी। जिसने घर के पीछे अपने को मिटा दिया, देवरानियों 
से काम करने को कहती थी, तो क्या बुरा करती थी। आखिर उसे भी तो कुछ आराम 
मिलना चाहिए; लेकिन भाग्य में आराम लिखा होता तब तो मिलता। तब देवरों के लिए 
मरती थी, अब अपने बच्चों के लिए मरती हैं। वह इतनी सीधी, गमखोर, निछेल न 
होती, तो आज सोभा और हीरा जो मूँछों पर ताव देते फिरते हैँ, कही भीख माँगते 
होते । आदमी कितना स्वार्थी हो जाता है। जिसके लिए लड़ो वही जान का दुग्मन हो 
जाता है । 

होरी ने फिर पूर्व की ओर देखा। साइत भिनसार हो रहा हैं। गोबर काहे को 
जागने लगा। नहीं, कहके तो यही सोया था कि में अँधेरे ही चला जाऊंगा। जाकर 
नाँद तो गाड़ दूं, लेकिन नहीं, जब तक गाय द्वार पर न आ जाय, नाँद गाड़ना ठीक नहीं । 
कहीं भोला बदल गये या और किसी कारन से गाय न दी, तो सारा गाँव तालियाँ पीटने 
लगेगा, चले थे गाय लेने । पट्ठे ने इतनी फूर्ती से नाँद गाड़ दी, मानो इसी की कसर थी । 
भोला है तो अपने घर का मालिक; लेकिन जब लड़के सयाने हो गये, तो बाप की कौन 
चलती है। कामता और जंगी अकड़ जायें, तो क्या भोला अपने मन से गाय मुझे दे देंगे, 
कभी नहीं । 

सहसा गोबर चौंककर उठ बैठा और आँखें मलता हुआ बोला--भरे ! यह तो 
भोर हो गया। तुमने नाँद गाड़ दी दादा ? 

होरी गोबर के सुगठित शरीर और चौड़ी छाती की ओर गव से देखकर और मन 

में यह सोचते हुए कि कहीं इसे गोरस मिलता, तो कैसा पट्‌ठा हो जाता, बोला--नहीं, 
अभी नहीं गाड़ी। सोचा, कहीं न मिले, तो नाहक भद्द हो। 

गोबर ने त्योरी चढ़ाकर कहा--मिलेगी क्‍यों नहीं ? 

“उनके मन में कोई चोर पैठ जाय ? 

चोर पैठे या डाक, गाय तो उन्हें देनी ही पड़ेगी ।' 

गोबर ने और कुछ न कहा। लाठी कन्धे पर रखी और चल दिया। होरी उसे 
जाते देखता हुआ अपना कलेंजा ठंढा करता रहा। अब लड़के की सगाई में देर न करनी 
चाहिए। सत्रहवाँ लग गया; मगर करें केसे ? कहीं पैसे के भी दरसन हों। जब से तीनों 
भाइयों में अलगौझ हो गया, घर की साख जाती रही। महतो लड़का देखने आते हैं, 
पर घर की दशा देखकर मुँह फीका करके चले जाते हैं। दो-एक राजी भी हुए, तो रुपए 
मांगते हैं। दो-तीन सौ छड़की का दाम चुकाये और इतना ही ऊपर से खर्च करे, तब 
जाकर ब्याह हो। कहाँ से आवें इतने रुपए। रास खलिहान में तुल जाती हैं। खाने-भर 
को भी नहीं बचता। ब्याह कहाँ से हो ? और अब तो सोना ब्याहने योग्य हो गयी। 
लड़के का व्याह न हुआ, न सही। लड़की का ब्याह न हुआ, तो सारी बिरादरी में हँसी 
होगी। पहले तो उसी की सगाई करनी हैं, पीछे देखी जायगी। 

एक आदमी ने आकर राम-राम किया और पूछा--तुम्हारी कोटी में कुछ बाँस 
होंगे महतो ? 

होरी ने देखा, दमड़ी बसार सामने खड़ा है, नाटा, काला, खूब मोटा, चौड़ा मुँह, बड़ी- 
बड़ी मूछें, लाल आँखें, कमर में बाँस काटने की कटार खोंसे हुए। साल में एक-दो वार 
आकर चिकें, कुरसियाँ, मोढ़े, टोकरियाँ आदि बनाने के लिए कुछ बाँस काट ले जाता था। 

होरी प्रसन्ञ हो गया। मुट्ठी गर्म होने की कुछ आशा बँधी। चौधरी को ले जाकर 
अपनी तीनों कोठियाँ दिखायीं, मोल-भाव किया और पच्चीस रुपए सेकड़े में पचास 
बाँसों का बयाना ले लिया। फिर दोनों छलौटे। होरी ने उसे चिलम पिलायी, जलपान 
कराया और तब रहस्यमय भाव से बोला--मेरे बाँस कभी तीस रुपए से कम में नहीं 
जाते; लेकिन तुम घर के आदमी हो, तुमसे क्या मोल-भाव करता। तुम्हारा वह लड़का, 
जिसकी सगाई हुई थी, अभी परदेस से लौटा कि नहीं ? 

चौधरी ने चिलम का दम लगाकर खाँसते हुए कहा--उस लौडे के पीछे तो मर 
मिटा महतो ! जवान बहू घर में बेठी थी और वह बिरादरी की एक दूसरी औरत के 
साथ परदेस में मौज करने चल दिया। बहू भी दूसरे के साथ निकल गयी। बड़ी नाकिस 
जात हैं महतो, किसी की नहीं होती। कितना समझाया कि तू जो चाहे खा, जो चाहे 
पहन, मेरी नाक न कटवा, मुदा कौन सुनता है। औरत को भगवान सब कुछ दे, रूप 
न दे, नहीं वह काबू में नहीं रहती। कोठियाँ तो बँट गयी होंगी ? 

होरी ने आकाश की ओर देखा और मानो उसकी महानता में उड़ता हुआ बोला-- 
सब कुछ बट गया चौधरी ! जिनको लड़कों की तरह पाला-पोसा, वह अब बराबर के 
हिस्सेदार हैं; लेकिन भाई का हिस्सा खाने की अपनी नीयत नहीं है। इधर तुमसे रुपए 

मिलेंगे, उधर दोनों भाइयों को बाँट दूंगा। चार दिन की जिन्दगी में क्यों किसी से छल- 
कपट करूँ। नहीं कह दूँ कि बीस रुपए सैकड़े में बेचे हैँ तो उन्हें क्या पता लगेगा। तुम 
उनसे कहने थोड़े ही जाओगे। तुम्हें तो मेने बराबर अपना भाई समझा हैं। 

व्यवहार में हम भाई के अर्थ का कितना ही दुरुपयोग करें, छेकित उसकी भावना 
में जो पवित्रता है, वह हमारी कालिमा से कभी मलिन नहीं होती । 

होरी ने अप्रत्यक्ष रूप से यह प्रस्ताव करके चौधरी के मुंह की ओर देखा कि वह 
स्वीकार करता है या नहीं। उसके मुख पर कुछ ऐसा मिथ्या विनीत भाव प्रकट हुआ 
जो भिक्षा माँगते समय मोटे भिक्षुकों पर आ जाता हैं। 

चौधरी ने होरी का आसन पाकर चाबुक जमाया--हमारा तुम्हारा पुराना भाई 
चारा है महतो, ऐसी बात हैं भला; लेकिन बात यह हैं कि ईमान आदमी बेचता हैं. 
तो किसी लालच से। बीस रुपए नहीं में पन्द्रह रुपए कहँगा; लेकिन जो बीस रुपए 
के दाम लो । 

होरी ने खिसियाकर कहा--तुम तो चौधरी अन्धेर करते हो, बीस रुपए में कहीं 
ऐसे बाँस जाते है ? 

ऐसे क्‍या, इससे अच्छे वाँस जाते हैँ दस रुपए पर, हाँ दस कोस और पच्छिम चले 
जाओ। मोल बाँस का नहीं हैं, शहर के नगीच होने का है। आदमी सोचता है, जितनी 
देर वहाँ जाने में लगेगी, उतनी देर में तो दो-चार रुपए का काम हो जायगा।' 

सौदा पट गया। चौधरी ने मिर्जई उतारकर छान पर रख दी और बाँस काटने लगा । 

ऊख की सिंचाई हो रही थी। हीरा-बहू कलेवा लेकर कुएँ पर जा रही थी। चौधरी 
को बाँस काटते देखकर घूघट के अन्दर से बोली--कौन बाँस काटता हैं ? यहाँ वाँस 
न कटेंगे। 

चौधरी ने हाथ रोककर कहा--बाँस मोल लिए हैं, पन्द्रह रुपए सैकड़े का बयाना 
हुआ है । सेंत में नहीं काट रहे है । 

हीरा-बहू अपने घर की मालकिन थी। उसी के विद्रोह से भाइयों में अलगौझा 
हुआ था। धनिया को परास्त करके शेर हो गयी थी। हीरा कभी-कभी उसे पीटता 
था। अभी हाल में इतना मारा था कि वह कई दिन तक खाट से न उठ सकी, लेकिन 
अपना पदाधिकार वह किसी तरह न छोड़ती थी ।( हीरा क्रोध में उसे मारता था; लेकिन 
चलता था उसी के इशारों पर, उस घोड़े की भाँति जो कभी-कभी स्वामी को लात 
मारकर भी उसी के आसन के नीचे चलता है।) 

कलेवे की टोकरी सिर से उतार कर बोली--पन्द्रह रुपए में हमारे बाँस न जायेंगे । 

चौधरी औरत जात से इस विषय में बात-चीत करना नीति-विरुद्ध समझते थे। 
बोले--जाकर अपने आदमी को भेज दो। जो कुछ कहना हो, आकर कहें। 

हीरा-बहू का नाम था पुन्नी। बच्चे दो ही हुए थे। लेकिन ढल गयी थी। बनाव- 
सिगार से समय के आघात का शमन करना चाहती थी, लेकिन गृहस्थी में भोजन ही 
का ठिकाना न था, सिगार के लिए पैसे कहाँ से आते। इस अभाव और विवशता ने 

उसकी प्रकृति का जलू सुखाकर कठोर और शप्क बना दिया था, जिस पर एक बार 
फावड़ा भी उचट जाता था। 

समीप आकर चौधरी का हाथ पकड़ने की चेष्टा करती हुई बोली--आदमी को 
क्यों भेज दूँ। जो कुछ कहना हो, मुझसे कहो न। मैने कह दिया, मेरे बाँस न कटेंगे। 

चौधरी हाथ छड़ाता था, और पुन्नी बार-बार पकड़ लेती थी। एक मिनट तक 
यही हाथा-पाई होती रही। अन्त में चौधरी ने उसे जोर से पीछे ढकेल दिया। पुन्नी 
धकक्‍का खाकर गिर पड़ी; मगर फिर सँभली और पाँव से तल्‍ली निकालकर चौधरी के 
सिर, मेह, पीठ पर अन्धाधुन्ध जमाने रंगी। बँसोर होकर उसे ढकेल दे ? उसका यह 
अपमान ! मारती जाती थी और रोती भी जाती थी। चौधरी उसे धक्का देकर-- 
नारी जाति पर बल का प्रयोग करके--गच्चा खा चुका था। खड़े-खड़े मार खाने के 
सिवा इस संकट से बचने की उसके पास और कोई दवा न थी। 

पुन्नी का रोना सुनकर होरी भी दौड़ा हुआ आया। पुन्नी ने उसे देखकर और जोर 
से चिल्लाना शुरू क्रिया। होरी ने समझा, चौधरी ने पुनिया को मारा है। खून ने जोश 
मारा और अछगौे की ऊँची बाँध को तोड़ता हुआ, सब कुछ अपने अन्दर समेटने के 
लिए बाहर निकल पड़ा। चोधरी को ज्ञोर से एक छात जमाकर बोला--अब अपना 
भला चाहते हो चौधरी, तो यहाँ से चले जाओ, नही तुम्हारी लहास उठेगी। तुमने अपने 
को समझा क्‍या हैँ ? तुम्हारी इतनी मजाछर कि मेरी बहू पर हाथ उठाओ। 

चौधरी क़समे खा-खाकर अपनी सफाई देने छगा। तल्लियों की चोट में उसकी 
अपराधी आत्मा मौन थी। यह लात उसे निरपराध मिली और उसके फूलछे हुए गाल 
आँसुओं से भींग गये। उसने तो बहू को छुआ भी नहीं। क्‍या वह इतना गँवार हैं कि 
महतो के घर की औरतों पर हाथ उठायेगा। 

होरी ने अविश्वास करके कहा--आँखों में धूल मत झोंको चौधरी, तुमने कुछ कहा 
नहीं, तो बहू झूठ-मूठ रोती है ? रुपए की गर्मी है, तो वह निकाल दी जायगी। अलग हैं 
तो क्या हुआ, हैं तो एक खून। कोई तिरछी आँख से देखे, तो आँख निकाल लें। 

पुत्नी चण्डी बनी हुई थी। गला फाड़कर बोली--तूने मुझे धक्का देकर गिरा नहीं 
दिया ? खा जा अपने बेंटे की कसम ! 


हीरा को भी खबर मिली कि चौधरी और पुनिया में लड़ाई हो रही है। चौधरी ने 
पुनिया को धक्का दिया। पुनिया ने उसे तल्लियों से पीटा। उसने पुर वहीं छोड़ा और 
आगी लिए घटनास्थल की ओर चला। गाँव में अपने क्रोध के लिए प्रसिद्ध था। छोटा 
डील, गठा हुआ शरीर, आँखें कौड़ी की तरह निकल आयी थीं और गर्देन की नसें तन 
गयी थीं; मगर उसे चौधरी पर क्रोध न था, क्रोध था पुनिया पर। वह क्‍यों चौधरी से 
लड़ी ? क्‍यों उसकी इज्जत मिट्टी में मिला दी ? बँसोर से लड़ने-झगड़ने का उसे क्‍या 
प्रयोजन था ? उसे जाकर हीरा से सारा समाचार कह देना चाहिए था । हीरा जैसा उचित 
समझता, करता। वह उससे लड़ने क्‍यों गयी ? उसका बस होता, तो वह पुनिया को परें 
में रखता। पुनिया किसी बड़े से मुंह खोलकर बातें करे, यह उसे असह्य था। वह खुद 

जितना उहंड था, पुनिया को उतना ही शान्त रखना चाहता था। जब भैया ने पन्द्रह 
रुपये में सौदा कर लिया, तो यह बीच में कृदनेवाली कौन ! 

आते ही उसने पुन्नी का हाथ पकड़ लिया और घसीटता हुआ अलग ले जाकर लगा 
लातें जमाने--हरामजादी, तू हमारी नाक कटाने पर लगी हुई हैं ! तू छोटे-छोटे आदमियों 
से लड़ती फिरती है, किसकी पगड़ी नीची होती है बता ! (एक लात और जमाकर ) 
हम तो वहाँ कलेऊ की वाट देख रहे हैं, तू यहाँ लड़ाई ठाने बेटी है । इतनी वेसर्मी ! आँख 
का पानी ऐसा गिर गया ! खोदकर गाड़ दूगा। 

पुन्नी हाय-हाय करती जाती थी और कोसती जाती थी, तेरी मिट्टी उठे, तुझे हैजा 
हो जाय, तुझे मरी आये, देवी मैया तुझे छील जायें, तुझे इन्फलछाएंजा हो जाय। भगवान्‌ 
करे, तू कोढ़ी हो जाय। हाथ-पाँव कट-कट गिरें।' 

और गालियाँ तो हीरा खड़ा-खड़ा सुनता रहा, लेकिन यह पिछली गाली उसे रूग 
गयी। हैजा, मरी आदि में विशेष कप्ट न था। इधर बीमार पड़े, उधर विदा हो गये, 
लेकिन कोढ़ ! यह घिनौनी मौत, और उससे भी घिनौना जीवन । वह तिलमभिला उठा, 
दाँत पीसता हुआ फिर पुनिया पर झपटा और झोटे पकड़कर फिर उसका सिर जमीन 
पर रगड़ता हुआ बोला--हाथ-पाँव कटकर गिर जायेंगे, तो में तुझे लेकर चाट्गा ! तू 
ही मेरे बाल-बच्चों को पालेगी ? ऐं! तू ही इतनी बड़ी गिरस्ती चलायेगी ? तू तो 
दूसरा भरतार करके किनारे खड़ी हो जायगी। 

चौधरी को पुनिया की इस दुर्गंति पर दया आ गयी । हीरा को उदारतापूर्वक 
समझाने लगा--ही रा महतो, अब जाने दो, बहुत हुआ। क्या हुआ, बहू ने मुझे मारा। में 
तो छोटा नहीं हो गया। धन्य भाग कि भगवान्‌ ने यह दिन तो दिखाया । 

हीरा ने चौधरी को डाँटा--तुम चुप रहो चौधरी, नहीं मेरे क्रोध में पड़ जाओगे 
तो बुरा होगा। औरत जात इसी तरह बकती है । आज को तुमसे लड़ गयी, कल को 
दूसरों से लड़ जायगी। तुम भले मानस हो, हँसकर टाल गये, दूसरा तो बरदास 
न करेगा। कहीं उसने भी हाथ छोड़ दिया, तो कितनी आवरू रह जायेगी, 
बताओ । 


इस खयाल ने उसके क्रोध को फिर भड़काया। लपका था कि होरी ने दौड़कर पकड़ 
लिया और उसे पीछे हटाते हुए बोला---अरे हो तो गया। देख तो लिया दुनिया ने कि बड़े 
बहादुर हो। अब कया उसे पीसकर पी जाओगे ? 

हीरा अब भी बड़े भाई का अदब करता था। सीधे-सीधे न लड़ता था। चाहता 
तो एक झटके में अपना हाथ छूड़ा लेता; लेकिन इतनी बेअदबी न कर सका। चौधरी 
की ओर देखकर बोला---अब खड़े क्या ताकते हो। जाकर अपने बाँस काटो। मैंने सही 
कर दिया। पन्द्रह रुपए सेकड़े में तय हैं । 

कहाँ तो पुन्नी रो रही थी। कहाँ झमककर उठी और अपना सिर पीटकर बोली--लगा 
दे घर में आग, मुझे क्या करना है। भाग फूट गया कि तुम-जैसी कसाई के पाले पड़ी । 
लगा दे घर में आग ! 

उसने कलेऊ की टोकरी वहीं छोड़ दी और घर की ओर चली। हीरा गरजा--वहाँ 
कहाँ जाती है, चल कुएं पर, नहीं खून पी जाऊंगा। 

पुनिया के पाँव रुक गये । इस नाटक का दूसरा अंक न खेलना चाहती थी। चुपके से 
टोकरी उठाकर रोती हुई कुएँ की ओर चली। हीरा भी पीछे-पीछे चला । 

होरी ने कहा--अब फिर मार-धाड़ न करना । इससे औरत बेसरम हो जाती हैं। 

धनिया ने द्वार पर आकर हाँक लगायी--तुम वहाँ खड़े-खड़े क्या तमासा देख रहे 
हो। कोई तुम्हारी सुनता भी है कि यों ही शिक्षा दे रहो हो। उस दिन इसी बहू ने तुम्हें 
घंघट की आड़ में डाढ़ीजार कहा था, भूल गये। बहुरिया होकर पराये मरदों से लड़ेगी, 
तो डाँटी न जायेगी । 

होरी द्वार पर आकर नटखटपन के साथ बोला--और जो में इसी तरह तुझे मारूँ ? 

क्या कभी मारा नहीं है, जो मारने की साथ बनी हुई है ?' 

'इतनी बेदरदी से मारता, तो तू घर छोड़कर भाग जाती ! पुनिया बड़ी गमखोर है ।' 

ओहो ! ऐसे ही तो बड़े दरदवाले हो । अभी तक मार का दाग बना हुआ है। हीरा 
मारता है तो दुलारता भी है। तुमने खाली मारना सीखा, दुलार करना सीखा ही नहीं । 
में ही ऐसी हूँ कि तुम्हारे साथ निबाह हुआ ।* 

अच्छा रहने दे, बहुत अपना बखान न कर ! तू ही रूठ-रूठकर नहर भागती थी। 
जब महीनों खुशामद करता था, तब जाकर आती थी ! 

जब अपनी गरज सताती थी, तब मनाने जाते थे लाला ! मेरे दुलार से नहीं जाते थे ।' 

'इसी से तो में सबसे तेरा बखान करता हूँ ।' 

वेवाहिक जीवन के प्रभात में लालसा अपनी गुलाबी मादकता के साथ उदय होती 
हैं और हृदय के सारे आकाश को अपने माधुर्य की सुनहरी किरणों से रंजित कर देती है। 
फिर मध्याह्ष का प्रखर ताप आता है, क्षण-क्षण पर बगूले उठते है, और पृथ्वी काँपने 
लगती है। लालसा का सुनहरा आवरण हट जाता हैं और वास्तविकता अपने नग्न रूप 
में सामने आ खड़ी होती हैं। उसके बाद विश्राममय संध्या आती है, शीतल और जान्‍्त, 
जब हम थके हुए पथिकों की भाँति दिन-भर कौ यात्रा का वृत्तान्त कहते और सुनते हैं 
तटस्थ भाव से, मानो हम किसी ऊँचे शिखर पर जा बेठे हैं जहाँ नीचे का जन-रव हम 
तक नहीं पहुँचता । 

धनिया ने आँखों में रस भरकर कहा--चलो-चलो, बड़े बखान्‌ करनेवाले। जरा-सा 
कोई काम बिगड़ जाय, तो गरदन पर सवार हो जाते हो । 

होरी ने मीठे उलाहने के साथ कहा--ले, अब यही तेरी बेइन्साफी मुझे अच्छी नहीं 
लगती धनिया ! भोला से पूछ, मैंने उनसे तेरे बारे में क्या कहा था ? 

घनिया ने बात बदलकर कहा--देखो, गोबर गाय लेकर आता हैं कि खाली हाथ । 

चोधरी ने पसीने में लथ-पथ आकर कहा--महतो, चलकर बाँस गिन लो। कल 
ठेला लाकर उठा ले जाऊँगा। 

होरी ने बाँस गिनने की ज़रूरत न समझी। चौधरी ऐसा आदमी नहीं है। 
फिर एकाध बाँस बेसी ही काट लेगा, तो क्‍्या। रोज़ ही तो मँगनी बाँस कठते 
रहते हैं। सहालगों में तो मण्डप बनाने के लिए लोग दरजनों बाँस काट ले 
जाते हैं। 

चौधरी ने साढ़े सात रुपए निकालकर उसके हाथ में रख दिये। होरी ने गिनकर 
कहा--और निकालो। हिसाब से ढाई और होते हैं। 

चौधरी ने बेमुरोवती से कहा--पन्द्रह रुपए में तय हुए हैं कि नहीं ? 

'पन्द्रह रुपए में नहीं, बीस रुपए में।' 

हीरा महतो ने तुम्हारे सामने पन्द्रह रुपए कहे थे। कहो तो बुला लाऊँ।' 

'तय तो बीस रुपए में ही हुए थे चौधरी ! अब तुम्हारी जीत है, जो चाहे कहो। 
ढाई रुपए निकलते हैं, तुम दो ही दे दो ।' 

मगर चौधरी कच्ची गोलियाँ न खेला था। अब उसे किसका डर। होरी के मुंह में 
तो ताला पड़ा हुआ था। क्या कहे, माथा ठोंककर रह गया। बस इतना बोला--यह 
अच्छी वात नहीं है, चौधरी, दो रुपए दबाकर राजा न हो जाओगे। 

चौधरी तीक्ष्ण स्वर में बोला--और तुम क्या भाइयों के थोड़े-से पैसे दबाकर राजा 
हो जाओगे ? ढाई रुपए पर अपना ईमान विगाड़ रहे थे, उस पर मुझे उपदेस देते हो। 
अभी परदा खोल दूं, तो सिर नीचा हो जाय। 

होरी पर जैसे सेकड़ों जूते पड़ गये । चौधरी तो रुपए सामने जमीन पर रखकर 
चला गया ; पर वह नीम के नीचे बैठा बड़ी देर तक पछताता रहा। वह कितना लोभी 
और स्वार्थी है, इसका उसे आज पता चला। चौधरी ने ढाई रुपए दे दिये होते, तो वह 
खुशी से कितना फूल उठता। अपनी चालाकी को सराहता कि बंठे-बेठाये ढाई रुपए 
मिल गये। ठोकर खाकर ही तो हम सावधानी के साथ पग उठाते हैं। 

धनिया अन्दर चली गयी थी। बाहर आयी तो रुपए जमीन पर पड़े देखे, गिनकर 
बोली--और रुपए क्‍या हुए, दस न चाहिए ? 

होरी ने लम्बा मुँह वनाकर कहा--हीरा ने पन्द्रह रुपए में दे दिये, तो में क्या करता । 

हीरा पाँच रुपए में दे दे। हम नहीं देते इन दामों।' 

वहाँ मार-पीट हो रही थी। में बीच में क्या बोलता ।' 

होरी ने अपनी पराजय अपने मन में ही डाल ली, जैसे कोई चोरी से आम तोड़ने 
के लिए पेड़ पर चढ़े और गिर पड़ने पर धूल झाड़ता हुआ उठ खड़ा हो कि कोई देख न ले । 
जीतकर आप अपनी धोखेबाजियों की डींग मार सकते है; जीत से सब-कुछ माफ हैं। 
हार की लज्जा तो पी जाने की ही वस्तु है । 

धनिया पति को फटकारने लूगी। ऐसे सुअवसर उसे बहुत कम मिलते थे। होरी 
उससे चतुर था; पर आज बाजी धनिया के हाथ थी। हाथ मठकाकर बोली--क्यों न 
हो, भाई ने पन्द्रह रुपए कह दिये, तो तुम कैसे टोकते। अरे राम-राम ! लाड़ले भाई 
का दिल छोटा हो जाता कि नहीं । फिर जब इतना बड़ा अनर्थ हो रहा था कि लाड़ली 

बहू के गले पर छरी चल रही थी, तो भरा तुम कंसे बोलते। उस बखत कोई तुम्हारा 
सरवस लट लेता, तो भी तुम्हें सुध न होती । 

होरी चुपचाप सुनता रहा। मिनका तक नहीं। झुंझलाहट हुई, क्रोध आया, खून 
खोला, आँख जली, दाँत पिसे; लेकिन बोला नहीं। चुपके-से कुदाल उठायी और ऊख 
गोड़ने चला। 

धनिया ने कुदाल छीनकर कहा--क्या अभी सबेरा है जो ऊख गोड़ने चले ? सूरज 
देवता मार्थे पर आ गये। नहाने-धोने जाव। रोटी तैयार है। 

होरी ने घुन्नाकर कहा--मुझे भूख नहीं है । 

धनिया ने जले पर नोन छिड़का--हाँ, काहे को भूख लगेगी। भाई ने बड़े-बड़े लड्डू 
खिला दिये हैं न! भगवान ऐसे सपृत भाई सबको दें । 

होरी बिगड़ा। क्रोध अब रस्सियाँ तुड़ा रहा था--तू आज मार खाने पर लगी हुई है । 

धनिया ने नकलछी विनय का नाटक करके कहा--कक्‍्या करूँ, तुम दुलार ही इतना 
करते हो कि मेरा सिर फिर गया हैं। 

'तू घर में रहने देगी कि नहीं ? 

घर तुम्हारा, मालिक तुम, में भला कौन होती हूँ तुम्हें घर से निकालनेवाली ।' 

होरी आज धनिया से किसी तरह पेश नहीं पा सकता। उसकी अक्ल जैसे कुन्द हो 
गयी हैँ । इन व्यंग्य-बाणों के रोकने के लिए उसके पास कोई ढाल नहीं हैं । धीरे से कुदाल 
रख दी और गमछा लेकर नहाने चला गया। लौटा कोई आघ घण्टे में; मगर गोबर अभी 
तक न आया था। अकेले कैसे भोजन करे। लॉंडा वहाँ जाकर सो रहा। भोला की वह 
मदमाती छोकरी नहीं है झुनिया। उसके साथ हँसी-दिल्लगी कर रहा होगा। कल भी तो 
उसके पीछे लगा हुआ था। नहीं गाय दी, तो लौट क्‍यों नहीं आया। क्या वहाँ ढई देगा। 

धनिया ने कहा--अब खड़े क्‍या हो ? गोबर साँझ को आयेगा। 

होरी ने और कुछ न कहा। कही धनिया फिर न कुछ कह बेठे। 

भोजन करके नीम की छाँह में लेट रहा। 

रूपा रोती हुई आई, नंगे बदन एक लँगोटी लगाये, झबरे बाल इधर-उधर बिखरे 
हुए। होरी की छाती पर लोट गयी। उसकी बड़ी बहन सोना कहती है--गाय आयेगी, 
तो उसका गोवर में पाथंगी। रूपा यह नहीं बरदाइत कर सकती। सोना ऐसी कहाँ 
की बड़ी रानी है कि सारा गोवर आप पाथ डाले। रूपा उससे किस बात में कम हैं। सोना 
रोटी पकाती है, तो क्या रूपा बरतन नहीं माँजती ? सोना पानी लाती है, तो क्‍या रूपा 
कुएँ पर रस्सी नहीं ले जाती ? सोना तो कलसा भरकर इठलाती चली आती हैँ। रस्सी 
समेटकर रूपा ही लाती हैं। गोबर दोनों साथ पाथती हैँ। सोना खेत गोड़ने जाती है, 
तो क्‍या रूपा बकरी चराने नहीं जाती ? फिर सोना क्‍यों अकेली गोबर पाथथेंगी ? यह 
अन्याय रूपा कंसे सहे। 

होरी ने उसके भोलेपन पर मुग्ध होकर कहा--नहीं, गाय का गोबर तूं पाथना। 
सोना गाय के पास जाये तो भगा देना। 

रूपा ने पिता के गले में हाथ डाठकर कहा--द्ूध भी मैं ही दृहँंगी। 
हाँ-हाँ, तू न दुदेगी तो और कौन दुहेगा ? 

वह मेरी गाय होगी । 

हाँ, सोलहो आने तेरी।' 

_रूपा प्रसन्न होकर अपनी विजय का शुभ समाचार पराजिता सोना को सुनाने 
चली गयी । गाय मेरी होगी, उसका दूध में दूंगी, उसका गोबर में पा्थंगी, तुझे कुछ न 
मिलेगा । 

सोना उम्र से किशोरी, देह के गठन में युवती और बुद्धि से बालिका थी, जैसे उसका 
यौवन उसे आगे खीचता था, वालपन पीछे । कुछ बातों में इतनी चतुर कि ग्रेजुएट युवतियों 
को पढ़ाये, कुछ बातों में इतनी अल्हड़ कि शिशुओं से भी पीछे लम्बा, रूखा, किन्तु प्रसन्न मुख 
ठोड़ी नीचे को खिची हु ई, आँखों में एक प्रकार की तृप्ति, न केशों में तेल, न आँखों में काजल, 
न देह पर कोई आभूषण, जैसे गृहस्थी के भार ने यौवन को दबाकर बौना कर दिया हो। 
सिर को एक झटका देकर बोली--जा तू गोवर पाथ । जब तू दूध दृहकर रखेगी 
तो में पी जाऊँगी। 
मैं दूध की हाँड़ी ताले में बन्द करके रखूगी।' 
में ताछा तोड़कर दूध निकाल लाऊँंगी।* 
यह कहती हुई वह बाग की तरफ चल दी। आम गदरा गये थे। हवा के झोंकों 
से एकाध जमीन पर गिर पड़ते थे, ल के मारे चुचके, पीले; लेकिन वाल-बन्द उन्हें टपके 
समझकर बाग को घेरे रहते थे। रूपा भी बहन के पीछे हो ली। जो काम सोना करे, 
वह रूपा ज़रूर करेगी। सोना के विवाह की बातचीत हो रही थी, रूपा के विवाह की कोई 
चर्चा नहीं करता; इसलिए वह स्वयं अपने विवाह के लिए आग्रह करती है। उसका 
दूल्हा कैसा होगा, क्या-वया लायेगा, उसे कैसे रखेगा, उसे क्या खिलायेगा, क्या पहनायेगा, 
इसका वह बड़ा विशद वर्णन करती, जिसे सुनकर कदाचित्‌ कोई बालक उससे विवाह 
करने पर राजी न होता। 
साँस हो रही थी। होरी ऐसा अलसाया कि ऊख गोड़ने न जा सका। बैलों को 
नाँद में लगाया, सानी-खली दी और एक चिलम भरकर पीने रलूगा। इस फसल में सब 
कुछ खलिहान में तौल देने पर भी अभी उस पर कोई तीन सौ कज़ था, जिस पर कोई सौ 
हपए सूद के बढ़ते जाते थे। (मंगरू साह से आज पाँच साल हुए बैल के लिए साठ रुपए लिए 


थे, उसमें साठ दे चुका था; पर वह साठ रुपए ज्यों-के-त्यों बने हुए थे। दातादीन पण्डित 


से तीस रुपए लेकर आल बोये थे। आलू तो चोर खोद ले गये, और उस तीस के इन तीन 
बरसों में सौ हो गये थे | दुलारी विधवा सहुआइन थी, जो गाँव में नोन तेल तमाख की 
दुकान रखे हुए थी। बटवारे के समय उससे चालीस रुपए लेकर भाइयों को देना पड़ा था। 
उसके भी लगभग सौ रुपए हो गये थे; क्योंकि आने रुपए का ब्याज था. लगान के भी 
अभी पच्चीस रुपए बाकी पड़े हुए थे और दशहरे के दिन शगुन के रुपयों का भी कोई प्रबन्ध 


करना था। 'ज्नाँसों के रुपए बड़े अच्छे समय पर मिल गये। ।शगन की समस्या हल हो 

जायगी; लेकिन कौन जाने। यहाँ तो एक घेला भी हाथ में आ जाय, तो गाँव में शोर 
मच जाता है, और लेनदार चारों तरफ से नोचने लगते हैं; ये पाँच रुपए तो वह शगुन में 
देगा, चाहे कुछ हो जाय; मगर अभी जिन्दगी के दो बड़े-बड़े काम सिर पर सवार थे। 
गोवर और सोना का विवाह। बहुत हाथ बाँधने पर भी तीन सौ से कम खर्च न होंगे। 
ये तीन सौ किसके घर से आयेंगे ? कितना चाहता है कि किसी से एक पैसा कर्ज न ले, 
जिसका आता हैँ, उसका पाई-पाई चुका दे; लेकिन हर तरह का कप्ट उठाने पर भी गला 
नहीं छटता। इसी तरह सूद बढ़ता जायगा और एक दिन उसका घर-द्वार सब नीलाम 
हो जायगा, उसके बाल-बच्चे निराश्रय होकर भीख माँगते फिरेंगे। होरी जब काम-धन्धे 
से छ॒ट्टी पाकर चिलम पीने रूगता था, तो यह चिन्ता एक काली दीवार की भाँति चारों 
ओर से घेर लेती थी, जिसमें से निकलने की उसे कोई गली न सूझती थी। अगर सन्तोप था 
तो यही कि यह विपत्ति अकेले उसी के सिर न थी। प्राय: सभी किसानों का यही हाल था। 
अधिकांश की दशा तो इससे भी बदतर थी। शोभा और हीरा को उससे अलग हुए अभी 
कुल तीन साल हुए थे; मगर दोनों पर चार-चार सौ का वोझ रूुद गया। झींगुर दो हल 
की खेती करता हँँ। उस पर एक हजार से कुछ बेसी ही देना है। जियावन महतो 
के घर भिखारी भीख भी नहीं पाता; लेकिन करजे का कोई ठिकाना नहीं। यहाँ कौन 
बचा है । 

सहसा सोना और खझूपा दोनों दौड़ी हुई आयीं और एक साथ बोलीं--भैया गाय 
ला रहे हैं। आगे-आगे गाय, पीछे-पीछे भैया हूँ । 

रूपा ने पहले गोबर को आते देखा था। यह खबर सुनाने की सुखेंरूई उसे मिलनी 
चाहिए थी। सोना वरावर की हिस्सेदार हुई जाती है, यह उससे कंसे सहा जाता। 

उसने आगे बढ़कर कहा--पहले मेने देखा था। तभी दौड़ी। बहन ने तो पीछे 
से देखा । 

सोना इस दावे को स्वीकार न कर सकी। बोली--तूने भैया को कहाँ पहचाना । 
तू तो कहती थी, कोई गाय भागी आ रही है। मैने ही कहा, भैया हैं। 

दोनों फिर बाग की तरफ दोड़ीं, गाय का स्वागत करने के लिए। 

धनिया और होरी दोनों गाय बाँधने का प्रवन्ध करने लगे। होरी बोला---चलो, 
जल्दी से नाँद गाड़ दें। 

धनिया के मुख पर जवानी चमक उठी थी--नहीं, पहले थाली में थोड़ा-सा आटा 
और गुड़ घोलकर रख दें। बेचारी धूप में चली होगी। प्यासी होगी। तुम जाकर नाँद 
गाड़ो, में घोलती हूँ। 

कहीं एक घंटी पड़ी थी। उसे ढूँढ़ ले। उसके गले में बाँघेंगे।' 

सोना कहाँ गयी। सहुआइन की दुकान से थोड़ा-सा काला डोरा मँगवा लो, 
गाय को नजर बहुत लगती है।' 

आज मेरे मन की बड़ी भारी लालसा पूरी हो गयी । 


ल््क्ॉजलचककका नाकजकनानओं अकऑनीशिकलक डे कर के: अपकलनान्कन्य कर निनानकनकनं्नक कब > अमन ल ० + / ं-०००८० व॑ मे 

अपने साथ कोई नयी बाधा न लाये, यह शंका उसके निराश हृदय में कम्पन डाल रही 
थी। आकाश की ओर देखकर वोली--गाय के आने का आनन्द तो जब है कि उसका 
पौरा भी अच्छा हो। भगवान्‌ के मन की बात है। 

मानो वह भगवान्‌ को भी धोखा देना चाहती थी। भगवान्‌ को भी दिखाना चाहती 
थी कि इस गाय के आने से उसे इतना आनन्द नहीं हुआ कि ईरप्याल भगवान्‌ सुख का 
पलड़ा ऊँचा करने के लिए कोई नयी विपत्ति भेज दें। 

वह अभी आटा घोल ही रही थी कि गोबर गाय को लिये बालकों के एक जुलूस 
के साथ द्वार पर आ पहुँचा। होरी दौड़कर गाय के गले से लिपट गया। धनिया ने आटा 
छोड़ दिया और जल्दी से एक पुरानी साड़ी का काला किनारा फाड़कर गाय के गले में 
बाँध दिया। 

होरी श्रद्धा-विद्वल नेत्रों से गाय को देख रहा था, मानो साक्षात्‌ देवीजी ने घर में 
पदार्पण किया हो। आज भगवान्‌ ने यह दिन दिखायाकि उसका घर गऊ के चरणों से 
पवित्र हो गया। यह सौभाग्य ! न जाने किसके पुण्य-प्रताप से । 

धनिया ने भयातुर होकर कहा--खड़े क्या हो, आँगन में नाँद गाड़ दो । 

आँगन में, जगह कहाँ हैं ?' 

बहुत जगह है ।' 

में तो बाहर ही गाड़ता हूँ।' 

पागल न बनो। गाँव का हाल जानकर भी अनजान बनते हो।' 

अरे बित्ते-भर के आँगन में गाय कहाँ बँघेगी भाई ?' 

जो बात नहीं जानते, उसमें टाँग मत अड़ाया करो। संसार-भर की बिद्दा तुम्ही 
नही पढ़ें हो। 

होरी सचमुच आपे में न था। गऊ उसके लिए केवल भक्ति और श्रद्धा की वस्तु 
नहीं, सजीव सम्पत्ति भी थी। वह उससे अपने द्वार की शोभा और अपने घर का गौरव 
बढ़ाना चाहता था। वह चाहता था, लोग गाय को द्वार पर बँघे देखकर पूछें---यह किसका 
घर हैं ? लोग कहें--होरी महतो का। तभी लड़कीवाले भी उसकी विभूति से प्रभावित 
होंगे। आँगन में बँधी, तो कौन देखेगा ? धनिया इसके विपरीत सशंक थी। वह गाय 
की सात परदों के अन्दर छिपाकर रखना चाहती थी। अगर गाय आठों पहर कोठरी में 
रह सकती, तो शायद वह उसे बाहर न निकालने देती। यों हर बात में होरी की जीत 
होती थी। वह अपने पक्ष पर अड़ जाता था और धनिया को दबना पड़ता था, लेकिन 
आज धनिया के सामने होरी की एक न चली। धनिया लड़ने पर त॑यार हो गयी । गोबर, 
सोना और रूपा, सारा घर होरी के पक्ष में था; पर धनिया ने अकेले सब को परास्त कर 
दिया। आज उसमें एक विचित्र आत्म-विश्वास और होरी में एक विचित्र विनय का 
उदय हो गया था। 

मगर तमादशा कंसे रक सकता था। गाय डोली में बेठकर तो आयी न थी। कंसे 
सम्भव था कि गाँव में इतनी बड़ी बात हो जाय और तमाशा न लगे। जिसने सुना, सब 

काम छोड़कर देखने दौड़ा। यह मामूली देशी गऊ नहीं है। भोला के घर से अस्सी 
रुपए में आयी है । होरी अस्सी रुपए क्या देंगे, पचास-साठ रुपए में लाये होंगे। गाँव के 
इतिहास में पचास-साठ रुपए की गाय का आना भी अभूतपूर्व बात थी। बैल तो पचास 
रुपए के भी आये, सौ के भी आये; लेकिन गाय के लिए इतनी बड़ी रकम किसान क्या 
खा के खर्च करेगा। यह तो ग्वालों ही का कलेजा है कि अंजुलियों रुपए ग्रिन आते हैं। 
गाय क्या हैं, साक्षात्‌ देवी का रूप है। दर्शकों, आलोचकों का ताँता लगा हुआ था, और 
होरी दौड़-दौड़कर सबका सत्कार कर रहा था। इतना विनम्र, इतना प्रसन्न चित्त वह 
कभी न था। 

सत्तर साल के बूढ़े पण्डित दातादीन लठिया टेकते हुए आये और पोपले मुँह से बोले- 
कहाँ हो होरी, तनक हम भी तुम्हारी गाय देख लें। सुना बड़ी सुन्दर हैं । 

होरी ने दौड़कर पालागन किया और मन, में अभिमानमय उल्लास का आनन्द उठाता 
हुआ, बड़े सम्मान से पण्डितजी को आँगन में ले गया। ने महाराज गऊ को अपनी पुरानी 
अनुभवी आँखों से देखा, सींगें देखीं, थन देखा, पुट्ठा देखा और घनी स्फंद भौंहों के 
नीचे छिपी हुई आँखों में जवानी की उमंग भरकर बोले--कोई दोष नहीं है बेटा, बाल- 
भौंरी, सब ठीक । भगवान्‌ चाहेंगे, तो तुम्हारे भाग खुल जायँगे, ऐसे अच्छे लच्छन है कि 
वाह ! बस रातिब न कम होने पाये। एक-एक बाछा सौ-सौ का होगा। 

होरी ने आनन्द के सागर में डुबकियाँ खाते हुए कहा--सब आपका असीरबाद 
है, दादा ! 

दातादीन ने सुरती की पीक थूकते हुए कहा--मेरा असीरबाद नहीं है बेटा, भगवान्‌ 
की दया है। यह सब प्रभु की दया है। रुपए नगद दिये ? 

होरी ने बे-पर की उड़ाई। अपने महाजन के सामने भी अपनी समृद्धि-प्रदर्शन का 
ऐसा अवसर पाकर वह कंसे छोड़े । टके की नयी टोपी सिर पर रखकर जब हम अकड़ने 
लगते है, जरा देर के लिए किसी सवारी पर बैठकर जब हम आकाश में उड़ने रूगते हैं, तो 
इतनी बड़ी विभूति पाकर क्‍यों न उसका दिमाग आसमान कर चढ़े। बोला--भोला 
ऐसा भलामानस नहीं हैँ महाराज ! नगद गिनाये, पूरे चौकस। 

अपने महाजन के सामने यह डींग मारकर होरी ने नादानी तो की थी; पर दातादीन 
के मुख पर असन्तोष का कोई चिह्न न दिखायी दिया। इस कथन में कितना सत्य हैं यह 
उनकी उन बूझी आँखों से छिपा न रह सका जिनमें ज्योति की जगह अनुभव छिपा बैठा था । 

प्रसन्न होकर बोले--कोई हरज नहीं बेटा, कोई हरज नहीं। भगवान सब कल्यान 
करेंगे। पाँच सेर दूध है इसमें बच्चे के लिए छोड़कर। 

धनिया ने तुरन्त टोका--अरे नहीं महाराज, इतना दूध कहाँ । बुढ़िया तो हो गयी 
हैं। फिर यहाँ रातिब कहाँ धरा है । 

दातादीन ने मर्म-भरी आँखों से देखकर उसकी सतकंता को स्वीकार किया, मानो 
कह रहे हों, गृहिणी का यही धममं है, सीटना मरदों का काम है, उन्हें सीटने दो।”' फिर 
रहस्य-भरे स्वर में बोले--बाहर न बाँधना, इतना कहे देते हैं। 

धनिया ने पति की ओर विजयी आँखों से देखा, मानो कह रही हो--लो अब तो 
मानोगे । 

दातादीन से बोली--नहीं महाराज, बाहर क्या बाँवेंगे, भगवान्‌ दें तो इसी आँगन 
में तीन गायें और बँध सकती हैं। 

सारा गाँव गाय देखने आया। नहीं आये तो सोभा और हीरा जो अपने सगे भाई थे । 
होरी के हृदय में भाइयों के लिए अब भी कोमल स्थान था। वह दोनों आकर देख लेते 
और प्रसन्न हो जाते तो उसकी मनोकामना पूरी हो जाती। साँझ हो गयी। दोनों पुर 
लेकर लौट आये। इसी द्वार से निकले, पर पूछा कुछ नहीं। 

होरी ने डरते-डरते धनिया से कहा--न सोभा आया, न हीरा। सुना न होगा ? 

धनिया बोली---तो यहाँ कौन उन्हें बुलाने जाता है। 

'तू बात तो समझती नहीं। लड़ने को तैयार रहती है । भगवान्‌ ने जब यह दिन 
दिखाया है, तो हमें सिर झुकाकर चलना चाहिए। आदमी को अपने सगों के मुँह से अपनी 
भलाई-बुराई सुनने की जितनी लालसा होती है, बाहरवालों के मुंह से नहीं। फिर अपने 
भाई लाख बुरे हों, हैं तो अपने भाई ही। अपने हिस्से-बखरे के लिए सभी लड़ते हैं, पर 
इससे खून थोड़े ही बट जाता है। दोनों को बुलाकर दिखा देना चाहिए। नहीं कहेंगे 
गाय लाये, हमसे कहा तक नहीं ।' 

धनिया ने नाक सिकोड़कर कहा--मैंने तुमसे सौ बार हजार बार कह दिया मेरे 
मुंह पर भाइयों का बखान न किया करो, उनका नाम सुनकर मेरी देह में आग लूग जाती 
है। सारे गाँव ने सुना, क्‍या उन्होंने न सुना होगा ? कुछ इतनी दूर भी तो नहीं रहते। 
सारा गाँव देखने आया, उन्हीं के पावों में मेंहदी लगी हुई थी; मगर आये क॑ंसे ? जलन 
हो रही होगी कि इसके घर गाय आ गयी। छाती फटी जाती होगी। 

दिया-बत्ती का समय आ गया था। धनिया ने जाकर देखा, तो बोतल में मिट्टी 
का तेल न था। बोतल उठा कर तेल लाने चली गयी। पैसे होते, तो रूपा को भेजती, 
उधार लाना था, कुछ मुंह देखी कहेगी; कुछ लल्लो-चप्पो करेगी, तभी तो तेल उधार 
मिलेगा । 

होरी ने रूपा को बुलाकर प्यार से गोद में बेठाया और कहा--जरा जाकर देख, 
हीरा काका आ गये हैं कि नहीं। सोभा काका को भी देखती आना। कहना, दादा ने 
तुम्हें बुलाया है। न आये, हाथ पकड़कर खींच लाना। 

रूपा ठुनककर बोली---छोटी काकी मुझे डाँटती है। 

'काकी के पास क्‍या करने जायगी। फिर सोभा-बहू तो तुझे प्यार करती हैं ?! 

'सोभा काका मुझे चिढ़ाते हैं, कहते हैं. . .मैं न कहूँगी ।' 

क्या कहते हैं, बता ? 

'चिढ़ाते हैं।' 

क्या कहकर चिढ़ाते हैं ?' 

. कहते हैँ, तेरे लिए मूस पकड़ रखा हैं। ले जा, भूनकर खा ले ।' 

होरी के अन्तस्तल में गुदगुदी हुई। 

'तू कहती नहीं, पहले तुम खालो, तो में खाऊंगी।' 

अम्माँ मने करती हैं। कहती हैं उन लोगों के घर न जाया करो।' 

'तृ अम्माँ की बेटी है कि दादा की ?' 

रूपा ने उसके गले में हाथ डालकर कहा--अम्माँ की, और हँसने लगी। 

तो फिर मेरी गोद से उतर जा। आज में तुझे अपनी थाली में न खिलाऊंगा।' 

घर में एक ही फूल की थाली थी, होरी उसी थाली में खाता था। थाली में खाने का 
गौरव पान के लिए रूपा होरी के साथ खाती थी। इस गौरव का परित्याग कैसे करे ? 
हुमककर बोली---अच्छा, तुम्हारी । 

तो फिर मेरा कहना मानेगी कि अम्माँ का ? 

तुम्हारा।' 

'तो जाकर हीरा और सोभा को खींच ला।' 

“और जो अम्माँ बिगड़ें।' 

“अम्माँ से कहने कौन जायगा।' 

रूपा कूदती हुई हीरा के घर चली। दढ्वंप का मायाजाल बड़ी-बड़ी मछलियों को 

ही फेंसाता है। छोटी मछलियाँ या तो उसमें फँसती ही नहीं या तुरन्त निकल जाती 
हैं। उनके लिए वह घातक जाल क्रीड़ा की वस्तु है, भय की नहीं। भाइयों से होरी की 
बोलचाल बन्द थी; पर रूपा दोनों घरों में आती-जाती थी। बच्चों से क्‍या 
बैर! 

लेकिन रूपा घर से निकली ही थी कि धनिया तेल लिए मिल गयी। उसने पूछा-- 
साँझ की बेला कहाँ जाती है, चल घर। रूपा माँ को प्रसन्न करने के प्रलोभन को न रोक 
सकी । 

धनिया ने डॉटा--चल घर, किसी को बुलाने नहीं जाना है । 

रूपा का हाथ पकड़े हुए वह घर लायी और होरी से बोली--मैने तुमसे हजार बार 
कह दिया, मेरे लड़कों को किसी के घर न भेजा करो। किसी ने कुछ कर-करा दिया, 
तो मे तुम्हें लेकर चाटंगी ? ऐसा ही बड़ा परेम है, तो आप क्‍यों नहीं जाते ? अभी पेट 
नही भरा जान पड़ता हैं 

होरी नाँद जमा रहा था। हाँथों में मिट्टी लूपेटे हुए अज्ञान का अभिनय करके बोला- 
किस बात पर बिगड़ती है भाई ? यह तो अच्छा नहीं लगता कि अन्धे कूकर की तरह 
हवा को भूंका करे। 

धनिया को कुप्पी में तेल डालना था, इस समय झगड़ा न बढ़ाना चाहती थी। रूपा 
भी लड़कों में जा मिली। 

पहर रात से ज्यादा जा चुकी थी। नाँद गड़ चुकी थी। सानी और खली डाल दी 
गयी थी। गाय मनमारे उदास बैठी थी, जैसे कोई वधू ससुराल आयी हो। नाँद में मुँह 
तक न डालती थी। होरी और गोबर खाकर आधी-आधी रोटियाँ उसके लिए लाये, 

पर उसने सघा तक नहीं। मगर यह कोई नयी बात न थी। जानवरों को भी बहुधा 
घर छूट जाने का दुःख होता है । 

होरी बाहर खाट पर बैठ कर चिलम पीने लाग, तो फिर भाइयों की याद आयी। 
नहीं, आज इस शुभ अवसर पर वह भाइयों की उपेक्षा नहीं कर सकता। उसका हृदय 
वह विभूति पाकर विशाल हो गया था। भाइयों से अलग हो गया हैँ, तो क्या हुआ। उनका 
दुश्मन तो नहीं है । यही गाय तीन साल पहले आयी होती, तो सभी का उस पर बरावर 
अधिकार होता। और कल को यही गाय दूध देने लगेगी, तो क्या वह भाइयों के घर 
दूध न भेजेगा या दही न भेजेगा ? ऐसा तो उसका धरम नहीं है । भाई उसका बुग चेतें, 
वह क्‍यों उनका बुरा चेते। अपनी-अपनी करनी तो अपने-अपने साथ ह। 

उसने नारियल खाट के पाये से लगाकर रख दिया और हीरा के घर की ओर चला। 
सोभा का घर भी उधर ही था। दोनों अपने-अपने द्वार पर लेटे हुए थे। काफी अंधेरा था। 
होरी पर उनमें से किसी की निगाह नहीं पड़ी । दोनों में कुछ बातें हो रही थीं। होरी ठिठक 
गया और उनकी वातें सुनने लगा। ऐसा आदमी कहाँ है, जो अपनी चर्चा सुनकर टाल 
जाय । 

हीरा ने कहा--जब तक एक में थे, एक वकरी भी नहीं ली। अब पछाईं गाय ली 
जाती है । भाई का हक मारकर किसी को फलते-फूलते नहीं देखा। 

सोभा बोला--यह तुम अन्याय कर रहे हो हीरा ! भैया ने एक-एक पैसे का हिसाव 
दे दिया था। यह में कभी न मानूगा कि उन्होंने पहले की कमाई छिपा रखी थी। 

'तुम मानो चाहे न मानो, है यह पहले की कमाई।'* 

किसी पर झूठा इलजाम न लगाना चाहिए।' 

अच्छा तो यह रुपए कहाँ से आ गये ? कहाँ से हुन बरस पड़ा। उतने ही खेत तो 
हमारे पास भी हैं। उतनी ही उपज हमारी भी है । फिर क्‍यों हमारे पास कफन को कौड़ी 
नहीं और उनके घर नयी गाय आती हू ?' 

उधार लाये होंगे।' 

भोला उधार देनेवाला आदमी नहीं है।' 

'कुछ भी हो, गाय है बड़ी सुन्दर, गोवर लिये जाता था, तो मैंने रास्ते में देखा।' 

बेईमानी का धन जैसे आता हैं, वैसे ही जाता है । भगवान्‌ चाहेंगे, तो बहुत दिन 
गाय घर में न रहेगी।' 

होरी से और न सुना गया। वह बीती बातों को बिसारकर अपने हृदय में स्नेह और 
सौहाद भरे भाइयों के पास आया था। इस आधघात॑ ने जैसे उसके हृदय में छेद कर दिया 
और वह रस-भाव उसमें किसी तरह नहीं टिक रहा था। लत्ते और चिथड़े टंसकर अब उस 
प्रवाह को नहीं रोक सकता। जी में एक उबाल आया कि उसी क्षण इस आक्षेप का जवाब 
दे; लेकिन बात बढ़ जाने के भय से चुप रह गया। अगर उसकी नीयत साफ है, तो कोई 
कुछ नहीं कर सकता। भगवान के सामने वह निर्दोष है। दूसरों की उसे परवाह नहीं । 
उलटे पाँव लौट आया। और वह जला हुआ तम्बाक्‌ पीने लगा। लेकिन जैसे वह विष 

प्रतिक्षण उसकी धमनियों में फछठता जाता था। उसने सो जाने का प्रयास किया, पर 
नींद न आयी। बैलों के पास जाकर उन्हें सहलाने लगा, विष शान्त न हुआ। दूसरी 
चिलम भरी; लेकिन उसमें भी कुछ रस न था। विप ने जैसे चेतना को आक्रान्त कर दिया 
हो। जैसे नशे में चेतना एकांगी हो जाती है, जैसे फैला हुआ पानी एक दिशा में बहकर 
वेगवान हो जाता है, वही मनोव॒ृत्ति उसकी हो रही थी। उसी उनमाद की दशा में वह 
अन्दर गया। अभी द्वार खुला हुआ था। आँगन में एक किनारे चटाई पर लेटी हुई धनिया 
सोना से देह दबवा रही थी और रूपा जो रोज़ साँझ होते ही सो जाती थी, आज खड़ी गाय 
का मुंह सहला रही थी। होरी ने जाकर गाय को खूंटे से खोल लिया और द्वार की ओर 
ले चला। वह इसी वक्‍त गाय को भोला के घर पहुँचाने का दुढ़ निश्वय कर चुका था। 
इतना बड़ा कलंक सिर पर लेकर वह अब गाय को घर में नहीं रख सकता। किसी 
तरह नहीं | 

धनिया ने पूछा--कहाँ लिये जाते हो रात को ? 

होरी ने एक पग बढ़ाकर कहा--ले जाता हूँ भोला के घर । लौटा दूँगा। 

धनिया को विस्मय हुआ, उठकर सामने आ गयी और बोली--लौटा क्‍यों दोगे ? 
लौटाने के लिए ही लाये थे। 

हाँ इसके लौटा देने में ही कुशल है ?' 

क्‍यों बात क्‍या हैं ? इतने अरमान से लाये और अब लोौटाने जा रहे हो ? क्‍या 
भोला रुपए माँगते हैं ? 

नहीं, भोला यहाँ कब आया ?' 

तो फिर क्‍या बात हुई ?' 

क्या करोगी पूछकर ? 

धनिया ने लपककर पगहिया उसके हाथ से छीन ली। उसकी चपल बुद्धि ने जैसे 
उड़ती हुई चिड़िया पकड़ ली। बोली--तुम्हें भाइयों का डर हो, तो जाकर उनके परों 
पर गिरो। में किसी से नहीं डरती। अगर हमारी बढ़ती देखकर किसी की छाती 
फटती है, तो फट जाय, मुझे परवाह नहीं है। 

होरी ने विनीत स्वर में कहा--धीरे-धीरे बोल महरानी ! कोई सुने, तो कहे, ये 
सब इतनी रात गये लड़ रहे हैं ! में अपने कानों से क्या सुन आया हूँ, तू क्या जाने ! 
यहाँ चरचा हो रही है कि मैंने अलग होते समय रुपए दबा लिये थे और भाइयों को 
धोखा दिया था, यही रुपए अब निकल रहे हैं ।' 

हीरा कहता होगा ? 

सारा गाँव कह रहा हैँ ! हीरा को क्‍यों बदनाम करूँ ।' 

सारा गाँव नहीं कह रहा है, अकेला हीरा कह रहा है। में अभी जाकर पूछती हूँ 
न कि तुम्हारे बाप कितने रुपए छोड़कर मरे थे। डाढ़ीजारों के पीछे हम बरबाद हो 
गये, सारी जिन्दगी मिट्टी में मिला दी, पारू-पोसकर संडा किया, और अब हम बेईमान 
है! में कहे देती ३, अगर गाय घर के बाहर निकली, तो अनर्थ हो जायगा। रख लिये 

हमने रुपए, दबा लिये, बीच खेत दबा लिये। डंके की चोट कहती हूँ, मैंने हंडेभर असफियाँ 
छिपा लीं। हीरा और सोभा और संसार को जो करना हो, कर ले। क्‍यों न रुपए रख 
लें? दो-दो संडों का ब्याह नहीं किया, गौना नहीं किया ? ' 

होरी सिटपिटा गया। धनिया ने उसके हाथ से पगहिया छीन ली, और गाय को 
खूंटे से बाँधकर द्वार की ओर चली । होरी ने उसे पकड़ना चाहा; पर वह बाहर जा चुकी 
थी। वहीं सिर थामकर बैठ गया। बाहर उसे पकड़ने की चेप्टा करके वह कोई नाटक 
नहीं दिखाना चाहता था। धनिया के क्रोध को खूब जानता था। बिगड़ती है, तो 
चण्डी हो जाती है। मारो, काटो, सुनेगी नहीं; लेकिन हीरा भी तो एक ही गुस्सेवर 
हैँ। कहीं हाथ चला दे तो परले ही हो जाय । नहीं, हीरा इतन्श मूरख नहीं है। मैने 
कहाँ-से-कहाँ यह आग लगा दी । उसे अपने आप पर क्रोध आने लगा। बात मन में रख 
लेता, तो क्‍यों यह टंटा खड़ा होता। सहसा धनिया का ककंश स्वर कान में आया। हीरा 
की गरज भी सुन पड़ी। फिर पुन्नी की पैनी पीक भी कानों में चुभी। सहसा उसे गोबर 
की याद आयी। बाहर लपककर उसकी खाट देखी। गोबर वहाँ न था। गजब हो 
गया ! गोबर भी वहाँ पहुँच गया। अब कुशल नहीं। उसका नया खून है, न्‌ जाने क्‍या 
कर बेठे; लेकिन होरी वहाँ कैसे जाय ? हीरा कहेगा, आप तो बोलते नहीं, जाकर इस 
डाइन को लड़ने के लिए भेज दिया। कोलाहल प्रतिक्षण प्रचण्ड होता जाता था। सारे 
गाँव में जाग पड़ गयी। मालम होता था, कहीं आग छरूग गयी है, और लोग खाट से उठ- 
उठ बुझाने दौड़े जा रहे हैं। 

इतनी देर तक तो वह ज़ब्त किये बैठा रहा । फिर न रह गया। धनिया पर क्रोध 
आया। वह क्‍यों चढ़कर लड़ने गयी। अपने घर में आदमी न जाने किसको क्‍या कहता 
है। जब तक कोई मुँह पर बात न कहे, यही समझना चाहिए कि उसने कुछ नहीं कहा। 
होरी की क्ृषक प्रकृति झगड़े से भागती थी। चार बातें सुनकर गम खा जाना इससे कहीं 
अच्छा है कि आपस में तनाज़ा हो। कहीं मार-पीट हो जाय तो थाना-पुलिस हो, बेंधे-बँधे 
फिरो, सब की चिरौरी करो, अदालत की धूल फाँको, खेती-बारी जहन्नुम में मिल जाय । 
उसका हीरा पर तो कोई बस न था; मगर धनिया को तो वह जबरदस्ती खींच ला 
सकता है । बहुत होगा, गालियाँ दे लेगी, एक-दो दिन रूठी रहेगी, थाना-पुलिस की नौबत तो 
न आयेगी। जाकर हीरा के द्वार पर सबसे दूर दीवार की आड़ में खड़ा हो गया । एक सेनापति 
की भाँति मैदान में आने के पहले परिस्थिति को अच्छी तरह समझ लेना चाहता था। अगर 
अपनी जीत हो रही है, तो बोलने की कोई जरूरत नहीं; हार हो रही है, तो तुरन्त कूद 
पड़ेगा । देखा तो वहाँ पचासों आदमी जमा हो गये हैं । पण्डित दातादीन, लाला पटेश्वरी, 
दोनों ठाकुर, जो गाँव के करता-धरता थे, सभी पहुँचे हुए हैं। धनिया का पल्‍ला हलका 
हो रहा था। उसकी उग्रता जनमत को उसके विरुद्ध किये देती थी। वह रणनीति में 
कुशल न थी। क्रोघ में ऐसी जली-कटी सुना रही थी कि लोगों की सहानुभूति उससे दूर 
होती जाती है । 

वह गरज रही थी--तू हमें देखकर क्‍यों जलता है ? हमें देखकर क्यों तेरी छाती 

कटती है ? पाल-पोसकर जवान कर दिया, यह उसका इनाम हैं ? हमने न पाला होता 
तो आज कहीं भीख माँगते होते। रूख की छाँह भी न मिलती | 

होरी को ये शब्द ज़रूरत से ज्यादा कठोर जान पड़े। भाइयों का पालना-पोसना 
तो उसका धर्म था। उनके हिस्से की जायदाद तो उसके हाथ में थी। कंसे न पालता- 
पोसता ? दुनिया में कहीं मुँह दिखाने लायक रहता ? 

हीरा ने जवाब दिया--हम किसी का कुछ नहीं जानते। तेरे घर में कुत्तों की तरह 
एक टुकड़ा खाते थे और दिन-भर काम करते थे। जाना ही नहीं कि लड़कपन और जवानी 
कैसी होती है। दिन-दिन भर सूखा गोबर बीना करते थे। उस पर भी तू बिना दस 
गाली दिये रोटी न देती थी। तेरी-जेसी राच्छसिन के हाथ में पड़कर जिन्दगी तलूख 
हो गयी। 

धनिया और भी तेज हुई---जबान सँभाल, नहीं जीभ खींच लूगी। राच्छसिन तेरी 
औरत होगी। तू है किस फेर में मूंडी-कार्टे, टुकड़े-खोर, नमक-हराम । 

दातादीन ने टोका--इतना कटु-वचन क्यों कहती है धनिया ? नारी का धरम है 
कि गम खाय। वह तो उजड्ड है, क्‍यों उसके मुँह लगती है ? 

लाला पटेश्वरी पटवारी ने उसका समर्थन किया--बात का जवाब बात है, गाली 
नहीं। तूने लड़कपन में उसे पाला-पोसा; लेकिन यह क्‍यों भूल जाती है कि उसकी 
जायदाद तेरे हाथ में थी ? 

धनिया ने समझा, सब-के-सव मिलकर मुझे नीचा दिखाना चाहते हैँ। चौमुख 
लड़ाई लड़ने के लिए तैयार हो गयी ---अच्छा, रहने दो लाला ! में सबको पहचानती 
हूँ। इस गाँव में रहते बीस साल हो गये। एक-एक की नस-नस पहचानती हूँ। मैं गाली 
दे रही हूँ, वह फूल बरसा रहा है, क्‍यों ? 

दुलारी सहुआइन ने आग पर घी डाला--बाकी बड़ी गाल-दराज औरत है भाई ! 
मरद के मूँह लगती है । होरी ही जैसा मरद है कि इसका निबाह होता है। दूसरा मरद 
होता तो एक दिन न पटती। 

अगर हीरा इस समय जरा नर्म हो जाता, तो उसकी जीत हो जाती; लेकिन ये 
गालियाँ सुनकर आपे से बाहर हो गया । औरों को अपने पक्ष में देखकर वह कुछ शेर हो 
रहा था। गला फाड़कर बोला--चली जा मेरे द्वार से, नहीं जूतों से बात करूँगा। 
झोंटा पकड़कर उखाड़ लंगा। गाली देती हैँ डाइन ! बेटे का घमण्ड हो गया हैं। 
खून. . . . 

पाँसा पलट गया। होरी का खून खौल उठा। बारूद में जैसे चिनगारी पड़ गयी 
हो। आगे आकर बोला--अच्छा बस, अब चुप हो जाओ हीरा, अब नहीं सुना जाता। 
में इस औरत को क्या कहूँ। जब मेरी पीठ में धूल लूगती है, तो इसी के कारन। न जाने 
क्यों इससे चुप नहीं रहा जाता। 

चारों ओर से हीरा पर बौछार पड़ने लगी। दातादीन ने निर्ंज्ज कहा, पटेश्वरी ने 
गुण्डा बनाया, झिगुरीसिह ने शतान की उपाधि दी। दुलारी सहुआइन ने कपूत कहा । 

एक उदंड शब्द ने धनिया का पल्‍ला हल्का कर दिया था। दूसरे उग्र शब्द ने हीरा को 
गच्चे में डाल दिया। उस पर होरी के संयत वाक्य ने रही-सही कसर भी पूरी कर दी। 

हीरा सेमल गया। सारा गाँव उसके विरुद्ध हो गया। अब चुप रहने में ही उसकी 
कुशल है। क्रोध के नशे में भी इतना होश उसे बाकी था। 

धनिया का कलेजा दूना हो गया। होरी से बोली--सुन लो कान खोल के। भाइयों 
के लिए मरते रहते हो। ये भाई हैं, ऐसे भाई का मुँह न देखे। यह मुझे जूतों से मारेगा। 
खिला-पिला . . . . 

होरी ने डाँटा--फिर क्‍यों बक-बक करने लगी तू ! घर क्‍यों नहीं जाती ? 

धनिया ज़मीन पर बैठ गयी और आतत्त स्वर में बोली--अब तो इसके जूते खा के 
जाऊँगी। जरा इसकी मरदूमी देख लू, कहाँ है गोबर ? अब किस दिन काम आयेगा ? 
तू देख रहा है बेटा, तेरी मा को जूते मारे जा रहे हैं ! 

यों विलाप करके उसने अपने क्रोध के साथ होरी के क्रोध को भी क्रियाशील बना 
डाला। आग को फू्क-फ्ककर उसमें ज्वाला पैदा कर दी। हीरा पराजित-सा पीछे हट 
गया। पुन्नी उसका हाथ पकड़कर घर की ओर खींच रही थी। सहसा धनिया ने सिंहनी 
की भाँति झपटकर हीरा को इतने ज्ञोर से धक्का दिया कि वह धम से गिर पड़ा और 
बोली--कहाँ जाता हैँ, जूते मार, मार जूते, देखूँ तेरी मरदूमी ! 

होरी ने दोड़कर उसका हाथ पकड़ लिया और घसीटता हुआ घर ले चला। 


् 


उधर गोबर खाना खाकर अहिराने में पहुँचा। आज झुनिया से उसकी बहुत-सी 
बातें हुई थीं। जब वह गाय लेकर चला था, तो झुनिया आधे रास्ते तक उसके साथ 
आयी थी। गोबर अकेला गाय को कंसे ले जाता। अपरिचित व्यक्ति के साथ जाने में 
उसे आपत्ति होना स्वाभाविक था। कुछ दूर चलने के बाद झुनिया ने गोबर को मर्मभरी 
आँखों से देखकर कहा--अब तुम काहे को यहाँ कभी आओगे। 

एक दिन पहले तक गोबर कुमार था। गाँव में जितनी युवतियाँ थीं, वह या तो 
उसकी बहनें थीं या भाभियाँ। बहनों से तो कोई छेड़छाड़ हो ही क्या सकती थी, भाभियाँ 
अलबत्ता कभी-कभी उससे ठठोली किया करती थीं, लेकिन वह केवल सरल विनोद होता 
था। उनकी दृष्टि में अभी उसके यौवन में केवल फूल लगे थे। जब तक फल न लग जायें, 
उस पर ढेंले फेंकना व्यर्थ की बात थी । और किसी ओर से प्रोत्साहन न पाकर उसका 
कौमाय उसके गले से चिपटा हुआ था। झुनिया का वंचित मन, जिसे भाभियों के व्यंग 
और हास-विलास ने और भी लोल॒प बना दिया था, उसके कौमार्य ही पर लरूूचा उठा। 
और उस कुमार में भी पत्ता खड़कते ही किसी सोये हुए शिकारी जानवर की तरह यौवन 
जाग उठा। 

गोबर ने आवरण-हीन रसिकता के साथ कहा--अगर भिक्षुक को भीख मिलने की 
आसा हो, तो वह दिन-भर और रात-भर दाता के द्वार पर खड़ा रहे। 


५० गो-दान 


झुनिया ने कटाक्ष करके कहा--तो यह कहो तुम भी मतलब के यार हो। 

गोबर की धमनियों का रक्‍त प्रबल हो उठा। बोला--भूखा आदमी अगर हाथ 
फैलाये तो उसे क्षमा कर देना चाहिए। 

झुनिया और गहरे पानी में उतरी---भिक्षुक जब तक दस द्वारे न जाय, उसका पेट 
कैसे भरेगा। में ऐसे भिक्ष॒ुकों को मुँह नहीं लगाती | ऐसे तो गली-गली मिलते हैं। फिर 
भिक्षुक देता क्या है, असीस ! असीसों से तो किसी का पेट नहीं भरता। 

मन्द-वृद्धि गोवर झुनिया का आशय न समझ सका। झुनिया छोटी-सी थी तभी 
से ग्राहकों के घर दूध लेकर जाया करती थी। ससुराल में उसे ग्राहकों के घर दूध पहुँचाना 
पड़ता था। आजकल भी दही बेचने का भार उसी पर था। उसे तरह-तरह के मनुष्यों 
से साबिका पड़ चुका था। दो-चार रुपए उसके हाथ लग जाते थे, घड़ी-भर के लिए मनो- 
रंजन भी हो जाता था ; मगर यह आनन्द जैसे मंगनी की चीज़ हो। उसमें टिकाव न था, 
समपंण न था, अधिकार न था। वह ऐसा प्रेम चाहती थी, जिसके लिए वह जिये और मरे, 
जिस पर वह अपने को समपित कर दे। वह केवल जुगन्‌ की चमक नहीं, दीपक का स्थायी 
प्रकाश चाहती थी। वह एक गृहस्थ की बालिका थी, जिसके गृहिणीत्व को रसिकों की 
लगावटबाजियों ने कुचल नहीं पाया था। 

गोबर ने कामना से उद्दीप्त मुख से कहा--भिक्ष॒ुक को एक ही द्वार पर भरपेट मिल 
जाय, तो क्‍यों द्वार-हार घूमे ? 

झुनिया ने सदय भाव से उसकी ओर ताका। कितना भोला है, कुछ समझता ही नहीं । 

'भिक्षुक को एक द्वार पर भरपेट कहाँ मिलता है। उसे तो चुटकी ही मिलेगी। 
सर्बंस तो तभी पाओगे, जब अपना सर्बंस दोगे।' 

मेरे पास क्‍या है झुनिया ? ' 

तुम्हारे पास कुछ नहीं है ? में तो समझती हूँ, मेरे लिए तुम्हारे पास जो कुछ है, 
वह बड़े-बड़े लखपतियों के पास नहीं है। तुम मुझसे भीख न माँगकर मुझे मोल ले 
सकते हो ।' 

गोबर उसे चकित नेत्रों से देखने लगा। 

झुनिया ने फिर कहा--और जानते हो, दाम क्‍या देना होगा ? मेरा होकर रहना 
पड़ेगां। फिर किसी के सामने हाथ फैलाये देखूँगी, तो घर से निकाल दूंगी। 

गोबर को जेसे अँधेरे में टटोलते हुए इच्छित वस्तु मिल गयी। एक विचित्र भय- 
मिश्रित आनन्द से उसका रोम-रोम पुलकित हो उठा। लेकिन यह कैसे होगा ? झुनिया 
को रख ले, तो रखेली को लेकर घर में रहेगा कैसे। बिरादरी का झंझट जो है। सारा 
गाँव काँव-काँव करने लगेगा। सभी दुसमन हो जायेँंगे। अम्माँ तो इसे घर में घुसने भी 
न देगी। लेकिन जब स्त्री होकर यह नहीं डरती, तो पुरुष होकर वह क्‍यों डरे। बहुत 
होगा, लोग उसे अलग कर देंगे। वह अलग ही रहेगा। झुनिया जैसी औरत गाँव में 
दूसरी कौन है ? कितनी समझदारी की बातें करती है । क्‍या जानती नहीं कि मैं उसके 
जोग नहीं हँ। फिर भी मुझसे प्रेम करती है । मेरी होने को राजी है। गाँववाले निकाल 

देंगे, तो क्या संसार में दूसरा गाँव ही नहीं है ? और गाँव क्‍यों छोड़े ? मातादीन ने 
चमारिन बैठा ली, तो किसी ने क्‍या कर लिया। दातादीन दाँत कटकटाकर रह गय। 
मातादीन ने इतना जरूर किया कि अपना धरम बचा लिया। अब भी बिना असनान- 
पूजा किये मुह में पानी नहीं डालते। दोनों जून अपना भोजन आप पकाते हैं और अब तो 
अलग भोजन नहीं पकाते। दातादीन और वह साथ बैठकर खाते है। झिगुरीसिह ने 
बाम्हनी रख ली, उनका किसी ने क्या कर लिया ? उनका जितना आदर-मान तव था, 
उतना ही आज भी है; बल्कि और बढ़ गया। पहले नौकरी खोजते फिरते थे। अब 
उसके रुपए से महाजन बन बेठे। ठकुराई का रोब तो था ही, महाजनी का रोब भी जम 
गया। मगर फिर ख्याल आया, कहीं झुनिया दिल्‍्लगी न कर रही हो। पहले इसकी ओर 
से निश्चिन्त हो जाना आवश्यक था। 

उसने पूछा--मन से कहती हो झूना कि खाली लालच दे रही हो ? में तो तुम्हारा 
हो चुका; लेकिन तुम भी हो जाओगी ? 

तुम मेरे हो चुके, कैसे जानू ? ' 

तुम जान भी चाहो, तो दे दूं।' 

जान देने का अरथ भी समझते हो ? 

तुम समझा दो न।' 

. जान देने का अरथ हैं, साथ रहकर निबाह करना। एक बार हाथ पकड़कर उमिर- 
भर निबाह करते रहना, चाहे दुनिया कुछ कहे, चाहे मा-बाप, भाई-बन्द, घर-द्वार सब 
कुछ छोड़ना पड़े। मुँह से जान देनेवाले बहुतों को देख चुकी। भौरों की भाँति फूल का 
रस लेकर उड़ जाते हैं। तुम भी वसे ही न उड़ जाओगे ?' + 

गोबर के एक हाथ में गाय की पगहिया थी। दूसरे हाथ से उसने झुनिया का हाथ 
पकड़ लिया। जैसे बिजली के तार पर हाथ गया हो। सारी देह यौवन के पहले स्पर 
से काँप उठी। कितनी मुलायम, गुदगुदी, कोमल कलाई ! 

झुनिया ने उसका हाथ हटाया नहीं, मानो इस स्पर्श का उसके लिए कोई महत्त्व 
ही न हो। फिर एक क्षण के बाद गंभीर भाव से बोली---आज तुमने मेरा हाथ पकड़ा 
है, याद रखना । 

खूब याद रखूँगा झूना और मरते दम तक निबाहेंगा। 

झुनिया अविश्वास-भरी मुस्कान से बोली--इसी तरह तो सब कहते हैं गोबर ! 
बल्कि इससे भी मीठे, चिकने शब्दों में। अगर मन में कपट हो, मुझे बता दो। सचेत 
हो जाऊँ। ऐसों को मन नहीं देती। उनसे तो खाली हँस-बोल लेने का नाता रखती 
हैं। बरसों से दूध लेकर बाजार जाती हूँ। एक-से-एक बाबू, महाजन, ठाकुर, वकील, 
अमले, अफसर अपना रसियापन दिखाकर मुझे फँसा लेना चाहते हैं। कोई छाती पर 
हाथ रखकर कहता हैँ, झुनिया, तरसा मत; कोई मुझे रसीली, नसीली चितवन से घूरता 
है, मानो मारे प्रेम के बेहोश हो गया है, कोई रुपए दिखाता है, कोई गहने। सब मेरी 
गुलामी करने को तैयार रहते हैं, उमिर भर, बल्कि उस जनम में भी, लेकिन में उन 

सबों की नस पहचानती हूँ। सब-के-सब भौंरे रस लेकर उड़ जानेवाले। में भी उन्हें 
ललचाती हूँ, तिरछी नजरों से देखती हूँ, मसकराती हूँ। वह मुझे गधी बनाते हैं, 
में उन्हें उल्लू बनाती हूँ। में मर जाऊँ, तो उनकी आँखों में आँसू न आयेगा। वह मर 
जाये, तो मैं कहँगी, अच्छा हुआ, निगोड़ा मर गया। मैं तो जिसकी हो जाऊंगी, उसकी 
जनम-भर के लिए हो जाऊँगी, सुख में, दुःख में, सम्पत में, बिपत में, उसके साथ रहूँगी। 
हरजाई नहीं हँ कि सबसे हँसती-बोलती फिरूँ। न रुपए की भूखी हूँ, न गहने-कपड़े की । 
बस भले आदमी का संग चाहती हूँ, जो मुझे अपना समझे और जिसे मैं भी अपना समझ | 
एक पण्डित जी बहुत तिलक-मुद्रा लगाते है। आध सेर दूध लेते हैं। एक दिन उनकी 
घरवाली कहीं नेवते में गयी थी। मुझे क्या मालूम। और दिनों की तरह दूध लिये भीतर 
चली गयी। वहाँ पुकारती हँ, बहुजी, बहुजी ! कोई बोलता ही नहीं । इतने में देखती 
हेँ तो पण्डितजी बाहर के किवाड़ बन्द किये चले आ रहे हैं। मैं समझ गयी इसकी नीयत 
खराब है । मैंने डाँटकर पूछा--तुमने किवाड़ क्‍यों बन्द कर लिये ? क्‍या बहूजी कही 
गयी हैँ ? घर में सन्नाटा क्‍यों हैं ? 

उसने कहा--वह एक नेवते में गयी हैं; और मेरी ओर दो पग और बढ़ आया। 

मैने कहा--तुम्हें दूध लेना हो तो लो, नहीं में जाती हूँ। बोला--आज तो तुम 
यहाँ से न जाने पाओगी झूनी रानी, रोज-रोज कलेजे पर छुरी चलाकर भाग जाती हो, 
आज मेरे हाथ से न बचोगी। तुमसे सच कहती हूँ गोवर, मेरे रोएँ खड़े हो गय। 

गोबर आवेश में बोला--में बच्चा को देख पाऊँं, तो खोदकर जमीन में गाड़ दूं । 
खून चूस ल। तुम मुझे दिखा तो देना। 

सुनो तो, ऐसों का मुँह तोड़ने के लिए में ही काफी हँ। मेरी छाती धक्‌-धक करने 
लगी। यह कुछ बदमासी कर बेठे, तो क्या करूँगी। कोई चिल्लाना भी तो न सुनेगा ; 
लेकिन मन में यह निश्चय कर लिया था कि मेरी देह छुई, तो दूध की भरी हाँड़ी उसके 
मुंह पर पटक दूंगी। बला से चार-पाँच सेर दूध जायगा, बचा को याद तो हो जायगी। 
कलेजा मजबूत करके बोली---इस फेर में न रहना पण्डितजी ! में अहीर की लड़की हूँ । 
मूछ का एक-एक बाल चुनवा लंगी। यही लिखा है तुम्हारे पोथी-पत्रे में कि दूसरों की 
बहु-बेटी को अपने घर में बन्द करके बेइज्जत करो। इसीलिए तिलक-मुद्रा का जाल 
विछाये बंठे हो ? हूंगा हाथ जोड़ने, पैरों पड़ने---एक प्रेमी का मन रख दोगी, तो तुम्हारा 
क्या बिगड़ जायगा, झूना रानी ! कभी-कभी गरीबों पर दया किया करो, नहीं भगवान 
पूछेंगे, मेने तुम्हें इतना रूपधन दिया था, तुमने उससे एक ब्राह्मण का उपकार भी नहीं 
किया, तो क्या जवाब दोगी ? बोले, मैं विप्र हूँ, रुपए-पैसे का दान तो रोज ही पाता हैं, 
आज रूप का दान दे दो। 

मेने यों ही उसका मन परखने को कह दिया, मैं पचास रुपए लगी। सच कहती 
हूँ गोबर, तुरन्त कोठरी में गया और दस-दस के पाँच नोट निकालकर मेरे हाथों में देने 
लगा और जब मैंने नोट जमीन पर गिरा दिये और द्वार की ओर चली, तो उसने मेरा हाथ 
पकड़ लिया। में तो पहले ही से तैयार थी। हाँड़ी उसके मुंह पर दे मारी। सिर से पाँव 

तक सराबोर हो गया। चोट भी खूब छूगी। सिर पकड़कर बठ गया और लगा हाय- 
हाय करने। मेने देखा, अब यह कुछ नहीं कर सकता, तो पीठ में दो लातें जमा दीं और 
किवाड़ खोलकर भागी।' 

गोबर ठट्ठा मारकर बोला--बहुत अच्छा किया तुमने। दूध से नहा गया होगा। 
तिलक-मुद्रा भी धुल गयी होगी। मूंछें भी क्‍यों न उखाड़ लीं ? 

“दूसरे दिन में फिर उसके घर गयी। उसकी घरवाली आ गयी थी। अपने बैठक 
में सिर में पट्टी बाँधे पड़ा था। मैंने कहा---कहो तो कल की तुम्हारी करतूत खोल दु 
पण्डित ! लछगा हाथ जोड़ने । मैंने कहा--अच्छा थूककर चाटो, तो छोड़ दूँ। सिर 
जमीन पर रगड़कर कहने लगा--अब मेरी इज्जत तुम्हारे हाथ हैं झूना, यही समझ लो 
कि पण्डिताइन मुझे जीता न छोड़ेंगी। मुझे भी उस पर दया आ गयी।' 

गोबर को उसकी दया बुरी लगी--यह तुमने क्या किया ? उसकी औरत से जाकर 
कह क्यों नहीं दिया ? जूतों से पीटती। ऐसे पाखंडियों पर दया न करनी चाहिए। तुम 
मुझे कल उनकी सूरत दिखा दो, फिर देखना कैसी मरम्मत करता हूँ। 

झुनिया ने उसके अद्धं-विकसित यौवन को देखकर कहा--तुम उसे न पाओगे। 
खासा देव है । मृफ्त का माल उड़ाता हूँ कि नहीं। 

गोबर अपने यौवन का यह तिरस्कार कैसे सहता। डींग मारकर बोला--मोटे होने 
से क्या होता है। यहाँ फौलाद की हडिडियाँ है। तीन सौ डण्ड रोज मारता हूँ। दूध- 
घी नहीं मिलता, नहीं अब तक सीना यों निकल आया होता। 

यह कहकर उसने छाती फैला कर दिखायी। 

झुनिया ने आश्वस्त आँखों से देखा--अच्छा, कभी दिखा दूंगी। लेकिन यहाँ तो 
सभी एक-से है, तुम किस-किस की मरम्मत करोगे। न जाने मरदों की क्या आदत हैँ कि 
जहाँ कोई जवान, सुन्दर औरत देखी और बस लगे घूरने, छाती पीटने। और यह जो बड़े 
आदमी कहलाते है, थे तो निरे लम्पट होते हैं। फिर मे तो कोई सुन्दरी नहीं हूँ. . . . 

गोबर ने आपत्ति की--तुम ! तुम्हें देखकर तो यही जी चाहता हैँ कि कलेजे में 
बिठा ले। 

झुनिया ने उसकी पीठ में हलका-सा घूंसा जमाया--लगें औरों की तरह तुम भी 
चापलसी करने। में जेसी कुछ हूँ, वह में जानती हँ। मगर इन लोगों को तो जवान 
मिल जाय। घड़ी-भर मन बहलाने को और क्‍या चाहिए। गुन तो आदमी उसमे देखता 
हैँ, जिसके साथ जनम-भर निबाह करना हो। सुनती भी हूँ और देखती भी हँ, आजकल 
बड़े घरों की विचित्र लीला हैं। जिस महल्ले में मेरी ससुराल है, उसी में गपडू-गपड़्‌ नाम 
के कासमीरी रहते थे। बड़े भारी आदमी थे। उनके यहाँ पाँच सेर दूध लगता था। 
उनकी तीन लड़कियाँ थीं। कोई बीस-बीस, पच्चीस-पच्चीस की होंगी। एक-से-एक 
सुन्दर। तीनों बड़े कालिज में पढ़ने जाती थीं। एक साइत कालिज में पढ़ाती भी थी। 
तीन सो का महीना पाती थी। सितार वह सब बजावें, हरमुनियाँ वह सब बजावें, नाचें 
वह, गावें वह; लेकिन ब्याह कोई न करती थी। राम जाने, वह किसी मरद को पसन्द 

नहीं करती थीं कि मरद उन्ही को पसन्द नहीं करता था। एक बार मेने बड़ी बीबी से पूछा, 
तो हंसकर बोलीं---हम लोग यह रोग नही पालते; मगर भीतर-ही-भीतर खूब गुलछरें 
उड़ाती थीं। जब देख, दो-चार लौंडे उनको घेरे हुए हैं । जो सबसे बड़ी थी, वह तो कोट- 
पतलून पहनकर घोड़े पर सवार होकर मर्दों के साथ सर करने जाती थी। सारे सहर में 
उनकी लीला मशहूर थी | गपड बाबू सिर नीचा किये, जसे मूँह में कालिख-सी लगाये रहते 
थे। लड़कियों को डाँटते थे, समझाने थे; पर सब-की-सब खुल्लमखुल्ला कहती थीं---तुमको 
हमारे बीच में बोलने का कुछ मजाल नहीं है। हम अपने मन की रानी हैं, जो हमारी इच्छा 
होगी, वह हम करेंगे। बेचारा बाप जवान-जवान लड़कियों से क्या बोले। मारने-बाँधने 
से रहा, डाटने-डपटने से रहा; लेकिन भाई बड़े आदमियों की बातें कौन चलाये। वह जो 
कुछ करें, सब ठीक है। उन्हें तो विरादरी और पंचायत का भी डर नहीं। मेरी समझ 
में तो यही नहीं आता कि किसी का रोज-रोज मन कैसे बदल जाता हैँं। क्या आदमी 
गाय-बकरी से भी गया बीता हो गया है ? लेकिन किसी को बुरा नहीं कहती भाई ! (मन 
को जैसा बनाओ, वैसा बनता है। ऐसों को भी देखती हूँ, जिन्हें रोज-रोज की दाल-रोटी 
के बाद कभी-कभी मुँह का सवाद बदलने के लिए हलवा-पूरी भी चाहिए। और ऐसों को 
भी देखती हूँ, जिन्हें घर की रोटी-दाल देखकर ज्वर आता है। कुछ बेचारियाँ ऐसी भी 
हैं, जो अपनी रोटी-दाल में ही मगन रहती हैँ। हलवा-पूरी से उन्हें कोई मतलब नहीं । 
मेरी दोनों भावजों ही को देखो । हमारे भाई काने-कुबड़े नहीं हैं, दस जवानों में एक जवान 
हैं; लेकिन भावजों को नहीं भाते। उन्हें तो वह चाहिए, जो सोने की बालियाँ बनवाये, 
महीन साड़ियाँ लाये, रोज चाट खिलाये। बालियाँ और मिठाइयाँ मुझे भी कम अच्छी 
नहीं लगतीं; लेकिन जो कहो कि इसके लिए अपनी लाज बेचती फिरूँ तो भगवान इससे 
बचाय। एक के साथ मोटा-झोटा खा-पहनकर उमिर काट देना, बस अपना तो यही राग 
है। (बहुत करके तो मर्द ही औरतों को बिगाड़ते हैं। जब मर्द इधर-उधर ताक-झाँक 
करेगा तो औरत भी आँख लड़ायेगी। मर्द दूसरी औरतों के पीछे दौड़ेगा, तो औरत भी 
जरूर मर्दों के पीछे दौड़ेगी । मर्द का हरजाईपन औरत को भी उतना ही बुरा लगता है, 
जितना औरत का मर्द को। यही समझ लो। मैंने तो अपने आदमी से साफ़-साफ़ कह 
दिया था, अगर तुम इधर-उधर लपके, तो मेरी भी जो इच्छा होगी वह करूँगी। यह चाहो 
कि तुम तो अपने मन की करो और औरत को मार के डर से अपने काबू में रखो, तो यह 
न होगा। तुम खुले-खजाने करते हो, वह छिपकर करेगी। तुम उसे जलाकर सुखी नहीं 
रह सकते। 

गोबर के लिए यह एक नयी दुनिया की बातें थीं। तन्‍्मय होकर सुन रहा था। 
कभी-कभी तो आप-ही-आप उसके पाँव रुक जाते, फिर सचेत होकर चलने लगता। 
झुनिया ने पहले अपने रूप से मोहित किया था। आज उसने अपने ज्ञान और अनुभव से 
भरी बातों और अपने सतीत्व के बखान से मुग्ध कर लिया। ऐसी रूप, गुण, ज्ञान की 
आगरी उसे मिल जाय, तो घन्य भाग । फिर वह क्यों पंचायत और बिरादरी से डरे ? 

झुनिया ने जब देख लिया कि उसका गहरा रंग जम गया, तो छाती पर हाथ रख- 

कर जीभ दाँत से काठटती हुई बोली--अरे, यह तो तुम्हारा गांव आ गया ! तुम भी बड़े 
मुरहे हो, मुझसे कहा भी नहीं कि लौट जाओ। 

यह कहकर वह लौट पड़ी। 

गोबर ने आग्रह करके कहा--एक छन के लिए मेरे घर क्‍यों नहीं चली चलती ? 
अम्माँ भी तो देख लें। 

झुनिया ने लज्जा से आँखें चुराकर कहा--तुम्हारे घर यों न जाऊँगी। मुझे तो यही 
अचरज होता हूँ कि में इतनी दूर कैसे आ गयी। अच्छा, बताओ अब कब आआओगे ? 
रात को मेरे द्वार पर अच्छी संगत होगी। चले आना, में अपने पिछवाड़े मिलेगी। 

और जो न मिली ?' 

'तो लौट जाना।' 

'तो फिर में न आऊँंगा ।' 

आना पड़ेगा, नही कहे देती हूँ ।' 

तुम भी बचन दो कि मिलोगी ?' 

मेँ बचन नहीं देती।' 

तो में भी नहीं आता ।' 

मेरी बला से ! ! 

झुनिया अँगूठा दिखाकर चल दी। प्रथम-मिलन में ही दोनों एक दूसरे पर अपना- 
अपना अधिकार जमा चुके थे। झुनिया जानती थी, वह आयेगा, कैसे न आयेगा ? गोबर 
जानता था, वह मिलेगी, कैसे न मिलेगी ? 

गोबर जब अकेला गाय को हाँकता हुआ चला, तो ऐसा लूगता था, मानो 
स्वर्ग से गिर पड़ा है । 

जेठ की उदास और गरम सन्ध्या सेमरी की सड़कों और गलियों में पानी के छिड़काव 
से शीतल और प्रसन्न हो रही थी। मण्डप के चारों तरफ फूलों और पौधों के गमले सजा 
दिये गये थे और बिजली के पंखे चल रहे थे। राय साहब अपने कारखाने में बिजली 
बनवा लेते थे। उनके सिपाही पीली वर्दियाँ डाटे, नीले साफे बाँधे, जनता पर रोब जमाते 
फिरते थे। नौकर उजले कुरते पहने और केसरिया पाग बाँघे, मेहमानों और मुखियों का 
आदर-सत्कार कर रहे थे। उसी वक्‍त एक मोटर सिंह-द्वार के सामने आकर रुकी और 
उसमें से तीन महानुभाव उतरे। वह जो खह्र का कुरता और चप्पल पहने हुए हैं उनका 
नाम पण्डित ओंकारनाथ है । आप दैनिक-पत्र बिजली” के यशस्वी सम्पादक हैं, जिन्हें 
देश-चिन्ता ने घुला डाला है । दूसरे महाशय जो कोट-पैंट में हैं, वह हैं तो वकील, पर 
वकालत न चलने के कारण एक बीमा-कम्पनी की दलाली करते है और ताललकेदारों को 
महाजनों और बैकों से क़र्ज दिलाने में वकालत से कहीं ज्यादा कमाई करते हैं। इनका नाम 
हैं श्यामबिहारी तंखरा और तीसरे सज्जन जो रेशमी अचकन और तंग पाजामा पहने 

हुए हैं, मिस्टर बी० मेहता, युनिवर्सिटी में दर्शनशास्त्र के अध्यापक हैं। ये तीनों सज्जन 
राय साहब के सहपाटियों में हैं और शगून के उत्सव में निमन्त्रित हुए हैं। आज सारे 
इलाके के आसामी आयेंगे और शगून के रुपए भेंट करेंगे। रात को धनुष-यज्ञ होगा और 
मेहमानों की दावत होगी। होरी ने पाँच रुपए शगून के दे दिये हैं और एक गुलाबी मिर्जई 
पहने, गुलाबी पगड़ी बाँधे, घुटने तक कछनी काछे, हाथ में एक खुरपी लिये और मुख पर 
पाउडर लगवाये राजा जनक का माली बन गया है और गरूर से इतना फूल उठा हैँ मानो 
यह सारा उत्सव उसी के पुरुषार्थ से हो रहा है। 

राय साहब ने मेहमानों का स्वागत किया। दोहरे बदन के ऊंचे आदमी थे, गठा हुआ 
शरीर, तेजस्वी चेहरा, ऊँचा माथा, गोरा रंग, जिस पर शबंती रेशमी चादर खूब खिल 
रही थी। 

पण्डित ओकारनाथ ने पूछा--अबकी कौन-सा नाटक खेलने का विचार हूं ? मेरे 
रस की तो यहाँ वही वस्तु हैं । 

राय साहब ने तीनों सज्जनों को अपनी रावटी के सामने कुर्सियों पर बैठाते हुए कहा-- 
पहले तो धनष-यज्ञ होगा, उसके बाद एक प्रहसन। नाटक कोई अच्छा न मिला। कोई 
तो इतना लम्बा कि शायद पाँच घण्टों में भी खतम न हो और कोई इतना क्लिप्ट कि शायद 
यहाँ एक व्यक्ति भी उसका अर्थ न समझे। आखिर मेने स्वयं एक प्रहसन लिख डाला, 
जो दो घण्टों में पूरा हो जायगा। 

ओंकारनाथ को राय साहब की रचना-शकित में वहुत सन्देह था। उनका खयाल 
था कि प्रतिभा तो गरीबी ही में चमकती है दीपक की भाँति, जो अंधेरे ही में अपना 
प्रकाश दिखाता है । उपेक्षा के साथ, जिसे छिपाने की भी उन्होंने चप्टा नहीं की, पंडित 
ओंकारनाथ ने मूँह फेर लिया। 

मिस्टर तंखा इन वेमतलब की बातों में न पड़ना चाहते थे, फिर भी राय साहब 
को दिखा देना चाहते थे कि इस विषय में उन्हें कुछ बोलने का अधिकार है। बोले-- 
नाटक कोई भी अच्छा हो सकता हैँ, अगर उसके अभिनेता अच्छे हों। अच्छा-से-अच्छा 
नाटक बुरे अभिनेताओं के हाथ में पड़कर बुरा हो सकता है । जब तक स्टेज पर शिक्षित 
अभिनेत्रियाँ नहीं आतीं, हमारी नाट्य-कला का उद्धार नहीं हो सकता। अबकी तो 
आपने कौसिल में प्रब्नों की धूम मचा दी। में तो दावे के साथ कह सकता हूँ कि किसी 
मेम्बर का रिकार्ड इतना शानदार नहीं है । 

दर्शन के अध्यापक मिस्टर मेहता इस प्रशंसा को सहन न कर सकते थे। विरोध 
तो करना चाहते थे पर सिद्धान्त की आड़ में। उन्होंने हाल ही में एक पुस्तक कई साल 
के परिश्रम से लिखी थी। उसकी जितनी धूम होनी चाहिए थी, उसकी शतांश भी नहीं 
हुई थी। इससे बहुत दुखी थे। बोले--भाई, मैं प्रहनों का कायल नहीं। में चाहता हैं 
हमारा जीवन हमारे सिद्धान्तों के अनुकूल हो। आप कृषकों के शुभेच्छ हैं, उन्हें तरह-तरह 
की रियायत देना चाहते है, जमींदारों के अधिकार छीन, लेना चाहते हैं, बल्कि उन्हें आप 
समाज का शाप कहते हैँ, फिर भी आप जमींदार हैं, वैसे ही जमींदार जैसे हजारों और जमीं- 

दार हैं। अगर आपकी धारणा है कि कृषकों के साथ रियायत होनी चाहिए, तो पहले आप 
खुद शुरू कंरें--काइतकारों को बगैर नज़राने लिए पट्टे लिख दें, बेगार बन्द कर दें, इज़ाफ़ा 
लगान को तिलांजलि दे दें, चरावर ज़मीन छोड़ दें। मुझे उन लोगों से ज़रा भी हमदर्दी 
नहीं है, जो बातें तो करते हैं कम्युनिस्टों की-सी, मगर जीवन है रईसों का-सा, उतना ही 
विलासमय, उतना ही स्वार्थ से भरा हुआ। 

राय साहब को आघात पहुँचा। वकील साहब के माथे पर बल पड़ गये और 
सम्पादकजी के मुँह में जेसे कालिख लूग गयी। वह खुद समष्टिवाद के पुजारी थे, पर 
सीधे घर में आग न लगाना चाहते थे। 

तंखा ने राय साहब की वकालत की---में समझता हूँ, राय साहब का अपने असामियों 
के साथ जितना अच्छा व्यवहार है, अगर सभी जमींदार वैसे ही हो जायें, तो यह प्रइन 
ही न रहे। 

मेहता ने हथौड़े की दूसरी चोट जमायी--मानता हूँ, आपका अपने असामियों के 
साथ बहुत अच्छा बर्ताव है, मगर प्रश्न यह है कि उसमें स्वार्थ है या नहीं। इसका एक 
कारण क्या यह नहीं हो सकता कि मद्धिम आँच में भोजन स्वादिष्ट पकता हैं? गुड़ 
से मारनेवाला जहर से मारनेवाले की अपेक्षा कहीं सफल हो सकता हैं। में तो केवल 
इतना जानता हूँ, हम या तो साम्यवादी हैँ या नहीं हैं। हैं तो उसका व्यवहार करें, 
नहीं हैं, तो बकना छोड़ दें। में नकली जिन्दगी का विरोधी हूँ । अगर मांस खाना 
अच्छा समझते हो तो खुलकर खाओ। बुरा समझते हो, तो मत खाओ, यह तो मेरी 
समझ में आता है; लेकिन अच्छा समझना और छिपकर खाना, यह मेरी समझ 
में नहीं आता। में तो इसे कायरता भी कहता हूँ और धूत्तंता भी जो वास्तव में 
एक हैं। 

राय साहब सभा-चतुर आदमी थे। अपमान और आधघात को घेयें और उदारता से 
सहने का उन्हें अभ्यास था। कुछ असमंजस में पड़े हुए बोले--आपका विचार बिल्कुल 
ठीक हैँ मेहताजी। आप जानते है, में आपकी साफ़गोई का कितना आदर करता हैं, 
लेकिन आप यह भूल जाते हैं कि अन्य यात्राओं की भाँति विचारों की यात्रा में भी पड़ाव 
होते है, और आप एक पड़ाव को छोड़कर दूसरे पड़ाव तक नहीं जा सकते। मानव-जीवन 
का इतिहास इसका प्रत्यक्ष प्रमाण है। में उस वातावरण में पला हूँ, जहाँ राजा ईश्वर 
है और जमींदार ईह्वर का मन्त्री । मेरे स्वर्गवासी पिता असामियों पर इतनी दया करते थे 
कि पाले या सूखे में कभी आधा और कभी पूरा लगान माफ़ कर देते थे। अपने बखार से 
अनाज निकालकर असाभियों को खिला देते थे। घर के गहने बेचकर कन्याओं के विवाह 
में मदद देते थे; मगर उसी वक्‍त तक, जब तक प्रजा उनको सरकार और धर्मावतार कहती 
रहे, उन्हें अपना देवता समझकर उनकी पूजा करती रहे। प्रजा का पालन उनका सनातन- 
धर्म था, लेकिन अधिकार के नाम पर वह कौड़ी का एक दाँत भी फोड़कर देना न चाहते 
थे। में उसी वातावरण में पला हूँ और मुझे गवं है कि मैं व्यवहार में चाहे जो कुछ करूँ, 
विचारों में उनसे आगे बढ़ गया हूँ और यह मानने लग गया हूँ कि जब तक किसानों को ये 

रियायतें अधिकार के रूप में न मिलेंगी, केवल सदभावना के आधार पर उनकी दशा सुधर 
नहीं सकती। स्वेच्छा अगर अपना स्वार्थ छोड़ दे, तो अपवाद है। में खुद सदभावना 
करते हुए भी स्वार्थ नहीं छोड़ सकता और चाहता हूँ कि हमारे वर्ग को शासन और नीति 
के बल से अपना स्वार्थ छोड़ने के लिए मजबूर कर दिया जाय। इसे आप कायरता कहेंगे, 
में इसे विवशता कहता हूँ। में इसे स्वीकार करता हूँ कि किसी को भी दूसरे के श्रम पर 
मोटे होने का अधिकार नहीं हैं। उपजीवी होना घोर लज्जा की बात हैं। कर्म 
करना प्राणीमात्र का धर्मं है। समाज की ऐसी व्यवस्था, जिसमें कुछ लोग मौज करें 
और अधिक लोग पीसें और खपें, कभी सुखद नहीं हो सकती। पूजी और शिक्षा, 
जिसे मैं पूँजी ही का एक रूप समझता हूँ, इनका किला जितनी जल्द टूट जाय, 
उतना ही अच्छा है। जिन्हें पेट की रोटी मयस्सर नहीं, उनके अफसर और नियो- 


जक दस-दस पाँच-पाँच हजार फठकारें, यह हास्यास्पद हैँ और लज्जास्पद भी। इस 
व्यवस्था ने हम जमींदारों में कितनी विलासिता, कितना दुराचार, कितनी परा- 


धीनता और कितनी निर्लंज्जता भर दी है, यह में खूब जानता हूँ; लेकिन में इन 
कारणों से इस व्यवस्था का विरोध नहीं करता। मेरा तो यह कहना हैं कि अपने स्वार्थ 
की दृष्टि से भी इसका अनुमोदन नहीं किया जा सकता। इस श्ञान को निभाने के 
लिए हमें अपनी आत्मा की इतनी हत्या करनी पड़ती है कि हममें आत्माभिमान 
का नाम भी नहीं रहा। हम अपने असामियों को लूटने के लिए मजबूर हैं। अगर 
अफसरों को क़ीमती-क़ीमती डालियाँ न दें, तो वागी समझे जायें, शान से न रहें, तो 
कंजूस कहलायें। प्रगति की जरा-सी आहट पाते ही हम काँप उठते है, और अफसरों के 
पास फरियाद लेकर दौड़ते हूँ कि हमारी रक्षा कीजिए । हमें अपने ऊपर विश्वास 
नहीं रहा, न पुरुषार्थ ही रह गया। बस, हमारी दशा उन बच्चों की-सी है, जिन्हें 
चम्मच से दूध पिलाकर पाला जाता हैँ, बाहर से मोटे, अन्दर से दुर्बल, सत्वहीन और 
मुहताज। 

मेहता ने ताली वजाकर कहा--हियर, हियर ! आपकी ज़बान में जितनी बुद्धि हैं 
काश उसकी आधी भी मस्तिष्क में होती ! खेद यही है कि सब कुछ समझते हुए भी आप 
अपने विचारों को व्यवहार में नहीं लाते। 

ओऑकारनाथ बोले---अकेला चना भाड़ नहीं फोड़ सकता, मिस्टर मेहता ! हमें समय 
के साथ चलना भी है और उसे अपने साथ चलाना भी। बूरे कामों में ही सहयोग की 
जरूरत नहीं होती। अच्छे कामों के लिए भी सहयोग उतना ही ज़रूरी हैं। आप ही 
क्यों आठ सौ रुपए महीने हड़पते हैं, जब आपके करोड़ों भाई केवल आठ रुपए में अपना 
निर्वाह कर रहे हैँ ? 

राय साहब ने ऊपरी खेद, लेकिन भीतरी सनन्‍्तोष से सम्पादकजी को देखा और बोले--- 
व्यक्तिगत बातों पर आलोचना न कीजिए सम्पादक जी ! हम यहाँ समाज की व्यवस्था 
पर विचार कर रहे हैं । 


मिस्टर मेहता उसी ठण्ढे मन से बोले--नहीं-नहीं, में इसे बुरा नहीं समझता। 

समाज व्यक्ति ही से बनता हैं। और व्यक्ति को भूलकर हम किसी व्यवस्था पर विचार 
नहीं कर सकते। में इसलिए इतना वेतन छेता हूँ कि मेरा इस व्यवस्था पर विश्वास 
नहीं है। 

सम्पादकजी को अचम्भा हुआ--अच्छा, तो आप वर्तमान व्यवस्था के समर्थक हैं ? 

मैं इस सिद्धान्त का समर्थक हूँ कि संसार में छोटे-बड़े हमेशा रहेंगे, और उन्हें 
हमेशा रहना चाहिए। इसे मिटाने की चेष्टा करना मानव-जाति के सर्वनाश का कारण 
होगा । 

कुश्ती का जोड़ बदल गया। राय साहव किनारे खड़े हो गये। सम्पादक जी मैदान 
में उतरे---आप इस बीसवीं शताब्दी में भी ऊँच-नीच का भेद मानते हैं। 

जी हाँ, मानता हूँ और बड़े जोरों से मानता हू । जिस मत के आप समर्थक हैं, वह 
भी तो कोई नयी चीज़ नहीं । जब से मनुष्य में ममत्व का विकास हुआ, तभी उस मत का 
जन्म हुआ। बुद्ध और प्लेटो और ईसा सभी समाज में समता के प्रवर्तक थे। यूनानी और 
रोमन और सीरियाई, सभी सभ्यताओं ने उसकी परीक्षा की पर अप्राकृतिक होने के _ 
कारण कभी वह स्थायी न वन सकी | 

आपकी वातें सुनकर मुझे आइचर्य हो रहा है।' 

आइचर्य अज्ञान का दूसरा नाम है।' 

में आपका कृतज्ञ हैं! अगर आप इस विषय पर कोई लेखमाला शुरू कर दें।' 

'जी, में इतना अहमक़ नहीं हूँ, अच्छी रक़॒म दिलवाइए, तो अलबत्ता ।' 

आपने सिद्धान्त ही ऐसा लिया है कि खुले खज़ाने पब्लिक को लूट सकते हैं।' 

'मुझमें और आपमें अन्तर इतना ही है कि में जो कुछ मानता हूँ उस पर चलता हूँ। 
आप लोग मानते कुछ हैं, करते कुछ हैं। धन को आप किसी अन्याय से बराबर फैला सकते 
हैं। लेकिन बुद्धि को, चरित्र को, और रूप को, प्रतिभा को और बल को बराबर फंलानां 
तो आपकी शक्ति के वाहर है। छोटे-बड़े का भेद केवल धन से ही तो नहीं होता। मैंने! 
बड़े-बड़े धन-कुबेरों को भिक्षकों के सामने घुटने ठेकते देखा है, और आपने भी देखा होगा।' 
रूप के चौखट पर बड़े-बड़े महीप नाक रगड़ते हैं। क्या यह सामाजिक विषमता नहीं हैं ? । 
आप रूस की मिसाल देंगे। वहाँ इसके सिवाय और क्या हैं कि मिल के मालिक ने राज 
कर्मचारी का रूप ले लिया हैँ। बुद्धि तब भी राज करती थी, अब भी करती हैं और हमेशा 
करेगी।' 

तछ्तरो में पान आ गये थे। राय साहव ने मेहमानों को पान और इलायची 
देते हुए कहा--बुद्धि अगर स्वार्थ से मुक्त हो, तो हमें उसकी प्रभुता मानने में 
कोई आपत्ति नहीं। समाजवाद का यही आदर है । हम साधु-महात्माओं के सामने 
इसीलिए सिर झुकाते हँ कि उनमें त्याग का बल हैं। इसी तरह हम वुद्धि के हाथ में 
अधिकार भी देना चाहते हैं, सम्मान भी, नेतृत्व भी; लेकिन सम्पत्ति किसी तरह 
नहीं। बुद्धि का अधिकार और सम्मान व्यक्ति के साथ चला जाता हैँ, लेकिन 
उसकी सम्पत्ति विप बोने के लिए, उसके बाद और भी प्रबल हो जाती हैं। 

बुद्धि के बगैर किसी समाज का संचालन नहीं हो सकता। हम केवरू इस 
बिच्छू का डंक तोड़ देना चाहते हैं। 

दूसरी मोटर आ पहुँची और मिस्टर खन्ना उतरे, जो एक बक के मैनेजर और शक्‍्कर- 
मिल के मैनेजिंग डाइरेक्टर हैं। दो देवियाँ भी उनके साथ थीं। राय साहब ने दोनों 
देवियों को उतारा। वह जो खद्दर की साड़ी पहने बहुत गंभीर और विचारशील-सी हैं 
मिस्टर खन्ना की पत्नी, कामिनी खन्ना हैं। दूसरी महिला जो ऊँची एड़ी का जूता पहने 
हुए हैं और जिनकी मुख-छवि पर हँसी फूटी पड़ती है, मिस मालती हैं। आप इंग्लैंड से 
डाक्टरी पढ़ आयी हैँ और अब प्रैक्टिस करती हैँ। ताललकेदारों के महलों में उनका 
बहुत प्रवेश है। आप नवयुग की साक्षात्‌ प्रतिमा हैँ। गात कोमल, पर चपलता कूट-कट 
कर भरी हुई। झिझक या संकोच का कहीं नाम नहीं, मेक-अप में प्रवीण, बला की 
हाजिर-जवाब, पुरुष-मनोविज्ञान की अच्छी जानकार, आमोद-प्रमोद को जीवन का तत्व 
समझनेवाली, लभाने और रिझाने की कला में निपुण। जहाँ आत्मा का स्थान है, वहाँ 
प्रदर्शन; जहाँ हृदय का स्थान है, वहाँ हाव-भाव; मनोद्गारों पर कठोर निग्रह, जिसमें 
इच्छा या अभिलापा का लोप-सा हो गया। 

आपने मिस्टर मेहता से हाथ मिलाते हुए कहा--सच कहती हूँ, आप सूरत से ही 
फिलासफर मालम होते हैं। इस नयी रचना में तो आपने आत्मवादियों को उधेड़कर रख 
दिया। पढ़ते-पढ़ते कई बार मेरे जी में ऐसा आया कि आपसे छड़ जाऊँ। फ़िलासफ़रों 
में सहदयता क्‍यों गायब हो जाती है ? 

मेहता झेंप गये। बिना-ब्याहे थे और नवयुग की रमणियों से पनाह माँगते थे। पुरुषों 
की मंडली में खूब चहकते थे; मगर ज्योंह्दी कोई महिला आयी और आपकी ज़बान बन्द 
हुई। जैसे बुद्धि पर ताला छूग जाता था। स्त्रियों से शिष्ट व्यवहार तक करने की सुधि 
न रहती थी । 

मिस्टर खन्ना ने पूछा--फ़िलासफ़रों की सूरत में क्या खास बात होती है 
देवीजी ? 

मालती ने मेहता की ओर दया-भाव से देखकर कहा--मिस्टर मेहता बुरा न मानें, 
तो वतला द्‌। 

खन्ना मिस मालती के उपासकों में थे। जहाँ मिस मारूती जाय, वहाँ खन्ना का 
पहुँचना लाज़िम था। उनके आस-पास भौरे की तरह मेडराते रहते थे। हर समय उनकी 
यही इच्छा रहती थी कि मालती से अधिक-से-अधिक वही बोलें, उनकी निगाह अधिक- 
से-अधिक उन्हीं पर रहे। 

खन्ना ने आँख मारकर कहा--फ़िलासफ़र किसी की बात का बुरा नहीं मानते। 
उनकी यही सिफ़त है । 

'तो सुनिए, फ़िलासफ़र हमेशा मुर्दा-दिल होते है, जब देखिए, अपने विचारों में 
मगन बैठे है। आपकी तरफ़ ताकेंगे, मगर आपको देखेंगे नहीं; आप उनसे बातें किय 
जायें, कुछ सुनेंगे नहीं। जेसे शून्य में उड़ रहे हों।' 

सब लोगों ने क़हक़हा मारा। मिस्टर मेहता जैसे जमीन में गड़ गये। 

“आक्सफोरडड में मेरे फ़िलासफ़ी के प्रोफेसर मिस्टर हसकबेंड थे . . . 

खन्ना ने टोका--नाम तो निराला है । 

जी हाँ, और थे क्वाँरे. . . . 

“मिस्टर मेहता भी तो क्वाँरे हैं. . . .. 

यह रोग सभी फ़िलासफ़रों को होता है।' 

अब मेहता को अवसर मिला। बोले--आप भी तो इसी मरज में गिरफ्तार हैं ? 

मैंने प्रतिज्ञा की हैं किसी फ़िलासफ़र से शादी करूँगी और यह वर्ग शादी के नाम 
से घबराता है । हसबेंड साहब तो स्त्री को देखकर घर में छिप जाते थे। उनके शिष्यों 
में कई लड़कियाँ थीं। अगर उनमें से कोई कभी कुछ पूछने के लिए उनके आफिस में 
चली जाती थी तो आप ऐसे घबड़ा जाते जैसे कोई शेर आ गया हो। हम लोग उन्हें 
खूब छेड़ा करते थे, मगर थे बेचारे सरल-हृदय। कई हजार की आमदनी थी, पर मेने 
उन्हें हमेशा एक ही सूट पहने देखा। उनकी एक विधवा बहन थी। वही उनके घर का 
सारा प्रबन्ध करती थीं। मिस्टर हसबेंड को तो खाने की फिक्र ही न रहती थी। मिलने- 
वालों के डर से अपने कमरे का द्वार बन्द करके लिखा-पढ़ी करते थे। भोजन का समय 
आ जाता, तो उनकी बहन आहिस्ता से भीतर के द्वार से उनके पास जाकर किताब बन्द 
कर देती थीं, तब उन्हें माल्म होता कि खाने का समय हो गया। रात को भी भोजन 
का समय बँघा हुआ था। उनकी बहन कमरे की बत्ती बच्चा दिया करती थीं। एक दिन 
बहन ने किताब बन्द करना चाहा, तो आपने पुस्तक को दोनों हाथों से दवा लिया और 
बहन-भाई में जोर-आजमाई होने रलगी। आखिर बहन उनकी पहियेदार कुर्सी को खींच 
कर भोजन के कमरे में लायी।' 

राय साहब बोले--मगर मेहता साहब तो बड़े खुशमिजाज और मिलनसार हें, 
नहीं इस हंगामे में क्‍यों आते। 

'तो आप फ़िलासफ़र न होंगे। जब अपनी चिन्ताओं से हमारे सिर में दर्द होने लगता 
है, तो विश्व की चिन्ता सिर पर लादकर कोई कैसे प्रसन्न रह सकता हैं ! ' 

उधर सम्पादकजी श्रीमती खन्ना से अपनी आर्थिक कठिनाइयों की कथा कह रहे 
थे--बस यों समझिए श्रीमतीजी, कि सम्पादक का जीवन एक दीर्घ विलाप हैं, जिसे 
सुनकर लोग दया करने के बदले कानों पर हाथ रख लेते हैं। बेचारा न अपना उपकार 
कर सके न औरों का। पब्लिक उससे आशा तो यह रखती हैं कि हरएक आन्दोलन में 
वह सबसे आगे रहे, जेल जाय, मार खाय, घर के माल-असबाब की कुर्की कराये, यह उसका 
धर्म समझा जाता है, लेकिन उसकी कठिनाइयों की ओर किसी का ध्यान नहीं। हो तो 
वह सब कुछ। उसे हरएक विद्या, हरएक कला में पारंगत होना चाहिए ; लेकिन उसे 
जीवित रहने का अधिकार नहीं। आप तो आजकल कुछ लिखती ही नहीं। आपकी 
सेवा करने का जो थोड़ा-सा सौभाग्य मुझे मिल सकता है, उससे क्‍यों मुझे वंचित 
रखती हैं ? 

मिसेज़ खन्ना को कविता लिखने का शौक था। इस नाते से सम्पादकजी कभी-कभी 
उनसे मिल आया करते थे; लेकिन घर के काम-धन्धों में व्यस्त रहने के कारण इधर बहुत 
दिनों से कुछ लिख नहीं सकी थी। सच बात तो यह है कि सम्पादकजी ने ही उन्हें प्रोत्साहित 
'करके कवि बनाया था। सच्ची प्रतिभा उनमें बहुत कम थी। 

क्या लिखूँ कुछ सूझता ही नहीं। आपने कभी मिस मालती से कुछ लिखने को 
नहीं कहा ? ' 

सम्पादकजी उपेक्षा भाव से बोले---उनका समय मूल्यवान है कामिनी देवी ! लिखते 
तो वह लोग हैं, जिनके अन्दर कुछ दर्द है, अनुराग है, लगन है, विचार है, जिन्होंने धन 
और भोग-विलास को जीवन का लक्ष्य बना लिया, वह क्‍या लिखेंगे। 

कामिनी ने ईर्ष्या-मिश्रित विनोद से कहा--अगर आप उनसे कुछ लिखा सकें, तो 
आपका प्रचार दुगना हो जाय। लखनऊ में तो ऐसा कोई रसिक नहीं हैं, जो आपका 
ग्राहक न बन जाय। 

अगर धन मेरे जीवन का आदर्श होता, तो आज में इस दशा में न होता। मुझे भी 
घन कमाने की कला आती है। आज चाहूँ, तो लाखों कमा सकता हूँ; लेकिन यहाँ तो 
धन को कभी कुछ समझा ही नहीं । साहित्य की सेवा अपने जीवन का ध्येय हैं और रहेगा।' 

'कम-से-कम मेरा नाम तो ग्राहकों में लिखवा दीजिए ।* 

आपका नाम ग्राहकों में नहीं, संरक्षकों में लिखेगा।' 

संरक्षकों में रानियोंमहारानियों को रखिए, जिनकी थोड़ी-सी खुशामद करके आप 
अपने पत्र को लाभ की चीज बना सकते हैं।' 

मेरी रानी-महारानी आप हूँ। में तो आपके सामने किसी रानी-महारानी की 
हक़ीकत नहीं समझता। जिसमें दया और विवेक हैँ, वही मेरी रानी है। खुशामद से 
मुझे घृणा है ।' 

कामिनी ने चुटकी ली--लेकिन मेरी खुशामद तो आप कर रहे हैँ सम्पादकजी ! 

सम्पादकजी ने गम्भीर होकर श्रद्धा-पूर्ण स्वर में कहा--यह खुशामद नहीं है देवीजी, 
हृदय के सच्चे उद्गार हैँ । 

राय साहव ने पुकारा--सम्पादकजी, जरा इधर आइएगा। मिस मालती आपसे 
कुछ कहना चाहती हैं। 

सम्पादकजी की वह सारी अकड़ गायब हो गयी। नम्नरता और विनय की मूृत्ति बने 
हुए आकर खड़े हो गये। मालती ने उन्हें सदय नेत्रों से देखकर कहा---में अभी कह रही 
थी कि दुनिया में मुझे सबसे ज्यादा डर सम्पादकों से लगता है । आप लोग जिसे चाहें, 
एक क्षण में बिगाड़ दें। मुझी से चीफ़ सेक्रेटरी साहब ने एक बार कहा--अगर मैं इस 
ब्लडी ओंकारनाथ को जेल में बन्द कर सकूँ, तो अपने को भाग्यवान समझू। 

ओकारनाथ की बड़ी-बड़ी मूँछे खड़ी हो गयीं। आँखों में गे की ज्योति चमक 
उठी। यों वह बहुत ही शान्त प्रकृति के आदमी थे; लेकिन ललकार सुनकर उनका 
पुरुषत्व उत्तेजित हो जाता था। दढ़ता भरे स्वर में बोले--इस कृपा के लिए आपका 

कृतज्ञ है। उस बज्म (सभा) में अपना जिक्र तो आता है, चाहे किसी तरह आये। आप 
सेक्रेटरी महोदय से कह दीजिएगा कि ओंकारनाथ उन आदमियों में नहीं हैं जो इन धम- 
कियों से डर जाय । उसकी कलम उसी वक्‍त विश्राम लेगी, जब उसकी जीवन-यात्रा समाप्त 
हो जायगी। उसने अनीति और स्वेच्छाचार को जड़ से खोदकर फेंक देने का ज़िम्मा 
लिया है । 

मिस मालती ने और उकसाया--मगर मेरी समझ में आपकी यह नीति नहीं आती 
कि जब आप मामूली शिष्टाचार से अधिकारियों का सहयोग प्राप्त कर सकते हैं, तो क्यों 
उनसे कन्नी काटते हैं? अगर आप अपनी आलोचनाओं में आग और विप ज़रा कम 
दें, तो में वादा करती हूँ कि आपको गवर्नमेंट से काफ़ी मदद दिला सकती हूँ। जनता 
को तो आपने देख लिया। उससे अपील की, उसकी खुशामद की, अपनी कठिनाइयों 
की कथा कही, मगर कोई नतीजा न निकल्‍हा | अब ज़रा अधिकारियों को भी आजमा 
देखिए। तीसरे महीने आप मोटर पर न निकलने लगें, और सरकारी दावतों में निमन्त्रित 
न होने लगें तो मुझे जितना चाहें कोसिएगा। तब यही रईस और नेशनलिस्ट जो आपकी 
परवा नहीं करते, आपके द्वार के चक्कर लगायेंगे। 

ओंकारनाथ अभिमान के साथ बोले--यही तो म॑ नहीं कर सकता देवीजी ! मेने 
अपने सिद्धान्तों को सदेव ऊंचा और पवित्र रखा हे, और जीते-जी उनकी रक्षा करूँगा । 
दौलत के पुजारी तो गली-गली मिलेंगे, मेँ सिद्धान्त के पुजारियों में हूँ । 

में इसे दम्भ कहती हूँ ।' 

आपकी इच्छा।' 

धन की आपको परवा नहीं है ? 

'सिद्धान्तों का खून करके नहीं। 

'तो आपके पत्र में विदेशी वस्तुओं के विज्ञापन क्‍यों होते हैं ? मैने किसी भी 
दूसरे पत्र में इतने विदेशी विज्ञापन नहीं देखे। आप बनते तो हैं आदर्शवादी और 
सिद्धान्तवादी, पर अपने फ़ायदे के लिए देश का धन विदेश भेजते हुए आपको 
ज़रा भी खेद नहीं होता ? आप किसी तक॑ से इस नीति का समर्थन नहीं कर 
सकते ।' 

ओकारनाथ के पास सचमुच कोई जवाब न था। उन्हें बगलें झाँकते देखकर राय 
साहब ने उनकी हिमायत की---तो आखिर आप क्या चाहती हैं ? इधर से भी मारे जायें 
उधर से भी मौरे जायें, तो पत्र कैसे चले ? 

मिस मालती ने दया करना न सीखा था। 

पत्र नहीं चलता तो बन्द कीजिए। अपना पत्र चलाने के लिए आपको विदेशी 
वस्तुओं के प्रचार का कोई अधिकार नहीं। अगर आप मजबूर हैं, तो सिद्धान्त का ढोंग 
छोड़िए। में तो सिद्धान्तवादी पत्रों को देखकर जल उठती हँ। जी चाहता है, दियासलाई 
दिखा द्‌ं। जो व्यक्ति कर्म और वचन में सामंजस्य नहीं रख सकता, वह और चाहे जो 
कुछ हो सिद्धान्तवादी नहीं है।' 

मेहता खिल उठे। थोड़ी देर पहले उन्होंने खुद इसी विचार का प्रतिपादन किया 
था। उन्हें मालम हुआ कि इस रमणी में विचार की शक्ति भी हैँ, केवल तितली नहीं । 
संकोच जाता रहा। 

यही बात अभी मेँ कह रहा था। विचार और व्यवहार में सामंजस्य का न होना 
ही धतंता है, मक्‍्कारी है।' 

मिस मालती प्रसन्न मुख से बोली---तो इस विषय में आप और मैं एक हैं, और मैं 
भी फ़िलासफ़र होने का दावा कर सकती हूँ । 

खन्ना की जीभ में खुजली हो रही थी। बोले--आपका एक-एक अंग फ़िलासफ़ी 
में ड्बा हुआ है । 

मालती ने उनकी लगाम खींची--अच्छा, आपको भी फ़िलासफ़ी में दखल है। में 
तो समझती थी, आप बहुत पहले अपनी फ़िलासफ़ी को गंगा में डबो बैठे। नहीं, आप 
इतने बैंकों और कम्पनियों के डाइरेक्टर न होते। 

राय साहब ने खन्ना को सँभाला--तों क्या आप समझती हैं कि फ़िलासफ़रों को 
हमेशा फ़ाकेमस्त रहना चाहिए। 

जी हाँ ! फ़िलासफ़र अगर मोह पर विजय न पा सके, तो फ़िलासफ़र कैसा ? 

“इस लिहाज़ से तो शायद मिस्टर मेहता भी फ़िलासफ़र न ठहरें ! ' 

मेहता ने जैसे आस्तीन चढ़ाकर कहा--मैंने तो कभी यह दावा नहीं किया राय 
साहब ! में तो इतना ही जानता हूँ कि जिन औजारों से लोहार काम करता हैं, उन्हीं 
ओजारों से सोनार नहीं करता। क्‍या आप चाहते हैं, आम भी उसी दशा में फलें-फूले, 
जिसमें बबूल या ताड़ ? मेरे लिए धन केवल उन सुविधाओं का नाम है जिनमें में अपना 
जीवन सार्थक कर सक्‌। धन मेरे लिए बढ़ने और फलने-फूलनेवाली चीज नहीं, केवल 
साधन है । मुझे धन की बिल्कुल इच्छा नहीं, आप वह साधन जुटा दें, जिसमें में अपने 
जीवन का उपयोग कर सकू। 

ओंकारनाथ समष्टिवादी थे। व्यक्ति की इस प्रधानता को कंसे स्वीकार करते ? 

'इसी तरह हर एक मजदूर कह सकता हैँ कि उसे काम करने की सुविधाओं के लिए 
एक हज़ार महीने की ज़रूरत हैं।' 

अगर आप समझते हैँ कि उस मज़दूर के बगैर आपका काम नहीं चल सकता, तो 
आपको वह सुविधाएं देनी पड़ेंगी। अगर वही काम दूसरा मजदूर थोड़ी-सी मज़दूरी में 
कर दे, तो कोई वजह नहीं कि आप पहले मज़दूर की खुशामद करें।' 

अगर मजदूरों के हाथ में अधिकार होता, तो मजदूरों के लिए स्त्री और शराब भी 
उतनी ही ज़रूरी सुविधा हो जाती जितनी फ़िलासफ़रों के लिए।' 

तो आप विश्वास मानिए, में उनसे ईर्ष्या न करता ।' 

जब आपका जीवन सार्थक करने के लिए स्त्री इतनी आवश्यक है, तो आप शादी 
क्यों नहीं कर लेते ? ' 

मेहता ने निस्संकोच भाव से कहा--इसीलिए कि में समझता हूँ, मुक्त भोग आत्मा 

के विकास में बाधक नहीं होता। विवाह तो आत्मा को और जीवन को पिजरे में बन्द 
कर देता है। 

खन्ना ने इसका समर्थन किया--बंधन और निग्नह पुरानी थ्योरियाँ हैँ। नयी ध्योरी 
है मुक्त भोग। 

मालती ने चोटी पकड़ी--तो अब मिसेज्ञ खन्ना को तलाक़ के लिए तैयार रहना 
चाहिए। 

तलाक़ का बिल पास तो हो ।' 

शायद उसका पहला उपयोग आप ही करेंगे।' 

कामिनी ने मालती की ओर विष-भरी आँखों से देखा और मुँह सिकोड़ लिया, 
मानो कह रही हू--खन्ना तुम्हें मुबारक रहें, मुझे परवा नहीं । 

मालती ने मेहता की तरफ देख कर कहा--इस विषय में आपके क्या विचार हैं 
मिस्टर मेहता ? 

मेहता गम्भीर हो गये। वह किसी प्रइन पर अपना मत प्रकट करते थे, तो जैसे अपनी 

सारी आत्मा उसमें डाल देते थे। 

“विवाह को में सामाजिक समझौता समझता हूँ और उसे तोड़ने का अधिकार 
न पुरुष को है न स्त्री को। समझौता करने के पहले आप स्वाधीन हैं, समझौता 
हो जाने के बाद आपके हाथ कट जाते हैं ।' 

'तो आप तलाक़ के विरोधी हैं, क्‍यों ? ' 

पक्का । 

“और म॒कक्‍त भोग वाला सिद्धान्त ? 

वह उनके लिए हूँ, जो विवाह नहीं करना चाहते।' 

अपनी आत्मा का सम्पूर्ण विकास सभी चाहते हैं; फिर विवाह कौन करे और 
क्यों करे ? 

इसीलिए कि मुक्ति सभी चाहते हैँ; पर ऐसे बहुत कम हैं, जो लोभ से 
अपना गछा छूुड़ा सके।' 

आप श्रेष्ठ किसे समझते हैं, विवाहित जीवन को या अविवाहित जीवन को ?' 

समाज की दृष्टि से विवाहित जीवन को, व्यक्ति की दृष्टि से अविवाहित जीवन को ।' 

धनुष-यज्ञ का अभिनय निकट था। दस से एक तक धनुष-यज्ञ, एक से तीन तक 
प्रहसन, यह प्रोग्राम था। भोजन की तैयारी शुरू हो गयी। मेहमानों के लिए बेंगले में 
रहने का अलग-अलग प्रबन्ध था। खन्ना-परिवार के लिए दो कमरे रखे गये थे। और भी 
कितने ही मेहमान आ गये, थे। सभी अपने-अपने कमरों में गये और कपड़े बदल-बदलकर 
भोजनालय में जमा हो गये। यहाँ छुत-छात का कोई भेद न था। सभी जातियों और 
वर्णों के लोग साथ भोजन करने बेठे। केवल सम्पादक ओंकारनाथ सबसे अलग अपने 
कमरे में फलाहार करने गये | और कामिनी खन्ना को सिर दर्द हो रहा था, उन्होंने भोजन 
करने से इनकार किया। भोजनालय में मेहमानों की संख्या पच्चीस से कम न थी। शराब 

भी थी और मांस भी। इस उत्सव के लिए राय साहब अच्छी क्रिस्म की शराब खास 
तौर पर खिंचवाते थे ? खींची जाती थी दवा के नाम से; पर होती थी खालिस शराब । 
मांस भी कई तरह के पकते थे, कोफ़ते, कबाब और पुलाव। मुर्गे, मुगियाँ, बकरा, हिरन, 
तीतर, मोर, जिसे जो पसन्द हो, वह खाये। 

भोजन शुरू हो गया तो मिस मालती ने पूछा--सम्पादकजी कहाँ रह गये ? किसी 
को भेजो राय साहब, उन्हें पकड़ लाये। 

राय साहब ने कहा--वह वेष्णव हैँ, उन्हें यहाँ बुलाकर क्‍यों बेचारे का धर्म नष्ट 
करोगी। बड़ा ही आचारनिष्ठ आदमी है। 

अजी और कुछ न सही, तमाशा तो रहेगा।' 

सहसा एक सज्जन को देखकर उसने पुकारा--आप भी तशरीफ़ रखते हैं मिर्जा 
खुशेंद, यह काम आपके सुपुर्दे। आपकी लियाक़त की परीक्षा हो जायगी । 

मिर्जा खुशेंद गोरे-चिट्ट आदमी थे, भूरी-भ्री मूँछें, नीली आँखें, दोहरी देह, चाँद 
के बाल सफाचट। छकलिया अचकन और चूड़ीदार पाजामा पहने थे। ऊपर से 
हँट लगा लेते थे। वोटिंग के समय चौंक पड़ते थे और नेशनलिस्टों की तरफ 
वोट देते थे। सूफ़ी मुसलमान थे। दो बार हज कर आये थे; मगर शराब खूब 
पीते थे। कहते थे, जब हम खुदा का एक हुक्म भी कभी नहीं मानते, तो दीन के 
लिए क्‍यों जान दें ! बड़े दिल्‍लगीवाज, बेफिक्रे जीव थे। पहले बसरे में ठीके का 
कारोबार करते थे। लाखों कमाये, मगर शामत आयी कि एक मेम से आशनाई 
कर बेठे। मुकदमेबाजी हुई। जेल जाते-जाते बचे। चौबीस घण्टे के अन्दर मुल्क से 
निकल जाने का हुक्म हुआ। जो कुछ जहाँ था, वहीं छोड़ा और सिर्फ पचास हजार 
लेकर भाग खड़े हुए। बम्बई में उनके एजेण्ट थे। सोचा था, उनसे हिसाब-किताब कर लें 
और जो कुछ निकलेगा उसी में जिन्दगी काट देंगे, मगर एजेण्टों ने जाल करके उनसे वह 
पचास हजार भी ऐंठ लिये। निराश होकर वहाँ से लखनऊ चले। गाड़ी में एक महात्मा 
से साक्षात्‌ हुआ। महात्माजी ने उन्हें सन्‍ज बाग दिखाकर उनकी घड़ी, अँगूठियाँ, रुपए 
सब उड़ा लिये। बेचारे लखनऊ पहुँचे तो देह के कपड़ों के सिवा और कुछ न था। राय 
साहब से पुरानी मुलाकात थी। कुछ उनकी मदद से और कुछ अन्य मित्रों की मदद से 
एक जूते की दूकान खोल ली। वह अब लखनऊ की सबसे चलती हुई जते की दूकान थी 
चार-पाँच सौ रोज की बिक्री थी। जनता को उन पर थोड़े ही दिनों में इतना विश्वास 
हो गया कि एक बड़े भारी मुस्लिम ताललकेदार को नीचा दिखाकर कौंसिल में पहुँच गये । 

अपनी जगह पर बेठे-बेठे बोले--जी नहीं/ में किसी का दीन नहीं बिगाड़ता। यह 
काम आपको खुद करना चाहिए। मज़ा तो जब है कि आप उन्हें शराब पिलाकर 
छोड़ें । यह आपके हुस्न के जादू की आज़माइश है । 

चारों तरफ़ से आवाजें आयीं---हाँ-हाँ, मिस मालती, आज अपना कमाल दिखाइए। 
मालती ने मिर्जा को ऊललकारा, कुछ इनाम दोगे ? 

सौ रुपए की थैली ! ! 

हुआ ! सौ रुपए ! छाख रुपए का धर्म बिगाड़ें सौ के लिए ।' 

अच्छा, आप खुद अपनी फ़ीस बताइए।' है 

'एक हजार, कोौड़ी कम नहीं।' 

अच्छा मंजूर।' 

जी नहीं, लाकर मेहताजी के हाथ में रख दीजिए ।' 

मिर्जाजी ने तुरन्त सौ रुपए का नोट जेब से निकाला और उसे दिखाते हुए खड़े होकर 
बोले---भाइयो ! यह हम सब मरदों की इज्जत का मामला हैँ। अगर मिस मालती 
की फ़रमाइश न पूरी हुई, तो हमारे लिए कहीं मुँह दिखाने की जगह न रहेगी; अगर मेरे 
पास रुपए होते तो में मिस मालती की एक-एक अदा पर एक-एक लाख कुरबान कर देता। 
एक पुराने शायर ने अपने माशूक के एक काले तिल पर समरक़न्द और बोखारा के सूबे 
कुरबान कर दिये थे। आज आप सभी साहबों की जवाँमरदी और हुस्नपरस्ती का इम्त- 
हान है। जिसके पास जो कुछ हो, सच्चे सूरमा की तरह निकालकर रख दे। आपको इल्म 
की क़सम, माशूक की अदाओं की क़सम, अपनी इज्जत की क़सम, पीछे क़दम न हटाइए। 
मरदो ! रुपए खर्च हो जायँगे, नाम हमेशा के लिए रह जायगा। ऐसा तमाशा लाखों में 
भी सस्ता है । देखिए, लखनऊ के हसीनों की रानी एक ज़ाहिद पर अपने हुस्न का मन्त्र 
कंसे चलाती है ? 

भाषण समाप्त करते ही मिर्जाजी ने हर एक की जेब की तलाशी शुरू कर दी 
पहले मिस्टर खन्ना की तलाशी हुई। उनकी जेब से पाँच रुपए निकले। 

मिर्जा ने मुँह फीका करके कहा--वाह खन्ना साहब, वाह ! नाम बड़े दहन थोड़े। 
इतनी कम्पनियों के डाइरेक्टर, लाखों की आमदनी और आपके जेब में पाँच रुपए ! 
लाहौल बिला कबत ! कहाँ है मेहता ” आप ज़रा जाकर मिसेज़ खन्ना से कम-से-कम सौ 
रुपए वसूल कर छायें। 

खन्ना खिसियाकर बोले---अजी, उनके पास एक पैसा भी न होगा। कौन जानता 
था कि यहाँ आप तलाशी लेना शुरू करेंगे ? 

खैर आप खामोश रहिए। हम अपनी तकदीर तो आज़मा लें।' 

अच्छा तो में जाकर उनसे पूछता हूँ ।' 

जी नहीं, आप यहाँ से हिल नहीं सकते। मिस्टर मेहता, आप फ़िलासफ़र हैं, 
मनोविज्ञान के पण्डित। देखिए अपनी भद न कराइएगा।' 

मेहता शराब पीकर मस्त हो जाते थे। उस मस्ती में उनका दर्शन उड़ जाता था 
ओर विनोद सजीव हो जाता था। लपककर मभिसेज्ञ खन्ना के पास गये और पाँच मिनट 
ही में मुंह लटकाये लौट आये। 

मिर्जा ने पूछा--अरे ! क्‍या खाली हाथ ? 

राय साहब हसे--क्राज़ी के घर चूहे भी सयाने। 

मिर्ज़ा ने कहा--हो बड़े खुशनसीब खन्ना, खुदा की क़सम ! 

मेहता ने क़हक़हा मारा और जेब से सौ-सौ रुपए के पाँच नोट निकाले। 

मिर्जा ने रूपककर उन्हें गले लगा लिया। 

चारों तरफ़ से आवाजें आने लगीं--कमाल है, मानता हूँ उस्ताद, क्‍यों न हो, फ़िलास- 
फ़र ही जो ठहरे ! 

मिर्जा ने नोटों को आँखों से लगाकर कहा--भई मेहता, आज से में तुम्हारा शागिद 
हो गया। बताओ, क्या जादू मारा ? 

मेहता अकड़कर, लाल-लाल आँखों से ताकते हुए बोले--अजी कुछ नहीं। ऐसा 
कौन-सा बड़ा काम था। जाकर पूछा, अन्दर आऊँ ? बोलीं--आप हैं मेहताजी, आइए ! 
मैंने अन्दर जाकर कहा, वहाँ लोग ब्रिज खेल रहे हैं। अंगूठी एक हजार से कम की नहीं 
हैँ । आपने तो देखा हैं। बस वही। आपके पास रुपए हों, तो पाँच सौ रुपए देकर एक 
हज़ार की चीज़ ले लीजिए। ऐसा मौक़ा फिर न मिलेगा। मिस मालती ने इस वक्‍त 
रुपए न दिये, तो बेदाग निकल जायँगी। पीछे से कौन देता है, शायद इसीलिए उन्होंने 
अँगूठी निकाली है कि पाँच सौ रुपए किसके पास धरे होंगे। मुसकराई और चट अपने 
बटुवे से पाँच नोट निकालकर दे दिये, और बोलीं--मैं बिना कुछ लिये घर से नहीं निकलती । 
न जाने कब क्‍या जरूरत पड़े । 

खन्ना खिसियाकर बोले--जब हमारे प्रोफेसरों का यह हाल है, तो यूनिवर्सिटी का 
ईदवर ही मालिक है । खुशंद ने घाव पर नमक छिड़का---अरे तो ऐसी कौन-सी बड़ी रकम 
है, जिसके लिए आपका दिल बैठा जाता है। खुदा झूठ न बुलवाये तो यह आपकी एक 
दिन की आमदनी हूँ । समझ लीजिएगा, एक दिन बीमार पड़ गये और जायगा भी तो 
मिस मालती ही के हाथ में | आपके दर्दंजिगर की दवा मिस मालती ही के पास तो हैं। 

मालती ने ठोकर मारी--देखिए मिर्जाजी तबेले में लतिआहुज अच्छी नहीं । 

मिर्जा ने दुम हिलायी--कान पकड़ता हूँ देवीजी। 

मिस्टर तंखा की तलाशी हुई। मुश्किल से दस रुपए निकले, मेहता की जेब से केवल 
अठन्नी निकली। कई सज्जनों ने एक-एक, दो-दो रुपए खुद दे दिये। हिसाब जोड़ा गया, 
तो तीन सो की कमी थी। यह कमी राय साहब ने उदारता के साथ पूरी कर दी। 

सम्पादकजी ने मेवे और फल खाये थे और ज़रा कमर सीधी कर रहे थे कि राय 
साहब ने जाकर कहा--आपको मिस मालती याद कर रही है। 

खुश होकर बोले--मिस मालती मुझे याद कर रही हैं, धन्य-भाग ! राय साहब 
के साथ ही हाल में आ विराजे। 

उधर नौकरों ने मेज़ें साफ़ कर दी थीं। मालती ने आगे बढ़कर उनका स्वागत 
किया। 

सम्पादकजी ने नम्नता दिखायी--बैठिए, तकल्लुफ़ न कीजिए। में इतना बड़ा आदमी 
नहीं हूँ । 

मालती ने श्रद्धा भरे स्वर में कहा---आप तकल्‍्लुफ़ समझते होंगे, में समझती हूँ, मैं 
अपना सम्मान बढ़ा रही हूँ; यों आप अपने को कुछ न समझें और आपको शोभा भी नहीं 
देता है, लेकिन यहाँ जितने सज्जन जमा है, सभी आपकी राष्ट्र और साहित्य-सेवा से 

भली-भाँति परिचित हैं। आपने इस क्षेत्र में जो महत्त्वपूर्ण काम किया है, अभी चाहे 
लोग उसका मूल्य न समझें; लेकिन वह समय बहुत दूर नहीं है--मैं तो कहती हूँ 
वह समय आ गया ह--जब हरएक नगर में आपके नाम की सड़कें बनेंगी, क्लब बनेंगे, 
टाउन हालों में आपके चित्र लटकाये जायेंगे। इस वक्‍त जो थोड़ी बहुत जागृति है, वह 
आप ही के महान्‌ उद्योग का प्रसाद है। आपको यह जानकर आनन्द होगा कि देश मे 
अब आपके ऐसे अनुयायी पैदा हो गये हैं जो आपके देहात-सुधार आन्दोलन मे आपका 
हाथ बॉँटाने को उत्सुक हैं, और उन सज्जनों की बड़ी इच्छा है कि यह काम संगठित रूप 
से किया जाय और एक देहात-सुधार संघ स्थापित किया जाय, जिसके आप 
सभापति हों। 

ओंकारनाथ के जीवन में यह पहला अवसर था कि उन्हें चोटी के आदमियों में इतना 
सम्मान मिले। यों वह कभी-कभी आम जलमसों में बोलते थे और कई सभाओं के मन्‍्त्री 
और उपमन्त्री भी थे; लेकिन शिक्षित-समाज ने अव तक उनकी उपेक्षा ही की थी। उन 
लोगों में वह किसी तरह मिल न पाते थे, इसीलिए आम जलसों में उनकी निष्क्रियता और 
स्वार्थान्धता की शिकायत किया करते थे, और अपने पत्र में एक-एक को रगेदते थे। 
क़लूम तेज थी, वाणी कठोर, साफ़गोई की जगह उच्छेखलता कर बैठते थे, इसलिए लोग 
उन्हें खाली ढोल समझते थे। उसी समाज में आज उनका इतना सम्मान ! कहां हैं 
आज स्वराज और स्वाधीन भारत और हंटर' के सम्पादक, आकर देखें और अपना 
कलेजा ठंढा करें। आज अवश्य ही देवताओं की उन पर क्रपादुष्टि है। सदुद्योग कभी 
निप्फल नहीं जाता, यह ऋषियों का वाक्य है। वह स्वयं अपनी नज़रों में उठ गये। 
कृतज्ञता से पुलकित होकर बोले--देवीजी, आप तो मुझे काँटों में घसीट रही हैं। मैने 
तो जनता की जो कुछ भी सेवा की, अपना कतंव्य समझकर की | मैं इस सम्मान को अपना 
नहीं, उस उद्देश्य का सम्मान समझ रहा हूँ, जिसके लिए मैंने अपना जीवन अपित 
कर दिया है, लेकिन मेरा नम्न-निवेदन है कि प्रधान का पद किसी प्रभावशाली 
पुरुष को दिया जाय, मैं पदों में विश्वास नहीं रखता। मैं तो सेवक हूँ और सेवा करना 
चाहता हूँ । 

मिस मालती इसे किसी तरह स्वीकार नहीं कर सकतीं। सभापति पंडितजी को 
बनना पड़ेगा। नगर में उसे ऐसा प्रभावशाली व्यक्ति दूसरा नहीं दिखायी देता। जिसकी 
क़लम में जादू है, जिसकी जबान में जादू है, जिसके व्यक्तित्व में जादू है, वह कंसे कहता 
है कि वह प्रभावशाली नहीं है। वह जमाना गया, जब धन और प्रभाव में मेल था। 
अब प्रतिभा और प्रभाव के मेल का युग है। सम्पादकजी को यह पद अवश्य स्वीकार 
करना पड़ेगा। मन्त्री मिस मालती होंगी। इस सभा के लिए एक हज़ार का चन्दा भी 
हो गया है और अभी तो सारा शहर और प्रान्त पड़ा हुआ है। चार-पाँच लाख मिल 
जाना मामूली बात है। 

ओंकारनाथ पर कुछ नशा-सा चढ़ने लूगा। उनके मन में जो एक प्रकार की फ्रहरी- 
सी उठ रही थी, उसने गम्भीर उत्तरदायित्व का रूप धारण कर लिया। बोले--मगर 

यह आप समझ ले, मिस मालती, कि यह बड़ी जिम्मेदारी का काम है और आपको अपना 
बहुत समय देना पड़ेगा। में अपनी तरफ़ से आपको विश्वास दिलाता हूँ कि आप सभा- 
भवन में मुझे सबसे पहले मौजूद पायेंगी। 

मिर्जाजी ने पुचारा दिया--आपका बड़े-से-बड़ा दुश्मन भी यह नहीं कह सकता कि 
आप अपना फ़ज अदा करने में कभी किसी से पीछे रहे। 

मिस मालती ने देखा, शराब कुछ-कुछ असर करने लगी है, तो और भी गम्भीर 
बनकर बोलीं----अगर हम लोग इस काम की महानता न समझते, तो न यह सभा स्थापित 
होती और न आप इसके सभापति होते। हम किसी रईस या ताललकेदार को सभापति 
बनाकर धन खब बटोर सकते हैं, और सेवा की आड़ में स्वार्थ सिद्ध कर सकते हैं, लेकिन 
यह हमारा उद्देश्य नहीं। हमारा एकमात्र उद्देश्य जनता की सेवा करना है। और उसका 
सबसे बड़ा साधन आपका पत्र है। हमने निश्चय किया है कि हरएक नगर और गाँव में 
उसका प्रचार किया जाय और जल्द-से-जल्द उसकी ग्राहक-संख्या को बीस हज़ार तक 
पहुँचा दिया जाय। प्रान्त की सभी म्युनिसिपैलिटियों और ज़िला बोर्ड के चेयरमैन हमारे 
मित्र हैं। कई चेयरमैन तो यहीं विराजमान हैं। अगर हरएक ने पाँच-पाँच सौ प्रतियाँ 
भी ले लीं, तो पचीस हज़ार प्रतियाँ तो आप यक़ीनी समझें। फिर राय साहब और 
मिर्ज़ा साहब की यह सलाह है कि कौंसिल में इस विषय का एक प्रस्ताव रखा जाय 
कि प्रत्येक गाँव के लिए बिजली” की एक प्रति सरकारी तौर पर मेगाई जाय, या कुछ 
वापिक सहायता स्वीकार की जाय । और हमें पूरा विश्वास है कि यह प्रस्ताव पास हैं 
जायगा। 

ओकारनाथ ने जैसे नशे में झूमते हुए कहा--हमें गवर्नर के पास डेपुटेशन ले जाना 
होगा । 

मिर्ज़ा खेद बोले--ज़रूर-ज़रूर ! 

'उनसे कहना होगा कि किसी सभ्य शासन के लिए यह कितनी लज्जा और कलंक 
की बात है कि ग्रामोत्थान का अकेला पत्र होने पर भी बिजली” का अस्तित्व तक नहीं 
स्वीकार किया जाता।' 

मिर्जा खुशंद ने कहा--अवश्य-अवश्य ! 

मैं गव॑ नहीं करता। अभी गवे करने का समय नहीं आया; लेकिन मुझे इसका 
दावा है कि ग्राम्य-संगठन के लिए विजली' ने जितना उद्योग क्रिया है. . .' 

मिस्टर मेहता ने सुधारा--नहीं महाशय, तपस्या कहिए। 

मैं मिस्टर मेहता को धन्यवाद देता हूँ । हाँ, इसे तपस्या ही कहना चाहिए, बड़ी 
कठोर तपस्या। विजली' ने जो तपस्या की है, वह इस प्रान्त के ही नहीं, इस राष्ट्र के 
इतिहास में अभूतपूर्व है।' 

मिर्ज़ा ख्शंद बोले--ज़रूर-जरूर ! 

मिस मालती ने एक पेग और दिया--हमारे संघ ने यह निश्चय भी किया है कि 
कौंसिल में अब की जो जगह खाली हो, उसके लिए आपको उम्मेदवार खड़ा किया जाय । 

आपको केवल अपनी स्वीकृति देनी होगी। शेष सारा काम हम लोग कर लेंगे। आपको 
न खर्च से मतलब, न प्रोपेगेंडा, न दौड़-धूप से । 

ओंकारनाथ की आँखों की ज्योति दुगुनी हो गयी। गवंपूर्ण नम्नता से बोले-- 
मैं आप लोगों का सेवक हूँ, मुझसे जो काम चाहे ले लीजिए। 

हम लोगों को आपसे ऐसी ही आशा है। हम अब तक झूठ देवताओं के सामने नाक 
रगड़ते-रगड़ते हार गये और कुछ हाथ न लगा। अब हमने आप में सच्चा पथ-प्रदर्शक, 

सच्चा गुरु पाया है और इस शुभ दिन के आनन्द में आज हमें एकमन, एकप्राण होकर 

अपने अहंकार को, अपने दम्भ को तिलांजलि दे देना चाहिए। हममें आज से कोई ब्राह्मण 
नहीं है, कोई शद्र नहीं है, कोई हिन्दू नहीं है, कोई मुसलमान नहीं है, कोई ऊँच नही 
है, कोई नीच नहीं है। हम सब एक ही माता के बालक, एक ही गोद के खेलनेवाले, 
एक ही थाली के खानेवाले भाई हैं। जो लोग भेद-भाव में विद्वास रखते हैं, जो 
लोग पृथकता और कट्टूरता के उपासक हैं, उनके लिए हमारी सभा में स्थान नहीं 
है। जिस सभा के सभापति पूज्य ओंकारनाथजी जैसे विशाल-हृदय व्यक्ति हों, उस 
सभा में ऊंच-नीच का, खान-पान का और जाति-पाँति का भेद नहीं हों सकता। जो 
महानुभाव एकता में और राष्ट्रीयता में विश्वास न रखते हों वे क्रपा करके यहाँ से उठ 
जायें। 

राय साहब ने शंका की--मेरे विचार में एकता का यह आशय नहीं है कि सब लोग 
खान-पान का विचार छोड़ दें। में शराब नहीं पीता, तो क्‍या मुझे इस सभा से अलग हो 
जाना पड़ेगा ? 

मालती ने निर्मम स्वर में कहा--बेशक अलग हो जाना पड़ेंगा। आप इस संघ में 
रहकर किसी तरह का भेद नहीं रख सकते । 

मेहता ने घड़े को ठोका--मुझे सन्देह है कि हमारे सभापतिजी स्वयं खान-पान 
की एकता में विश्वास नहीं रखते हैं। 

ओऑकारनाथ का चेहरा ज़र्द पड़ गया। इस बदमाण ने यह क्या बेवकक्‍त की शहनाई 
बजा दी। दुष्ट कहीं गड़े मुर्दे न उखाड़ने लगे, नही, यह्‌ सारा सौभाग्य स्वप्न की भांति 
शून्य में विलीन हो जायगा। 

मिस मालती ने उनके मुँह की ओर जिज्ञासा की दृष्टि से देखकर दृढ़ता से कहा-- 
आपका सनन्‍्देह निराधार है मेहता महोदय ! क्‍या आप समझते हैं कि राष्ट्र की एकता का 
ऐसा अनन्य उपासक, ऐसा उदारचेता पुरुष, ऐसा रसिक कवि इस निरथथंक और लज्जा- 
जनक भेद को मान्य समझेगा ? ऐसी शंका करना उसकी राष्ट्रीयता का अपमान 
करना हूँ । 

ओंकारनाथ का मुख-मंडल प्रदीप्त हो गया । प्रसन्नता और सनन्‍्तोष की आभा झलक 
पड़ी । 

मालती ने उसी स्वर में कहा---और इससे भी अधिक उनकी पुरुप-भावना का । 
एक रमणी के हाथों से शराब का प्याला पाकर वह कौन भद्र पुरुष है जो इनकार कर दे ? 

यह तो नारी-जाति का अपमान होगा, उस नारी-जाति का जिसके नयन-बाणों से अपने 
हृदय को बिधवाने की लालसा पुरुष-मात्र में होती है, जिसकी अदाओं पर मर-मिटने के लिए 
बड़े-बड़े महीप लालायित रहते हैं। लाइए, बोतल और प्याले, और दौर चलने दीजिए । 
इस महान्‌ अवसर पर किसी तरह की शंका, किसी तरह की आपत्ति राष्ट्र-द्रोह से कम नहीं । 
पहले हम अपने सभापति की सेहत का जाम पीयेंगे। 

बफ़, शराब और सोडा पहले ही से तैयार था। मालती ने ओंकारताथ को अपने 
हाथों से लाल विष से भरा हुआ ग्लास दिया, और उन्हें कुछ ऐसी जादू-भरी चितवन से देखा 
कि उनकी सारी निष्ठा, सारी वर्ण-श्रेष्ठता काफूर हो गयी। मन ने कहा--सारा आचार- 
विचार परिस्थितियों के अधीन है। आज तुम दरिद्र हो, किसी मोटरकार को घूल उड़ाते 
देखते हो, तो ऐसा बिगड़ते हो कि उसे पत्थरों से चूर-चूर कर दो; लेकिन क्या तुम्हारे 
मन में कार की लालसा नहीं है? परिस्थिति ही विधि है और कुछ नहीं। बाप-दादों 
ने नहीं पी थी, न पी हो। उन्हें ऐसा अवसर ही कब मिला था। उनकी जीविका पोथी- 
पत्रों पर थी। शराब छाते कहाँ से, और पीते भी तो जाते कहाँ ? फिर वह तो रेलगाड़ी 
पर न चढ़ते थे, कल का पानी न पीते थे, अंग्रेजी पढ़ना पाप समझते थे। समय कितना बदल 
गया है। समय के साथ अगर नहीं चल सकते, तो वह तुम्हें पीछे छोड़कर चला जायगा। 
ऐसी महिला के कोमल हाथों से विष भी मिले, तो शिरोधायं करना चाहिए। जिस सौभाग्य 
के लिए बड़े-बड़े राजे तरसते हैं; वह आज उनके सामने खड़ा है। क्‍या वह उसे ठुकरा 
सकते हैं ? 

उन्होंने ग्लास ले लिया और सिर झुकाकर अपनी क्ृतज्ञता दिखाते हुए एक ही साँस 
में पी गये और तब लोगों को गव भरी आँखों से देखा, मानो कह रहे हों, अब तो आपको 
मुझ पर विश्वास आया। क्या समझते हूँ, मैं निरा पोंगा पण्डित हूँ। अब तो मुझे दम्भी 
और पाखण्डी कहने का साहस नहीं कर सकते ? 

हाल में ऐसा शोर-गुल मचा कि कुछ न पूछो, जैसे पिटारे में बन्द क़हक़हे निकल 
पड़े हों। वाह देवीजी ! क्‍या कहना है! कमाल है मिस मालती, कमाल है! तोड़ 
दिया, नमक का क़ानून तोड़ दिया, धर्म का किला तोड़ दिया, नेम का घड़ा फोड़ 
दिया ! 

ओकारनाथ के कंठ के नीचे शराब का पहुँचना था कि उनकी रसिकता वाचाल हो 
गयी। मुस्कराकर बोले--मैंने अपने धर्मं की थाती मिस मालती के कोमल हाथों में सौंप 
दी और मुझ विश्वास है, वह उसकी यथोचित रक्षा करेंगी । उनके चरण-कमलों के इस 
प्रसाद पर मैं ऐसे एक हज़ार धर्मों को न्योछावर कर सकता हूँ। 

क़हक़हों से हाल गंज उठा। 

सम्पादकजी का चेहरा फुल उठा था, आँखें झुकी पड़ती थीं । दूसरा ग्लास भरकर 
बोले--यह मिस मालती की सेहत का जाम है। आप लोग पियें और उन्हें आशीर्वाद दें। 

लोगों ने फिर अपने-अपने ग्लास खाली कर दिये। 

उसी वक्‍त मिर्जा खुर्शेद ने एक माला लाकर सम्पादकजी के गले में डाल दी और 

बोले---सज्जनो, फ़िदवी ने अभी अपने पूज्य सदर साहब की शान में एक क़सीदा कहा 
है। आप लोगों की इजाज़त हो तो सुनाऊँ। 

चारों तरफ से आवाजें आयीं--हाँ-हाँ, जरूर सुनाइए। 

ओंकारनाथ भंग तो आये दिन पिया करते थे और उनका मस्तिष्क उसका अभ्यस्त 
हो गया था, मगर शराब पीने का उन्हें यह पहला अवसर था । भंग का नशा मन्थर 
गति से एक स्वप्न की भाँति आता था और मस्तिप्क पर मेघ के समान छा जाता था। उनकी 
चेतना बनी रहती थी। उन्हें खुद माल्म होता था कि इस समय उनकी वाणी बड़ी 
लच्छेदार है, और उनकी कल्पना बहुत प्रबल । शराब का नशा उनके ऊपर सिह की भाँति 
झपटा और दबोच बंठा। वह कहते कुछ हैं, मुंह से निकलता कुछ है। फिर यह ज्ञान भी 
जाता रहा। वह क्या कहते हैं और क्‍या करते हैं, इसकी सुधि ही न रही। यह स्वप्न का 
रोमानी वैचित्र्य न था, जागृति का वह चक्कर था, जिसमें साकार निराकार हो 
जाता है। 

न जाने कैसे उनके मस्तिप्क में यह कल्पना जाग उठी कि क़सीदा पढ़ना कोई बड़ा 
अनुचित काम है। मेज़ पर हाथ पटककर बोले--नहीं, कदापि नहीं । यहाँ कोई क़सीदा 
नयी ओगा, नयी ओगा | हम सभापति हैं। हमारा हुक्म है। हम अबी इस सबा को तोड़ 
सकते हैं। अबी तोड़ सकते हैं। सभी को निकाल सकते हैं। कोई हमारा कुछ नहीं कर 
सकता । हम सभापति हैं। कोई दूसरा सभापति नयी है। 

मिर्जा ने हाथ जोड़कर कहा--हुजूर, इस क़सीदे में तो आपकी तारीफ़ की गयी है। 

सम्पादकजी ने लाल, पर ज्योतिहीन नेत्रों से देखा--तुम हमारी तारीप क्‍यों की ? 
क्यों की ? बोलो, क्‍यों हमारी तारीप की ? हम किसी का नौकर नयी है। किसी के 
बाप का नौकर नयी है, किसी साले का दिया नहीं खाते। हम खुद सम्पादक है। हम 
“बिजली का सम्पादक है। हम उसमें सबका तारीप करेगा। देवीजी, हम तुम्हारा 
तारीप नयी करेगा। हम कोई बड़ा आदमी नयी है। हम सबका गुलाम है। हम आपका 
चरण-रज है। मालती देवी हमारी लक्ष्मी, हमारा सरस्वती, हमारी राधा. . . 

यह कहते हुए वह मालती के चरणों की तरफ झुके और मुँह के बल फ़र्श पर गिर 
पड़े। मिर्जा खुशंद ने दौड़कर उन्हें संभाला और कुसियाँ हटाकर वहीं ज़मीन पर लिटा 
दिया। फिर उनके कानों के पास मूँह ले जाकर बोले--राम-राम सत्त है! कहिए 
तो आपका जनाज़ा निकाले। 

राय साहव ने कहा--कल देखना कितना बिगड़ता है। एक-एक को अपने पत्र 
में रगेदेगा। और ऐसा-ऐसा रगेदेगा कि आप भी याद करेंगे ! एक ही दुष्ट है, किसी 
पर दया नहीं करता। लिखने में तो अपना जोड़ नहीं रखता। ऐसा गधा आदमी कैसे 
इतना अच्छा लिखता है, यह रहस्य है। 

कई आदमियों ने सम्पादकजी को उठाया और ले जाकर उनके कमरे में लिटा दिया। 
उधर पंडाल में धनुष-यज्ञ हो रहा था। कई बार इन लोगों को बुलाने के लिए आदमी आ 
चुके थे। कई हुक्काम भी पण्डाल में आ पहुँचे थे। लोग उधर जाने को तैयार हो रहे थे 

प्‌ 


'छ्डं गो-दान 


कि सहसा एक अफ़गान आकर खड़ा हो गया। गोरा रंग, बड़ी-बड़ी मूंछें, ऊंचा 
क़द, चौड़ा सीना, आँखों में निर्भगता का उनन्‍्माद भरा हुआ, ढीला नीचा कुरता, 
पैरों में शलवार, जरी के काम की सदरी, सिर पर पगड़ी और कुलाह, कन्धे में 
चमड़े का बेग लटकाये, कनन्‍्धे पर बन्दूक रखे और कमर में तलवार बाँधे न जाने 
किधर से आ खड़ा हो गया और गरजकर बोला--खबरदार ! कोई यहाँ से मत 
जाओ। अमारा साथ का आदमी पर डाका पड़ा है। यहाँ का जो सरदार है वह 
अमारा आदमी को लूट लिया है, उसका माल तुमको देना होगा ! एक-एक कौड़ी 
देना होगा। कहाँ है सरदार, उसको बुलाओ। 

राय साहब ने सामने आकर क्रोध-भरे स्वर में कहा--“कैसी लूट ! कैसा डाका ? 
यह तुम लोगों का काम है। यहाँ कोई किसी को नहीं लटता। साफ़-साफ़ कहो, क्या 
मामला है ?' 

अफ़गान ने आँखें निकालीं और बन्दूक का कुन्दा ज़मीन पर पटककर बोला-- 
अमसे पूछता है कैसा छूट, कैसा डाका ? तुम लटता है, तुम्हारा आदमी छूटता है। अम 
यहाँ की कोठी का मालिक है। अमारी कोठी में पचीस जवान है। अमारा आदमी रुपए 
तहसील कर लाता था । एक हजार। वह तुम लूट लिया, और कहता हैं कैसा 
डाका ? अम बतडछायेगा कंसा डाका होता है। अमारा पचीसों जवान अबी आता है। 
अम तुम्हारा गाँव लूट लेगा। कोई साला कुछ नयीं कर सकता, कुछ नयीं कर 
सकता । 

खन्ना ने अफ़गान के तेवर देखे तो चुपके से उठे कि निकर जायें। सरदार ने जोर 
से डॉटा--काँ जाता तुम ? कोई कई नयीं जा सकता। नयी अम सबको क़तरू कर 
देगा। अबी फर कर देगा। अमारा तुम कुछ नयीं कर सकता। अम तुम्हारा पुलिस 
से नयीं डरता। पुलिस का आदगी अमारा सकल देखकर भागता है। अमारा अपना 
कांसल है, अम उसको खत लिखकर लाट साहब के पास जा सकता है। अम याँ से किसी को 
नयीं जाने देगा। तुम अमारा एक हज़ार रुपया लूट लिया। अमारा रुपया नयी देगा, 
तो अम किसी को ज़िन्दा नहीं छोड़ेगा। तुम सव आदमी दूसरों के माल को लूट करता है 
और याँ माशूक के साथ शराब पीता है। 

मिस मालती उसकी आँख वबचाकर कमरे से निकलने ऊुगीं कि वह वाज़ की तरह 
टूटकर उनके सामने आ खड़ा हुआ और बोला---तुम इन बदमाशों से अमारा माल दिलवाये, 
नयीं अम तुमको उठा ले जायगा और अपनी कोठी में जशन मनाग्रेगा। तुम्हारा हुस्त पर 
अम आशिक़ हो गया। या तो अमको एक हज़ार अबी-अबी दे दे या तुमको अमारे साथ 
चलना पड़ेगा। तुमको अम नहीं छोड़ेगा। अम तुम्हारा आशिक़ हो गया है, अमारा दिल 
और जिगर फटा जाता है। अमारा इस जगह पचीस जवान है। इस जिला में हमारा 
पाँच सौ जवान काम करता है। अम अपने क़बीले का खान है। अमारे क़बीला में 
दस हज़ार सिपाही हैं। अम क़ाबुरू के अमीर से लुड़ सकता है। अंग्रेज सरकार अमको 
वीस हजार सालाना खिराज देता है। अगर तुम हमारा रुपया नयीं देगा, तो अम गाँव 

लट लेगा और तुम्हारा माशूक्र को उठा ले जायगा। खून करने में अमको लुतफ़ आता है। 
अम खून का दरिया बहा देगा! 

मजलिस पर आतंक छा गया। मिस मालती अपना चहकना भूल गयीं। खन्ना की 
पिडलियाँ काँप रही थीं। बेचारे चोट-चपेट के भय से एकमंजिले बँगले में रहते थे। 
है! पर चढ़ना उनके लिए सूली पर चढ़ने से कम न था। गरमी में भी डर के मारे कमरे 
में! सोते थे। राय साहब की ठकुराई का अभिमान था। वह अपने ही गाँव में एक पठान 
से डर जाना हास्यास्पद समझते थे, लेकिन उसकी बन्दूक को क्‍या करते। उन्होंने ज़रा 
भी चीं-चपड़ किया और इसने बन्दूक चलायी। हश तो होते ही हैं ये सब, और निशाना 
भी इन सबों का कितना अचूक होता है; अगर उसके हाथ में बन्दूक न होती, तो राय साहब 
उससे सींग मिलाने को भी तैयार हो जाते। मुश्किल यही थी कि दुष्ट किसी को बाहर 
नहीं जाने देता। नहीं, दम-के-दम में सारा गाँव जमा हो जाता और इसके पूरे जत्थे को 
पीट-पाटकर रख देता। 

आखिर उन्होंने दिख मजबत किया और जान पर खेलकर बोले--हमने आपसे कह 
दिया कि हम चोर-डाक्‌ नहीं हैं। मैं यहाँ की कौंसिल का मभेम्वर हूँ और यह देवीजी 
लखनऊ की सुप्रसिद्ध डाक्टर हैं। यहाँ सभी शरीफ़ और इज्जतदार लोग जमा हैं। हमें 
बिलकुल खबर नहीं, आपके आदमियों को किसने लटा ? आप जाकर थाने में रपट 
कीजिए । 

खान ने ज़मीन पर पैर पटके, पैतरे बदले और बन्दूक को कंबे से उतारकर हाथ में 
लेता हुआ दहाड़ा--मत वक-बक करो। काउन्सिल का मेम्बर को अम इस तरह पैरों से 
कुचल देता है । (जमीन पर पाँव रगड़ता है) । अमारा हाथ मजबूत है, अमारा दिल मज़बूत 
है, अम खुदा ताला के सिवा और किसी से नयीं डरता। तुम अमारा रुपया नहीं देगा. 
तो अम (राय साहब की तरफ़ इशारा कर) अभी तुमको क़तल कर देगा। 

अपनी तरफ़ बन्दूक की दो नली देखकर राय साहब झुककर मेज़ के बराबर आ गये। 
अजीव मुसीबत में जान फंसी थी। शतान बरवस कहे जाता है, तुमने हमारे रुपए लूट 
लिये। न कुछ सुनता है, न कुछ समझता है, न किसी को बाहर जाने-आने देता है। नौकर- 
चाकर, सिपाही-प्यादे, सव धनुष-यज्ञ देखने में मग्न थे। ज़मींदारों के नौकर यों भी 
आलसी और काम-चोर होते ही हैं, जब तक दस दफ़े न पुकारा जाय बोलते ही नहीं; 
और इस वक्‍त तो वे एक शुभ काम में लगे हुए थे। धनुष-यज्ञ उनके लिए केवल तमाशा 
नहीं, भगवान की लीला थी; अगर एक आदमी भी इधर आ जाता, तो सिपाहियों को 
खबर हो जाती और दम-भर में खान का सारा खानपन निकल जाता, डाढ़ी के एक-एक 
वाल नुच जाते। कितना गुस्सेवर है। होते भी तो जल्लाद हैं। न मरने का ग़म, न जीने 
को खुशी । 

मिर्जा साहव ने चकित नेत्रों से देखा--क्या बताऊँ, कुछ अक्ल काम नहीं करती | 
में आज अपना पिस्तौल घर ही छोड़ आया, नहीं मज़ा चखा देता। 

खन्ना रोना मह बनाकर बोले---कुछ रुपए देकर किसी तरह इस बला को टालिए 

राय साहब ने मालती की ओर देखा--देवीजी, अब आपकी क्या सलाह है ? 

मालती का मुख-मण्डल तमतमा रहा था। बोलीं--होगा क्या, मेरी इतनी बेइज्जती 
हो रही है और आप लोग बैठे देख रहे हैं! बीस मर्दों के होते एक उजड़ड पठान मेरी 
इतनी दुर्गति कर रहा है और आप लोगों के खून में ज़रा भी गर्मी नहीं आती ! आपको 
जान इतनी प्यारी है ? क्‍यों एक आदमी बाहर जाकर शोर नहीं मचाता ? क्‍यों आप 
लोग उस पर झपटकर उसके हाथ से बन्दृक नहीं छीन लेते ? बन्दूक ही तो चलायेगा ? 
चलाने दो। एक या दो की जान ही तो जायगी ? जाने दो। 

मगर देवीजी मर जाने को जितना आसान समझती थीं और लोग न समझते थे । कोई 
आदमी वाहर निकलने की फिर हिम्मत करे और पठान गुस्से में आकर दस-पाँच फैर 
कर दे, तो यहाँ सफ़ाया हो जायगा। बहुत होगा, पुलिस उसे फाँसी की सजा दे देगी। वह 
भी क्‍या ठीक। एक बड़े कबीले का सरदार है। उसे फाँसी देते हुए सरकार भी सोच- 
विचार करेगी। ऊपर से दबाव पड़ेगा। राजनीति के सामने न्याय को कौन पूछता है। 
हमारे ऊपर उलटे मुक़दमे दायर हो जायें और दण्डकारी पुलिस बिठा दी जाय, तो आश्चर्य 
नहीं; कितने मज़े से हंसी-मज़ाक हो रहा था। अब तक ड्रामा का आनन्द उठाते होते। 
इस दाौतान ने आकर एक नयी विपत्ति खड़ी कर दी, और ऐसा जान पड़ता है, बिना दो- 
एक खून किये मानेगा भी नहीं। 

खन्ना ने मालती को फटकारा--देवीजी, आप तो हमें ऐसा लताड़ रही हैं मानो 
अपनी प्राण-रक्षा करना कोई पाप है; प्राण का मोह प्राणी-मात्र में होता है और हम 
लोगों में भी हो, तो कोई लज्जा की बात नहीं । आप हमारी जान इतनी सस्ती समझती 
हैं; यह देखकर मुझे खेद होता है। एक हज़ार का ही तो मुआमला है। आपके पास 
मुफ्त के एक हज़ार हैं, उसे देकर क्यों नही विदा कर देतीं? आप खुद अपनी बेइज्ज़ती 
करा रही हैं, इसमें हमारा क्या दोप ? 

राय साहब ने गर्म होकर कहा--अगर इसने देवीजी को हाथ लगाया, तो चाहे 
मेरी छाथ यहीं तड़पने लगे, मैं उससे भिड़ जाऊंगा। आखिर वह भी आदमी ही तो है। 

मिर्जा साहब ने सन्देह से सिर हिलाकर कहा--राय साहब, आप अभी इन सबों के 
मिजाज से वाकिफ़ नहीं हैं।यह फेर करना शुरू करेगा, तो फिर किसी को जिन्दा न 
छोड्रेगा । इनका निशाना बेखता होता है। 

मि० तंखा वेचारे आनेवाले चुनाव की समस्या सुलझाने आये थे। दस-पाँच 
हज़ार का वारा-न्यारा करके घर जाने का स्वप्न देख रहे थे। यहाँ जीवन ही संकट 
में पड़ गया। बोले--सबसे सरल उपाय वही है, जो अभी खन्नाजी ने बतलाया। 
एक हजार ही की बात है और रुपए मौजूद हैं, तो आप लोग क्‍यों इतना सोच- 
विचार कर रहे हैं ? 

मिस मालती ने तंखा को तिरस्कार-भरी आँखों से देखा। 

आप लोग इतने कायर हैं, यह मैं न समझती थी ।' 

मैं भी यह न समझता था कि आप को रुपए इतने प्यारे हैं और वह भी म॒फ्त के ! 

जब आप लोग मेरा अपमान देख सकते हैं, तो अपने घर की स्त्रियों का अपमान 
भी देख सकते होंगे ? 

'तो आप भी पैसे के लिए अपने घर के पुरुषों को होम करने में संकोच न करेंगी ।' 

खान इतनी देर तक झललाया हुआ-सा इन लोगों की गिटपिट सुन रहा था। एका- 
एक गरजकर बोला--अम अब नयीं मानेगा। अम इतनी देर यहाँ खड़ा है, तुम लोग कोई 
जवाब नयीं देता। (जेब से सीटी निकालकर ) अम तुमको एक लमहा और देता है; 
अगर तुम रुपया नहीं देता तो अम सीटी बजायेगा और अमारा पचीस जवान यहाँ आ 
जायगा। बस ! 


फिर आँखों में प्रेम की ज्वाला भरकर उसने मिस मालती को देखा । 

तुम अमारे साथ चलेगा दिलदार ! अम तुम्हारे ऊपर फिदा हो जायगा। अपना 
जान तुम्हारे क़दमों पर रख देगा। इतना आदमी तुम्हारा आशिक़ है; मगर कोई सच्चा 
आशिक़ नहीं है। सच्चा इश्क़ क्या है, अम दिखा देगा । तुम्हारा इशारा पाते ही अम 
अपने सीने में खंजर चुवा सकता है।' 

मिर्ज़ा ने घिघियाकर कहा--देवीजी, खुदा के लिए इस मूज़ी को रुपए दे दीजिए । 

खन्ना ने हाथ जोड़कर याचना की--हमारे ऊपर दया करो मिस मालती ! 

राय साहब तनकर बोले--हगिज़् नहीं । आज जो कुछ होना है, हो जाने दीजिए | 
या तो हम खुद मर जायँगे या इन जालिमों को हमेशा के लिए सबक़ दे देंगे। 

तंखा ने राय साहब को डाँट बतायी--शेर की माँद में घुसना कोई बहादुरी नहीं है। 
मैं इसे मूलंता समझता हूँ । 

मगर मिस मालती के मनोभाव कुछ और ही थे। ख़ान के लालसाप्रदीप्त नेत्रों ने 
उन्हें आश्वस्त कर दिया था और अब इस काण्ड में उन्हें मनचलेपन का आनन्द आ रहा 
था। उनका हृदय कुछ देर इन नरपुंगवों के बीच में रहकर उनके बबंर प्रेम का आनन्द 
उठाने के लिए ललचा रहा था। शिष्ट प्रेम की दु्बडशता और निर्जीवता का उन्हें अनुभव 
हो चुका था। आज अक्खड़, अनघड़ पठानों के उन्मत्त प्रेम के लिए उनका मन दोड़ रहा 
था, जैसे संगीत का आनन्द उठाने के बाद कोई मस्त हाथियों की लड़ाई देखने के लिए 
दौड़े । 

उन्होंने खाँ साहब के सामने आकर निरशंक भाव से कहा--तुम्हें रुपए नहीं मिलेंगे । 

खान ने हाथ बढ़ाकर कहा--तो अम तुमको लूट ले जायगा। 

तुम इतने आदमियों के बीच से हमें नहीं ले जा सकता।' 

अम तुमको एक हज़ार आदमियों के बीच से ले जा सकता है।' 

तुमको जान से हाथ धोना पड़ेगा ।' 

अम अपने माशूक के लिए अपने जिस्म का एक-एक बोटी नुचवा सकता है।' 

उसने मालती का हाथ पकड़कर खींचा । उसी वक्‍त होरी ने कमरे में क़दम रखा। 
वह राजा जनक का माली बना हुआ था और उसके अभिनय ने देहातियों को हँसाते- 
हसाते लोटा दिया था। उसने सोचा मालिक अभी तक क्‍यों नहीं आये। वह भी तो 

आकर देखें कि देहाती इस काम में कितने कुशल होते हैं। उनके यार-दोस्त भी देखें। 
कैसे मालिक को बुलाये ? वह अवसर खोज रहा था, और ज्योंही मुहलूत मिली, दोड़ा 
हुआ यहाँ आया; मगर यहाँ का दृश्य देखकर भौंचक्‍्का-सा खड़ा रह गया। सब लोग 
चुप्पी साधथे, थर-थर काँपते, कातर नेत्रों से खान को देख रहे थे और ख़ान मालती को 
अपनी तरफ़ खींच रहा था। उसकी सहज बुद्धि ने परिस्थिति का अनुमान कर लिया। 
उसी वक्‍त राय साहब ने पुकारा--होरी, दौड़चर जा और सिपाहियों को बुला ला, जल्द 
दौड़ ! 

होरी पीछे मुड़ा था कि खान ने उसके सामने बन्दूक तानकर डाँटा--कहाँ जाता है 
सुअर, हम गोली मार देगा। 

होरी गंवार था। लाल पगड़ी देखकर उसके प्राण निकल जाते थे; लेकिन मस्त 
साँड पर लाठी लेकर पिल पड़ता था। वह कायर न था, मरना और मारना दोनों ही 
जानता था; मगर पुलिस के हथकंडों के सामने उसकी एक न चलती थी। बँधे-बँधे 
कौन फिरे, रिश्वत के रुपए कहाँ से लाये, बाल-बच्चों को किस पर छोड़े; मगर जब 
मालिक ललकारते हैं, तो फिर किसका डर। तब तो वह मौत के मुंह में भी कद 
सकता है। 

उसने झपटकर खान की कमर पकड़ी और ऐसा अड़ंगा मारा कि खान चारों खाने 
चित्त ज़मीन पर आ रहे और लगे पश्तो में गालियाँ देने। होरी उनकी छाती पर चढ़ 
बैठा और जोर से दाढ़ी पकड़कर खींची। दाढ़ी उसके हाथ में आ गयी। खान ने तुरन्त 
अपनी कुलाह उतार फेंकी और ज़ोर मारकर खड़ा हो गया। अरे! यह तो मिस्टर 
मेहता हैं। वही ! 

लोगों ने चारों तरफ से मेहता को घेर लिया। कोई उनके गले लगता, कोई उनकी 
पीठ पर थपकियाँ देता था और मिस्टर मेहता के चेहरे पर न हँसी थी, न गवे; चुपचाप 
खड़े थे, मानो कुछ हुआ ही नहीं। 

मालती ने नकली रोप से कहा--आपने यह बहुरूपपन कहाँ सीखा ? मेरा दिल अभी 
तक घड़-घड़ कर रहा है। 

मेहता ने मुसकराते हुए कहा--जरा इन भले आदमियों की जवाँमर्दी की परीक्षा 
ले रहा था। जो गुस्ताखी हुई हो, उसे क्षमा कीजिएगा। 


ही 


यह अभिनय जब समाप्त हुआ, तो उधर रंगशाला में धनुप-यज्ञ समाप्त हो चुका 
था और सामाजिक प्रहसन की तैयारी हो रही थी; मगर इन सज्जनों को उससे विशेष 
दिलचस्पी न थी। केवल मिस्टर मेहता देखने गये और आदि से अन्त तक जमे रहे। उन्हें 
बड़ा मज़ा आ रहा था। बीच-बीच में तालियाँ बजाते थे और 'फिर कहो, फिर कहो' 
का आग्रह करके अभिनेताओं को प्रोत्साहन भी देते जाते थे। राय साहब ने इस प्रहसन में 
एक मुक़दमेबाज़ देहाती ज़मींदार का खाका उड़ाया था। कहने को तो प्रहसन था; मगर 

करुणा से भरा हुआ। नायक का बात-बात में कानून की धाराओं का उल्लेख करना, 
पत्नी पर केवल इसलिए मुकदमा दायर कर देना कि उसने भोजन तैयार करने में ज़रा-सी 
देर कर दी, फिर वकीलों के नखरे और देहाती गवाहों की चालाकियाँ और झाँसे, पहले 
गवाही के लिए चट-पट तैयार हो जाना; मगर इजलास पर तलबी के समय खूब मनावन 
करना और नाना प्रकार की फरमाइशें करके उलल्‍ल बनाना, ये सभी दृश्य देखकर लोग 
हँसी के मारे लोटे जाते थे। सबसे सुन्दर वह दृश्य था, जिसमें वकील गवाहों को उनके 
बयान रटा रहा था। गवाहों का बार-बार भूलें करना, वकील का बिगड़ना, फिर नायक 
का देहाती बोली में गवाहों को समझाना और अन्त में इजलास पर गवाहों का 
बदल जाना, ऐसा सजीव और सत्य था कि मिस्टर मेहता उछल पड़े और तमाशा 
समाप्त होने पर नायक को गले लगा लिया और सभी नटों को एक-एक मेडल 
देने की घोषणा की। राय साहब के प्रति उनके मन में श्रद्धा के भाव जाग उठे। 
राय साहब स्टेज के पीछे ड्रामे का संचालन कर रहे थे। मेहता दौड़कर उनके गले 
लिपट गये और मुग्ध होकर बोले---आपकी दृष्टि इतनी पैनी है, इसका मुझे अनुमान 
नथा। 

दूसरे दिन जलपान के वाद शिकार का प्रोग्राम था। वहीं किसी नदी के तट 
पर बाग में भोजन बने, खूब जल-क्रीड़ा की जाय और शाम को लोग घर आये। 
देहाती जीवन का आनन्द उठाया जाय। जिन मेहमानों को विशेष काम था, वह 
तो बिदा हो गये, केवल वे ही लोग बच रहे जिनकी राय साहब से घनिष्ठता 
थी। मिसेज़ खन्ना के सिर में दर्द था, न जा सकीं, और सम्पादकजी इस मण्डली 
से जले हुए थे और इनके विरुद्ध एक लेख-माला निकालकर इनकी खबर लेने के 
विचार में मग्त थे। सब-के-सव छठे हुए गुण्डे हैं। हराम के पैसे उड़ाते हैं और 
मूछों पर ताव देते हैं। दुनिया में क्या हो रहा है, इन्हें कया खबर। इनके पड़ोस में कौन 
मर रहा है, इन्हें क्या परवा। इन्हें तो अपने भोग-विलास से काम है। यह मेहता, 
जो फ़िलासफ़र बना फिरता है, उसे यही धुन है कि जीवन को सम्पूर्ण बनाओ महीने में 
एक हज़ार मार लेते हो, तुम्हें अख्तियार है, जीवन को सम्पूर्ण बनाओ या परिपूर्ण बनाओ 
जिसको यह फ़िक्र दबाये डालती है कि लड़कों का ब्याह कैसे हो, या बीमार स्त्री 
के लिए वेद्य केसे आयें या अब की घर का किराया किसके घर से आएगा, वह अपना जीवन 
कंसे सम्पूर्ण बनाये ! छूटे साँड़ बने दूसरों के खेत में मुँह मारते फिरते हो और समझते 
हो संसार में सब सुखी हैं। तुम्हारी आँखें तब खुलेंगी, जब क्रान्ति होगी और तुमसे कहा 
जायगा--बचा, खेत में चलकर हल जोतो। तब देखें, तुम्हारा जीवन कैसे सम्पूर्ण होता 
है। और वह जो है मालती, जो बहत्तर घाटों का पानी पीकर भी मिस बनी फिरती है ! ' 
शादी नहीं करेगी, इससे जीवन बन्धन में पड़ जाता है, और बन्धन में जीवन का पूरा विकास 
नहीं होता। बस जीवन का पूरा विकास इसी में है कि दुनिया को लूटे जाओ और निदृन्द्द 
विलास किये जाओ ! सारे बन्धन तोड़ दो, धर्म और समाज को गोली मारो, जीवन के 
क्तेव्यों को पास न फटकने दो, बस तुम्हारा जीवन सम्पूर्ण हो गया। इससे ज्यादा आसान 

और क्या होगा। माँ-बाप से नहीं पटती, उन्हें धता बताओ; शादी मत करो, यह बन्धन 
है; बच्चे होंगे, यह मोहपाश है; मगर टैक्स क्यों देते हो ? क़ानून भी तो बन्धन है, उसे 
क्यों नहीं तोड़ते ? उससे क्‍यों कन्नी काटते हो । जानते हो न कि क़ानून की ज़रा भी अवज्ञा 
की और बेड़ियाँ पड़ जायेंगी। बस वही बन्धन तोड़ो, जिसमें अपनी भोग-लिप्सा में वाधा 
नहीं पड़ती। रस्सी को साँप बनाकर पीटो और तीसमारखाँ बनो। जीते साँप के पास 
जाओ ही क्यों ! वह फुंकार भी मारेगा, तो लहरें आने लगेंगी। उसे आते देखो, तो दुम 
दबाकर भागो। यह तुम्हारा सम्पूर्ण जीवन है ! 

आठ वजे शिकार-पार्टी चली । खन्ना ने कभी शिकार न खेला था, वन्दूक की आवाज़ 
से काँपते थे; लेकिन मिस मालती जा रही थीं, वह क॑से रक सकते थे। मिस्टर तंखा 
को अभी तक एलेक्शन के विपय में बातचीत करने का अवसर न मिला था। शायद 
वहाँ वह अवसर मिल जाय। राय साहव अपने इस इलाक़ में वहुत दिनों से नहीं गये 
थे। वहाँ का रंग-ढंग देखना चाहते थे। कभी-कभी इलाक़ में आने-जाने से आदमियों 
से एक सम्बन्ध भी हो जाता है और रोब भी रहता है। कारकुन और प्यादे भी सचेत 
रहते हैं। मिर्जा खुर्शेद को जीवन के नये अनुभव प्राप्त करने का शौक़ था, विशेषकर 
ऐसे, जिनमें कुछ साहस दिखाना पड़े। मिस मालती अकेले कैसे रहतीं। उन्हें तो रसिकों 
का जमघट चाहिए। केवल मिस्टर मेहता शिकार खेलने के सच्चे उत्साह से जा रहे थे। 
राय साहब की इच्छा तो थी कि भोजन की सामग्री, रसोइया, कहार, खिदमतगार, सब 
साथ चले, लेकिन मिस्टर मेहता ने इसका विरोध किया। 

खन्ना ने कहा--आखिर वहाँ भोजन करेंगे या भूखों मरेंगे ? 

मेहता ने जवाब दिया--भोजन क्‍यों न करेंगे, लेकिन आज हम लोग खुद अपना 
सारा काम करेंगे। देखना तो चाहिए कि नौकरों के बगैर भी हम जिन्दा रह सकते हैं 
या नहीं। मिस मालती पकार्येगी और हम लोग खायंगे। देहातों में हाँडियाँ और पत्तलू 
मिल ही जाते हैं, और ईंधन की कोई कमी नहीं। शिकार हम करेंगे ही। 

मालती ने गिला किया--क्षमा कीजिए। आपने रात मेरी क़लछाई इतने जोर से 
पकड़ी कि अभी तक दर्द हो रहा है। 

'काम तो हम लोग करेंगे, आप केवल बताती जाइएगा।' 

मिर्जा खुशंद बोले--अजी आप लोग तमाशा देखते रहिएगा, में सारा इन्तज़ाम कर 
दूंगा। बात ही कौन-सी है। जंगल में हाँडी और बतेन ढूँढ़ना हिमाक़त है। हिरन का 
शिकार कीजिए, भूनिए, खाइए, और वहीं दरख्त के साये में खर्राठे लीजिए। 

यही प्रस्ताव स्वीकृत हुआ। दो मोटरें चलीं॥ एक मिस मालती ड्राइव कर रही थीं, 
दूसरी खुद राय साहब। कोई बीस-पचीस मील पर पहाड़ी प्रान्त शुरू हो गया। दोनों 
तरफ़ ऊँची पर्वतमाला दोड़ी चली आ रही थी। सड़क भी पेंचदार होती जाती थी। 
कुछ दूर की चढ़ाई के बाद एकाएक ढाल आ गया और मोटर नीचे की ओर चली । दूर 
से नदी का पाट नज़र आया, किसी रोगी की भाँति दुबंल, निस्पन्द कगार पर एक घने 
वटव॒क्ष की छाँह में कारें रोक दी गयीं और लोग उतरे। यह सलाह हुई कि दो-दो की टोली 

बने और शिकार खेलकर बारह बज तक यहाँ आ जाय। मिस मालती मेहता के साथ 
चलने को त॑यार हो गयीं। खन्ना मन में ऐंठकर रह गये। जिस विचार से आये थे, उसमें 
जैसे पंचर हो गया; अगर जानते, मालती दगा देगी, तो घर लौट जाते; लेकिन राय साहब 
का साथ उतना रोचक न होते हुए भी बुरा न था। उनसे बहुत-सी मुआमले की बात 
करनी थीं। खुशेंद और तंखा बच रहे। उनकी टोली बनी-बनायी थी। तीनों टोलियाँ 
एक-एक तरफ़ चल दीं। 

कुछ दूर तक पथरीली पगडण्डी पर मेहता के साथ चलने के बाद मालती ने कहा-- 
तुम तो चले ही जाते हो। ज़रा दम ले लेने दो। 

मेहता मुस्कराये--अभी तो हम एक मील भी नहीं आये। अभी से थक गयीं ? 

थकीं नहीं; लेकिन क्‍यों न ज़रा दम ले लो।' 

जब तक कोई शिकार हाथ न आ जाय, हमें आराम करने का अधिकार नहीं।' 

मैं शिकार खेलने न आयी थी।' 

मेहता ने अनजान बनकर कहा--अच्छा यह मैं न जानता था। फिर क्‍या करने 
आयी थीं ? 

अब तुमसे क्‍या बताऊ।' 

हिरनों का एक झुण्ड चरता हुआ नज़र आया। दोनों एक चट्टान की आड़ में छिप 
गये और निशाना बाँधकर गोली चलायी। निशाना खाली गया। झुण्ड भाग निकला। 

मालती ने पूछा--अब ? 

कुछ नहीं, चलो, फिर कोई शिकार मिलेगा । 

दोनों कुछ देर तक चुपचाप चलते रहे। फिर मालती ने ज़रा रुककर कहा--गर्मी 
के मारे बुरा हाल हो रहा है। आओ, इस वृक्ष के नीचे बेठ जायें। 

अभी नहीं। तुम बैठना चाहती हो, तो बेठो। मैं तो नहीं बैठता।' 

बड़े निर्देयी हो तुम, सच कहती हूँ ।' 

जब तक कोई शिकार न मिल जाय, मैं बैठ नहीं सकता। 

'तब तो तुम मुझे मार ही डालोगे। अच्छा बताओ; रात तुमने मुझे इतना क्‍यों 
सताया ? मुझे तुम्हारे ऊपर बड़ा क्रोध आ रहा था। याद है, तुमने मुझे क्या कहा था ? 
तुम हमारे साथ चलेगा दिलदार ? मैं न जानती थी, तुम इतने शरीर हो। अच्छा, सच 
कहना, तुम उस वक्‍त मझे अपने साथ ले जाते ? 

मेहता ने कोई जवाब न दिया, मानो सुना ही नहीं । 

दोनों कुछ दूर चलते रहे। एक तो जेठ की धूप, दूसरे पथरीला रास्ता। मालती 
थककर बैठ गयी। 

मेहता खड़े-खड़े बोले--अच्छी बात है, तुम आराम कर लो। मैं यहीं आ जाऊँगा। 

मुझे अकेले छोड़कर चले जाओगे ?' 

मैं जानता हूँ, तुम अपनी रक्षा कर सकती हो।' 

कैसे जानते हो ? ' 

'नये युग की देवियों की यही सिफ़त है। वह मर्द का आश्रय नहीं चाहतीं, उससे 
कधा मिलाकर चलना चाहती हैँ।' 

मालती ने झेंपते हुए कहा--तुम कोरे फ़िलसाफ़र हो मेहता, सच । 

सामने वृक्ष पर एक मोर बैठा हुआ था। मेहता ने निशाना साधा और बन्दूक 
चलायी । मोर उड़ गया । 

मालती प्रसन्न होकर बोली--बहुत अच्छा हुआ । मेरा शाप पड़ा। 

मेहता ने बन्दूक कन्धे पर रखकर कहा---तुमने मुझे नहीं, अपने आपको शाप दिया । 
शिकार मिल जाता, तो मेँ तुम्हें दस मिनट की मुहरूत देता । अब तो तुमको फ़ौरन 
चलना पड़ेगा । 

मालती उठकर मेहता का हाथ पकड़ती हुई बोली--फ़िलासफ़रों के शायद हृदय 
नहीं होता । तुमने अच्छा किया, विवाह नहीं किया । उस गरीब को मार ही डालते; 
मगर मैं यों न छोड़गी । तुम मुझे छोड़कर नहीं जा सकते । 

मेहता ने एक झटके से हाथ छुड़ा लिया और आगे बढ़े । 

मालती सजलनेत्र होकर बोली--में कहती हूँ, मत जाओ । नहीं मे इसी चट्टान 
पर सिर पटक दूंगी। 

मेहता ने तेजी से क़दम बढ़ाये । मालती उन्हें देखती रही । जब वह बीस क़दम 
निकल गये, तो झँसलाकर उठी और उनके पीछे दौड़ी । अकेले विश्वाम करने में कोई 
आनन्द न था। 

समीप आकर वोली--में तुम्हें इतना पशु न समझती थी। 

में जो हिरन मारूँगा, उसकी खाल तुम्हें भेंट करूँगा ।' 

खाल जाय भाड़ में । में अब तुमसे वात न करूँगी ।' 

कहीं हम लोगों के हाथ कुछ न लगा और दूसरों ने अच्छे शिकार मारे तो मुझे बड़ी 
झेंप होगी ।' 

एक चौड़ा नाला मुँह फैलाये बीच में खड़ा था। बीच की चट्टानें उसके दाँतों से लगती 
थीं। धार में इतना वेग था कि लहरें उछली पड़ती थीं । सूर्य मध्याक्न पर आ पहुँचा था 
और उसकी प्यासी किरणें जल में क्रीड़ा कर रही थीं । 

मालती ने प्रसन्न होकर कहा--अब तो लौटना पड़ा। 

क्यों ? उस पार चलेंगे। यहीं तो शिकार मिलेंगे।' 

धारा में कितना वेग है। में तो बह जाऊँगी ।' 

अच्छी वात है। तुम यहीं बैठो, में जाता हूँ ।' 

हाँ आप जाइए । मुझे अपनी जान से बैर नहीं है।' 

मेहता ने पानी में क्रम रखा ओर पाँव साधते हुए चले । ज्यों-ज्यों आगे जाते थे, 
पानी गहरा होता जाता था । यहाँ तक कि छाती तक आ गया । 

मालती अधीर हो उठी । शंका से मन चंचल हो उठा । ऐसी विकलता तो उसे कभी 
न होती थी । ऊँचे स्वर में बोली--पानी गहरा है। ठहर जाओ, मैं भी आती हूँ । 

'नहीं-नहीं, तुम फिसल जाओगी । धार तेज़ है।' 

'कोई हरज़ नहीं, में आ रही हूँ। आगे न बढ़ना, खबरदार ।' 

मालती साड़ी ऊपर चढ़ाकर नाले में पैठी । मगर दस हाथ आते-आते पानी उसकी 
कमर तक आ गया। 

मेहता घबड़ाये । दोनों हाथ से उसे लौट जाने को कहते हुए बोले---तुम यहाँ मत 
आओ मालती ! यहाँ तुम्हारी गर्देन तक पानी है। 

मालती ने एक क़दम और आगे बढ़कर कहा--होने दो । तुम्हारी यही इच्छा है 
कि में मर जाऊँ तो तुम्हारे पास ही मरूँगी। 

मालती पेट तक पानी में थी । धार इतनी तेज थी कि मालम होता था, क़दम उखड़ा । 
मेहता लौट पड़े और मालती को एक हाथ से पकड़ लिया । 

मालती ने नशीली आँखों में रोष भरकर कहा--मैंने तुम्हारे-जैसा बेदर्दे आदमी कभी 
न देखा था । बिल्कुल पत्थर हो । खैर, आज सता लो, जितना सताते बने; में भी कभी 
समझूंगी । 

मालती के पाँव उखड़ते हुए मालम हुए। वह बन्दृक़ सँमालती हुई उनसे चिमट 
गयी । ह 

मेहता ने आश्वासन देते हुए कहा--तुम यहाँ खड़ी नहीं रह सकती । में तुम्हें अपने 

कन्धे पर बिठाये लेता हूँ । 

मालती ने भुकुटी टेढ़ी करके कहा--तो उस पार जाना क्या इतना ज़रूरी हैं? 

मेहता ने कुछ उत्तर न दिया । बन्दूक़ कनपटी से कन्धे पर दबा ली और मालती 
को दोनों हाथों से उठाकर कन्धे पर बैठा लिया। 

मालती अपनी पुलक को छिपाती हुई बोली--अगर कोई देख ले ? 

भद्दा तो लगता है।' 

दो पग के बाद उसने करुण स्वर में कहा--अच्छा बताओ, में यहीं पानी में डूब 
जाऊं, तो तुम्हें रंज हो या न हो ? में तो समझती हूँ, तुम्हें बिलकुल रंज न होगा । 

मेहता ने आहत स्वर से कहा--तुम समझती हो, में आदमी नहीं हूँ ? 

में तो यही समझती हूँ, क्‍यों छिपाऊँ।' 

सच कहती हो मालती ?' 

तुम क्या समझते हो ?' 

में ! कभी बतलाऊँगा ।' 

पानी मेहता के गर्देन तक आ गया । कहीं अगला क़दम उठाते ही सिर तक नआ 
जाय । मालती का हृदय धक्‌-घक्‌ करने लगा । बोली, मेहता, ईश्वर के लिए अब आगे मत 
जाओ, नहीं, में पानी में कद पड़गी । 

उस संकट में मालती को ईइ्वर याद आया, जिसका वह मज़ाक उड़ाया करती थी। 
जानती थी, ईश्वर कहीं बैठा नहीं है जो आकर उन्हें उबार लेगा; लेकिन मन को जिस 
अवलम्बन और शक्ति की ज़रूरत थी, वह और कहाँ मिल सकती थी । 


८४ गो-दान 


पानी कम होने लगा था । मालती ने प्रसन्न होकर कहा--अब तुम मुझे उतार दो ॥ 

'नहीं-नहीं, चुपचाप बैठी रहो । कहीं आगे कोई गढ़ा मिल जाय ।' 

तुम समझते होगे, यह कितनी स्वा्थिनी है ।' 

मुझे इसकी मजदूरी दे देना ।' 

मालती के मन में गृदगुदी हुई। 

क्या मजदूरी लोगे ?' 

'यही कि जब तुम्हें जीवन में ऐसा ही कोई अवसर आये तो मुझे बुला लेना ।' 

किनारे आ गये । मालती ने रेत पर अपनी साड़ी का पानी निचोड़ा, जूते का पानी 
निकाला, मुँह-हाथ धोया; पर ये शब्द अपने रहस्यमय आशय के साथ उसके सामने नाचते 
रहे । 

उसने इस अनुभव का आनन्द उठाते हुए कहा--यह दिन याद रहेगा । 

मेहता ने पूछा--तुम बहुत डर रही थीं ? 

पहले तो डरी; लेकिन फिर मुझे विश्वास हो गया कि तुम हम दोनों की रक्षा कर 
सकते हो।' ह 

मेहता ने गव॑ से माछती को देखा--उनके मुख पर परिश्रम की लाली के साथ 
तेज था। 

'मुझे यह सुनकर कितना आनन्द आ रहा हैं, तुम यह समझ सकोगी मालती ?' 

तुमने समझाया कब । उलटे और जंगलों में घसीटते फिरते हो; और अभी फिर 
लौटती बार यही नाला पार करना पड़ेगा। तुमने कैसी आफ़त में जान डाल दी । मुझे 
तुम्हारे साथ रहना पड़े, तो एक दिन न पटे।' 

मेहता मुस्क्राये । इन शब्दों का संकेत खूब समझ रहे थे। 

तुम मुझे इतना दुप्ट समझती हो ! और जो में कहूँ कि तुमसे प्रेम करता हूँ । मुझसे 
विवाह करोगी ?' 

ऐसे काठ-कठोर से कौन विवाह करेगा ! रात-दिन जलाकर मार डालोगे ।' 

और मधुर नेत्रों से देखा, मानो कह रही हो--इसका आशय तुम खूब समझते हो । 
इतने बुद्धू नहीं हो। 

मेहता ने जैसे सचेत होकर कहा--तुम सच कहती हो मालती । में किसी रमणी 
को प्रसन्न नहीं रख सकता । मुझसे कोई स्त्री प्रेम का स्वाँग नहीं कर सकती । में उसके 
अन्तस्तल तक पहुँच जाऊंगा । फिर मुझे उससे अरूचि हो जायगी।। 

मालती काँप उठी । इन छाब्दों में कितना सत्य था। 

उसने पूछा--बताओ, तुम कैसे प्रेम से सनन्‍्तुप्ट होगे ? 

बस यही कि जो मन में हो, वही मुख पर हो ! मेरे लिए रंग-रूप और हाव-भाव 
और नाज़ो-अन्दाज़ का मल्य इतना ही है, जितना होना चाहिए । में वह भोजन चाहता 
हैँ, जिससे आत्मा की तृप्ति हो। उत्तेजक और शोषक पदार्थों की मुझे जरूरत नहीं ।' 

मालती ने ओठ सिकोड़कर ऊपर को साँस खींचते हुए कहा--तुमसे कोई पेश न 

पायेगा । एक ही घाघ हो । अच्छा बताओ, मेरे विषय में तुम्हारा क्या खयाल हैं ? 

मेहता ने नटखटपन से मुस्कराकर कहा--तुम सब कुछ कर सकती हो, बुद्धिमती 
हो, चतुर हो, प्रतिभावान्‌ हो, दयालु हो, चंचल हो, स्वाभिमानिनी हो, त्याग कर सकती 
हो; लेकिन प्रेम नहीं कर सकती । 

मालती ने पैनी दृष्टि से ताककर कहा---झूठे हो तुम, बिलकुल झूठे । मुझे तुम्हारा 
यह दावा निस्सार मालम होता हैँ कि तुम नारी-हृदय तक पहुँच जाते हो । 

दोनों नाले के किनारे-किनारे चले जा रहे थे। बारह बज चुके थे; पर अब मालती 
को न विश्राम की इच्छा थी, न लौटने की । आज के सम्भाषण में उसे एक ऐसा आनन्द 
आ रहा था, जो उसके लिए बिलकुल नया था। उसने कितने ही विद्वानों और नेताओं को 
एक मुस्कान में, एक चितवन में, एक रसीले वाक्य में उल्लू बनाकर छोड़ दिया था । ऐसी 
बाल की दीवार पर वह जीवन का आधार नहीं रख सकती थी। आज उसे वह कठोर, 
ठोस, पत्थर-सी भूमि मिल गयी थी, जो फावड़ों से चिनगारियाँ निकाल रही थी और 
उसकी कठोरता उसे उत्तरोत्तर मोह लेती थी। 

धायें की आवाज़ हुई । एक लालसर नाले पर उड़ा जा रहा था। मेहता ने निशाना 
मारा । चिड़िया चोट खाकर भी कुछ दूर उड़ी, फिर बीच धार में गिर पड़ी और लहरों 
के साथ बहने लगी। 

अब ?' 

अभी जाकर छाता हूँ। जाती कहाँ है।' 

यह कहने के साथ वह रेत में दोड़े और बन्दूक किनारे पर रख गड़ाप से पानी में 
कद पड़े और बहाव की ओर तेरने लगे; मगर आध मील तक पूरा ज़ोर लगाने पर भी 
चिड़िया न पा सके । चिड़िया मर कर भी जैसे उड़ी जा रही थी। 

सहसा उन्होंने देखा, एक युवती किनारे की एक झोपड़ी से निकली, चिड़िया को 
बहते देखकर साड़ी को जाँघों तक चढ़ाया और पानी में घुस पड़ी । एक क्षण में उसने 
चिड़िया पकड़ ली और मेहता को दिखाती हुई बोली--पानी से निकल जाओ बाबूजी, 
तुम्हारी चिड़िया यह है। मेहता युवती की चपलता और साहस देखकर मुग्ध हो गये । 
तुरन्त किनारे की ओर हाथ चलाये और दो मिनट में युवती के पास जा खड़े हुए । 

युवती का रंग था तो काला और वह भी गहरा, कपड़े बहुत ही मेले और फूहड़, 
आभूषण के नाम पर केवल हाथों में दो-दो मोटी चूड़ियाँ, सिर के बाल उलझे, अलग- 
अलग । मुख-मंडल का कोई भाग ऐसा नहीं, जिसे सुन्दर या सुघड़ कहा जा सके; 
लेकिन उस स्वच्छ, निर्मेल जलवायु ने उसके कालेपन में ऐसा लावण्य भर दिया था और 
प्रकृति की गोद में पलकर उसके अंग इतने सुडौल, सुगठित और स्वच्छन्द हो गये थे कि 
यौवन का दिन खींचने के लिए उससे सुन्दर कोई रूप न मिलता । उसका सबल स्वास्थ्य 
जैसे मेहता के मन में बल और तेज भर रहा था। 

मेहता ने उसे धन्यवाद देते हुए कहा--तुम बड़े मौके से पहुँच गयीं, नहीं मुझे न जाने 
कितनी दूर तैरना पड़ता। 

युवती ने प्रसन्नमुख से कहा--मैने तुम्हें तैरते आते देखा, तो दौड़ी । शिकार खेलने 
आये होंगे ? 

'हाँ, आये तो थे शिकार ही खेलने ; मगर दोपहर हो गया और यही चिड़िया मिली है ।' 

तेंदुआ मारना चाहो, तो में उसका ठौर दिखा दूं। रात को यहाँ रोज पानी पीने 
आता है। कभी-कभी दोपहर में भी आ जाता है।' 

फिर ज़रा सकुचाकर सिर झुकाये हुए बोली---उसकी खाल हमें देनी पड़ेगी । चलो 
मेरे द्वार पर । वहाँ पीपल की छाया है। यहाँ धूप में कब तक खड़े रहोगे। कपड़े भी तो 
गीले हो गग्रे हैं। 

मेहता ने उसकी देह में चिपकी हुई गीली साड़ी की ओर देखकर कहा--तुम्हारे 
कपड़े भी तो गीले हूँ। 

उसने लापरवाही से कहा--ऊँह हमारा क्या, हम तो जंगल के हैं। दिन-दिन 
भर धूप और पानी में खड़े रहते हैं । तुम थोड़े ही रह सकते हो। 

लड़की कितनी समझदार है और बिलकुल गँवार। 

तुम खाल लेकर क्या करोगी ?' 

'हमारे दादा बाजार में बेचते हैं । यही तो हमारा काम है।' 

लेकिन दोपहरी यहाँ कार्टे, तो तुम खिलाओगी क्‍या ?' 

यूवती ने लजाते हुए कहा--तुम्हारे खानें छायक हमारे घर में क्या हैँ। मवके की 
रोटियाँ खाओ, जो धरी हूँ । चिड़िये का सालन पका दूंगी । तुम बताते जाना जैसे बनाना 
हो । थोड़ा-सा दूध भी हैं। हमारी गैया को एक बार तेंदुए ने घेरा था। उसे सींगों से 
भगाकर भाग आयी, तब से तेंदुआ उससे डरता है। 

लेकिन में अकेला नहीं हूँ | मेरे साथ एक औरत भी है ।' 

तुम्हारी घरवाली होगी ?' 

नहीं, घरवाली तो अभी नहीं है, जान-पहचान की है।' 

तो में दौड़कर उनको बुला लाती हूँ । तुम चलकर छाँह में बठो ।' 

नही-नहीं, में बुला लाता हूँ ।' 

'तुम थक गये होगे । शहर का रहेया जंगल में काहे आते होंगे । हम तो जंगली 
आदमी हैँ। किनारे ही तो खड़ी होंगी।' 

जब तक मेहता कुछ बोलें, वह हवा हो गयी । मेहता ऊपर चढ़कर पीपल की छाँह 
में वंठ । इस स्वच्छन्दर जीवन से उनके मन में अनुराग उत्पन्न हुआ । सामने की पव्वत- 
माला दर्शन-तत्त्व की भाँति अगम्य और अत्यन्त फैली हुई, मानो ज्ञान का विस्तार कर 
रही हो, मानों आत्मा उस ज्ञान को, उस प्रकाश को, उस अगम्यता को, उसके प्रत्यक्ष 
विराट्‌ रूप में देख रही हो । दूर के एक बहुत ऊंचे शिखर पर एक छोटा-सा मन्दिर था, 
जो उस अगम्यता में बुद्धि की भाँति ऊंचा, पर खोया हुआ-सा खड़ा था, मानो वहाँ तक 
पर मारकर पक्षी विश्राम लेना चाहता हैं और कहीं स्थान नहीं पाता । 

मेहता इन्हीं विचारों में डूबे हुए थे कि युवती मिस मालती को साथ लिये आ 

पहुँची, एक वन-पुष्प की भाँति धूप में खिली हुई, दूसरी गमले के फूल की भाँति धूप में 
मुर॒झायी और निर्जीव । 

मालती ने बेदिली के साथ कहा--पीपल की छाँह बहुत अच्छी रूग रही हैं क्या ? 
और यहाँ भूख के मारे प्राण निकले जा रहे हैं । 

युवती दो बड़े-बड़े मठके उठा लायी और बोली---तुम जब तक यहीं बैठो, में अभी 
दौड़कर पानी लाती हूँ, फिर चूल्हा जला दूँगी; और मेरे हाथ का खाओ, तो में एक छन में 
बाटियाँ सेंक दूंगी, नहीं, अपने आप सेंक लेना । हाँ, गेहूँ का आटा मेरे घर में नहीं है और 
यहाँ कहीं कोई दूकान भी नहीं है कि ला दूं। 

मालती को मेहता पर क्रोध आ रहा था। बोली---तुम यहाँ क्यों आकर पड़ रहे ? 

मेहता ने चिढ़ाते हुए कहा--एक दिन ज़रा इस जीवन का आनन्द भी तो उठाओ | 
देखो, मक्के की रोटियों में कितना स्वाद है। 

मुझसे मकके की रोटियाँ खायी ही न जायेगी, और किसी तरह निगल भी जाऊं 
तो हज़म न होंगी । तुम्हारे साथ आकर में बहुत पछता रही हूँ । रास्ते-भर दौड़ा के 
मार डाला और अब यहाँ लाकर पटक दिया ! 

मेहता ने कपड़े उतार दिये थे और केवल एक नीला जाँघिया पहने बेठे हुए थे। 
युवती को मटके ले जाते देखा, तो उसके हाथ से मटके छीन लिये और कुएं पर पानी भरने 
चले । दर्शन के गहरे अध्ययन में भी उन्होंने अपने स्वास्थ्य की रक्षा की थी और दोनों 
मठके लेकर चलते हुए उनकी मांसल भुजाएँ और चौड़ी छाती और मछलीदार जाँधें 
किसी यूनानी प्रतिमा के सुगठित अंगों की भाँति उनके पुरुषपार्थ का परिचय दे रही थीं । 
युवती उन्हें पानी खींचते हुए अनुराग भरी आँखों से देख रही थी । वह अब उसको दया के 
पात्र नहीं, श्रद्धा के पात्र हो गये थे। 

कुआँ बहुत गहरा था, कोई साठ हाथ, मटके भारी थे और मेहता कसरत का 
अभ्यास करते रहने पर भी एक मटका खीचते-खीचते शिथिल हो गये । युवती ने 
दोौड़कर उनके हाथ से रस्सी छीन ली और बोली--तुमसे न खिचेगा । तुम जाकर 
खाट पर बेठो, में खीचे लेती हूँ । 

मेहता अपने पुरुषत्व का यह अपमान न सह सके । रस्सी उसके हाथ से फिर ले ली 
और जोर मारकर एक क्षण में दूसरा मटका भी खींच लिया और दोनों हाथों में 
दोनों मटके लिये आकर झोपड़ी के द्वार पर खड़े हो गये। युवती ने चटपट आग 
जलायी, लालसर के पंख झुलस डाले। छरे से उसकी बोटियाँ बनायीं और चूलहे में 
आग जलाकर मांस चढ़ा दिया और चूल्हे के दूसरे ऐले पर कढ़ाई में दूध उवालने 
लगी । 

और मालती भोंहें चढ़ाये, खाट पर खिन्न-मन पड़ी इस तरह यह दृश्य देख रही 
थी मानो उसके ऑपरेशन की तैयारी हो रही हो। 

मेहता झोपड़ी के द्वार पर खड़ें होकर, युवती के गृह-कौशल को अनुरकत नेत्रों से 
देखते हुए बोले--मुझे भी तो कोई काम बताओ, में क्‍या करूँ ? 

बा 


युवती ने मीठी झिड़की के साथ कहा--तुम्हें कुछ नहीं करना है, जाकर बाई के 
पास बैठो, बेचारी बहुत भूखी है। दूध गरम हुआ जाता है, उसे पिला देना । 

उसने एक घड़े से आटा निकाला और गूँधने लगी । मेहता उसके अंगों का विलास 
देखते रहे । युवती भी रह-रहकर उन्हें कनखियों से देखकर अपना काम करने 
लगती थी। 

मालती ने पुकारा--तुम वहाँ क्‍या खड़े हो ? मेरे सिर में जोर का दर्द हो रहा है। 
आधा सिर ऐसा फटा पड़ता है, जैसे गिर जायगा । 

मेहता ने आकर कहा--मालम होता है, धूप रूग गयी हैं। 

मैं क्‍या जानती थी, तुम मुझे मार डालने के लिए यहाँ ला रहे हो ।' 

तुम्हारे साथ कोई दवा भी तो नहीं है ?' 

क्या में किसी मरीज को देखने आ रही थी, जो दवा लेकर चलती ? मेरा एक 
दवाओं का बक्‍स है, वह सेमरी में है। उफ़ ! सिर फटा जाता है ! 

मेहता ने उसके सिर की ओर ज़मीन पर बैठकर धीरे-धीरे उसका सिर सहलाना 
शुरू किया। मालती ने आँखें बन्द कर लीं। 

युवती हाथों में आटा भरे, सिर के बाल बिखेरे, आँखें धुएं से लाल और सजल, सारी 
देह पसीने में तर, जिससे उसका उभरा हुआ वक्ष साफ़ झलक रहा था, आकर खड़ी हो गयी 
और मालती को आँखें बन्द किये पड़ी देखकर बोली--बाई को क्‍या हो गया हैं ? 

मेहता बोले--सिर में बड़ा दर्द है। 

पूरे सिर में है कि आधे में ?' 

आधे में बतलाती हैं। 

दाई ओर है, कि बाई ओर ?' 

बाई ओर ॥' 

में अभी दौड़ के एक दवा लाती हूँ। घिसकर लगाते ही अच्छा हो जायगा ।' 

तुम इस धूप में कहाँ जाओगी ?' 

युवती ने सुना ही नहीं । वेग से एक ओर जाकर पहाड़ियों में छिष गयी । कोई 
आधा घण्टे के बाद मेहता ने उसे एक ऊँची पहाड़ी पर चढ़ते देखा | दूर से बिलकुल गड़िया- . 
सी लग रही थी । मन में सोचा---इस जंगली छोकरी में सेवा का कितना भाव और कितना 
व्यावहारिक ज्ञान है। लू और और धूप में आसमान पर चढ़ी चली जा रही है। 

मालती ने आँखें खोलकर देखा--कहाँ गयी वह कलटी । गज़ब की काली हैं, जैसे 
आबनूस का कुन्दा हो । इसे भेज दो, राय साहब से कह आये, कार यहाँ भेज दें। इस 
तपिश में मेरा दम निकल जायगा। 

कोई दवा लेने गयी है। कहती है, उससे आधा-सीसी का दर्द बहुत जल्द आराम 
हो जाता हैं !' 

'इनकी दवाएं इन्हीं को फ़ायदा करती हैं, मुझे न करेंगी । तुम तो इस छोकरी पर लट्टू 
हो गये हो। कितने छिछोरे हो । जैसी रूह वेसे फरिछ्ते ! 


गो-दान ८९ 


मेहता को कट सत्य कहने में संकोच न होता था। 

'कुछ बातें तो उसमें ऐसी हैं कि अगर तुममें होतीं, तो तुम सचमुच देवी हो जातीं ।' 

“उसकी खूबियाँ उसे मुबारक, मुझे देवी बनने की इच्छा नहीं है ।' 

तुम्हारी इच्छा हो, तो में जाकर कार लाऊँ, यद्यपि कार यहाँ आ भी सकेगी, मैं 
नहीं कह सकता ।' 

“उस कलटी को क्‍यों नहीं भेज देते ?' 

“बह तो दवा लेने गयी है, फिर भोजन पकायेगी ।' 

'तो आज आप उसके मेहमान हैं । शायद रात को भी यहीं रहने का विचार होगा । 
रात को शिकार भी तो अच्छे मिलते हैं ।' 

मेहता ने इस आक्षेप से चिढ़कर कहा--इस युवती के प्रति मेरे मन में जो प्रेम और 
श्रद्धा है, वह ऐसी है कि अगर मैं उसकी ओर वासना से देखूँ तो आँखे फूट जायें । मैं अपने 
किसी घनिष्ठ मित्र के लिए भी इस धूप और हल में उस ऊची पहाड़ी पर न जाता । और 
हम केवल घड़ी भर के मेहमान हैं, यह वह जानती है । वह किसी ग़रीब औरत के लिए 
भी इसी तत्परता से दौड़ जायगी । में विश्व-बन्धृत्व और विश्व-प्रेम पर केवल लेख लिख 
सकता हूँ, केवल भाषण दे सकता हूँ; वह उस प्रेम और त्याग का व्यवहार कर सकती हैं । 
कहने से करना कहीं कठिन हैं 6) इसे तुम भी जानती हो । ' 

मालती ने उपहास भाव से कहा--बस-बस, वह देवी है। मैं मान गयी । उसके 
वक्ष में उभार है, नितम्बों में भारीपन है, देवी होने के लिए और क्या चाहिए । 

मेहता तिछूमिला उठे । तुरन्त उठे, कपड़े पहने जो सूख गये थे, बन्दूक उठायी 
और चलने को तैयार हुए । मालती ने फुंकार मारी--तुम नहीं जा सकते, मुझे अकेली 
छोड़कर । 

तब कौन जायगा ?! 

वही तुम्हारी देवी ।' 

मेहता हतबुद्धि-से खड़े थे । नारी पुरुष पर कितनी आसानी से विजय पा सकती हैं, 
इसका आज उन्हें जीवन में पहला अनुभव हुआ । 

वह दौड़ी हाँफती चली आ रही थी । वही कलूटी युवती, हाथ में एक झाड़ लिये 
हुए । समीप जाकर मेहता को कहीं जाने को तैयार देखकर बोली---में वह जड़ी खोज 
लायी । अभी घिसकर लगाती हूँ; लेकिन तुम कहाँ जा रहे हो । माँस तो पक गया होगा, 
में रोटियाँ सेंक देती हूँ | दो-एक खा लेना। बाई दूध पी लेगी | ठंढा हो जाय, तो 
चले जाना । 

उसने निस्संकोच भाव से मेहता के अचकन की बटनें खोल दीं | मेहता अपने को 
बहुत रोके हुए थे । जी होता था, इस गँवारिन के चरणों को चूम लें। 

मालती ने कहा--अपनी दवाई रहने दो । नदी के किनारे, बरगद के नीचे हमारी 
मोटरकार खड़ी है। वहाँ और लोग होंगे। उनसे कहना, कार यहाँ छायें। दौड़ी 
हुई जा । 

युवती न दीन नेत्रों से मेहता को देखा । इतनी मेहनत से बूटी लायी, उसका यह 
अनादर । इस गँवारिन की दवा इन्हें नहीं जँची, तो न सही, उसका मन रखने को ही 
जरा-सी लगवा लेतीं, तो क्या होता । 

उसने बूटी ज़मीन पर रखकर पूछा--तब तक तो चूल्हा ठण्ढा हो जायगा बाईजी । 
कहो तो रोटियाँ सेंककर रख दूं । बाबूजी खाना खा लें, तुम दूध पी लो और दोनों जने 
आराम करो | तब तक में मोटरवाले को बुला लाऊंगी । 

वह झोपड़ी में गयी, बुझी हुई आग फिर जलायी । देखा तो माँस उबल गया था । 
कुछ जल भी गया था । जल्दी-जल्दी रोटियाँ सेंकीं, दूध गर्म था, उसे ठण्ढा किया और 
एक कटोरे में मालती के पास लायी | मालती ने कटोरे के भटेपन पर मुँह बनाया; लेकिन 
दूध त्याग न सकी । मेहता झोपड़ी के द्वार पर बैठकर एक थाली में मास और रोटियाँ 
खाने लगे। युवती खड़ी पंखा झल रही थी । 

मालती ने युवती से कहा--उन्हें खाने दो । कहीं भागे नहीं जाते हैँ । तू जाकर 
गाड़ी ला । 

युवती ने मालती की ओर एक बार सवाल की आँखों से देखा, यह क्या चाहती हैं। 
इनका आशय क्‍या है? उसे मालती के चेहरे पर रोगियों की-सी नम्नता और क्ृतज्ञता 
और याचना न दिखायी दी । उसकी जगह अभिमान और प्रमाद की झलक थी। गेँवारिन 
मनोभावों के पहचानने में चतुर थी । बोली--मैं किसी की लछौडी नहीं हूँ बाईजी ! 
तुम बड़ी हो, अपने घर की बड़ी हो । मैं तुमसे कुछ माँगने तो नहीं जाती । मैं गाड़ी लेने 
न जाऊंगी । 

मालती ने डाँटा--अच्छा, तूने गुस्ताखी पर कमर बाँधी ! बता तू किसके इलाके 
में रहती है ! 

यह राय साहब का इलाका है।' 

तो तुझे उन्हीं राय साहब के हाथों हंटरों से पिटवाऊँगी । 

मुझे पिटवाने से तुम्हें सुख मिले तो पिटवा लेना बाईजी ! कोई रानी-महारानी 
थोड़ी हें कि लस्कर भेजनी पड़ेगी !' 

मेहता ने दो-चार कौर निगले थे कि मालती की यह बातें सुनीं । कौर कण्ठ में अटक 
गया । जल्दी से हाथ धोया और बोले--वह नहीं जायगी । में जा रहा हूँ । 

मालती भी खड़ी हो गयी--उसे जाना पड़ेगा। 

मेहता ने अंग्रेजी में कहा--उसका अपमान करके तुम अपना सम्मान बढ़ा नही रही 
हो मालती ! 

मालती ने फटकार बतायी--ऐसी ही लौंडियाँ मर्दों को पसन्द आती हैं, जिनमें 
और कोई गुण हो या न हो, उनकी टहल दौड़-दौड़कर प्रसन्न मन से करें और अपना भाग्य 
सराहें कि इस पुरुष ने मुझसे यह काम करने को तो कहा । वह देवियाँ हैं, शक्तियाँ हैं, 
विभूतियाँ हैं । मैं समझती थी, वह पुरुषत्व तुममें कम-से-कम नहीं है; लेकिन अन्दर से, 
पंस्कारों से, तुम भी वही बबर हो। 

मेहता मनोविज्ञान के पण्डित थे। मालती के मनोरहस्यों को समझ रहे थे। ईर्ष्या 
का ऐसा अनोखा उदाहरण उन्हें कभी न मिला था । उस रमणी में, जो इतनी मृदु-स्वभाव, 
इतनी उदार, इतनी प्रसन्नमुख थी, ईर्ष्या की ऐसी प्रचण्ड ज्वाला ! 

बोले---कुछ भी कहो, मैं उसे न जाने दूँगा । उसकी सेवाओं और क्रपाओं का यह 
पुरस्कार देकर मैं अपनी नज़रों में नीच नहीं बन सकता । 

मेहता के स्वर में कुछ ऐसा तेज था कि मालती धीरे से उठी और चलने को तैयार 
हो गयी । 

उसने जलकर कहा--अच्छा, तो मैं ही जाती हूँ, तुम उसके चरणों की पूजा करके 
पीछे आना । 

मालती दो-तीन क़दम चली गयी, तो मेहता ने युवती से कहा--अब मुझे आज्ञा 
दो वहन; तुम्हारा यह नेह, तुम्हारी निःस्वार्थ सेवा हमेशा याद रहेगी । 

युवती ने दोनों हाथों से, सजलनेत्र होकर उन्हें प्रणाम किया और झोपड़ी के अन्दर 
चली गई । 

न हर पा बा 

दूसरी टोली राय साहब और खन्ना की थी । राय साहब तो अपने उसी रेशमी कुरते 
और रेशमी चादर में थे । मगर खन्ना ने शिकारी सूट डाटा था, जो शायद आज ही के लिए 
बनवाया गया था; क्योंकि खन्ना को आसामियों के शिकार से इतनी फ्रसत कहाँ थी कि 
जानवरों का शिकार करते । खन्ना ठिगने, इकहरे, रूपवान आदमी थे; गेहुँआँ रंग, बड़ी- 
बड़ी आँखें, मुंह पर चेचक के दाग; बात-चीत में बड़े कुशल । 

कुछ दूर चलने के बाद खन्ना ने मिस्टर मेहता का ज़िक्र छेड़ दिया जो कल से ही 
उनके मस्तिष्क में राहु के भाँति समाये हुए थे । 

बोले--यह मेहता भी कुछ अजीब आदमी है । मुझे तो कुछ बना हुआ मालूम 
होता है । 

राय साहब मेहता की इज्जत करते थे और उन्हें सच्चा और निषप्कपट आदमी सम- 
झते थे; पर खन्ना से लेन-देन का व्यवहार था, कुछ स्वभाव से शान्ति-प्रिय भी थे, विरोध 
न कर सके । बोले--मैं तो उन्हें केवल मनोरंजन की वस्तु समझता हँ। कभी उनसे 
बहस नहीं करता । और करना भी चाहँ तो उतनी विद्या कहाँ से लाऊं। जिसने जीवन 
के क्षेत्र में कभी क़दम ही नहीं रखा, वह अगर जीवन के विषय में कोई नया सिद्धान्त 
अलापता है, तो मुझे उस पर हँसी आती है | मज़े से एक हज़ार माहवार फटकारते हैं, 
न जोरू न जाँता, न कोई चिन्ता न बाधा, वह दर्शन न बघारें, तो कौन बघारे ? आप 
निद्वन्द्व रहकर जीवन को सम्पूर्ण बनाने का स्वप्न देखते हैं। ऐसे आदमी से क्या बहस 
की जाय । ह 

मैंने सुना चरित्र का अच्छा नहीं है।' 

बेफ़िक्री में चरित्र अच्छा रह ही कैसे सकता है। समाज में रहो और समाज के 
कत्तंव्यों और मर्यादाओं का पालन करो तब पता चले ! 

'मालती न जाने क्‍या देखकर उन पर लट॒द हुई जाती है।' 

मैं समझता हूँ, वह केवल तुम्हें जला रही है।' 

मुझे वह क्‍या जलायेंगी। बेचारी। मैं उन्हें खिलोने से ज्यादा नहीं समझता।' 

यह तो न कहो मिस्टर खन्ना, मिस मालती पर जान तो देते हो तुम । 

यों तो मैं आपको भी यही इलज़ाम दे सकता हूँ ।' 

मैं सचमुच खिलौना समझता हूँ। आप उन्हें प्रतिमा बनाये हुए हैं।' 

खन्ना ने ज्ञोर से क्रहक़हा मारा, हालाँकि हँसी की कोई वात न थी ! 

अगर एक लोटा जल चढ़ा देने से वरदान मिल जाय, तो क्या वुरा है।' 

अबकी राय साहब ने जोर से क़हक़हा मारा, जिसका कोई प्रयोजन न था। 

तब आपने उस देवी को समझा ही नहीं। आप जितनी ही उसकी पूजा करेंगे, 
उतना ही वह आप से दूर भागेगी। जितना ही दूर भागियेगा, उतना ही आपकी ओर 
दौड़ेगी ।' 

तब तो उन्हें आपकी ओर दौड़ना चाहिए था।' 

मेरी ओर ! मैं उस रसिक-समाज से विलकुल बाहर हूँ मिस्टर खन्ना, सच कहता 
हँ। मुझमें जितनी बुद्धि, जितना बल है, वह इस इलाक़े के प्रबन्ध में ही ख्च हो जाता है। 
घर के जितने प्राणी है, सभी अपनी-अपनी धुत में मस्त; कोई उपासना में, कोई विषय- 
वासना में । कोऊ काह में मगन, कोऊ काहू में मगन। और इन सव अजगरों को भक्ष्य 
देना मेरा काम है, कत्तंव्य है। मेरे बहुत से ताल्लुकेदार भाई भोग-बविलास करते हैं, यह 
सब मैं जानता हूं। मगर वह छोग घर फूंककर तमाज्ञा देखते हैं। क़र्ज का बोझ सिर पर 
लदा जा रहा है, रोज डिग्रियाँ हो रही है। जिससे लेते हैं, उसे देना नहीं जानते, चारों 
तरफ़ बदनाम । मैं तो ऐसी जिन्दगी से मर जाना अच्छा समझता हूँ। मालम नहीं, किस 
संस्कार से मेरी आत्मा में ज़रा-सी जान बाकी रह गयी, जो मुझे देश और समाज 
के बन्धन में बाँधे हुए है। सत्याग्रह-आन्दोलन छिड़ा। मेरे सारे भाई गराब-क़वाव 
में मस्त थे। मैं अपने को न रोक सका। जेल गया और लाखों रुपए की जेरबारी उठाई 
और अभी तक उसका तावान दे रहा हू। मुझे उसका पछतावा नहीं है। बिलकुल 
नहीं। मुझे उसका गवे है। मैं उस आदमी को आदमी नहीं समझता, जो देश और 
समाज की भछाई के लिए उद्योग न करे और बलिदान न करे। मुझे क्‍या अच्छा 
लगता है कि निर्जीव किसानों का रक्त चूस और अपने परिवारवालों की वासनाओं 
की तृप्ति के साधन जुटाऊं। मगर करूँ क्‍या ? जिस व्यवस्था में पछा और जिया, 
उससे घृणा होने पर भी उसका मोह त्याग नहीं सकता और उसी चरखे में रात- 
दिन पड़ा रहता हेँ कि किसी तरह इज्ज़त-आबरू बची रहे, और आत्मा की हत्या न 
होने पाये। ऐसा आदमी मिस मालती क्या, किसी भी मिस के पीछे नहीं पड़ सकता, 
और पड़े तो उसका सर्वनाश ही समझिये। हाँ, थोड़ा-सा मनोरंजन कर लेना दूसरी 
बात है। 

मिस्टर खन्ना भी साहसी आदमी थे, संग्राम में आगे बढ़नेवाले। दो बार जेल हो 

आये थे। किसी से दबना न जानते थे। खहर न पहनते थे और फ्रांस की शराब पीते 
थे। अवसर पड़ने पर बड़ी-बड़ी तकलीफें झेल सकते थे। जेल में शराब छुई तक नहीं, 
और ए० क्लास में रहकर भी सी० क्लास की रोटियाँ खाते रहे, हालाँकि, उन्हें हर तरह 
का आराम मिल सकता था; मगर रफजक्षेत्र में जानेवाला रथ भी तो बिना तेल के नहीं 
चल सकता। उनके जीवन में थोडी-सी रसिकता लाजिमी थी। बोले--आप संन्यासी 
बन सकते हैं, मैं त। नहीं बन सकता। मैं तो समझता हूँ, जो भोगी नहीं है, वह सग्राम में 
भी पूरे उत्साह से नही जा सकता। जो रमणी से प्रेम नहीं कर सकता, उसके देश-प्रेम 
में मुझ विश्वास नहीं। 

राय साहब मुरकराये---आप मुझी पर आवाज़ें कसने लगे। 

आवाज़ नही है, तत्त्व की बात है।' 

जायद हो।' 

“आप अपने दिल के अन्दर पैठकर देखिए तो पता चले।' 

'मैंने तो पैठकर देखा है, और मैं आपको विद्वास दिलाता हूँ, वहाँ और चाहे जितनी 
बुराइयाँ हों, विषय को लालसा नहीं है।' 

'तब मुझे आपके ऊपर दया आती है। आप जो इतने दुखी और निराश और चिन्तित 
हैं, इसका एकमात्र कारण आपका निग्रह है। मैं तो यह नाटक खेलकर रहूँगा, चाहे 
दुःखान्त ही क्यों न हो ! वह मुझसे मज़ाक करती है, दिखाती है कि मुझे तेरी परवाह नहीं 
है; लेकिन मैं हिम्मत हारनेवाला मनुष्य नहीं हूँ । मैं अब तक उसका मिज़ाज़ नहीं समझ 
पाया। कहाँ निशाना ठीक बैठेगा, इसका निश्चय न कर सका। 

लेकिन वह कुंजी आपको शायद ही मिले। मेहता शायद आपसे बाज़ी मार ले 
जाये।' 

एक हिरन कई हिरनियों के साथ चर रहा था, बड़े सींगोंवाला, बिलकुल काला | 
राय साहब ने निशाना बाँधा। खन्ना ने रोका--क्यों हत्या करते हो यार ? बेचारा 
चर रहा है, चरने दो। धूप तेज हो गयी है, आइए कहीं बैठ जायें। आप से कुछ बातें 
करनी हैं । 

राय साहब ने वन्दृक़ चलायी; मगर हिरन भाग गया। बोले---एक शिकार मिला 
भी तो निशाना खाली गया। 

'एक हत्या से बचे।' 

आपके इलाके में ऊख होती है ?' 

बड़ी कसरत से।' 

'तो फिर क्‍यों न हमारे शुगर मिल में शामिल हो जाइए। हिस्से धड़ाधड़ बिक रहे 
आप ज्यादा नहीं एक हज़ार हिस्से खरीद लें ?' 

ग़ज़ब किया, मैं इतने रुपए कहाँ से लाऊंगा ? ' 

इतने नामी इलाकेदार और आपको रुपयों की कमी ! कुल पचास हज़ार ही तो 
होते हैं। उनमें भी अभी २५ फीसदी ही देना है।' 


हें 

“नहीं भाई साहब, मेरे पास इस वक्‍त बिलकुल रुपए नहीं हैं।' 

“रुपए जितने चाहें, मुझसे लीजिए। बैक आपका है। हाँ, अभी आपने अपनी 
जिन्दगी इंश्योडे न करायी होगी। मेरी कम्पनी में एक अच्छी-सी पालिसी छीजिए। 
सौ-दो सौ रुपए तो आप बड़ी आसानी से हर महीने दे सकते हैं और इकट्ठी रक़म मिल 
जायगी---चालीस-पचास हज़ार । लड़कों के लिए इससे अच्छा प्रवन्ध आप नहीं कर सकते । 
हमारी नियमावली देखिए। हम पूर्ण सहकारिता के सिद्धान्त पर काम करते हैं। दफ्तर 
और कमंचारियों के खर्च के सिवा नर्फे की एक पाई भी किसी की जेब में नहीं जाती । 
आपको आदचर्य होगा कि इस नीति से कम्पनी चल कंसे रही है। और मेरी सलाह से 
थोड़ा-सा स्पेकुलेशन का काम भी शुरू कर दीजिए। यह जो आज सैकड़ों करोड़पति बने 
हुए हैं, सब इसी स्पेकुलेशन से बने हैं। रूई, शक्कर, गेहूँ, रबर किसी जिन्स का सट्ठा 
कीजिए। मिनटों में लाखों का वारा-न्यारा होता है। काम जरा अटपटा है। बहुत से 
लोग गच्चा खा जाते हैं, लेकिन वही, जो अनाड़ी हैं। आप जेसे अनुभवी, सुशिक्षित और 
दूरन्देश लोगों के लिए इससे ज्यादा नफ़े का काम ही नहीं। बाज़ार का चढ़ाव-उतार कोई 
आकस्मिक घटना नहीं। इसका भी विज्ञान है। एक वार उसे गौर से देख लीजिए, फिर 
क्या मजाल कि धोखा हो जाय । 

राय साहब कम्पनियों पर अविश्वास करते थे, दो-एक वार इसका उन्हें कड़वा 
अनुभव हो भी चुका था, छेकिन मिस्टर खन्ना को उन्होंने अपनी आँखों से बढ़ते देखा था 
और उनकी कार्यदक्षता के क्ायल हो गये थे। अभी दस साल पहले जो व्यक्ति बैंक में क्लर्क 
था, वह केवल अपने अध्यवसाय, पुरुपार्थ और प्रतिभा से शहर में पुजता है। उसकी सलाह 
की उपेक्षा न की जा सकती थी। इस विषय में अगर खन्ना उनके पथ-प्रदर्शक हो जायें, 
तो उन्हें बहुत कुछ कामयाबी हो सकती है। ऐसा अवसर क्‍यों छोड़ा जाय। तरह-तरह के 
प्रश्न करते रहे। 

सहसा एक देहाती एक बड़ी-सी टोकरी में कुछ जड़ें, कुछ पत्तियाँ, कुछ फल लिये 
जाता नज़र आया। 

खन्ना ने पूछा--भरे, क्‍या बेचता है? 

देहाती सकपका गया। डरा, कहीं बेगार में न पकड़ जाय । बोला--कुछ तो नहीं 
मालिक ! यही घास-पात है। 

क्या करेगा इनका ? 

बेचूंगा मालिक ! जड़ी-बूटी है।' 

कौन-कौन सी जड़ी-बूटी है, बता ? ' 

देहाती ने अपना औपधालय खोलकर दिखलाया। मामूली चीज़ें थीं जो जंगल के 
आदमी उखाड़कर ले जाते हैं और शहर में अत्तारों के हाथ दो-चार आने में बेच आते 
हैं। जैसे मकोय, कंघी, सहदेइया, कुकरौंधे, धतूरे के बीज, मदार के फूल, करजे, घमची 
आदि। हरएक चीज़ दिखाता था और रटे हुए शब्दों में उसके गुण भी बयान करता जाता 
था। यह मकोय है सरकार ! ताप हो, मंदाग्नि हो, तिल्‍ली हो, धड़कन हो, शूल हो, खाँसी 

हो, एक खोराक में आराम हो जाता है। यह धत्रे के बीज हैं मालिक, गठिया हो, वाई 


खन्ना ने दाम पूछा--उसने आठ आने कहे। खन्ना ने एक रुपया फेंक दिया और 
उसे पड़ाव तक रख आने का हुक्म दिया। ग़रीब ने मुह-माँगा दाम ही नहीं पाया, उसका 
दुगना पाया। आशीर्वाद देता चला गया। 

राय साहब ने पूछा--आप यह घास-पात लेकर क्या करेंगे ? 

खन्ना ने मुस्कराकर कहा--इनकी अशर्फियाँ बनाऊंगा। मैं कीमियागर हूँ। यह 
आपको शायद नहीं मालूम । 

'तो यार, वह मन्त्र हमें सिखा दो।' 

हाँ-हाँ, शौक़ से। मेरी शागिर्दी कीजिए। पहले सवा सेर लड़डू लाकर चढ़ाइए, तव 
बताऊँगा। बात यह है कि मेरा तरह-तरह के आदमियों से साबक़ा पड़ता है। कुछ ऐसे 
लोग भी आते हैं, जो जड़ी-बूटियों पर जान देते हैं। उनको इतना मालूम हो जाय कि यह 
किसी फ़कीर की दी हुईं बूटी है, फिर आपकी खुशामद करेंगे, नाक रगड़ेंगे, और आप वह 
चीज उन्हें दे दें, तो हमेशा के लिए आपके ऋणी हो जायेंगे। एक रुपए में अगर दस-बीस 
बुद्धं पर एहसान का नमदा कसा जा सके, तो कया बुरा है। जरा से एहसान से वड़े- 
बड़े काम निकल जाते हैं। 

राय साहब ने कुतृहल से पूछा---मगर इन बूटियों के गुण आपको याद केसे रहेंगे ? 

खन्ना ने क़हक़हा मारा--आप भी राय साहब ! बड़े मज़े की वातें करते हैं। जिस 
बूटी में जो गुण चाहे बता दीजिए, वह आपकी लियाक्त पर मुनहसर है। सेहत तो रुपए 
में आठ आने विश्वास से होती है। आप जो इन बड़े-बड़े अफ़सरों को देखते हैं, और इन 
लम्बी पूँछवाले विद्वानों को, और इन रईसों को, ये सब अंधविव्वासी होते हैं। मैं तो 
वनस्पति-शास्त्र के प्रोफेसर को जानता हूँ, जो कुकरौंधे का नाम भी नहीं जानते। इन 
विद्वानों का मज़ाक तो हमारे स्वामीजी खूब उड़ाते हैं। आपको तो कभी उनके दर्शन न हुए 
होंगे। अबकी आप आयेंगे, तो उनसे मिलाऊंग।। जब से मेरे बगीचे में ठहरे हैं, रात-दिन 
लोगों का ताँता लगा रहता है। माया तो उन्हें छू भी नहीं गयी। केवल एक बार दूध 
पीते हैं। ऐसा विद्वान महात्मा मैंने आज तक नहीं देखा । न जाने कितने वर्ष हिमालय पर 
तप करते रहे। पूरे सिद्ध पुरुष हैं। आप उनसे अवश्य दीक्षा लीजिए। मझे विश्वास है, 
आपकी यह सारी कठिनाइयाँ छमन्‍्तर हो जायँगी। आपको देखते ही आपका भूत-भविष्य 
सब कह सुनायेंगे। ऐसे प्रसन्नमुख हैं कि देखते ही मन खिल उठता है। ताज्जुब तो 
यह है कि खुद इतने बड़े महात्मा हैं; मगर संन्यास और त्याग मंदिर और मठ, 
संप्रदाय और पन्‍न्थ, इन सबको ढोंग कहते हैं, पाखण्ड कहते हैं, रूढ़ियों के बन्धन को 
तोड़ो और मनुष्य बनो, देवता बनने का खयाल छोड़ो। देवता बनकर तुम मनुप्य 
न रहोगे। 

राय साहब के मन में शंका हुई। महात्माओं में उन्हें भी वह विश्वास था, जो प्रभुता- 
वालों में आमतौर पर होता है। दुखी प्राण को आत्मचिन्तन में जो शान्ति मिलती है। 


९६ गो-दान 


उसके लिए वह भी लालायित रहते थे। जब आथिक कठिनाइयों से निराश हो जाते, 
मन में आता, संसार से मुँह मोड़कर एकान्त में जा बेठें और मोक्ष की चिन्ता करें। संसार 
के बन्धनों को वह भी साधारण मनुष्यों की भाँति आत्मोन्नति के मार्ग की बाधाएं समझते 
थे और इनसे दूर हो जाना ही उनके जीवन का भी आदशं था; लेकिन संन्यास और त्याग 
के बिना बन्धनों को तोड़ने का और क्‍या उपाय है ? 

'लेकिन जब वह संन्यास को ढोंग कहते है, तो खद क्यों संन्यास लिया है ? 

उन्होंने संन्यास कब लिया है साहब, वह तो कहते हैं--आदमी को अन्त तक काम 
करते रहना चाहिए। विचार-स्वातन्त्रय उनके उपदेशों का तत्त्व है।' 

मेरी समझ में कुछ नहीं आ रहा है। विचार-स्वातन्त्रय का आशग्यय क्‍या है ?' 

समझ में तो मेरे भी कुछ नही आता, अबकी आइए, तो उनसे वातें हों। वह प्रेम 
को जीवन का सत्य कहते हैं। और इसकी एसी सुन्दर व्याख्या करते हैं कि मन मग्ध 
हो जाता है।' 

मिस मालती को उनसे मिलाया या नही ? 

आप भी दिललगी करते हैं। मालती को भला इनसे क्या मिलता. . . . 

वाक्य पूरा न हुआ था कि वह सामने झाड़ी में सरसराहट की आवाज सुनकर चोक 
पड़े और प्राण-रक्षा की प्रेरणा से राय साहब के पीछे आ गये। झाड़ी में से एक तेंदुआ 
निकला और मन्द गति से सामने की ओर चला। 

राय साहब ने वन्दूक उठायी और निशाना बाँधना चाहते थे कि खन्ना ने कहा-- 
यह क्या करते हैं आप ? ख्वाहमख्वाह उसे छेड़ रहे हैं। कही लौट पड़े तो ? 

“लौट क्या पड़ेगा, वहीं ढेर हो जायगा।' 

'तो मुझे उस टीले पर चढ़ जाने दीजिए। मैं शिकार का ऐसा शौकीन नहीं हूँ।' 

तब क्‍या शिकार खेलने चले थे ? ' 

शामत और क्‍्या।' 

राय साहब ने बन्दूक नीचे कर ली। 

बड़ा अच्छा शिकार निकल गया। ऐसे अवसर कम मिलते हैं।' 

मैं तो अब यहाँ नहीं ठहर सकता। खतरनाक जगह है।' 

'एकाध शिकार तो मार लेने दीजिए। खाली हाथ लौटते शर्म आती है।' 

आप मुझे क्रपा करके कार के पास पहुँचा दीजिए, फिर चाहे तेंदुण का शिकार कीजिए 
या चीते का ।' 

आप बड़े डरपोक हैं मिस्टर खन्ना, सच।' 

व्यर्थ में अपनी जान खतरे में डालना बहादुरी नहीं है।' 

अच्छा तो आप खुशी से लौट सकते हैं।' 

अकेला ? | 

रास्ता बिलकुल साफ़ है।' 

जी नहीं। आपको मेरे साथ चलना पड़ेगा।' 

राय साहब ने बहुत समझाया; मगर खन्ना ने एक न मानी। मारे भय के उनका 
चेहरा पीला पड़ गया था। उस वक्‍त अगर झाड़ी में से एक गिल॒हरी भी निकल आती, 
तो वह चीख मारकर गिर पड़ते। बोटी-बोटी काँप रही थी। पसीने से तर हो गये थे ! 
राय साहब को लाचार होकर उनके साथ लौटना पड़ा। 

जब दोनों आदमी बड़ी दूर निकल आये, तो खन्ना के होश ठिकाने आये। 

बोले--खतरे से नहीं डरता; लेकिन खतरे के मुह में उंगली डालना हिमाक़त है। 

अजी जाओ भी। जरा-सा तेंदुआ देख लिया, तो जान निकल गयी।' 

मैं शिकार खेलना उस ज़माने का संस्कार समझता हूँ, जब आदमी पशु था। तब 
से संस्कृति बहुत आगे बढ़ गयी है।' 

मैं मिस मालती से आपकी क़रूई खोलगा।' 

में अहिसावादी होना छ्ज्जा की बात नहीं समझता ।।' 

अच्छा, तो यह आपका अहिसावाद था। शाबाश ! 

खन्ना ने गे से कहा--जी हाँ, यह मेरा अहिसावाद था । आप वुद्ध और शंकर के 
नाम पर गवं करते हैं और पशुओं की हत्या करते हैं, लज्जा आपको आनी चाहिए, न कि 
मुझे । 

कुछ दूर दोनों फिर चुपचाप चलते रहे। तब खन्ना बोले--तों आप कब तक आयेंगे ? 
मैं चाहता हूं, आप पालिसी का फ़ार्म आज ही भर दें और शक्कर के हिस्सों का भी। मेरे 
पास दोनों फ़ार्म भी मौजूद हैं। 

राय साहब ने चिन्तित स्वर में कहा--जरा सोच लेने दीजिए। 

इसमें सोचने की ज़रूरत नहीं।' 

५ 2५ 2५ 

तीसरी टोली मिर्जा खुशंद और मिस्टर तंखा की थी। मिर्जा खुशंद के लिए भूत 
और भविष्य सादे काग़ज की भाँति था। वह वर्तमान में रहते थे। न भूत का पछतावा 
था, न भविष्य की चिता। जो कुछ सामने आ जाता था, उसमें जी-जान से लग जाते 
थे। मित्रों की मंडली में वह विनोद के पुतले थे। कौसिल में उनसे ज्यादा उत्साही 
मेम्बर कोई न था। जिस प्रश्न के पीछे पड़ जाते, मिनिस्टरों को रुला देते। किसी के 
साथ रू-रियायत करना न जानते थे। बीच-बीच में परिहास भी करते जाते थे। उनके 
लिए आज जीवन था, कल का पता नहीं। गुस्सेवर भी ऐसे थे कि ताल ठोंककर सामने 
आ जाते थे। नम्नता के सामने दंडवत करते थे; लेकिन जहाँ किसी ने शान दिखायी 
और यह हाथ धोकर उसके पीछे पड़े। न अपना लेना याद रखते थे, न दूसरों का देना । 
शौक़ था शायरी का और शराब का। औरत केवल मनोरंजन की वस्तु थी। बहुत दिन 
हुए हृदय का दिवाला निकाल चुके थे। 

मिस्टर तंखा दाँव-पेंच के आदमी थे, सौदा पटाने में, मुआमला सुलझाने में, अड़ंगा 
लगाने में, बालू से तेल निकालने में, गला दबाने में, दुम झाड़कर निकल जाने में बड़े सिदधहस्त । 
कहिये रेत में नाव चला दें, पत्थर पर दूब उगा दें। ताल्लुकेदारों को महाजनों से कर्ज 

दिलाना, नयी कम्पनियाँ खोलना, चुनाव के अवसर पर उम्मेदवार खड़े करना, यही उनका 
व्यवसाय था । खासकर चुनाव के समय उनकी तक़दीर चमकती थी। किसी पोढ़े उम्मेद- 
वार को खड़ा करते, दिलोजान से उसका काम करते और दस-बीस हज़ार बना लेते । 
जब काँग्रेस का ज़ोर था तो काँग्रेस के उम्मेदवारों के सहायक थ । जब साम्प्रदायिक दल 
का जोर हुआ, तो हिन्दूसभा की ओर से काम करने लगें; मगर इस उलट-फेर के समर्थन 
के लिए उनके पास ऐसी दलीलें थीं कि कोई उंगली न दिखा सकता था। शहर के सभी 
रईस, सभी हुक्काम, सभी अमीरों से उनका याराना था। दिल में चाहे लोग उनकी 
नीति पसन्द न करें; पर वह स्वभाव के इतने नम्र थे कि कोई मह पर कुछ न कह 
सकता था । 

मिर्जा खुशेंद ने रूमाल से माथे का पसीना पोंछकर कहा--आज तो शिकार खेलने 
के लायक दिन नहीं है । आज तो कोई मुशायरा होना चाहिए था। 

वकील ने समर्थन किया--जी हाँ, वहीं बाग़ में । बड़ी वहार रहेगी । 

थोड़ी देर के बाद मिस्टर तंखा ने मामले की वात छेड़ी । 

अबकी चुनाव में बड़े-वड़े गुल खिलेंगे । आपके लिए भी मुश्किल है।' 

मिर्जा विरक्‍त मन से बोले--अबकी मैं खड़ा ही न हूँगा । 

तंखा ने पूछा--क्यों ? 

मुफ्त की बकबक कौन करे । फ़ायदा ही क्‍या ! मुझे अब इस डेमॉक्रेसी में भक्ति 
नहीं रही । ज़रा-सा काम और महीनों की बहस । हाँ, जनता की आँखों में घल 
झोंकने के लिए अच्छा स्वाँग है। इससे तो कहीं अच्छा है कि एक गवर्नर रहे, चाहे वह 
हिन्दुस्तानी हो, या अंग्रेज, इससे बहस नहीं । एक इंजिन जिस गाड़ी को बड़े मजे से 
हज़ारों मील खींच ले जा सकता है, उसे दस हजार आदमी मिलकर भी उतनी तेज़ी 
से नहीं खींच सकते । मैं तो यह सारा तमाशा देखकर कौंसिल से बेज़ार हो गया 
हैँ । मेरा बस चले, तो कौसिल में आग लगा दूँं। जिसे हम डेमॉक्रेसी कहते हैं 
वह व्यवहार में बड़े-बड़े व्यापारियों और जमींदारों का राज्य है, और कुछ नहीं । 
चुनाव में वही बाजी ले जाता है, जिसके पास रुपए हैं। रुपए के ज़ोर से उसके 
लिए सभी सुविधाएं तयार हो जाती हैं । बड़े-बड़े पण्डित, बड़े-बड़े मौलवी, बड़े-बड़े 
लिखने और बोलने वाले, जो अपनी ज़बान और क़रूम से पब्लिक को जिस तरफ़ 
चाहें फेर दें, सभी सोने के देवता के पैरों पर माथा रगड़ते हैं। मैंने तो इरादा कर 
लिया है, अब एलेक्शन के पासन जाऊंगा ! मेरा प्रोपेगंडा अब डमॉक्रेसी के खिलाफ़ 
होगा ।' 

मिर्जा साहब ने कुरान की आयतों से सिद्ध किया कि पुराने ज़माने के बादशाहों 
के आदरहों कितने ऊंचे थे। आज तो हम उसकी तरफ़ ताक भी नहीं सकते । हमारी 
आँखों में चकाचौंध आ जायगी । वादशाह को खज़ाने की एक कौड़ी भी निजी खर्च में 
लाने का अधिकार न था। वह किताबें नक़रछू करके, कपड़े सीकर, लड़कों को पढ़ाकर 
अपना गुज़र करता था। मिर्जा ने आदर्श महीपों की एक लम्बी सूची गिना दी। कहाँ 

तो वह प्रजा को पालनेवाला वादशाह, और कहाँ आजकल के मनन्‍्त्री और मिनिस्टर, 
पाँच, छ, सात, आठ हज़ार माहवार मिलना चाहिए । यह लूट है या डेमॉक्रेसी ! 

हिरनों का एक झुण्ड चरता हुआ नज़र आया । मिर्जा के मुख पर शिकार का जोश 
चमक उठा। बन्दृक सेभाली और निशाना मारा । एक काला-सा हिरन गिर पड़ा। 
वह मारा ! इस उन्मत्त ध्वनि के साथ मिर्जा भी बेतहाशा दौड़े । बिलकुल बच्चों की 
तरह उछलते, कदते, तालियाँ बजाते । 

समीप ही एक वृक्ष पर एक आदमी लकड़ियाँ काट रहा था। वह भी चट-पट वक्ष 
से उतरकर मिर्जाजी के साथ दौड़ा । हिरन की गर्दन में गोली लगी थी, उसके परों में 
कम्पन हो रहा था और आँखें पथरा गयी थीं । 

लकड़हारे ने हिरन को करुण नेत्रों से देखकर कहा--अच्छा पटठा था, मन-भर 
से कम न होगा । हुकुम हो, तो मैं उठाकर पहुँचा दूँ ? 

मिर्जा कुछ बोले नहीं । हिरन की टंगी हुई, दीन वेदना से भरी आँखें देख रहे थे । 
अभी एक मिनट पहले इसमें जीवन था । जरा-सा पत्ता भी खड़कता, तो कान खड़े करके 
चौकड़ियाँ भरता हुआ निकल भागता । अपने मित्रों और बाल-वच्चों के साथ ईश्वर 
की उगाई हुई घास खा रहा था; मगर अब निस्पन्द पड़ा है। उसकी खाल उधेड़ लो, 
उसकी बोटियाँ कर डालो, उसका क़ीमा बना डालो, उसे खबर न होगी । उसके क्रीड़ामय 
जीवन में जो आकर्षण था, जो आनन्द था, वह क्‍या इस निर्जीव शव में है ? कितनी सुन्दर 
गठन थी, कितनी प्यारी आँखें, कितनी मनोहर छवि ? उसकी छलाँगें हृदय में 
आनन्द की तरंगें पैदा कर देती थीं, उसकी चौकड़ियों के साथ हमारा मन भी चौकड़ियाँ 
भरने लगता था। उसकी स्फूर्त जीवन-सा बिखेरती चलती थी, जैसे फूल सुगन्ध बिखेरता 
है; लेकिन अब ! उसे देखकर ग्लानि होती है । 

लकड़हारे ने पूछा--कहाँ पहुँचाना होगा मालिक ? मुझे भी दो-चार पैसे दे देना । 

मिर्जाजी जैसे ध्यान से चौंक पड़े । वोले--अच्छा उठा ले। कहाँ चलेगा ? 

'जहाँ हुकुम हो मालिक ।' 

"नहीं, जहाँ तेरी इच्छा हो, वहाँ ले जा । मैं तुझे देता हूँ ।' 

लकड़हारे ने मिर्ज़ा की ओर कुतृहल से देखा । कानों पर विश्वास न आया । 

'अरे नहीं मालिक, हुजूर ने सिकार किया है, तो हम कैसे खा लें ।' 

नहीं-नहीं मैं खुशी से कहता हूँ, तुम इसे ले जाओ । तुम्हारा घर यहाँ से कितनी 
दूर है ?' 

'कोई आधा कोस होगा मालिक ! 

'तो मैं भी तुम्हारे साथ चलेगा । देखँगा, तुम्हारे वाल-वच्चे कैसे खुश होते हैं ।' 

ऐसे तो मैं न ले जाऊंगा सरकार ! आप इतनी दूर से आये, इस कड़ी धूप में सिकार 
किया, मैं कैसे उठा ले जाऊँ ?' 

“उठा उठा, देर न कर । मुझे मालम हो गया तृ भला आदमी है।' 

लकड़हारे ने डरते-डरते और रह-रह कर मिर्जाजी के मुख की ओर सछझुंक नेत्रों से 

देखते हुए कि कहीं विगड़ न जाये, हिरन को उठाया । सहसा उसने हिरन को 
छोड़ दिया और खड़ा होकर बोला--मैं समझ गया मालिक, हजूर ने इसकी हलाली 
नहीं की । 

मिर्जाजी ने हंसकर कहा--बस-बस, तूने खूब समझा | अब उठा ले और घर 
चल । 

भिर्जाजी धर्म के इतने पावन्द न थे। दस साल से उन्होंने नमाज़ न पढ़ी थी। दो 
महीने में एक दिन ब्रत रख लेते थे । बिलकुल निराहार, निर्जेल; मगर लकड़हारे को इस 
खयाल से जो सनन्‍्तोप हुआ था कि हिरन अब इन लोगों के लिए अखाछ हो गया है, उसे 
फीका न करना चाहते थे । 

लकड़हारे ने हलके मन से हिरन को गरदन पर रख लिया और घर की ओर चला । 
तंखा अभी तक-तटस्थ से वहीं पेड़ के नीचे खड़े थे । धूप में हिरन के पास जाने का कप्ट 
क्यों उठाने । कुछ समझ में न आ रहा था कि मुआमला क्या है; लेकिन जब लकड़हारे 
को उल्टी दिशा में जाते देखा, तो आकर मिर्जा से बोलि--आप उधर कहाँ जा रहे हैं हजरत! 
क्या रास्ता भूल गये ? 

मिर्जा ने अपराबी भाव से मुस्कराकर कहा--मैंने शिकार इस ग़रीब आदमी को 
दे दिया । अब ज़रा इसके घर चल रहा हूं । आप भी आइए न । 

तंखा ने मिर्ज़ा को कुतृहल की दृष्टि से देखा और बोले--आप अपने होश में हैं 
या नहीं । 

कह नहीं सकता । मुझे खुद नहीं मालम ।' 

शिकार इसे क्‍यों दे दिया ?' 

इसीलिए कि उसे पाकर इसे जितनी खुशी होगी, मुझे या आपको न होगी ॥' 

तेंंखा खिसियाकर बोले--जाइए ! सोचा था, खूब कबाब उड़ायेंगे, सो आपने 
सारा मज़ा किरकिरा कर दिया । खेर, राय साहब और मेहता कुछ न कुछ लायेंगे 
ही । कोई ग़म नहीं । मैं इस एलेक्शन के बारे में कुछ अर्ज करना चाहता हूँ। आप 
नहीं खड़ा होना चाहते न सही, आपकी जैसी मर्जी, लेकिन आपको इसमें क्‍या 
ताम्मुल है कि जो लोग खड़े हो रहे हैं, उनसे इसकी अच्छी क़रीमत वसूल की जाय । 
में आपसे सिफ इतना चाहता हूँ कि आप किसी पर यह भेद न खुलने दें कि आप 
नहीं खड़े हो रहे हैं । सिफ इतनी मेहरबानी कीजिए मेरे साथ | ख्वाजा जमाल ताहिर 
इसी शहर से खड़े हो रहे हैं । रईसों के वोट सोलहों आने उनकी तरफ़ है ही, हुक्काम 
भी उनके मददगार हैं । फिर भी पब्लिक पर आपका जो असर है, इससे उनकी कोर 
दब रही है। आप चाहें तो आपको उनसे दस-बीस हज़ार रुपए महज़ यह ज़ाहिर कर 
देने के मिल सकते हैं कि आप उनकी खातिर बैठ जाते हैं. . . .नहीं मुझे अज़े कर 
लेने दीजिए । इस मुआमले में आपको कुछ नहीं करना है। आप बेफ़िक्र बैठे रहिए । 
मैं आपकी तरफ़ से एक मेनिफेस्टो निकाल दूँगा। और उसी शाम को आप मुझसे दस 
हजार नक़द वसूल कर लीजिए । 

मिर्जा साहब ने उनकी ओर हिकारत से देखकर कहा--मैं ऐसे रुपए पर और 
आप पर लानत भेजता हूँ। 

मिस्टर तंखा ने ज़रा भी बुरा नहीं माना । माथे पर बल तक न आने दिया । 

'मुझ पर आप जितनी लानत चाहें भेजें; मगर रुपए पर लानत भेजकर आप अपना 
ही नुक़सान कर रहे हैं।' 

मैं ऐसी रक़म को हराम समझता हूँ ।' 

“आप शरीयत के इतने पाबन्द तो नहीं हैं 

'छट की कमाई को हराम समझने के लिए शरा का पाबन्द होने की ज़रूरत नहीं है ।' 

तो इस मआमले में क्या आप अपना फंसला तब्दील नहीं कर सकते ?' 

जी नही। 

अच्छी बात है, इसे जाने दीजिए । किसी बीमा कम्पनी के डाइरेक्टर बनने में तो 
आपको कोई एतराज़ नहीं है ? आपको कम्पनी का एक हिस्सा भी न खरीदना पड़ेगा । 
आप सिर्फ़ अपना नाम दे दीजिणएगा। 

जी नहीं, मझे यह भी मंजर नहीं है। मैं कई कम्पनियों का डाइरेक्टर, कई का 
मेनेजिंग एजेण्ट, कई का चेयरमेन था। दौलत मेरे पाँव चूमती थी ॥६ मैं जानता हूँ, दोलत 

आराम और तकल्लफ़ के कितने सामान जमा किये जा सकते हैं; मगर यह भी जानता 

हैँ कि दौलत इंसान को कितना खुद-ग़रज् बना देती है, कितना ऐश-पसन्द, कितना 
मक्‍्कार, कितना बंगरत । 

वकील साहब को फिर कोई प्रस्ताव करने का साहस न हुआ । मिर्जाजी की वृद्धि 
और प्रभाव में उनका जो विश्वास था, वह बहुत कम हो गया । उनके लिए धन 
ही सब कुछ था और ऐसे आदमी से, जो लक्ष्मी को ठोकर मारता हो, उनका 
कोई मेल न हो सकता था। 

लकड़हारा हिरन को कंधे पर रखे लपका चला जा रहा था। मिर्जा ने भी क़दम 
बढ़ाया; पर स्थूछकाय तखा पीछे रह गये। 

उन्होंने पुकारा--ज़रा सुनिए, मिर्जाजी, आप तो भागे जा रहे हैं । 

मिर्जाजी ने बिना रुके हुए जवाब दिया--वह ग़रीब बोझ लिये इतनी तेज़ी से 
चला जा रहा है । हम क्या अपना बदन लेकर भी उसके बराबर नहीं चल सकते ? 

लकड़हारे ने हिरन को एक टठ पर उतारकर रख दिया था और दम लेने लगा था। 

मिर्जा साहब ने आकर पूछा--थक गये, क्‍यों ? 

लकड़हारे ने सकुचाते हुए कहा--बहुत भारी है सरकार ! 

तो लाओ, कुछ दूर मैं ले चल। 

लकड़हारा हँसा । मिर्जा डील-डौल में उससे कहीं ऊंचे और मोटठे-ताज़े थे, फिर 
भी वह दुबला-पतला आदमी उनकी इस बात पर हँसा । मिर्जाजी पर जैसे चाबुक पड़ 
गया । 

तुम हँंसे क्‍यों ” क्या तुम समझते हो, मैं इसे नहीं उठा सकता ?' 

लकड़हारे ने मानो क्षमा माँगी--सरकार आप लोग बड़े आदमी हैं । वोझ उठाना तो 
हम-जैसे मजूरों ही का काम है। 

मैं तुम्हारा दुगुना जो हूँ ।' 

“इससे क्‍या होता है मालिक ! 

मिर्जाजी का पुरुषत्व अपना और अपमान न सह सका । उन्होंने बढ़कर हिरन को 
गर्दन पर उठा लिया और चले; मगर मुश्किल से पचास क़दम चले होंगे कि गर्देन फटने 
लगी; पाँव थरथराने लगे और आँखों में तितिलियाँ उड़ने लगीं । कलेजा मज़बूत किया 
और एक बीस कदम और चले । कम्बख्त कहाँ रह गया ? जैसे इस लाश में सीसा भर 
दिया गया हो । जरा मिस्टर तंखा की गर्देन पर रख दूं, तो मज़ा आये । मशक की तरह 
जो फले चलते हैं, ज़रा उसका मज़ा भी देखें; लेकिन बोझा उतारें कैसे ? दोनों अपने 
दिल में कहेंगे, बड़ी जवॉमर्दी दिखाने चले थे। पचास क़दम में चीं बोल गये । 

लकड़हारे ने चुटकी ली--कहो मालिक, केसे रंग-ढंग हैं। बहुत हलका है न ? 

मिर्जाजी को बोझ कुछ हलका मालम होने लगा | वोले--उतनी दूर तो ले ही 
जाऊंगा, जितनी दूर तुम लाये हो। 

कई दिन गर्दन दुखेगी मालिक ! ' 

'तुम क्या समझते हो, मैं यों ही फूला हुआ हूँ! ' 

'नहीं मालिक, अब तो ऐसा नहीं समझता । मुदा आप हैरान न हों; वह चट्टान है, 
उस पर उतार दीजिए ।' 

मैं अभी इसे इतनी ही दूर और ले जा सकता हूँ ।' 

मगर यह अच्छा तो नहीं रूगता कि मैं ठाला चल और आप लदे रहें ।' 

मिर्जा साहब ने चट्टान पर हिरन को उतारकर रख दिया । वकील साहब भी आ 
पहुँचे । 

मिर्जा ने दाना फेंका---अब आप को भी कुछ दूर ले चलना पड़ेगा जनाब ! 

वकील साहब की नज़रों में अब मिर्जाजी का कोई महत्त्व न था। वोले--मुआफ़ 
कीजिए । मुझे अपनी पहलवानी का दावा नहीं है। 

बहुत भारी नहीं है, सच ।' 

'अजी रहने भी दीजिए ।' 

आप अगर इसे सौ क़दम ले चलें, तो मैं वादा करता हूँ आप मेरे सामने 
जो तजवीज़ रखेंगे, उसे मंजर कर लगा ।' 

मैं इन चकमों में नहीं आता ।' 

में चकमा नहीं दे रहा हैँ, वललाह । आप जिस हलके से कहेंगे खड़ा हो जाऊँगा । 
जब हुक्म देंगे, बेठ जाऊँगा । जिस कम्पनी का डाइरेक्टर, मेम्बर, मुनीम, कनवेसर, जो 
कुछ कहिएगा, बन जाऊँगा। बस सौ क़दम ले चलिए । मेरी तो ऐसे ही दोस्तों से निभती 
है, जो मौक़ा पड़ने पर सब कुछ कर सकते हों ।' 

तंखा का मन चुलबुला उठा । मिर्जा अपने क़ौल के पक्के हैं, इसमें कोई सन्देह न था । 

हिरन ऐसा क्‍या बहुत भारी होगा । आखिर मिर्जा इतनी दूर ले ही आये। बहुत 
ज्यादा थके तो नहीं जान पड़ते; अगर इनकार करते हैं तो सुनहरा अवसर हाथ से 
जाता है । आखिर ऐसा कया कोई पहाड़ है। बहुत होगा, चार-पाँच पँसेरी होगा । दो- 
चार दिन गर्दन ही तो दुखेगी ! जेब में रुपए हों, तो थोड़ी-सी बीमारी सुख की 
वस्तु है । 

सौ क़दम की रही ।' 

हाँ, सौ क़दम। मैं गिनता चलेगा ।' 

देखिए, निकल न जाइएगा ।' 

'निकल जानेवाले पर लानत भेजता हूँ । 

तंखा ने जूते का फोता फिर से बाँधा, कोट उतारकर लकड़हारे को दिया, पतलन 
ऊपर चढ़ाया, रूमाल से मुंह पोंछा और इस तरह हिरन को देखा, मानो ओखली में सिर 
देन जा रहे हों । फिर हिरन को उठाकर गर्दन पर रखने की चेप्टा की । दो-तीन बार 
जोर लगाने पर लाश गर्देन पर तो आ गयी; पर गर्देन न उठ सकी । कमर झुक गयी, 
हाँफ उठे और लाश को जमीन पर पटकनेवाले थे कि मिर्जा ने उन्हें सहारा देकर आगे 
बढ़ाया । 

तंखा ने एक डग इस तरह उठाया जैसे दलूदल में पाँव रख रहे हों । मिर्जा ने बढ़ावा 
दया--शाबाश ! मेरे शर, वाह-वाह ! 

तंखा ने एक डग और रखा । मालूम हुआ, गर्दन टूटी जाती है । 

'मार लिया मैदान ! जीते रहो पट्ठे ! ' 

तंखा दो डग और बढ़े । आँखें निकली पड़ती थीं। 

“बस, एक वार और ज़ोर मारो दोस्त । सौ क़दम की शर्ते ग़छलत। पचास क़दम 
की ही रही ।' 

वकील साहब का बुरा हाल था । वह बेजान हिरन शेर की तरह उनको दबोचे हुए, 
उनका हृदय-रक्त चूस रहा था । सारी शक्तियाँ जवाब दे चुकी थीं। केवछ लोभ, किसी 
होहे की की धरन की तरह छत को .सँभाले हुए था । एक से पच्चीस हज़ार तक की गोटी थी । 
मगर अन्त में वह शहतीर भी जवाब दे गयी । छोभी की कमर भी टूट गयी । आँखों के 
रामने अंधेरा छा गया । सिर में चक्कर आया और वह शिकार गर्देन पर लिये पथरीली 
ज़मीन पर गिर पड़े । 

मिर्जा ने तुरन्त उन्हें उठाया और अपने रूमाल से हवा करते हुए उनकी पीठ ठोंकी । 

जोर तो यार तुमने खूब मारा; लेकिन तक़दीर के खोटे हो ।' 

तंखा ने हाँफते हुए लम्बी साँस खींचकर कहा--आपने तो आज मेरी जान ही ले 
ली थी। दो मन से कम न होगा ससुर । 

मिर्जा ने हँसते हुए कहा--लेकिन भाईजान मैं भी तो इतनी दूर उठाकर लाया 
ही था। 

वकील साहब ने खुशामद करनी शुरू की--मुझे तो आपकी फ़रमाइश पूरी करनी 

थी । आपको तमाशा देखना था, वह आपने देख लिया । अब आपको अपना वादा पूरा 
करना होगा । 

आपने मुआहदा कब पूरा किया ।' 

'कोशिश तो जान तोड़कर की ।' 

इसकी सनद नहीं । 

लकड़हारे ने फिर हिरन उठा लिया था और भागा चला जा रहा था। वह दिखा 
देना चाहता था कि तुम लोगों ने काँख-क्ंखकर दस क़दम इसे उठा लिया, तो यह्‌ न समझो 
कि पास हो गये । इस मंदान में मैं दुबंछ होने पर भी तुमसे आगे रहूँँगा । हाँ, कागद तुम 
चाहे जितना काला करो और झूठे मुक़दमे चाहे जितने बनाओ । 

एक नाला मिला, जिसमें बहुत थोड़ा पानी था । नाले के उस पार टीले पर एक 
छोटा-सा पाँच-छ: घरों का पुरवा था और कई लड़के इमली के पेड़ के नीचे खेल रहे थे। 
लकड़हारे को देखते ही सबों ने दौड़कर उसका स्वागत किया और लगे पूछने--किसने 
मारा बापू ? कंसे मारा, कहाँ मारा, कैसे गोली लगी, कहाँ लूगी, इसी को क्यों लगी, 
और हिरनों को क्‍यों न लगी ? लकड़हारा हेँ-हाँ करता इमली के नीचे पहुँचा और हिरन 
को उतार कर पास की झोपड़ी से दोनों महानुभावों के लिए खाट लेने दौड़ा । उसके चारों 
लड़कों और लड़कियों ने शिकार को अमने चार्ज में ले लिया और अन्य लड़कों को भगाने 
की चेप्टा करने लगे। 

सबसे छोटे बालक ने कहा--यह हमारा है। 

उसकी बड़ी बहन ने, जो चौदह-पन्द्रह साल की थी, मेहमानों की ओर देखकर छोटे 
भाई को डाॉटा--चुप, नहीं सिपाई पकड़ ले जायगा। 

मिर्जा ने लड़के को छेड़ा--तुम्हारा नहीं हमारा है। 

बालक ने हिरन पर बैठकर अपना क़ब्जा सिद्ध कर दिया और बोला--बापू तो 
लाये हैं । 

बहन ने सिखाया--कह दे भैया, तुम्हारा है। 

इन बच्चों की माँ बकरी के लिए पत्तियाँ तोड़ रही थी । दो नये भले आदमियों को 
देखकर उसने ज़रा-सा घूँघट निकाल लिया और शर्मायी कि उसकी साड़ी कितनी मैली, 
कितनी फटी, कितनी उटंगी है । वह इस वेष में मेहमानों के सामने कैसे जाय ? और 
गये बिना काम नहीं चलता । पानी-वानी देना है। 

अभी दोपहर होने में कुछ कसर थी; लेकिन मिर्जा साहब ने दोपहरी इसी गाँव में 
काटने का निशघय किया । गाँव के आदमियों को जमा किया । शराब मेंगवायी, शिकार 
पका, समीप के बाजार से घी और मैदा मेंगाया और सारे गाँव को भोज दिया । छोटे- 
बड़े स्त्री-पुरुष सबों ने दावत उड़ायी । मर्दों ने खूब शराब पी और मस्त होकर शाम तक 
गाते रहे । और मिर्जाजी बालकों के साथ बालक, दराबियों के साथ शराबी, बूढ़ों के 
साथ बूढ़े, जवानों के साथ जवान बने हुए थे । इतनी देर में सारे गाँव से उनका इतना 
घनिष्ठ परिचय हो गया था, मानो यहीं के निवासी हों । लड़के तो उनपर लदे पड़ते थे । 

कोई उनकी फुँदनेदार टोपी सिर पर रखे लेता था, कोई उनकी राइफल कन्धे पर रख- 
कर अकड़ता हुआ चलता था, कोई उनकी क़लाई की घड़ी खोलकर अपनी क़लाई पर 
बाँध लेता था। मिर्जा ने खुद खूब देशी शराब पी और झूम-झूमकर जँगली आदमियों के 
साथ गाते रहे 
जब ये लोग सूर्यास्त के समय यहाँ से विदा हुए तो गाँव-भर के नर-नारी इन्हें वड़ी 
दूर तक पहुँचाने आग्रे । कई तो रोते थे । ऐसा सौभाग्य उन गरीबों के जीवन में चायद 
पहली ही बार आया हो कि किसी शिकारी ने उनकी दावत की हो । ज़रूर यह कोई 
राजा है, नहीं तो इतना दरियाव दिल किसका होता है। इनके दर्शन फिर काह को 
होंगे ! 
कुछ दूर चलने के बाद मिर्जा ने पीछे फिरकर देखा और बोले--बेचारे कितने खुश 
थे । काश मेरी जिन्दगी में ऐसे मौक़े रोज आते । आज का दिन बड़ा मुबारक था। 
तंखा ने बेरुवी के साथ कहा--आपके लिए मुवारक होगा, मेरे लिए तो मनह 
ही था । मतलब की कोई वात न हुई । दिन-भर जेंगलों और पहाड़ों की खाक छानने 
के वाद अपना-सा मुँह लिये लौट जाते है । 
मिर्जा ने निर्देयता से कहा--मुझे आपके साथ हमदर्दी नही है। 
दोनों आदमी जब वरगद के नीचे पहुँचे, तो दोनों टोलियाँ लौट चुकी थीं। मेहता 
मुँह लटकाये हुए थे । मालती विमन-सी अलग बैठी थी, जो नयी बात थी । राय साहव 
गैर खन्ना दोनों भूखे रह गये थे और किसी के मुँह से बात न निकलती थी । वकील साहब 
इसलिए देखी थे कि मिर्जा ने उनके साथ बेवफाई की । अकेले मिर्जा साहव प्रसन्न थे 
और वह प्रसन्नता अलौकिक थी । 


ट्ः 


जब से होरी के घर में गाय आ गयी है, घर की श्री ही कुछ और हो गयी है । धनिया 
का घमण्ड तो उसके सँभाल से बाहर हो-हो जाता है । जब देखों गाय की चर्चा । 

भूसा छिज गया था । ऊख में थोड़ी-सी चरी वो दी गयी थी । उसी की कुट्री काटकर 
जानवरों को खिलाना पड़ता था । आंखें आकाश की ओर लगी रहती थीं कि कब पानी 
बरसे और घास निकले । आधा आसाढ़ बीत गया और वर्पा न हुई । 

सहसा एक दिन बादल उठे और आसाढ़ का पहला दौगड़ा गिरा | किसान खरीफ 
बोने के लिए हल ले-लेकर निकले कि राय साहब के कारकुन ने कहला भेजा, जब तक बाकी 
न चुक जायगी किसी को खेत में हल न ले जाने दिया जायगा । किसानों पर जैसे वज्नरपात 
हो गया । और कभी तो इतनी कड़ाई न होती थी, अवकी यह कैसा हुक्म । कोई गाँव 
छोड़कर भागा थोड़ा ही जाता है; अगर खेती में हल न चले, तो रुपए कहाँ से आ जायेंगे । 
निकालेंगे तो खेत ही से | सब मिलकर कारकुन के पास जाकर रोये । कारक॒न का नाम था 
पण्डित नोखेराम । आदमी बूरे न थे; मगर मालिक का हुवम था। उसे कैसे टाले । 
अभी उस दिन राय साहब ने होरी से कसी दया और धर्म की बातें की थीं और आज 

आसामियों पर यह जुल्म । होरी मालिक के पास जाने को तैयार हुआ; लेकिन फिर सोचा, 
उन्होंने कारकुन को एक बार जो हुक्म दे दिया, उसे क्‍यों टालने लगे । वह अगुवा बनकर 
क्यों बुरा वने । जब और कोई कुछ नहीं बोलता, तो वही आग में क्‍यों कूदे । जो सब के 
सिर पड़ेगी, वह भी झेल लेगा । 

किसानों में खलबली मची हुई थी । सभी गाँव के महाजनों के पास रुपए के लिए 
दौड़े । गाँव में मगरू साह की आजकल चढ़ी हुई थी । इस साल सन में उसे अच्छा फ़ायदा 
हुआ था। गेहूँ और अलसी में भी उसने कुछ कम नहीं कमाया था । पण्डित दातादीन 
और दुलारी सहुआइन भी लेन-देन करती थीं । सबसे बड़े महाजन थे झिगुरीसिंह । वह 
शहर के एक बड़े महाजन के एजेण्ट थे । उनके नीचे कई आदमी और थे, जो आस-पास 
के देहातों में घम-घमकर लेन-देन करते थे । इनके उपरान्त ओर भी कई छोटे-मोटे महाजन 
थे, जो दो आने रुपये ब्याज पर बिना लिखा-पढ़ी के रुपए देते थे । गाँववालों को लेन-देन 
का कुछ ऐसा शौक़ था कि जिसके पास दस-बीस रुपए जमा हो जाते, वही महाजन बन 
बैठता था। एक समय होरी ने भी महाजनी की थी । उसी का यह प्रभाव था कि छोग 
अभी तक यही समझते थे कि होरी के पास दबे हुए रुपए हैं । आखिर वह धन गया कहाँ । 
बेटवारे में निकला नहीं, होरी ने कोई तीथे, न्रत, भोज किया नहीं; गया तो कहाँ गया । 
जूते जाने पर भी उसके घटदठे बने रहते हैं । 

किसी ने किसी देवता को सीधा किया, किसी ने किसी को । किसी ने आना 
रुपया ब्याज देना स्वीकार किया, किसी ने दो आना । होरी में आत्म-सम्मान का 
स्वेथा लोप न हुआ था । जिन लोगों के रुपए उस पर बाक़ी थे, उनके पास कौन मँह 
लेकर जाय । शझिंगुरीसिह के सिवा उसे और कोई न सूझा,। वह पक्‍का काग्रज़ लिखाते 
थे, नजराना अलग लेते थे, दस्तूरी अछूग, स्टाम्प वी लिखाई अछूग । उस पर एक 
साल का ब्याज पेशगी काटकर रुपया देते थे । पचोस रुपए का काग्रज़ लिखा, तो 
मुश्किल से सत्रह रुपए हाथ लगते थे; मगर इस गाढ़े समय में और क्या किया जाय ? 
राय साहब की जवरदस्ती हे, नहीं इस समय किसी के सामने क्‍यों हाथ फैछाना 
पड़ता । 

शझिंगुरीसिह बैठे दतून कर रहे थे । नाटे, मोटे, खल्वाट, काले, लम्बी नाक और बड़ी- 
बड़ी मूछोंवाले आदमी थे, बिरुकुल विदूषक-जैसे । और थे भी बड़े हँसोड़ । इस गाँव को 
अपनी ससुराल बनाकर मर्दों से साले या ससुर और औरतों से साली या सलहज का नाता 
जोड़ लिया था । रास्ते में लड़के उन्हें चिढ़ाते--पण्डितजी पाललगी ! और शिंगुरीसिंह 
उन्हें चटपट आशीर्वाद देते---तुम्हारी आँखें फूटे, घुटना टूटे, मिर्गी आये, घर में आग 
लग जाय आदि । लड़के इस आशीर्वाद से कभी न अघाते थे; मगर लेन-देन में बड़े कोर 
थे । सूद की एक पाई न छोड़ते थे और वादे पर बिना रुपए लिये द्वार से न 
टलने थे। 

होरी ने सलाम करके अपनी विपत्ति-कथा सुनायी । 

झिगुरीसिह ने मुस्कराकर कहा--वह सब पुराना रुपया क्‍या कर डाला ? 

और बिना उसे खिलाये कौर मुँह में न डाछती थी । गाय कितने प्यार से उसका हाथ 
चाटती थी, कितनी स्नेहभरी आँखों से उसे देखती थी । उसका बछड़ा कितना सुन्दर 
होगा । अभी से उसका नाम-करण हो गया था--मटरू। वह उसे अपने साथ लेकर 
सोयेगी । इस गाय के पीछे दोनों बहनों में कई वार लड़ाइयाँ हो चुकी थीं । सोना 
कहती, मुझे ज्यादा चाहती है, रूपा कहती, मुझे। इसका निर्णय अभी तक न हो सका 
था । और दोनों दावे क़ायम थे। 

मगर होरी ने आगा-पीछा सुझाकर आखिर धनिया को किसी तरह राज़ी कर लिया। 
एक मित्र से गाय उधार लेकर बेच देना भी बहुत ही वैसी बात है; लेकिन विपत में तो 
आदमी का धरम तक चला जाता है, यह कौन-सी बड़ी बात है। ऐसा न हो, तो लोग विपत 
से इतना डरे कक्‍यों। गोबर ने भी विशेप आपत्ति नकी। वह आजकल दूगरी ही धन में 
मस्त था। यह ते किया गया कि जव दोनों लड़कियाँ रात को सो जाये, तो गाय शिगुरी- 
सिंह के पास पहुँचा दी जाय। 

दिन किसी तरह कट गया। साँझ हुई। दोनों लड़कियाँ आठ वजते-बजते खा-पीकर 
सो गयी । गोबर इस करुण दृश्य गे भागकर कहीं चला गया था। वह गाय को जाते कंसे 
देख सकेगा ? अपने आँसुओं को केसे रोक सकेगा ? होरी भी ऊपर ही से कठोर बना 
हुआ था। मन उसका चंचल था। ऐसा कोई माई का छाल नहीं, जो इस वक्‍त उसे 
पत्नीस रुपए उधार दे-दे, चाहे फिर पचास रुपए ही ले-छे। वह गाथ के सामने जाकर खड़ा 
हुआ तो उसे ऐसा जान पड़ा कि उसकी काली-काली सजीव आँखों गे आँधू भरे हुए है और 
वह व्रह रही है--क्या चार दिन में ही तुम्हारा मन मुझसे भर गया ? तुमने तो वचन दिया 
था कि जीते-जी इसे न वेचंगा। यही वचन था तुम्हारा ! मैंने तो तुमसे कभी किसी बात का 
गिला नही किया। जो कुछ रूखा-सूखा तुमने दिया, वही खाकर सन्‍्तुप्ट हो गयी । बोलो । 

धनिया ने कहा--लड़कियाँ तो सो गयीं। अब इसे ले क्‍यों नहीं जाते। जब बेचना 
ही है, ता अभी वंच दो। 

होरी ने कॉपते हुए स्वर में कहा--मेरा तो हाथ नहीं उठता धनिया ! उसका मुँह 
नही देखती ” रहने दो, रुपए सूद पर ले लगा। भगवान्‌ ने चाहा तो सब अदा हो जायेंगे। 
तीन-चार सी होते ही क्या है। एक बार ऊख लग जाय। 

धनिया ने गव-भरे प्रेम से उसकी ओर देखा--और क्या ! इतनी तपस्या के बाद 
तो घर में गऊ आयी। उसे भी बेच दो। ले लो कछ रुपए । जैसे और सब चुकाये जाय॑गे 
वैसे इसे भी चुका देंगे। 

भीतर वड़ी उमस हो रही थी। हवा बन्द थी। एक पत्ती न हिलती थी। बादल 
छाये हुए थे; पर वर्षा के लक्षण न थे। होरी ने गाय को बाहर बाँध दिया। धनिया ने 
टोका भी, कहाँ लिये जाते हो ? पर होरी ने सुना नहीं, बोला--वाहर हवा में बांधे 
दता हूं। आराम से रहेगी। उसके भी तो जान है। गाय वांवकर वह अपने मेंझले भाई 
शोभा को देखने गया। शोभा को इधर कई महीने से दमे का आरजा हो गया था। दवा-दारू 
की जुगन नहीं। खाने-पीने का प्रवन्ध नहीं, और काम करना पड़ता था जी तोड़कर; 

इसलिए उसकी दशा दिन-दिन बिगड़ती जाती थी। शोभा सहनशील आदमी था, लड़ाई- 
झगड़े से कोसों भागनेवाला। किसी से मतलब नहीं। अपने काम से काम। होरी 
उसे चाहता था। और वह भी होरी का अदब करता था। दोनों में रुपए-पैसे की 
वातें होने लगीं। राय साहब का यह नया फ़रमान आलोचनाओं का केन्द्र बना 
हुआ था। 

कोई ग्यारह बजते-बजते होरी लौटा और भीतर जा रहा था कि उसे भास हुआ, 
जैसे गाय के पास कोई आदमी खड़ा है। पूछा--कौन खड़ा है वहाँ ? 

हीरा बोला--हं हूँ दादा, तुम्हारे कौड़े में आग लेने आया था। 

टीरा उसके कौड़े में आग लेने आया है, इस ज़रा-सी वात में होरी को भाई की 
आत्मीयता का परिचय मिला। गाँव में और भी तो कौड़े हैं । कहीं से भी आग मिल सकती 
थी। हीरा उसके कौई में आग ले रहा है, तो अपना ही समझकर तो । सारा गाँव इस कौड़े 
में आग लेने आता था। गाँव में सबसे सम्पन्न यही कौड़ा था; मगर हीरा का आना दूसरी 
बाल थी। और उस दिन की छड़ाई के बाद ! हीरा के मन में कपट नहीं रहता । गुस्सैल 
है; लेकिन दिल दा साफ़ । 

उसने स्नेह भरे वर भें पछा--तमाख है कि ला द॑ ? 

नहीं, तमाखू तो है दादा ! 

सोभा तो आज बहुन बेहाल है ।' 

कोई दवाई नहीं खाता, तो क्या किया जाय । उसके लेखे तो सारे वैद, डाक्टर, हकीम 
अनाड़ी हैं। भगवान के पास जितनी अक्कल थी, बह उसके और उसकी घरवाली के 
हिस्से पड़ गयी ।/ 

होरी ने चिन्ता से कहा--यही तो बराई है उसमें । अपने सामने किसी को गिनता 
ही नही । और चिढ़ने तो बिमारी में सभी हो जाते हैं । तुम्हें याद है कि नहीं, जब 
तुम्हें इफ़िजा हो गया था, तो दवाई उठाकर फेंक देते थे। मैं तुम्हारे दोनों हाथ पकड़ता 
था, तब तुम्हारी भाभी तुम्हारे मुँह में दवाई डालती थीं । उस पर तुम उसे हज़ारों 
गालियाँ देते थे । 

हाँ दादा, भला वह बात भूल सकता हूँ । तुमने इतना न किया होता, तो तुमसे लड़ने 
के लिए केसे बचा रहता ।' 

री को ऐसा मालूम हुआ कि हीरा का स्वर भारी हो गया है। उसका गला भी 

भर आया । 

बेटा, लड़ाई-झगड़ा तो जिन्दगी का धरम है। इससे जो अपने हैं, वह पराये थोड़े 
ही हो जाते हैं। जब घर में चार आदमी रहते हैं, तमी तो लड़ाई-झगड़े भी होते हैं । 
जिसके कोई है ही नहीं, उसके कौन लड़ाई करेगा ।' 

दोनों ने साथ चिलम पी। तब हीरा अपने घर गया, होरी अन्दर भोजन करने चला। 

धनिया रोप से बोली--देखी अपने सपूत की छीछा ? इतनी रात हो गयी और 
अभी उसे अपने सेल से छुट्टी नहीं मिली । मैं सब जानती हूँ । मझको सारा पता मिल 

गया है। भोला की वह राँड़ लड़की नहीं है, भुनिया। उसी के फेर में पड़ा रहता है। 

होरी के कानों में भी इस बात की भनक पड़ी थी, पर उसे विश्वास न आया था। 
गोबर बेचारा इन बातों को क्‍या जाने । 

बोला--किसने कहा तुझसे ? 

धनिया प्रचण्ड हो गयी--तुमसे छिपी होगी, और तो सभी जगह चर्चा चल रही है। 
यह भुग्गा, वह बहत्तर घाट का पानी पिये हुए। इसे उँगलियों पर नचा रही है, और 
यह समझता है, वह इस पर जान देती है। तुम उसे समझा दो नहीं कोई ऐसी-बंसी बात हो 
गयी, तो कहीं के न रहोगे। 

होरी का दिल उमंग पर था। चुहल की सूझी--शुनिया देखने-सुनने में तो बरी 
नहीं है। उसी से कर ले सगाई। ऐसी सस्ती मेहरिया और कहाँ मिली जाती है । 

धनिया को यह चुहल तीर-सा लूगा---झुनिया इस घर में आये, तो मुँह झुलस दूं राँड़ 
का। गोबर की चहेती है, तो उसे लेकर जहाँ चाहे रहे । 

“और जो गोबर इसी घर में लाये ?' 

'तो यह दोनों छड़कियाँ किसके गले बाँधोगे ? फिर बिरादरी में तुम्हें कौन पूछेगा, 
कोई द्वार पर खड़ा तक तो होगा नहीं ।' 

उसे इसकी क्या परवाह ।' 

“इस तरह नहीं छोड़ंगी लाला को । मर-मर के पाला है और झुनिया आकर राज 
करेगी। मुँह में आग लगा दूंगी राँड़ के । 

सहसा गोबर आकर घबड़ाई हुई आवाज़ में बोला--दादा, सुन्दरिया को क्‍या हो 
गया ? क्या काले नाग ने छू लिया ? वह तो पड़ी तड़प रही है। 

होरी चौके में जा चुका था। थाली सामने छोड़कर बाहर निकल आया और बोला-- 
क्या असगुन मुंह से निकालते हो। अभी तो मैं देखे आ रहा हूँ। लेटी थी। 

तीनों बाहर गये। चिराग्र लेकर देखा। सुन्दरिया के मुँह से फिचकुर निकल रहा 
था। आँखें पथरा गयी थीं, पेट फूल गया था और चारों पाँव फैल गये थे। धनिया सिर 
पीटने लगी। होरी पंडित दातादीन के पास दौड़ा। गाँव में पशु-चिकित्सा के वही आचाये 
थे। पण्डितजी सोने जा रहे थे। दौड़े हुए आये। दम-के-दम में सारा गाँव जमा हो गया । 
गाय को किसी ने कुछ खिला दिया। लक्षण स्पष्ट थे। साफ़ विष दिया गया है; लेकिन 
गाँव में कौन ऐसा मुहई है, जिसने विष दिया हो; ऐसी वारदात तो इस गाँव में कभी 
हुई नहीं; लेकिन बाहर का कौन आदमी गाँव में आया। होरी की किसी से दुश्मनी भी 
न थी कि उस पर सन्देह किया जाय। हीरा से कुछ कहा-सुनी हुई थी; मगर वह भाई- 
भाई का झगड़ा था। सबसे ज्यादा दुखी तो हीरा ही था। धमकियाँ दे रहा था कि जिसने 
यह हत्यारों का काम किया है, उसे पाय तो खून पी जाय । वह लाख गुस्सैल हो; पर इतना 
नीच काम नहीं कर सकता। 

आधी रात तक जमघट रहा। सभी होरी के दु:ख में दुखी थे और बधिक को गालियाँ 
देते थे। वह इस समय पकड़ा जा सकता, तो उसके प्राणों की कुशल न थी । जब यह हाल 


गो-दान १११ 


है तो कोई जानवरों को बाहर कंसे बाँधेगा। अभी तक रात-बिरात सभी जानवर 
बाहर पड़े रहते थे। किसी तरह की चिन्ता न थी; लेकिन अब तो एक नयी विपत्ति 
आ खड़ी हुई थी। क्‍या गाय थी कि बस देखता रहे। पूजने जोग। पाँच सेर से दूध 
कम न था। सौ-सौ का एक-एक बाछा होता। आते देर न हुई और यह वज्न गिर पड़ा । 

जब सब लोग अपने-अपने घर चले गये, तो धनिया होरी को कोसने लगी--ुम्हें 
कोई लाख समझाये, करोगे अपने मन की । तुम गाय खोलकर आँगन से चले, तब तक 
मैं जझ्तती रही कि बाहर न ले जाओ। हमारे दिन पतले हैं, न जाने कब क्‍या हो जाय; 
लेकिन नहीं, उसे गर्मी लग रही है । अब तो खूब ठण्डी हो गयी और तुम्हारा कलेजा भी 
ठण्डा हो गया। ठाकुर माँगते थे; दे दिया होता, तो एक बोझ सिर से उतर जाता और 
निहोरा का निहोरा होता; मगर यह तमाचा कैसे पड़ता । कोई बुरी बात होनेवाली होती 
है तो मति पहले ही हर जाती है। इतने दिन मजे से घर में बँधती रही; न गर्मी लगी, 
न जूड़ी आयी। इतनी जल्दी सबको पहचान गयी थी कि मालम ही न होता था कि बाहर 
से आयी है। बच्चे उसके सींगों से खेलते रहते थे। सिर तक न हिलाती थी। जो कुछ 
नाँद में डाल दो, चाट-पोंछकर साफ़ कर देती थी । रूच्छमी थी, अभागों के घर क्या 
रहती । सोना और रूपा भी यह हरहूचरू सुनकर जाग गयी थीं और बिलरूख-विलखकर 
रो रही थीं। उसकी सेवा का भार अधिकतर उन्हीं दोनों पर था । उनकी संगिनी हो 
गयी थी । दोनों खाकर उठतीं, तो एक-एक टुकड़ा रोटी उसे अपने हाथों से खिलातीं । 
कसा जीभ निकालकर खा लेती थी, और जब तक उनके हाथ का कौर न पा लेती, 
खड़ी ताकती रहती । भाग्य फूट गये ! 

सोना और गोबर और दोनों लड़कियाँ रो-धोकर सो गयी थीं । होरी भी लेटा। 
धनिया उसके सिरहाने पानी का लोटा रखने आयी तो होरी ने धीरे से कहा--तैरे पेट में 
बात पचती नहीं; कुछ सुन पायेगी, तो गाँव भर में ढिढोरा पीटती फिरेगी। 

धनिया ने आपत्ति की--भला सुनूं; मैंने कौन-सी बात पीट दी कि यों ही नाम बदनाम 
कर दिया। 

“अच्छा तेरा सन्देह किसी पर होता है ।' 

मेरा सन्देह तो किसी पर नहीं है। कोई बाहरी आदमी था । 

“किसी से कहेगी तो नहीं ? 

'कहँगी नहीं, तो गाँववाले मुझे गहने कसे गढ़वा देंगे ।' 

अगर किसी से कहा, तो मार ही डालंगा ।' 

मुझे मारकर सुखी न रहोगे। अब दूसरी मेहरिया नहीं मिली जाती । जब तक हूँ 
तुम्हारा घर सँभाले हुए हँ। जिस दिन मर जाऊँगी, सिर पर हाथ धरकर रोओगे । 
अभी मुझमें सारी बुराइयाँ ही बुराइयाँ हैं, तब आँखों से आँसू निकलेंगे । 

मेरा सन्देह हीरा पर होता है।' 

'झूठ, बिलकुल झूठ ! हीरा इतना नीच नहीं है। वह मुँह का ही खराब है।' 

मैंने अपनी आँखों देखा। सच, तेरे सिर की सोंह ।' 

तुमने अपनी आँखों देखा ! कब ? 

“वही, मैं सोभा को देखकर आया; तो वह सुन्दरिया की नाँद के पास खड़ा था । मैंने 
पूछा---कौन है, तो बोला, मैं हूँ हीरा, कौड़े में से आग लेने आया था । थोड़ी देर मुझसे 
बातें करता रहा। मुझे चिलम पिलायी। वह उधर गया, मैं भीतर आया और वही 
गोवर ने पुकार मचायी। मालूम होता है, मैं गाय बाँधकर सोभा के घर गया हूँ, और 
इसने इधर आकर कुछ खिला किया है। साइत फिर यह देखने आया था कि मरी या नहीं । 

धनिया ने लम्बी साँस लेकर कहा--इस तरह के होते है भाई, जिन्हें भाई का गला 
काटने में भी हिचक नहीं होती । उफ्फोह। हीरा मन का इतना काला है ! और दाढ़ीजार 
को मैंने पाल-पोसकर बड़ा किया । 

“अच्छा जा सो रह, मगर किसी से भूलकर भी जिकर न करना।' 

“कौन, सबेरा होते ही छालछा को थाने न पहुँचाऊं, तो अपने असल वाप की नहीं। यह 
हत्यारा भाई कहने जोग है ! यही भाई का काम है ! वह चैरी है, पवका बैरी और 
बरी को मारने में पाप नही, छोड़ने में पाप है ।' 

होरी ने धमकी दी--मैं कद्दे देता हें धनिया, अनर्थ हो जायगा । 

धनिया आवेश में बोली--अनर्थ नहीं, अनर्थ का वाप हो जाय। मैं बिना छाल 
को बड़े घर भिजवाये मान्‌गी नही। तीन साल चक्‍की पिसवाऊंगी, तीन साल। वहाँ से 
छूटेंगे, तो हत्या लगेगी। तीरथ करना पड़ेगा। भोज देना पड़ंगा। इस थोस में न रहें 
लाला ! और गवाही दिलाऊंगी तुमगे/ बेटे के सिर पर हाथ रखकर । 

उसने भीतर जाकर किवाड़ बन्द कर लिये और होरी बाहर अपने को कोसता पढ़ा 
रहा। जब स्वयं उसके पेट में बात न पत्नी, तो धनिया के पेट में क्या प्चेगी। अब यह 
चुड़क माननेवाली नहीं ! जिद पर आ जाती है, तो किसी की सुनती ही नहीं। आज 
उसने अपने जीवन में सबसे बड़ी भूल की । 

चारों ओर नीरव अन्धकार छाया हुआ था। दोनों बैलों के गछे की घण्टियाँ कभी- 
कभी वज उठती थीं। दस कदम पर मृतक गाय पड़ी हुई थी और होरी घोर पश्चानत्ाप 
में करवर्टे बदल रहा था। अन्यकार में प्रकाश की रेखा कहीं नजर न आती थी। 


& 


प्रात:काल होरी के घर में एक पूरा हंगामा हो गया। होरी धनिया को मार रहा 
था। धनिया उसे गालियाँ दे रही थी। दोनों रड़कियाँ बाप के पाँवों से लिपटी चिल्ला 
रही थीं और गोवर माँ को बचा रहा था। बार-बार होरी का हाथ पकड़कर पीछे ढकेल 
देता; पर ज्योंही धनिया के मुँह से कोई गाली निकल जाती, होरी अपने हाथ छुड़ाकर उसे 
दो-चार घुसे और लात जमा देता। उसका बूढ़ा क्रोध जैसे किसी गुप्त संचित शक्ति 
को निकाल लाया हो। सारे गाँव में हलचल पड़ गयी। लोग समझाने के बहाने तमाशा 
देखने आ पहुँचे। शोभा लाठी टेकता आ खड़ा हुआ। दातादीन ने डाँटा--यह क्‍या 
है होरी, तुम बावले हो गये हो क्या ? कोई इस तरह घर की लक्ष्मी पर हाथ छोड़ता है ! 

तुम्हें तो यह रोग न था। क्‍या हीरा की छूत तुम्हें भी लग गयी । 

होरी ने पाछठागन करके कहा--महाराज, तुम इस बखत न बोलो। मैं आज 
इसकी बान छुड़ाकर तब दम लंगा। मैं जितना ही तरह देता हूँ, उतना ही यह 
सिर चढ़ती जाती है। 

धनिया सजलर क्रोघ में बोली--महाराज तुम गवाह रहना। मैं आज इसे और 
इसके हत्यारे भाई को जेंहलू भेजवाकर तब पानी पिऊंगी। इसके भाई ने गाय को माहुर 
खिलाकर मार डाला। अब जो मैं थाने में रपट लिखाने जा रही हे तो यह हत्यारा मझ्े 
मारता है। इसके पीछे अपनी जिन्दगी चौपट कर दी, उसका यह इनाम दे रहा है । 

होरी ने दाँत पीसकर और आँखें निकालकर कहा--फिर वही बात मुँहसे निकाली । 
तूने देखा था हीरा को माहुर खिलाते ? 

'तू कसम खा जा कि तूने हीरा को गाय की नाँद के पास खड़े नहीं देखा ? 

हाँ, मैंने नहीं देवा, कसम खाता हूँ।' 

बेटे के माथे पर हाथ रख के कसम खा ! 

होरी ने गोबर के मार्थे पर काँपता हुआ हाथ रखकर काँगते हुए स्वर में कहा-- 
मैं बेटे की कसम खाता ह॑ कि मैंने हीरा को नाँद के पास नहीं देखा। 

धनिया ने जमीन पर थूक कर कहा--शरड़ी है तेरी झुठाई पर। तूने खुद मुझसे कह 
कि हीरा चोरों की तरह नाँद के पास खड़ा था। और अब भाई के पक्ष में मुठ बोलता है। 
थड़ी है ! अगर मेरे बेटे का बार भी बाँका हुआ, तो घर में आग लगा दंगी । सारी गहस्ती 
में आग लगा दूंगी। भगवान, आदमी मुह से वात कहकर इतनी वेसरमी से मुकुर जाता है। 

होरी पाँव पटककर बोला--धनिया, गस्सा मत दिखा, नहीं बरा होगा । 

'मार तो रहा है, और मार ले। जा, तू अपने बाप का बेटा होगा तो आज मुझे मारकर 
तव पानी पियेगा। पापी ने मारते-मारते मेरा भ्रकस निकारू लिया, फिर भी इसका जी 
नहीं भरा । मुझे मारकर समझता हे मैं बड़ा बीर हैँ । भाइयों के सामने भीगी बिल्ली बन 
जाता है, पापी कहीं का, ह॒त्यारा । 

फिर वह बैन कहकर रोने लगी--इस घर में आकर उसने कया नहीं झेला, किस 
किस तरह पेट-तन नहीं काटा, किस तरह एक-एक लत्ते को तरसी, किस तरह एक-एक 
पैसा प्राणों की तरह संचा, किस तरह घर-भर को खिलाकर आप पानी पीकर सो रही । 
और आज उन सारे बलिदानों का यह पुरस्कार ! भगवान बैठे यह अन्याय देख रहे हैं 
और उसकी रक्षा को नहीं दौड़ते । गज की और द्रौपदी की रक्षा करने बैकुण्ठ से दौड़े 
थे। आज क्‍यों नींद में सोये हुए हैं। 

जनमत धीरे-धीरे धनिया की ओर आने लगा । इसमें अब किसी को सन्देह नही 
रहा कि हीरा ने ही गाय को ज़हर दिया। होरी ने बिलकुल झूठी कसम खाई है, इसका 
भी लोगों को विश्वास हो गया। गोबर को भी बाप की इस झूठी क़सम और उसके फल- 
स्वरूप आनेवाली विपत्ति की शंका ने होरी के विरुद्ध कर दिया । उस पर जो दातादीन 
ने डाँट बतायी, धी होरी परास्त हो गया । चपके से बाहर चला गया, सत्य ने विजय पायी । 

दातादीन ने शोभा से पूछा--तुम कुछ जानते हो शोभा, क्‍या बात हुई ? 

शोभा जमीन पर लेटा हुआ बोला--मैं तो महाराज, आठ दिन से बाहर नहीं निकला । 
होरी दादा कभी-कभी जाकर कुछ दे आते हैं, उसी से काम चलता है। रात भी वह मेरे 
पास गये थे। किसने क्‍या किया, मैं कुछ नहीं जानता। हाँ, कल साँझ को हीरा मेरे घर 
खुरपी माँगने गया था। कहता था, एक जड़ी खोदना है। फिर तब से मेरी उससे भेंट 
नहीं हुई। 

धनिया इतनी शह पाकर बोली--पण्डित दादा, वह उसी का काम है। सोभा के 
घर से खुरपी माँगकर लाया और कोई जड़ी खोदकर गाय को खिला दी। उस रात को 
जो झगड़ा हुआ था, उसी दिन से वह खार खाये बैठा था । 

दातादीन बोले--यह वात साबित हो गयी, तो उसे हत्या लगेगी । पुलिस कुछ 
करे या न करे, धरम तो बिना दण्ड दिये न रहेगा। चली तो जा रुपिया, हीरा को बुला 
ला। कहना, पण्डित दादा बुला रहे हैं। अगर उसने हत्या नहीं की है, तो गंगाजली उठा 
ले और चौरे पर चढ़कर क़सम खाय । 

धनिया बोली--महाराज, उसके क़सम का भरोसा नहीं। चटपट खा लेगा । जब 
इसने झूठी क़सम खा ली, जो बड़ा धर्मात्मा बनता है, तो हीरा का क्या विश्वास । 

अब गोवर बोला--खा ले झूठी कसम । बन्स का अन्त हो जाय । बूढ़े जीते रहें। 
जवान जीकर क्या करेंगे ! 

रूपा एक क्षण में आकर बोली--काका घर में नहीं है, पण्डित दादा ! काकी कहती 
हैं, कहीं चले गये हैं। 

दातादीन ने लम्बी दाढ़ी फटकारकर कहा--तूने पूछा नहीं, कहाँ चले गये हैं ? घर 
में छिपा बैठा न हो। देख तो सोना, भीतर तो नहीं बैठा है । 

धनिया ने टोका--उसे मत भेजो दादा ! हीरा के सिर हत्या सवार है, न जाने 
क्या कर बेठे। 

दातादीन ने खुद लकड़ी सँभाली और खबर लाये कि हीरा सचमुच कहीं चला गया है। 
पुनिया कहती है, लुटिया-डोर और डण्डा सब लेकर गये हैं। पुनिया ने पूछा भी, कहाँ 
जाते हो; पर बताया नहीं। उसने पाँच रुपए आले में रखे थे। रुपए वहाँ नहीं हैं। साइत 
रुपए भी लेता गया। 

धनिया शीतल हृदय से बोली--मुँह में कालिख लगाकर कहीं भागा होगा। 

शोभा बोला--भाग के कहाँ जायगा । गंगा नहाने न चला गया हो। 

धनिया ने शंका की--गंगा जाता तो रुपए क्‍यों ले जाता, और आजकल कोई परब 
भी तो नहीं है ? 

इस शंका का कोई समाधान न मिला। धारणा दृढ़ हो गयी । 

आज होरी के घर भोजन नहीं पका। न किसी ने बैलों को सानी-पानी दिया। 
सारे गाँव में सनसनी फैली हुई थी। दो-दो चार-चार आदमी जगह-जगह जमा होकर 
इसी विषय की आलोचना कर रहे थे। हीरा अवश्य कहीं भाग गया। देखा होगा कि 

भेद खुल गया, अब जेहल जाना पड़गा, हत्या अछूग लगेंगी। बस, कहीं भाग गया। 
पुनिया अलग रो रही थी, कुछ कहा न सुना, न जाने कहाँ चल दिये। 

जो कुछ कसर रह गयी थी वह संध्या-समय हलके के थानेदार ने आकर पूरी कर दी। 
गाँव के चौकीदार ने इस घटना की रपट की, जैसा उसका ककत्तंव्य था। और थानेदार 
साहब भला अपने कत्तंव्य से कब चूकनेवाले थे। अब गाँववालों को भी उनकी सेवा-सत्कार 
करके अपने कत्तंव्य का पालन करना चाहिए। दातादीन, शिंगुरीसिह, नोखेराम, उनके 
चारों प्यादे, मेंगरू साह और लाला पटेश्वरी, सभी आ पहुँचे और दारोग्राजी के सामने 
हाथ बाँधकर खड़े हो गये । होरी की तलबी हुई। जीवन में यह पहला अवसर था कि वह 
दारोगा के सामने आया। ऐसा डर रहा था, जैसे फाँसी हो जायेगी। धनिया को पीटते 
समय उसका एक-एक अंग फड़क रहा था। दारोगा के सामने कछए की भाँति भीतर 
सिमटा जाता था। दारोग़ा ने उसे आलोचक नेत्रों से देखा और उसके हृदय तक पहुँच 
गये। आदमियों की नस पहचानने का उन्हें अच्छा अभ्यास था । किताबी मनोविज्ञान में 
कोरे, पर व्यावहारिक मनोविज्ञान के मर्मज थे । यक्रीन हो गया, आज अच्छे का मुँह 
देखकर उठे हैं। और होरी का चेहरा कहे देता था, इसे केवछ एक घुड़की काफ़ी है । 

दारोगा ने पूछा--तुझे किस पर शूबहा है ? 

होरी ने ज़मीन छुई और हाथ बाँधकर बोला--मेरा सुबहा किसी पर नही है 
सरकार, गाय अपनी मौत से मरी है। बुड्ढी हो गयी थी। 

धनिया भी आकर पीछे खड़ी थी। तुरन्त बोली--गाय मारी है तुम्हारे भाई हीरा 
ने। सरकार ऐसे बौड़म नहीं हैं कि जो कुछ तुम कह दोगे, वह मान लेंगे। यहाँ जाँच- 
तहकिकात करने आये हैं। 

दारोग़ाजी ने पूछा--यह कौन औरत है ? 

कई आदमियों ने दारोग़ाजी से कुछ बातचीत करने का सौभाग्य प्राप्त करने के लिए 
चढ़ा-ऊपरी की । एक साथ बोले और अपने मन को इस कल्पना से सनन्‍्तोप दिया कि पहले 
में बोला--होरी की घरवाली है सरकार ! 

तो इसे बुलाओ, मैं पहले इसी का बयान लिखंगा। वह कहाँ है हीरा ?' 

विशिष्ट जनों ने एक स्वर से कहा--वह तो आज सवेरे से कहीं चला गया है सरकार ! 

मैं उसके घर की तलाशी लंगा ।' 

तलाशी ! होरी की साँस तले-ऊपर होने छगी। उसके भाई हीरा के घर की तलाशी 
होगी और हीरा घर में नहीं है। और फिर होरी के जीते-जी, उसके देखते यह तलाशी 
न होने पायेगी; और धनिया से अब उसका कोई सम्बन्ध नहीं। जहाँ चाहे जाय। जब 
वह उसकी इज्जत बिगाड़ने पर आ गयी है, तो उसके घर में कंसे रह सकती है। जब 
गली-गली ठोकर खायेगी, तब पता चलेगा। 

गाँव के विशिष्ट जनों ने इस महान्‌ संकट को टालने के लिए काना-फूसी शुरू की । 

दातादीन ने गंजा सिर हिलाकर कहा--यह सब कमाने के ढंग हैं। पूछो, हीरा 
के घर में क्या रखा है। 


११६ गो-दान 


पटेश्वरीलाल बहुत लम्बे थे; पर लम्बे होकर भी बेवकूफ न थे। अपना लम्बा काला 
मुँह और लम्बा करके बोले---और यहाँ आया है किस लिए, और जब आया है बिना कुछ 
लिये-दिये गया कब है ? 

शिगुरीसिंह ने होरी को बुलाकर कान में कहा--निकालो जो कुछ देना हो | यों 
गला न छूटेगा। 

दारोगाजी ने अब ज़रा गरजकर कहा--मैं हीरा के घर की तलाशी लगा। 

होरी के मुख का रंग ऐसा उड़ गया था, जेसे देह का सारा रक्‍त सूख गया हो । 
तलाशी उसके घर हुई तो, उसके भाई के घर हुई तो, एक ही बात है । हीरा अलग सही; 
पर दुनिया तो जानती है, वह उसका भाई है; मगर इस वक्‍त उसका कुछ बस नहीं । उसके 
पास रुपए होते, तो इसी वक्‍त पत्रास रुपए लाकर दारोग़ाजी के चरणों पर रख देता और 
कहता--सरकार, मेरी इज्ज़न अब आपके हाथ है । मगर उसके पास तो जहर खाने को 
भी एक पैसा नहीं है। धनिया के पास चाहे दो-चार रुपए पड़े हों; पर वह चुड़ेल भला 
क्यों देने लगी | मृत्यु-दण्ड पाये हुए आदमी की भाँति सिर झुकाये, अपने अपमान की 
वेदना का तीतन्र अनुभव करता हुआ चुपचाप खड़ा रहा । 

दातादीन ने होरी को सचेत क्रिया--अब इस तरह खड़ें रहने से काम ने चलेगा 
होरी, रुपए की कोई जुगत करो। 

होरी दीन स्वर में बोला--अब मैं क्या अरज करू महाराज ! अभी तो पहले है 
की गठरी सिर पर लदी है, और किस मुँह से मार्गूं; छेकरिन इस संकट से उबार छों। जीता 
रहा, तो कीौड़ी-कौड़ी चुका दूँगा । मैं मर भी जाऊ तो गोबर तो है ही । 

नेताओं में सलाह होने छगी। दारोग्राजी को क्या भेट किया जाय। दातादीन ने 
पचास का प्रस्ताव किया। भिगुरीसिह के अनुमान में सो से कम पर सौदा न होगा। 
नोखेराम भी सौ के पक्ष में थे। और होरी के लिए सौ और पचास में कोई अन्तर न था । 
इस तलाशी का संकट उसके सिर से टल जाय। पूजा चाहे कितनी ही चढ़ानी पड़े। मरे 
को मन-भर लकड़ी से जलाओ, या दस मन से; उसे कया चिन्ता ! , 

मगर पटेश्वरी से यह अन्याय न देखा गया। कोई डाका या क़तल तो हुआ नहीं। 
केवल तलाणी हो रही है। इसके लिए बीस रुपए बहुत हैं। 

नेताओं ने घिककारा--तो फिर दारोग़ाजी से वातच्चीत करना। हम छोग नगीच न 
जायेंगे। कौन घुड़कियाँ खाय। 

होरी न पटेण्वरी के पाँव पर अपना सिर रख दिया--भैया, मेरा उद्धार करो । जब 
तक जिऊंगा, तुम्हारी तावेदारी करूँगा। 

दाराग़ाजी ने फिर अपने विजश्ञाल वक्ष और विशालतर उदर की पूरी शक्ति से कहा-- 
कहाँ है हीरा का घर ? मैं उसके घर की तलाशी लंगा। 

पटेश्वरी ने आगे बढ़कर दारोग़ाजी के कान में कहा--तलासी छेकर क्या करोगे 
हुजूर, उसका भाई आपकी ताबेदारी के लिए हाज़िर है। 

दोनों आदमी ज़रा अलग जाकर वातें करने लगे । 


गो-दान ११७ 


'कंसा आदमी है ? ' 

“बहुत ही ग़रीब हुजूर ! भोजन का ठिकाना भी नहीं ! ! 

सच ? 

हाँ हुज्र, ईमान से कहता हूँ । 

अरे तो क्‍या एक पचासे का डोौल भी नहीं है ? 

कहाँ की बात हुज्र ! दस मिल जायें, तो हजार समझिए। पचास तो पचास जनम 
में भी मुमकिन नहीं और वह भी जब कोई महाजन खड़ा हो जायगा।' 

दारोग़ाजी ने एक मिनट तक विचार करके कहा--तो फिर उसे सताने से क्‍या 
फ़ायदा। मैं ऐसों को नहीं सताता, जो आप ही मर रहे हों। 

पटेब्वरी ने देखा, निशाना और आगे जा पड़ा। बोले--नही हुजूर, ऐसा न कीजिए, 
नही फिर हम कहाँ जायँगे। हमारे पास दूसरी और कौन-सी खेती है ? 

तुम इलाके के पटवारी हो जी, कैसी बातें करते हो ? 

'जव ऐसा ही कोई अवसर आ जाता है, तो आपकी वदौलत हम भी कुछ पा जाते हैं। 
नहीं पटवारी को कौन पूछता है। 

'अच्छा जाओ, तीस रुपए दिलवा दो; बीस रुपए हमारे, दस रूपए तुम्हारे। 

चार मुखिया है, इसका ख्याल कीजिए 

अच्छा आधे-आध पर रखो, जल्दी करो। मुझे देर हो रही है।' 

पटेब्वरी ने झिगुरी से कहा, शिगुरी ने होरी को इजारे से बुलाया, अपने घर ले गये, 
तीस रुपए गिनकर उसके हवाले किये और एहसान से दवाते हुए बोले--आज ही कागद 
लिखा लेना। तुम्हारा मुँह देखकर रुपए दे रहा हूँ, तुम्हारी भऊलमंसी पर । 

होरी ने रुपए लिये और अँगोछे के कोर में बाँधे प्रसन्न मब॒ आकर दारोग़ाजी की 
ओर चला। 

सहसा धनिया झपटकर आगे आयी और अँगोछी एक झटके के साथ उसके हाथ से 
छीन ली। गाँठ पक्की न थी। झटका पाते ही खुल गयी और सारे रुपार जमीन पर 
बिखर गये। नागिन की तरह फुंकारकर बोली--ये रुपए कहाँ लिये जा रहा है, बता । 
भला चाहता है, तो सब रुपए लौटा दे, नहीं कहे देती हँ। घर के परानी रात-दिन मरें 
और दाने-दाने को तरसें, छत्ता भी पहनने को मयस्सर न हो और अंजुली-भर रुपए लेकर 
चला है इज्जत बचाने ! ऐसी बड़ी है तेरी इज्जत ! जिसके घर में चहे लोटें, बह भी 
इज्जतवाला है! दारोगा तलासी ही तो लेगा। ले-ले जहाँ चाहे तलासी। एक तो 
सौ रुपए की गाय गयी, उस पर यह पलेथन ! वाह री तेरी इज्जत ! 

होरी खून का घूँट पीकर रह गया। सारा समूह जैसे थर्रा उठा। नेताओं के सिर 
झूक गये। दारोगा का मुँह ज़रा-सा निकल आया। अपने जीवन में उसे ऐसी लताड़ 
न मिली थी। 

होरी स्तम्भित-सा खड़ा रहा। जीवन में आज पहली बार धनिया ने उसे भरे अखाड़े 
में पटकनी दी, आकाश तका दिया। अब वह कैसे सिर उठाये ! 


१ १ ८ गो- दान 


मगर दारोग़ाजी इतनी जल्द हार माननेवाले न थे। खिसियाकर बोले--मझे ऐसा 
मालम होता है, कि इस शेतान की खाला ने हीरा को फेंसाने के लिए खुद गाय को जहर 
दे दिया। 

धनिया हाथ मटकाकर बोली--हाँ, दे दिया। अपनी गाय थी, मार डाली, फिर 
किसी दूसरे का जानवर तो नहीं मारा ? तुम्हारे तहकियात में यही निकलता है, तो यही 
लिखो। पहना दो मेरे हाथ में हथकड़ियाँ। देख लिया तुम्हारा न्याय और तुम्हारे अक्‍कल 
की दौड़ । गरीबों का गला काटना दूसरी बात है। दूध का दूध और पानी का पानी 
करना दूसरी बात । 

होरी आँखों से अंगारे बरसाता धनिया की ओर लपका; पर गोबर सामने आकर 
खड़ा हो गया और उग्र भाव से बोला--अच्छा दादा, अब बहुत हुआ । पीछे हट जाओ 
नहीं मैं कहे देता हूँ, मेरा मुंह न देखोगे। तुम्हारे ऊपर हाथ न उठाऊंगा। ऐसा कपूत नहीं 
है। यहीं गले में फाँसी लगा लंगा। 

होरी पीछे हट गया और धनिया शेर होकर बोली--त हट जा गोवर, देखे तो क्या 
करता है मेरा। दारोगाजी बेठे हैं। इसकी हिम्मत देख । घर में तलाशी होने से इसकी 
इज्जत जाती है । अपनी मेहरिया को सारे गाँव के सामने छतियाने से इसकी इज्जन नहीं 
जाती ! यही तो बीरों का धरम है। वड़ा बीर है, तो किसी मर्दे से छड़ । जिसकी बाँह 
पकड़कर छाया, उसे मारकर वहादर न कहलायेगा । त्‌ समझता होगा, मैं इसे रोटी- 
कपड़ा देता हैं। आज से अपना घर सेंभाल । देख तो इसी गाँव में तेरी छाती पर मंग 
दलवार रहती हूँ कि नहीं, और उससे अच्छा खाऊंपहनेंगी । इच्छा हो, देख ले। 

होरी परास्त हो गया। उसे ज्ञात हुआ, स्त्री के सामने पुरुष कितना निर्बेल, कितना 
निरुपाय है। 

. नेताओं ने रुपए चुनकर उठा लिये थे और दारोग्ाजी को वहाँ से चलने का इणारा 
कर रहे थे। धनिया ने एक ठोकर और जमायी--जिसके रुपए हों, ले जाकर उसे दे 
दो। हमें किसी से उधार नही लेना है। और जो देना है, तो उसी से लेना। मैं दमड़ी भी 
न दूंगी, चाहे मुझे हाकिम के इजठास तक ही चढ़ना पड़े। हम बाकी चुकाने को पचीस 
रुपए माँगते थे, किसी ने न दिया। आज अजुली-भर रुपये ठनाठन निकाल के दिये। मैं 
सब जानती हूँ। यहाँ तो बॉट-बखरा होनेवाला था, सभी के मुह मीठे होते । ये हत्यारे 
गाँव के मुखिया हैं, गरीबों का खून चसनेवाले ! सूद-ब्याज डेढ़ी-सवाई, नजर-नजराना, 
घूस-घास जैसे भी हो, गरीबों को लटों। उस पर सुराज चाहिए। जेल जाने से सुराज न 
मिलेगा। स॒राज मिलेगा धरम से, न्याय से । 

नेताओं के मुँह में कालिख-सी लगी हुई थी। दारोगाजी के मुँह पर झाड़-सी फिरी 
हुई थी। इज्जत बचाने के लिए हीरा के घर की ओर चले । 
रास्ते में दारोग़ा ने स्वीकार किया--औरत है बड़ी दिलेर ! 
पटेश्वरी बोले--दिलेर है हुजूर, ककंशा है। ऐसी औरत को तो गोली मार दे । 
तुम लोगों का क़ाफ़िया तंग कर दिया उसने। चार-चार तो मिलते ही ।' 

हुजूर के भी तो पन्‍न्द्रह रुपए गये।' 

'मेरे कहाँ जा सकते हैं। वह न देगा, गाँव के मुखिया देंगे और पन्द्रह रुपये की जगह 
पूरे पचास रुपए। आप लोग चटपट इन्तजाम कीजिए। 

पटेश्वरीलाल ने हँसकर कहा--हुजूर बड़े दिल्लगीबाज़ हैं। 

दातादीन बोले-बड़े आदमियों के यही लक्षण हैं। ऐसे भाग्यवानों के दर्णन कहाँ होते हैं । 

दारोग्राजी ने कठोर स्वर में कहा--यह खुशामद फिर कीजिएगा। इस वक्‍त तो 
मुझे पचास रुपए दिलवाइए, नक़द; और यह समझ लो कि आनाकानी की, तो मैं तुम 
चारों के घर की तलाशी लगा। बहुत मुमकिन है कि तुमने हीरा और होरी को फंसाकर 
उनसे सौ-पचास ऐंठने के लिए यह पाखण्ड रचा हो। 

नेतागण अभी तक यही समझ रहे हैं, दारोग़ाजी विनोद कर रहे हैं। 

झगरीसिंह ने आँखें मारकर कहा--निकालो पचास रुपए पटवारी साहब ! 

नोखेराम ने उनका समर्थन किया--पटवारी साहव का इलाका है। उन्हें ज़रूर 
आपकी खातिर करनी चाहिए । 

पण्डित नोखेरामजी की चौपाल आ गयी। दारोग़ाजी एक चारपाई पर बँठ गये 
और बोले---तुम लोगों ने क्या निश्चय किया ? रुपए निकालते हो या तलाशी 
करवाते हो ? 

दातादीन ने आपत्ति की--मगर हुजूर . . . . 

में अगर-मगर कुछ नहीं सुनना चाहता। 

शिंगुरीसिह ने साहस किया--सरकार यह तो सरासर . . . . 

मैं पन्द्रह मिनट का समय देता हूँ। अगर इतनी देर में पूरे पचास स्पए न आये, 
तो तुम चारों के घर की तलाशी होगी । और गण्डासिह को जानते ही।। उसका मारा 
पानी भी नहीं माँगता।' 

पटेश्वरी लाल ने तेज़ स्वर से कहा--आपको अख्तियार है, तलाशी ले लें। यह अच्छी 
दिल्‍लगी है, काम कौन करे, पकड़ा कौन जाय । 

मैंने पचीस साल थानेदारी की है, जानते हो ? 

लेकिन ऐसा अन्धेर तो कभी नहीं हुआ।' 

तुमने अभी अन्धेर नहीं देखा। कहो तो वह भी दिखा दूँ। एक-एक को पाँच- 
पाँच साल के लिए भेजवा द। यह मेरे बायें हाथ का खेल है । डाके में सारे गाँव को 
काले पानी भेजवा सकता हूँ। इस धोखे में न रहना ! ' 

चारों सज्जन चौपाल के अन्दर जाकर विचार करने लगे। 

फिर क्‍या हुआ किसी को मालम नहीं, हाँ, दारोग़ाजी प्रसन्न दिखायी दे रहे थे। 
और चारों सज्जनों के मुँह पर फटकार बररा रही थी। 

दारोग़ाजी घोड़े पर सवार होकर चले, तो चारों नेता दौड़ रहे थे। घोड़ा दूर निकल 
गया तो चारों सज्जन लौटे; इस तरह मानो किसी प्रियजन का संस्क्रार करके श्मशान से 
लौट रहे हों । 

सहसा दातादीन बोले--मेरा सराप न पड़े तो मुँह न दिखाऊ । 

नोखेराम ने समर्थन किया--ऐसा धन कभी फलते नहीं देखा । 

पटेब्बरी ने भविष्यवाणी की--हराम की कमाई हराम में जायगी। 

शिग्रीसिंह को आज ईश्वर की न्‍्यायपरता में सन्देह हो गया था। भगवान न जाने 
कहाँ हैं कि यह अन्धेर देखकर भी पापियों को दण्ड नहीं देते । 

इस वक्‍त इन सज्जनों की तस्वीर खींचने लायक थी । 

हीरा का कही पता न चला और दिन गुजरते जाते थे। होरी से जहाँ तक दोड़- 
श्रूषप हो सकी की; फिर हारकर बेंठ रहा । खेती-बारी की भी फ़रिक्र करनी थी । अकेला 
आदमी क्या-क्या करता । और अब अपनी खेती से ज्यादा फ़िक्र थी पुनिया की खेती 
की । पुनिया अब अकेली होकर और भी प्रचण्ड हो गयी थी । होरी को अब उसकी 
खुणामद करते बीतती थी। हीरा था, तो वह पुनिया को दबाये रहता था। उसके चले 
जाने से अब पुनिया पर कोई आँकुस न रह गया था। होरी की पट्टीदारी हीरा से थी । 
पुनिया अबला थी । उससे वह क्या तनातनी करता । और पुनिया उसके स्वभाव से 
परिचित थी और उसकी सज्जनता का उसे खूब दण्ड देती थी। खेरियत यही हुई क्रि 
कारकुन साहव ने पुनिया से वकाया लगान वसूल करने की कोई सख्ती न की, केवल थोड़ी- 
सी पूजा लेकर राजी हो गये । नही, होरी अपनी वक़ाया के राथ उसकी वक़ाया चुकाने के 
लिए भी क़र्ज लेने को त॑यार था । सावन में धान की रोपाई की ऐसी धूम रही कि मजूर न 
मिले और होरी अपने खेतों में धान न रोप सका; लेकिन पुनिया के खेतों में केसे न रोपाई 
होती । होरी ने पहर रात-रात तक काम करके उसके धान रोपे । अब होरी ही तो उसका 
रक्षक है ! अगर पुनिया को कोई कप्ट हुआ, तो दुनिया उसी को तो हँसेगी । नतीजा यह 
हुआ कि होरी को खरीफ़ की फ़सल में बहुत थोड़ा अनाज मिला, और पुनिया के बखार में 
धान रखने की जगह न रही । 


होरी और धनिया में उम दिन से बरावर मनमुटाव चला आता था । गोबर से भी 
होरी की बोल-चाल बन्द थी । माँ-बेटे ने मिलकर जैसे उसका वहिप्कार कर दिया था । 
अपने घर में परदेशी बना हुआ था। दो नावों पर सवार होनेवालों की जो द्गति होती है 
वही उसकी हो रही थी । गाँव में भी अब उसका उतना आदर न था। धनिया ने अपने 
साहस से स्त्रियों का ही नही, पुरुषों का नेतृत्व भी प्राप्त कर लिया था ! महीनों तक आसपास 
के इलाकों में इस काण्ड की खूब चर्चा रही । यहाँ तक कि वह अलौकिक रूप तक धारण 
करता जाता था-- धनिया नाम है उसका जी । भवानी का इप्ट है उसे । दारोग़ाजी ने 
ज्योंही उसके आदमी के हाथ में हथकड़ी डाली कि धनिया ने भवानी का सुमिरन किया । 
भवानी उसके सिर आ गयी । फिर तो उसमें इतनी शक्ति आ गयी कि उसने एक झटके 
में पति की हथकड़ी तोड़ डाली और दारोगा की मूंछें पकड़कर उखाड़ लीं, फिर उसकी 

छाती पर चढ़ बंठी । दारोगा ने जब बहुत मानता की, तब जाकर उसे छोड़ा ।' कुछ 
दिन तक तो लोग धनिया के दर्शनों को आते रहे । वह बात अब पुरानी पड़ गयी थी 
लेकिन गाँव में धनिया का सम्मान बहुत बढ़ गया । उसमें अद्भुत साहस है और समय 
पड़ने पर वह मर्दों के भी कान काट सकती है। 

मगर धीरे-धीरे धनिया में एक परिवर्तन हो रहा था। होरी को पुनिया की खेती 
में लगे देखकर भी वह कुछ न बोलती थी । और यह इसलिए नहीं कि वह होरी से विरक्‍्त 
हो गयी थी; बल्कि इसलिए कि पुनिया पर अब उसे भी दया आती थी । हीरा का घर 
से भाग जाना उसकी प्रतिशोध-भावना की तुप्टि के लिए काफ़ी था। 

इसी बीच में हारी को ज्वर आने छगा । फ़स्ली बुखार फंछा था ही । होरी उसके 
चपेट में आ गया । और कई साल के वाद जो ज्वर आया, तो उसने सारी बकाया चुका 
ली । एक महीने तक होरी खाट पर पड़ा रहा । इस बीमारी ने होरी को तो कुचल डाला 
ही, पर धनिया पर भी विजय पा गयी । पति जब मर रहा है, तो उससे कैसा बेर । ऐसी 
दशा में तो बैरियों से भी बेर नहीं रहता, वह तो अपना पति है । छाख बुरा हो; पर उसी 
के साथ जीवन के पत्नरीस साल कटे है, सुख्र किया है तो उसी के साथ, दुःख भोगा है तो 
उसी के साथ, अब तो चाहे वह अच्छा हैं या बुरा, अपना है । दाढीजार ने मुझे सबके सामने 
मारा, सारे गाँव के सामने मेरा पानी उतार लिया; लेकिन तब से कितना लज्जित है कि 
सीधे ताकता नहीं । खाने आता है तो सिर झुकाये खाकर उठ जाता है, डरता रहता है 
कि में कुछ कह न वेद। 

होरी जब अच्छा हुआ, तो पति-पत्नी में मेल हो गया था । 

एक दिन धनिया ने कहा--तुम्हें इतना गुस्सा केसे आ गया । मुझे तो तुम्हारे ऊपर 
कितना ही गुस्सा आये मगर हाथ न उठाऊंगी । 

होरी लजाता हुआ बोला--अभब उसकी चर्चा न कर धनिया ! मेरे ऊपर कोई भूत 
सवार था। इसका मुझे कितना दुःख हुआ है, वह मैं ही जानता हूँ । 

और जो मैं भी उस क्रोध में ड्ब मरी होती ! 

तो क्या मैं रोने के लिए बेठा रहता ? मेरी लहाश भी तेरे साथ चिता पर जाती ।' 

अच्छा चुप रहो, बेबात की बात मत बको ।' 

गाय गयी सो गयी, मेरे सिर पर एक विपत्ति डाल गयी । पुनिया की फिकर मुझे 
मारे डालती है। 

इसीलिए तो कहते हैं, भगवान घर का बड़ा न बनाये । छोटों को कोई नहीं हँसता । 
नेकी-बदी सब बड़ों के सिर जाती है ।' 

माघ के दिन थे | मघावट लगी हुई थी | घटाटोप ऑअँधेरा छाया हुआ था । एक 
तो जाड़ों की रात, दूसरे माघ की वर्षा । मौत का-सा सन्नाटा छाया हुआ था। अंधेरा 
तक न सूझता था । होरी भोजन करके पुनिया के मटर के खेत की मेंड पर अपनी मड़ेया 
में लेटा हुआ था। चाहता था, शीत को भूल जाय और सो रहे; लेकिन तार-तार कम्बल 
और फटी हुई मिर्जई और शीत के झोंकों से गीली पुआल । इतने शत्रुओं के सम्मुख 

आने का नींद में साहस न था। आज तमाखू भी न मिला कि उसी से मन बहलाता। 
उपला सुलगा लाया था, पर जीत में वह भी बुझ गया। बेवाय फटे पैरों को पेट में डालकर 
और हाथों को जाँघों के बीच में दवाकर और कम्बल में मूँह छिपाकर अपनी ही गर्म साँसों 
से अपने को गर्म करने की चेप्टा कर रहा था। पाँच साल हुए, यह मिर्जई बनवाई थी। 
धनिया ने एक प्रकार से जबरदस्ती बनवा दी थी, वही जब एक बार काबुली से कपड़े 
लिये थे, जिसके पीछे कितनी साँसत हुई, कितनी गालियाँ खानी पड़ीं, और कम्बल तो 
उसके जन्म से भी पहले का है। बचपन में अपने बाप के साथ वह इसी में सोता था, जवानी 
में गोवर को लेकर इसी कम्बल में उसके जाड़े कटे थे और बुढ़ापे में आज वही बूढ़ा कम्बल 
उसका साथी है, पर अब वह भोजन को चबानेवाला दाँत नही, दुखनेवाला दाँत है । जीवन 
में एसा तो कोई दिन ही नही आया कि छलगान और महाजन को देकर कभी कुछ बचा हो । 
और बैठे बैठाये यह एक नया जंजाल पड़ गया। न करो तो दुनिया हँसे, करो तो यह संशय 
बना रहे कि लोग क्या कहते हैं। सब यह समझते हैं कि वह पुनिया को लूट लेता है, उसकी 
सारी उपज घर में भर लेता है । एहसान तो क्या होगा उलटा कलक लग रहा है। और उधर 
भोला कई बेर याद दिला चुके हैं कि कहीं कोई सगाई का डोौल करो, अब काम नहीं चछता । 
सोभा उससे कई बार कह चुका है कि पुनिया के विचार उसकी ओर से अच्छे नहीं है । 
न हों। पुनिया की गृहस्थी तो उसे संभालनी ही पड़ेगी, चाहे हेसकर संभाले या रोकर । 
धनिया का दिल भी अभी तक साफ नहीं हुआ । अभी तक उसके मन में मलाल बना हुआ 
है। मुझे सब आदमियों के सामने उसको मारना न चाहिए था। जिसके साथ पचीस 
साल गुजर गये, उसे मारना और सारे गाँव के सामने, मेरी नीचता थी; लेकिन धनिया ने 
भी तो मेरी आबरू उतारने में कोई कसर नहीं छोड़ी । मरे सामने से कैसा कतराकर 
निकल जाती है, जेसे कभी की जान-पहचान ही नहीं । कोई बात कहनी होती है, तो सोना 
या रूपा से कहलाती है । देखता हूँ उसकी साड़ी फट गयी है; मगर कल मुझसे कहा भी, 
तो सोना की साड़ी के लिए, अपनी साड़ी का नाम तक न लिया । सोना की साड़ी अभी 
दो-एक महीने थेगलियाँ लगाकर चल सकती है । उसकी साड़ी तो मारे पेवंदों के विलकुछ 
कथरी हो गयी है । और फिर मैं ही कौन उसका मनुहार कर रहा हूं। अगर मैं ही उसके 
मन की दो-चार बातें करता रहता, तो कौन छोटा हो जाता । यही तो होता वह थोड़ा-सा 
अदरवान कराती, दो-चार लगनेबाली वात कहती तो क्या मुझे चोट लूग जाती; लेकिन 
में बुड्दा होकर भी उल्लू बना रह गया। बह तो कहो इस बीमारी ने आकर उसे नर्म कर 
दिया, नहीं जाने कब तक मुँह फुलाये रहती। 

और आज उन दोनों में जो बातें हुई थीं, वह मानो भूखे का भोजन थीं। वह दिल 
से बोली थी और होरी गदगद हो गया था । उसके जी में आया, उसके पैरों पर सिर रख 
दे और कहे--मैंने तुझे मारा है तो ले मैं सिर झुकाये लेता हूँ, जितना चाहे मार ले, जितनी 
गालियाँ देना चाहे दे ले । 

सहसा उसे मंड़ेया के सामने चूड़ियों की झंकार सुनायी दी। उसने कान लगाकर 
सुना। हाँ, कोई है। पटवारी की लड़की होगी, चाहे पण्डित की घरवाली हो। मटर 

उखाड़ने आयी होगी। न जाने क्‍यों इन लोगों की नीयत इतनी खोटी है। सारे गाँव से 
अच्छा पहनते हैं, सारे गाँव से अच्छा खाते हैं, घर में हजारों रुपए गड़े हैं, लेन-देन करते 
हैं, इयोढ़ी-सवाई चलाते हैं, घूस लेते हैं, दस्तूरी लेते हैं, एक-त-एक मामला खड़ा करके 
हमा-सुमा को पीसते ही रहते हैं, फिर भी नीयत का यह हाल ! वाप जैसा होगा, वेसी 
ही सन्‍्तान भी होगी। और आप नहीं आते, औरतों को भेजते हैं । अभी उठकर हाथ 
पकड़ लू तो क्या पानी रह जाय । नीच कहने को नीच हैं; जो ऊचे हैं, उनका मन तो 
और नीचा है। औरत जात का हाथ पकड़ते भी तो नहीं बनता; आँखों देखकर मकक्‍्खी 
निगलनी पड़ती है। उखाड़ ले भाई, जितना तेरा जी चाहे। समझ ले, मैं नही हँ । बड़े 
आदमी अपनी लाज न रखें, छोटों को तो उनकी लाज रखनी ही पड़ती है। 

मगर नहीं, यह तो धनिया है। पुकार रही है। 

धनिया ने पुकारा--सो गये कि जागते हो ? 

होरी झटपट उठा और मेंडेया के बाहर निकल आया। आज मालम होता है, देवी 
प्रसन्न हो गयी, उसे वरदान देने आयी हैं, इसके साथ ही इस बादल-बूँदी और जाड़े-पाले 
में इतनी रात गये उसका आना शंकाप्रद भी था। ज़रूर कोई-त-कोई बात हुई है । 

बोला--ठण्डी के मारे नींद भी आती है? तू इस जाडे-पाछे में कैसे आयी ? 
कुसल तो है ? 

हां सब कुसल है। 

गोबर को भेजकर मुझे क्यों नहीं बुलवा लिया।' 

धनिया ने कोई उत्तर न दिया। मेंडैया में आकर पुआल पर बेठती हुई बोली-- 
गोत्र ने तो मुँह में कालिख छूगा दी, उसको करनी क्या पूछते हो। जिस वात को डरती 
थी, वह होकर रही। 

क्या हुआ क्‍या ? किसी से मार-पीट कर बैठा ? 

अब मैं जानू, क्या कर बैठा, चलकर पूछो उसी राँड़ से ? 

'किस राँड़् से ? क्‍या कहती है त्‌? बोरा तो नहीं गयी ? 

हाँ बौरा क्‍यों न जाऊंगी। बात ही ऐसी हुई है कि छाती दुगूनी ही जाय।' 

होरी के मन में प्रकाश की एक लम्बी रेखा ने प्रवेश किया। 

'साफ़-साफ़ क्‍यों नहीं कहती। किस राॉड़ को कह रही है ?' 

“उसी झुनिया को, और किसको ! 

तो झुनिया क्‍या यहाँ आयी है ?' 

और कहाँ जाती, पूछता कौन ? 

गोबर क्या घर में नही है ”' 

गोबर का कहीं पता नहीं। जाने कहाँ भाग गया। इसे पाँच महीने का पेट है।' 

होरी सब कुछ समझ गया । गोबर को बार-बार अहिराने जाते देखकर वह खटका 
था ज़रूर; मगर उसे ऐसा खिलाड़ी न समझता था । युवकों में कुछ रसिकता होती ही 
है, इसमें कोई नयी बात नही । मगर जिस रूई के गाले को उसने नीले आकाश में हवा के 

झोंके से उड़ते देखकर केवल मुस्करा दिया था, वह सारे आकाश में छाकर उसके मार्ग को 
इतना अन्धकारमय बना देगा, यह तो कोई देवता भी न जान सकता था। गोबर ऐसा 
लम्पट ! वह सरल गँवार जिसे वह अभी बच्चा समझता था; लेकिन उसे भोज की चिन्ता 
न थी, पंचायत का भय न था, झुनिया घर में कंसे रहेगी इसकी चिन्ता भी उसे न थी। 
उसे जिनता थी गोबर की । लड़का लज्जाशील है, अनाड़ी है, आत्माभिमानी है, कहीं 
कोई नादानी न कर बेंठे। 

घबड़ाकर वोला--झुनिया ने कुछ कहा नहीं, गोबर कहाँ गया ? उससे कहकर ही 
गया होगा। 

धनिया मेँझलाकर बोली--तुम्हारी अक्‍्कल तो घास रा गयी है। उसकी चहेती 
तो यहाँ बैठी है, भागकर जायगा कहाँ ? यहीं कहीं छिपा बैठा होगा। दूध थोड़े हो 
पीता है कि खो जायगा। मुझे तो इस कलमूदी शुनिया की चिन्ता है कि इसे क्‍या करूँ ? 
अपने घर में में छत-भर भी न रहने दंगी। जिस दिन गाय लाने गया है, उसी दिन से 
दोनों मे तक-झक होने लगी। पेट न रहता तो अभी वात न खलती। मगर जब पेट रह्र 
गया तो झनिया छूगी घवड़ाने। कहने लगी, कहीं भाग चकों। गोबर टालता रहा। एक 
औरत को साथ लेके कहाँ जाय, कुछ न सूझा । आखिर जब आज वह सिर हो गयी क्रि मश्ने 
यहाँ से छे चलो, नद्ी मैं परान दे देगी, तो बोला--तू चलकर मेरे घर में रह, कोई कुछ न 
बोलेगा, अम्माँ को मना लगा। यह गत्री उसके साथ चल पढ़ी। कुछ दूर तो आगे-आगे 
आता रहा, फिर न जाने किधर सरक गया। यह खड़ी-खड़ी उसे पुकारती रही। जब 
रात भीग गयी और वह न लौटा, भागी यहाँ चली आयी। मैंने तो कह दिया, जैसा किया 
है वैसा फल भोग। चुड़ेल ने लेके मेरे लड़के को चौपट कर दिया। तब से बैठी रो रही 
डै। उठती ही नहीं। कहती है, अपने घर कौन मूह लेकर जाऊ|। भगवान ऐसी सन्‍्तान से 
तो बाँझ ही रखे तो अच्छा । सबेरा होते-टोते सारे गाँव में कॉव-क्रॉव मच जायगी। ऐसा 
जी होता है, माहुर खा लू। मैं तुमसे कहे देती हूँ, मैं अपने घर में न रखंगी। 
गोबर को रखना हो, अपने सिर पर रखे। मेरे घर में ऐसी छत्तीसियों के लिए जगह 
नहीं है और अगर तुम बीच में बोले, तो फिर या तो तुम्हीं रहोगे, या मैं ही 
रहूँंगी । 

होरी बोला--तुझसे बना नहीं। उसे घर में आने ही न देना चाहिए था। 

सब कुछ कहके हार गयी। टलरूती ही नहीं। धरना दिये बेटी है ।' 

अच्छा चल, देख कंसे नहीं उठती, घसीटकर बाहर निकाल दूँगा ।' 

'दाढ़ीजार भोला सब कुछ देख रहा था; पर चुप्पी साधे बैठा रहा । बाप भी ऐसे 
बहया होते हैं ! 

बह क्या जानता था, इनके बीच में क्या खिचड़ी पक रही है।' 

जानता क्‍यों नहीं था । गोबर रात-दिन घेरे रहता था तो क्या उसकी आँखें फूट 
गयी थीं। सोचना चाहिए था न, कि यहाँ क्‍यों दौड़-दौड़ आता है ।* 

'चल मैं झुनिया से पूछता हूँ न ।' 

दोनों मंडेया से निकलकर गाँव की ओर चले। होरी ने कहा--पाँच घड़ी रात के 
ऊपर गयी होगी। 

धनिया बोली--हाँ, और क्या; मगर कसा सोता पड़ गया है । कोई चोर आये, तो 
सारे गाँव को मूस ले जाय। 

चोर ऐसे गाँव में नहीं आते। धनियों के घर जाते हैं।' 

धनिया ने ठिठक कर हो री का हाथ पकड़ लिया और बोली---देखो, हल्ला न मचाना ; 
नहीं सारा गाँव जाग उठेगा और बात फल जायगी। 

होरी ने कठोर स्वर में कहा--मैं यह कुछ नहीं जानता। हाथ पकड़कर घसीट 
लाऊंगा और गाँव के बाहर कर दंगा। बात तो एक दिन खुलनी ही है, फिर आज ही 
क्यों न खुल जाय। वह मेरे घर आयी क्‍यों ? जाय जहाँ गोवर है । उसके साथ कुकरम 
किया, तो क्‍या हमसे पूछकर किया था ? 

बनिया ने फिर उसका हाथ पकड़ा और धीरे से बोली--तुम उसका हाथ पकड़ोगे, 
तो वह चिल्लायेगी । 

तो चिल्लाया करे।' 

'मुदा इतनी रात गये इस अँधेरे सन्नाटे रात में जायगी कहाँ, यह तो सोचो ॥' 

जाय जहाँ उसके सगे हों। हमारे घर में उसका क्‍या रखा है।' 

हाँ, लेकिन इतनी रात गये घर से निकालना उचित नहीं। पाँव भारी है, कहीं डर- 
डरा जाय, तो ओर आफ़त हो। ऐसी दशा में कुछ करते धरते भी तो नहीं बनता ! 

'हमें क्या करना है, मरे या जीये। जहाँ चाहे जाय। क्यों अपने मुंह में कालिख 
लगाऊंँ। में तो गोत्रर को भी निकाल बाहर करूँगा।' 

धनिया ने गम्भीर चिन्ता से कहा--कालिख जो लगनी थी, वह तो अब लग चुकी | 
वह अब जीते-जी नहीं छूट सकती। गोबर ने नोका ड॒बा दी। 

गोबर ने नहीं, डुबाई इसी ने। वह तो बच्चा था। इसके पंजे में आ गया ।' 

किसी ने डुबाई, अब तो डूब गयी।' 

दोनों द्वार के सामने पहुँच गये। सहसा धनिया ने होरी के गले में हाथ डालकर 
कहा--देखो तुम्हें मेरी सौंह, उस पर हाथ न उठाना । वह तो आप ही रो रही है। भाग 
की खोटी न होती, तो यह दिन ही क्‍यों आता । 

होरी की आँखें आदे हो गयीं। धनिया का यह मातृ-स्नेह उस अँधरे में भी जेसे दीपक 
के समान उसकी चिन्ता-जर्जर आकृति को शोभा प्रदान करने लगा। दोनों ही के हृदय में 
जसे अतीत-योवन सचेत हो उठा। होरी को इस वीत-यौवना में भी वही कोमल हृदय 
बालिका नज़र आयी, जिसने पच्चीस साल पहले उसके जीवन में प्रवेश किया था । उस 
आलिगन में कितना अथाह वात्सल्य था, जो सारे कलंक, सारी बाधाओं और सारी मूलबद्ध 
परम्पराओं को अपने अन्दर समेटे लेता था। 

दोनों ने द्वार पर आकर किवाड़ों के दराज़ से अन्दर झाँका । दीवट पर तेल की 
कुप्पी जल रही थी और उसके मध्यम प्रकाश में झुनिया घुटने पर सिर रखे, द्वार की ओर 

मुँह किये, अन्धकार में उस आनन्द को खोज रही थी, जो एक क्षण पहले अपनी मोहिनी 
छवि दिखाकर विलीन हो गया था। वह आफ़त की मारी व्यंग-बाणों से आहत और जीवन 
के आघातों से व्यथित किसी व॒क्ष की छाँह खोजती फिरती थी, और उसे एक भवन मिल गया 
था, जिसके आश्रय में वह अपने को सुरक्षित और सुखी समझ रही थी; पर आज वह भवन 
अपना सारा सुख-विलास लिये अलादीन के राजमहल की भाँति ग्रायव हो गया था और 
भविष्य एक विकराल दानव के समान उसे निगल जाने को खड़ा था। 

एकाएक द्वार खुलते और होरी को आते देखकर वह भय से काँपती हुई उठी और 
होरी के पैरों पर गिरकर रोती हुई बोली--दादा, अब तुम्हारे सिवाय मुझे दूसरा ठौर नहीं 
है, चाहे मारो चाहे काटो; लेकिन अपने द्वार से दुरदुराओ मत । 

होरी ने झुककर उसकी पीठ पर हाथ फेरते हुए प्यार-भरे स्वर में कहा--डर मत 
बेटी, डर मत। तेरा घर है, तेरा द्वार है, तेरे हम हैं। आराम से रह। जैसी तू भोला 
की बेटी है, वैसी ही मरी बेटी है। जब तक हम जीते है, किसी बात की चिन्ता मत कर । 
हमारे रहते कोई तुझे तिरछी आँखों न देख सकेगा। भोज-भात जो लगेगा, वह हम सब 
दे लेंगे, तू खातिर-जमा रख। 

झुनिया, सान्त्वना पाकर और भी होरी के पैरों से चिमट गयी और वोली--दादा 
अब तुम्हीं मेरे बाप हों और अम्माँ, तुम्हीं मेरी माँ हो। मैं अनाथ हूँ। मुझे सरन दो, 
नहीं मेरे काका और भाई मुझे कच्चा ही खा जायँंगे। 

धनिया अपनी करुणा के आवेश को अब न रोक सकी। बोली--तू चल घर में 
बैठ, मैं देख लंगी काका और भैया को। संसार में उन्ही का राज नहीं है। बहुत करेंगे, 
अपने गहने ले रगे। फेंक देना उतारकर। 

अभी ज़रा देर पहले धनिया ने क्रोध के आवेश में झुनिया को कुलटा और कलंकिनी 
और कलमंही न जाने क्या-क्या कह डाला था। झाड़ मारकर घर से निकालने जा रही 
थी। अब जो झुनिया ने स्नेह, क्षमा और आद्वासन से भरे यह वाक्य सुने तो होरी के पाँव 
छोड़कर धनिया के पांव से लिपट गयी और वही साध्वी जिसने होरी के सिवा किसी पुरुष 
को आँख भरकर देखा भी न था, इस पापिष्ठा को गले लगाये उसके आँसू पोछ रही थी ओर 
उसके त्रस्‍्त हृदय को अपने कोमल णब्दों से शान्त कर रही थी, जैसे कोई चिड़िया अपने 
बच्चे को परों मे छिपाये बैठी हो। 

होरी ने धनिया को संकेत किया कि इसे कुछ खिला-पिला दे और झुनिया से पूछा-- 
क्यों बेटी, तुझे कुछ मालूम है, गोवर किधर गया ! 

झुनिया ने सिसकते हुए कहा--मुझसे तो कुछ नहीं कहा । मेरे कारन तुम्हारे ऊपर . . . 
यह कहते-कहने उसकी आवाज़ आँसुओं में डव गयी । 

होरी अपनी व्याकुलता न छिपा सका। 

जब तूने आज उसे देखा, तो कुछ दुखी था ? 

बातें तो हँस-हेंसकर कर रहे थे। मन का हाल भगवान जाने।' 

तेरा मन क्‍या कहता है, है गाँव में ही कि कहीं बाहर चला गया ? 

'मुझे तो शंका होती है, कहीं बाहर चले गये हैं।' 

'यही मेरा मन भी कहता है। कैसी नादानी की । हम उसके दुसमन थोड़े ही थे। 
जब भली या बुरी एक बात हो गयी, तो उसे निभानी पड़ती है। इस तरह भागकर 
उसने हमारी जान आफ़त में डाल दी।' 

धनिया ने झुनिया का हाथ पकड़कर अन्दर ले जाते हुए कहा--कायर कहीं का। 
जिसकी बाँह पकड़ी, उसका निबाह करना चाहिए कि मुँह में कालिख लगाकर भाग जाना 
चाहिए। अब जो आये, तो घर में पैठने न दँ। 

होरी वहीं पुआल में लेटा। गोबर कहाँ गया ? यह प्रव्न उसके हृदयाकाश में किसी 
पक्षी की भाँति मॉडराने लगा। 

ऐसे असाधारण काण्ड पर गाँव में जो कुछ हलचल मचना चाहिए था, वह मचा और 
महीनों तक मचता रहा। झुनिया के दोनों भाई लाठियाँ लिये गोबर को खोजते फिरते 
थे। भोछा ने कसम खायी कि अब न झुनिया का मेह देखेंगे और न इस गाँव का। होरी 
से उन्होंने अपनी सगाई की जो बातचीत की थी, वह अब टूट गयी थी। अब वह अपनी 
गाय के दाम लेंगे और नक़द और इसमें विलम्ब हुआ तो होरी पर दावा करके उसका घर- 
ढ्वार नीलाम करा छेंगे। गाँववालों ने होरी को जाति-बाहर कर दिया। कोई उसका 
हुकका नहीं पीता, न उसके घर का पानी पीता है। पानी वन्द कर देने की कुछ बातचीत 
थी; लेकिन धनिया का चण्डी-रूप सब देख चुके थे; इसलिए किसी की आगे आने की 
हिम्मत न पड़ी। धनिया ने सबको सुना-सुनाकर कह दिया--किसी ने उसे पानी भरने से 
रोका, तो उसका और अपना खून एक कर देगी। इस ललकार ने सभी के पित्ते पानी 
कर दिये। सबसे दुखी है झुनिया, जिसके कारण यह सब उपढद्रव हो रहा है, और गोबर की 
कोई खोज-खबर न मिलना इस दुःख को ओर भी दारुण वना रहा है। सारे दिन मँह 
छिपाये घर में पड़ी रहती है। बाहर निकले तो चारों ओर से वाग्बाणों की ऐसी वर्षा 
हो कि जान बचाना मुश्किल हो जाय। दिन-भर घर के धन्धे करती रहती है और जब 
अवसर पाती है, रो लेती है। हरदम थर-थर काँपती रहती है कि कहीं घनिया कुछ कह 
न बेठे। अकेला भोजन तो नहीं पका सकती; क्योंकि कोई उसके हाथ का खायेगा नहीं, 
वाक़ी सारा काम उसने अपने ऊपर ले लिया। गाँव में जहाँ चार स्त्री-पुरुष जमा हो जाते 
हैं, यही कुत्सा होने लगती है। 

एक दिन धनिया हाट से चली आ रही थी कि रास्ते में पण्डित दातादीन मिल गये ! 
धनिया ने सिर नीचा कर लिया और चाहती थी कि कतराकर निकल जाय; पर पण्डितजी 
छेड़ने का अवसर पाकर कब चकनेवाले थे। छेड़ ही तो दिया--गोबर का कुछ सर-सन्देश 
मिला कि नहीं धनिया ? ऐसा कपूत निकल्‍हा कि घर की सारी मरजाद बिगाड़ दी। 

धनिया के मन में स्वयं यही भाव आते रहते थे। उदास मन से बोली--बुरे दिन 
आते हैं बाबा, तो आदमी की मति फिर जाती है, और क्या कहूँ। 

दातादीन बोले--तुम्हें इस दुप्टा को घर में न रखना चाहिए था। दूध में मकक्‍्खी 
पड़ जाती है, तो आदमी उसे निकालकर फेंक देता है, और दूध पी जाता है। सोचो, 
कितनी बदनामी और जग-हँसाई हो रही है। वह कुलटा घर में न रहती, तो कुछ न होता । 
लड़कों से इस तरह की भूल-चूक होती रहती है। जब तक बिरादरी को भात न दोगे, 
बाम्हनों को भोज न दोगे, कैसे उद्धार होगा ? उसे घर में न रखते, तो कुछ न होता । 
होरी तो पागल है ही, तू कंसे धोखा खा गयी। 

दातादीन का लड़का मातादीन एक चमारिन से फेंसा हुआ था। इसे सारा गाँव जानता 
था; पर वह तिलक लगाता था, पोथी-पत्रे बाँचता था, कथा-भागवत कहता था, धर्म-संस्कार 
कराता था। उसकी प्रतिप्ठा में जरा भी कमी न थी। वह नित्य स्नान-पूजा करके अपने 
पापों का प्रायश्चित्त कर लेता था। धनिया जानती थी, झुनिया को आश्रय देने ही से यह 
सारी विपत्ति आयी है। उसे न जाने कैसे दया आ गयी, नहीं उसी रात को झुनिया को निकाल 
देती, तो क्यों इतना उपहास होता; लेकिन यह भय भी होता था कि तब उसके लिए 
नदी या कुआँ के सिवा और ठिकाना कहाँ था। एक प्राण का मूल्य देकर--एक नहीं 
दो प्राणों का--वह अपने मरजाद की रक्षा कैसे करती ? फिर झनिया के गर्भ में जो बालक 
है, वह धनिया ही के हृदय का टुकड़ा तो है। हँसी के डर से उसके प्राण कंसे ले लेती ! 
ओर फिर झुनिया की नम्रता और दीनता भी उसे निरस्त्र करती रहती थी। यह जली-भुनी 
वाहर से आती; पर ज्योंही झुनिया छोटे का पानी लाकर रख देती और उसके पाँव 
दवाने लगती, उसका क्रोध पानी हो जाता। बेचारी अपनी लूज्जा और दुःख से आप दवी 
हुई है, उसे और क्‍या दबाये, मरे को क्‍या मारे। 

उसने तीक़ स्वर में कहा--हमको कुल-परतिसठा इतनी प्यारी नहीं है महाराज, कि 
उसके पीछे एक जीव की हत्या कर डालते। ब्याहुता न सही; पर उसकी बाँह तो पकड़ी 
है मेरे बेट ने ही । किस मुँह से निकाल देती । वही काम बड़े-बड़े करते हैँ, मुदा उनसे 
कोई नहीं बोलता, उन्हें कलंक ही नहीं लगता । वही काम छोटे आदमी करते हैं, तो उनकी 
मरजाद विगड़ जाती है, नाक कट जाती है। बड़े आदमियों को अपनी नाक दूसरों की जान 
में प्यारी होगी, हमें तो अपनी नाक इतनी प्यारी नहीं। _. 

दातादीन हार माननेवाले जीव न थे। वह इस गाँव के नारद थे। यहाँ की वहां 

वहाँ की यहाँ, यही उनका व्यवसाय था। वह चोरी तो न करते थे, उसमें जान-जोखिम 

था; पर चोरी के माल में हिस्सा बँटाने कें समय अवश्य पहुँच जाते थे। कहीं पीठ में 
धूल न लगने देते थे । जमींदार को आज तक लगान की एक पाई न दी थी, कुर्की आती, 
तो कुएँ में गिरने चलते, नोखेराम के किये कुछ न बनता; मगर असामियों को सूद पर 
रुपए उधार देते थे। किसी स्त्री को कोई आभूषण बनवाना है, दातादीन उसकी सेवा 
के लिए हाजिर हैं। शादी-ब्याह तय करने में उन्हें बड़ा आनन्द आता है, यश्ञ भी मिलता 
है, दक्षिणा भी मिलती है | बीमारी में दवा-दारू भी करते हैं, झाड़-फंक भी, जेसी मरीज 
की इच्छा हो । और सभा-चतुर इतने हैं कि जवानों में जवान बन जाते हैं, बालकों में 
वालक और बढ़ों में बूढ़े। चोर के भी मित्र हैं और साह के भी । गाँव में किसी को उन पर 

विश्वास नहीं है; पर उनकी वाणी में कुछ ऐसा आकर्षण है कि लोग बार-बार धोखा 
खाकर भी उन्हीं की शरण जाते हैं। 

सिर और दाढ़ी हिलाकर बोले--यह तू ठीक कहती है धनिया ! धर्मात्मा लोगों 
का यही धरम है; लेकिन लोक-रीति का निबाह तो करना ही पड़ता है। 

इसी तरह एक दिन लाला पटेश्वरी ने होरी को छेड़ा । वह गाँव में पृण्यात्मा मगहर 
थे। पूर्णमासी को नित्य सत्यनारायण की कथा सुनते; पर पटवारी होने के नाते खेत 
बेगार में जुतवाते थे, सिंचाई बेगार में करवाते थे और असामियों को एक दूसरे से लड़ाकर 
रक़मे मारते थे। सारा गाँव उनसे काँपता था ! गरीबों को दस-दस, पाँच-पाँच के 
देकर उन्होंने कई हजार की सम्पत्ति बना ली थी । फ़सल की चीज असामियों से लेकर 
कचहरी और पुलिस के अमलों की भेंट करते रहते थे । इससे इलाके भर में उनकी अच्छी 
धाक थी । अगर कोई उनके हत्थे नहीं चढ़ा, तो वह दारोगा गंडासिह थे, जो हाल में इस 
इलाके में आये थे। परमार्थी भी थे। बुखार के दिनों भें सरकारो कुनैन बाँंटकर यश 
कमाते थे, कोई बीमार आराम हो, तो उसकी कुशल पूछने अवश्य जाते थे । छोटे-मोटे 
झगड़े आपस ही में तय करा देते थे। शादी-ब्याह में अपनी पालकी, क़ालीन और महफ़िल 
के सामान मँगनी देकर लोगों का उबार कर देते थे । मौक़ा पाकर न चूकते थे, पर जिसका 
खाते थे, उसका काम भी करते थे। 

बोले--य्रह तुमने क्या रोग पाल लिया होरी ? 

होरी ने पीछे फिरकर पूछा--तुमने क्या कहा लाला--मैंने सुना नहीं । 

पटेश्वरी पीछे से क़दम बढ़ाते हुए बराबर आकर बोले, यही कह रहा था कि धनिया 
के साथ क्या तुम्हारी बुद्धि भी घास खा गयी | झुनिया को क्‍यों नही उसके बाप के घर 
भेज देते, सेंत-मेंत में अपनी हँसी करा रहे हो । न जाने किसका लड़का लेकर आ गयी 
और तुमने घर में बैठा लिया । अभी तुम्हारी दो-दो लड़कियाँ ब्याहने को बंठी हुई हैं 
सोचो कंसे बेड़ा पार होगा । 

होरी इस तरह की आलोचनाएँ, और शुभ कामनाएँ सुनते-सुनते तंग आ गया था। 
खिन्न होकर बोला---यह सब मैं समझता हूँ लाला ! लेकिन तुम्हीं बताओ, मैं क्या करूँ ! 
मैं झुनिया को निकाल दूँ, तो भोला उसे रख लेंगे ? अगर वह राजी हों, तो आज मैं उसे 
उनके घर पहुँचा दूँ, अगर तुम उन्हें राजी कर दो, तो जनम-भर तुम्हारा औसान मान; 
मगर वहाँ तो उनके दोनों लड़के खून करने को उतारू हो रहे हैं । फिर मैं उसे कसे निकाल 
दूँ। एक तो नालायक आदमी मिला कि उसकी बाँह पकड़कर दगग्ा दे गया। मैं भी निकाल 
गा, तो इस दशा में वह कहीं मेहनत-मजूरी भी तो न कर सकेगी। कहीं डूब-धस मरी तो 
किसे अपराध लगेगा। रहा लड़कियों का ब्याह सो भगवान मालिक है। जब उसका 
समय आयेगा, कोई न कोई रास्ता निकल ही आयेगा। लड़की तो हमारी बिरादरी में 
आज तक कभी कुँआरी नहीं रही । बिरादरी के डर से हत्यारे का काम नहीं कर सकता। 

होरी नम्र स्वभाव का आदमी था । सदा सिर झुकाकर चलता और चार बातें गम 
खा लेता था । हीरा को छोड़कर गाँव में कोई उसका अहित न चाहता था, पर समाज 

इतना बड़ा अनर्थ कैसे सह ले! और उसकी मुटमर्दी तो देखो कि समझाने पर भी नहीं 
समझता । स्त्री-पुरुप दोनों जैसे समाज को चुनौती दे रहे हैं कि देखें कोई उनका क्या कर लेता 
है। तो समाज भी दिखा देगा कि उसकी मर्यादा तोड़नेवाले सुख की नींद नही सो सकते । 
उसी रात को इस समस्या पर विचार करने के लिए गाँव के विधाताओं की बैठक हुई । 
दातादीन बोले--मेरी आदत किसी की निन्‍्दा करने की नहीं है। संसार में क्या 
क्या कुकर्म नही होता; अपने से क्‍या मतलब। मगर वह राँड़ धनिया तो मुझसे लड़ने 
पर उतारू हो गयी। भाइयों का हिस्सा दबाकर हाथ में चार पैसे हो गये, तो अब कुपंथ 
के सिवा और क्या सूझेगी । नीच जात, जहाँ पेट-भर रोटी खायी और टेढ़े चले, इसी से तो 
सासतरों में कहा है--नीच जात लतियाये अच्छा । 
पटेश्वरी ने नारियल का कश लगाते हुए कहा--यही तो इनमें बुराई है कि चार 
पैसे देखे और आँखें बदलीं । आज होरी ने ऐसी हेकड़ी जतायी कि मैं अपना-सा मुँह छेकर 
रह गया । न जाने अपने को क्‍या समझता है। अब सोचो, इस अनीति का गाँव में क्‍या 
फल होगा । झुनिया को देखकर दूसरी विधवाओं का मन बढ़ेगा कि नहीं? आज भोला के 
घर में यह बात हुई । कल हमारे-तुम्हारे घर में भी होगी । समाज तो भय के बल से चलता 
है। आज समाज का आँकुस जाता रहे, फिर देखो संसार में क्या-क्या अनर्थ होने लगते है। 
झिग्रीसिह दो स्त्रियों के पति थे। पहली स्त्री पाँच लड़के-लड़कियाँ छोड़कर मरी थी । 
उस समय इनकी अवस्था पैतालिस के लगभग थी; पर आपने दूसरा व्याह किया और 
जब उससे कोई सन्तान न हुई, तो तीसरा ब्याह कर डाछा। अब इनकी पचास की अवस्था 
थी और दो जवान पत्नियाँ घर में बेठी हुई थी । उन दोनों ही के विषय में तरह-तरह 
की बातें फेल रही थीं; पर ठाकुर साहब के डर से कोई कुछ कह न सकता था, और 
कहने का अवसर भी तो हो। 'पति की आड़ में सव कुछ जायज़ है। मुसीबत तो उसको है, 
जिसे कोई आड़ नहीं ठाकुर साहब स्त्रियों पर बड़ा कठोर शासन रखते थे और (न्‍्हें 
घमण्ड था कि उनकी पत्नियों का घूँघट तक किसी ने न देखा होगा। मगर घूँघट की आइ़ 
में क्या होता है, उसकी उन्हें क्या खबर ? 


बोले--ऐसी औरत का तो सिर काट ले। होरी ने इस कुलटा को घर रखकर समाज 
में विप बोया है। ऐसे आदमी को गाँव में रहने देना सारे गाँव को अ्रप्ट करना है। गाय 
साहब को इसकी सूचना देनी चाहिए। साफ़-साक़ कह देना चाहिए, अगर गाँव में यह 
अनीति चली तो किसी की आबरू सलामत न रहेगी। 

पण्डित नोखेराम कारकुन बड़े कुलीन ब्राह्मण थे । इनके दादा किसी राजा के दीवान 
थे ! पर अपना सब कुछ भगवान्‌ के चरणों में भेंट करके साधु हो गये थे । इनके बाप 
ने भी राम-नाम की खेती में उम्र काट दी। नोखेराम ने भी वही भक्ति तरके में पायी 
थी। प्रात:काल पूजा पर बेठ जाते थे और दस बजे तक बैठे राम-नाम लिखा करते थे; 
मगर भगवान्‌ के सामने से उठते ही उनकी मानवता इस अवरोध से विक्ृत होकर उनके 
मन, वचन और कम सभी को विषाक्त कर देती थी। इस प्रस्ताव में उनके अधिकार 
का अपमान होता था। फूले हुए गालछों में धंसी हुई आँखें निकालकर बोले--इसमें राय 

साहब से क्‍या पूछना है। मैं जो चाह, कर सकता हूँ। लगा दो सौ रुपए डाँड़। आप 
गाँव छोड़कर भागेगा। इधर बेदखली भी दायर किये देता हूँ । 

पटेश्वरी ने कहा--मगर लगान तो बेबाक कर चुका है ? 

झिग्रीसिह ने समर्थन किया--हाँ, लगान के लिए ही तो हमसे तीस रुपए लिये हैं । 

नोखेराम ने घमण्ड के साथ कहा--लेकिन अभी रसीद तो नहीं दी । सबूत क्‍या 
है कि लगान वेबाक़ कर दिया। 

सर्वंसम्मति से यही तय हुआ कि होरी पर सौ रुपए तावान लगा दिया जाय । केवल 
एक दिन गाँव के आदमियों को बटोरकर उनकी मंजूरी ले छेने का अभिनय आवश्यक था | 
सम्भव था, इसमें दस-पाँच दिन की देर हो जाती। पर आज ही रात को झुनिया के लऊूड़का 
पैदा हो गया। और दूसरे ही दिन गाँववालों की पंचायत बैठ गयी । होरी और धनिया, 
दोनों अपनी किस्मत का फैसला सुनने के लिए बुलाए गये। चौपाल में इतनी भीड़ थी 
कि कहीं तिल रखने की जगह न थी। पंचायत ने फैसछा किया कि होरी पर सो रुपए नक़द 
और तीस मन अनाज डाँड लगाया जाय । 

धनिया भरी सभा में रुँघे हुए कण्ठ से बोली--पंचो, गरीब को सताकर सुख न पाओगे, 
इतना समझ लेना । हम तो मिट जायेंगे, कौन जाने, इस गाँव में रहें या न रहें, लेकिन 
मेरा सराप तुमको भी जरूर से जरूर लगेगा । मुझसे इतना कड़ा जरीबाना इसलिए लिया 
जा रहा है कि मैंने अपनी बह को क्‍यों अपने घर में रखा । क्यों उसे घर से निकालकर 
सड़क की भिखारिन नही बना दिया । यही न्याय है, ऐ ? 

पटेश्वरी बोले--वह तेरी बह नहीं है, हरजाई है । 

होरी ने धनिया को डाँटा--त्‌ क्‍यों बोलती है धनिया ! पंच में परमेसर रहते हैं । 
उनका जो न्याय है, वह सिर आँखों पर; अगर भगवान की यही इच्छा है कि हम गाँव 
छोड़कर भाग जायें, तो हमारा क्या वस । पंचो, हमारे पास जो कुछ है, वह अभी खलिहान 
में है । एक दाना भी घर में नहीं आया, जितना चाहो, ले लो । सब लेना चाहो, सव ले 
लो । हमारा भगवान मालिक है, जितनी कमी पड़े, उसमें हमारे दोनों बेल ले लेना । 

धनिया दाँत कटकटाकर बोली---मैं न एक दाना अनाज दूंगी, न एक कौड़ी डॉड । 
जिसमें बृता हो, चलकर मुझसे ले । अच्छी दिल्‍लगी है । सोचा होगा डाँड़ के बहाने इसकी 
सब जैजात ले लो और नजराना लेकर दूसरों को दे दो । वाग-बगीचा बेचकर मजे से तर 
माल उड़ाओ। धनिया के जीते-जी यह नहीं होने का, और तुम्हारी लालसा तुम्हारे मन में 
ही रहेगी । हमें नहीं रहना है बिरादरी में । बिरादरी में रहकर हमारी मुकुत न हो ' 
जायगी । अब भी अपने पसीने की कमाई खाते हैं, तब भी अपने पसीने की कमाई खायेंगे । 

होरी ने उसके सामने हाथ जोइकर कहा--धनिया, तेरे पैरों पड़ता हूँ, चुप रह । हम 
सब बिरादरी के चाकर हैं, उसके बाहर नहीं जा सकते। वह जो डाँड़ लगाती है, उसे 
सिर झुकाकर मंजूर कर । नकक्‌ बनकर जीने से तो गले में फाँसी लगा लेना अच्छा है । 
आज मर जायें, तो बिरादरी ही तो इस मिट्टी को पार लगायेगी ? बिरादरी ही तारेगी 
तो तरेंगे । पंचो, मुझे अपने जवान बेटे का मुँह देखना नसीब न हो, अगर मेरे पास खलिहान 

के अनाज के सिवा और कोई चीज़ हो । मैं बिरादरी से दगा न करूँगा । पंचों को मेरे 
बाल-बच्चों पर दया आये, तो उनकी कुछ परवरिस करें, नहीं मुझे तो उनकी आज्ञा 
पालनी है । 

धनिया झललाकर वहाँ से चली गयी और होरी पहर रात तक खलिहान से अनाज 
ढो-ढोकर झिंगुरीसिंह की चौपाल में ढेर करता रहा । बीस मन जौ था, पाँच मन गेहूँ 
और इतना ही मटर, धोड़ा-सा चना और तेलहन भी था । अकेला आदमी और दो गह- 
स्थियों का बोझ । यह जो कुछ हुआ, धनिया के पुरुषार्थ से हुआ । झुनिया भीतर का सारा 
काम कर लेती थी और घनिया अपनी लड़कियों के साथ खेती में जुट गयी थी। दोनों ने 
सोचा था, गेहूं और तेलहन से लगान की एक क़रिस्त अदा हो जायगी और हो सके तो 
थोड़ा-थोड़ा सूद भी दे देगे । जौ खाने के काम में आयेगा ।॥ लंगे-तंगे पाँच-छ: महीने कट 
जायँगे तब तक जुआर, मक्का, सांवां, धान के दिन आ जायँगे । वह सारी आशा मिट्टी में 
मिल गयी । अनाज तो हाथ से गये ही, सो रुपये की गठरी और सिर पर रूद गयी | अब 
भोजन का कही ठिकाना नहीं । और गोवर का क्‍या हाल हुआ, भगवान जाने । नहाल न 
हवाल । अगर दिल इतना कच्चा था, तो ऐसा काम ही क्‍यों किया; मगर होनहार को कौन 
टाल सकता है । विरादरी का वह आतंक था कि अपने सिर पर छादकर अनाज ढो रहा था, 
मानो अपने हाथां अपनी क़ब्र खोद रहा हो । जमींदार, साहुकार, सरकार किसका इतना 
रोब था ? कल वाल-वच्च क्‍या खायँगे, इसकी चिन्ता प्राणों को सोखे लेती थी; पर 
विरादरी का भय पिश्ञाच की भाँति सिर पर सवार आँकुस दिये जा रहा था । बिरादरी 
से पृथक्‌ जीवन की वह कोई कल्पना ही न कर सकता था । शादी-ब्याह, मूइन-छेदन, 
जन्म-मरण सब कुछ विरादरी के हाथ में है । बिरादरी उसके जीवन में वृक्ष की भाँति 
जड़ जमाये हुए थी और उसकी ने उसके रोम-रोम में विधी हुई थीं । बिरादरी से निकल- 
कर उसका जीवन विश्वूंबल हो जायगा--तार-तार हो जायगा । 

जब खलिहान में केवल डेढ़-दो मन जो और रह गया, तो धनिया ने दौड़र उसका 
हाथ पकड़ लिया और बोली--अच्छा, अब रहने दो । ढो तो चुके बिरादरी की लाज । 

बच्चों के लिए भी कुछ छोड़ोगे कि सब बिरादरी के भाड़ में झोंक दोगे । मैं तुमसे हार 

जाती हूं। मेरे भाग्य मे तुम्हीं-जसे बुद्ध का संग लिखा था ! 

होरी ने अपना हाथ छुड़ाकर टोकरी में शेप अनाज भरते हुए कहा--यह्‌ न होगा 
धनिया, पंत्रों की आँख वचाकर एक दाना भी रख लेना मेरे लिए हराम है । मैं ले जाकर 
सव-का-सव वहाँ ढेर कर देता हूं । फिर पंचों के मन में दया उपजेगी, तो कुछ मेरे बाल- 
बच्चों के लिए देंगे । नहीं भगवान्‌ मालिक है। 

धनिया तिलमिलाकर बोली--यह पंच नहीं हैं, राछस हैं, पक्के राछस ! यह सब 
हमारी जगह-जमीन छीनकर माल मारना चाहते हैं। डाँड तो बहाना है । समझाती जाती 
हूं; पर तुम्हारी आँखें नहीं खुलतीं । तुम इन पिशाचों से दया की आसा रखते हो । सोचते 
हो, दस-पाँच मन निकालकर तुम्हें दे देंगे । मुंह धो रखो । 

जब होरी ने न माना और टोकरी सिर पर रखने लगा तो धनिया ने दोनों हाथों 

से पूरी शक्ति के साथ टोकरी पकड़ ली और बोली--इसे तो मैं न ले जाने दूंगी, चाहे 
तुम मेरी जान ही ले लो । मर-मरकर हमने कमाया, पहर रात-रात को सींचा, अगोरा, 
इसलिए कि पंच लोग मूछों पर ताव देकर भोग लगायें और हमारे बच्चे दाने-दाने को तरसें । 
तुमने अकेले ही सब कुछ नहीं कर लिया है । मैं भी अपनी वच्चियों के साथ सती हुई हूँ । 
सीधे टोकरी रख दो, नहीं आज सदा के लिए नाता टूट जायगा । कहे देती हूँ । 

होरी सोच में पड़ गया । धनिया के कथन में सत्य था । उसे अपने वालऊ-बच्चों की 
कमाई छीनकर तावान देने का क्‍या अधिकार है ? वह घर का स्वामी इसलिए है कि 
सबका पालन करे, इसलिए नहीं कि उनकी कमाई छीनकर बिरादरी को नजर में सुख रू 
बने । टोकरी उसके हाथ से छूट गयी । धीरे से बोला---तू ठीक कहती है धनिया ! दूसरों के 
हिस्से पर मेरा कोई जोर नहीं है । जो कुछ बचा है, वह ले जा, मैं जाकर पंचों से कहे देता हैँ । 

धनिया अनाज की टोकरी घर में रखकर अपनी दोनों छड़कियों के साथ पोते के जन्मों- 
त्सव में गला फाड-फाइकर सोहर गा रही थी, जिसमें सारा गाँव युन ले । आज यह 
पहला मौका था कि ऐसे शुभ अवसर पर विरादरी की कोई औरत न थी । सौर से झुनिया 
ने कहला भेजा था, सोहर गाने का काम नहीं है; छेकिन धनिया कब मानने लगी । अगर 
विरादरी को उसकी परवा नहीं है, तो वह भी विरादरी की परवा नहीं करती । 

उसी वक्‍त होरी अपने घर को अस्सी रुपए पर जझिग्रीसिह के हाथ गिरों रख रहा 
था। डाँड के रुपए का इसके सिवा वह और कोई प्रबन्ध न कर सकता था। बीस रुपए 
तो तेलहन, गेहूँ और मटर से मिल गये । शेप के लिए घर लिखना पड़ गया । नोखेराम तो 
चाहते थे कि वैल बिकवा लिए जायें; लेकिन पटेश्वरी और दातादीन ने इसका विरोत्र 
किया । बेल बिक गये, तो होरी खेती कैसे करेगा ? बिरादरी उसकी जायदाद से रुपए 
वसूल करे; पर ऐसा तो न करे कि वह गाँव छोड़कर भाग जाय । इस तरह बैल बच गये। 

होरी रेहननामा लिखकर कोई ग्यारह बजे रात घर आया तो, धनिया ने पूछा-- 
इतनी रात तक वहाँ क्‍या करते रहे ? 

होरी ने जुलाहे का गुस्सा दाड़ी पर उतारते हुए कहा--करता क्या रहा, इस लॉडे 
की करनी भरता रहा। अभागा आप तो चिनगारी छोड़कर भागा, आग मुझे बुझानी पड़ 
रही है । अस्सी रुपए में घर रेहन लिखना पड़ा । करता क्‍या ! अब हुक्‍्का खुल गया । 
बिरादरी ने अपराध क्षमा कर दिया। 

धनिया ने ओठ चबाकर कहा---न हुक्का खुलता, तो हमारा क्‍या बिगड़ा जाता था । 
चार-पाँच महीने नहीं किसी का हुक्का पिया, तो क्‍या छोटे हो गये ? मैं कहती हूँ, तुम 
इतने भोंदू क्‍यों हो ? मेरे सामने तो बड़े बुद्धिमान बनते हो, बाहर तुम्हारा मुँह क्‍यों 
बन्द हो जाता है ? ले-दे के बाप-दादों की निसानी एक घर बच रहा था, आज तुमने 
उसका भी वारा-न्यारा कर दिया । इसी तरह कल यह तीन-चार बीघे जमीन है, इसे 
भी लिख देना और तब गली-गली भीख माँगना । मैं पूछती हूँ, तुम्हारे मुँह में जीभ न थी 
कि उन पंचों से पूछते, तुम कहाँ के बड़े धर्मात्मा हो, जो दूसरों पर डाँड लगाते फिरते हो, 
तुम्हारा तो मुँह देखना भी पाप है। 

होरी ने डाँटा--च॒प रह, बहुत चढ़-चढ़ न बोल । बिरादरी के चक्कर में अभी 
पड़ी नहीं है, नहीं मेँह से बात न निकलती । 

धनिया उत्तेजित हो गयी--कौन-सा पाप किया है, जिसके लिए बिरादरी से ढरें, 
किसी की चोरी की है, किसी का माल काटा है ? मेहरिया रख लेना पाप नही है, हाँ 
रख के छोड़ देना पाप है। आदमी का बहुत सीधा होना भी बुरा है। उसके सीधेपन 
का फल यही होता है कि कुत्ते भी मुंह चाटने लगते हैं। आज उधर तुम्हारी वाह-वाह 
हो रही होगी कि बिरादरी की कैसी मरजाद रख ली । मेरे भाग फूट गये थे कि तुम- 
जेसे मर्द से पाछा पड़ा । कभी सुख की रोटी न मिली । 

मैं तेरे बाप के पाँव पड़ने गया था ? वही तुझे मेरे गले बाँध गया ।' 

पत्थर पड़ गया था उनकी अक्कल पर और उन्हें क्या कहें । न जाने क्या देखकर 

लट्ट हो गये । ऐसे कोई बड़े सुन्दर भी तो न थे तुम । 

विवाद विनोद के क्षेत्र में आ गया। अस्सी रुपए गये तो गये, लाख रुपए का बारूक 
तो मिल गया ! उसे तो कोई न छीन लेगा । गोबर घर ऊछोट आये, धनिया अलग झोंपड़ी 
में भी सुखी रहेगी । 

होरी ने पूछा--वच्चा किसको पड़ा है ? 

बनिया ने प्रसमन्ममख होकर जवाब दिया--विलक्रल् गोबर को पड़ा है। सच ! 

रिस्ट-पुप्ट तो है ? 

हाँ, अच्छा है । 


१२ 
रात को गोबर झनिया के साथ चला, तो ऐसा काँप रहा था, जैसे उसकी नाक कटी 
हु हो । झुनिया को देखते ही सार गाँव में कुहटगाम मच जायगा, लोग चारों ओर से 


जज 

कसी हाय-हाय मचायेंगे, धनिया किलनो गालियाँ देगी, यह सोच-सोचकर उसके पाँव 
पीछ रहे जाते थे । होरी का तो उसे भय न था । वह केवल एक वार धाड़ेगे, फिर शान्‍त 
ही जायेंगे । डर था धनिया का, जहर खाने लगेगी, घर में आग लगाने छगेंगी । नही 
इस वक्‍त वह झनिया के साथ घर नहीं जा सकता । 

लेकिन कही धनिया ने झनिया को घर में घसने ही न दिया और झाड़ लेकर मारने 
दोड़ी, तो वह बेचारी कहाँ जायगी । अपने घर तो लौट ही नहो सकती । कहीं कुएँ में 
कूद पड़े या गले में फांसी लगा ले, तो क्या हो । उसने लम्बी साँस ली । किसकी शरण ले । 

मगर अम्मा इतनी निर्देयी नही है कि मारने दोड़ें । क्रोध में दो-चार गालियाँ देंगी ! 
छेकिन जब झनिया उसके पाँव पड़कर रोने लगेगी, तो उन्हें ज़रूर दया आ जायगी । तब 
तक वह खद कही छिपा रहेगा । जब उपद्रव गानत हो जायगा, तब वह एक दिन धीरे से 
आयेगा और अम्माँ को मना लेगा, अगर इस बीच में उसे कहीं मजूरी मिल जाय और दो- 
चार रुपए लेकर घर छोटे, तो फिर धनिया का मूह बन्द हो जायगा । 
झूनिया बोली--मेरी छाती धक्‌ू-धक्‌ कर रही है । मैं क्या जानती थी, तुम मेरे 

गले यह रोग मढ़ दोगे । न जाने किस बुरी साइत में तुमको देखा । न तुम गाय लेने आते, 
न यह सब कुछ होता । तुम आगे-आगे जाकर जो कुछ कहना-सुनना हो, कह-सुन लेना । 
में पीछे से जाऊंगी । 

गोबर ने कहा--नही-नहीं, पहले तुम जाना और कहना, मैं बाजार से सौदा बेच- 
कर घर जा रही थी । रात हो गयी है, अब कंसे जाऊं। तब तक मैं आ जाऊँगा । 

झुनिया ने चिन्तित मन से कहा--तुम्हारी अम्माँ बड़ी गुस्सेल है । मरा तो जी 
काँपता है। कहीं मुझे मारने लगे तो क्‍या करूँगी । 

गोबर ने धीरज दिलाया--अम्माँ की आदत ऐसी नहीं । हम लोगों तक को तो 
कभी एक तमाचा मारा नहीं, तुम्हें वया मारेंगी । उनको जो कुछ कहना होगा मुझे कहेंगी, 
तुमसे तो बोलेंगी भी नहीं । 

गाँव समीप आ गया । गोबर ने ठिठककर कहा--अब तुम जाओ। 

झुनिया ने अनुरोध किया--तुम भी देर न करना । 

'नही-नहीं, छन भर में आता हूँ, त्‌ चल तो ।' 

मेरा जी न जाने कंसा हो रहा है । तुम्हारे ऊपर क्रोध आता है।' 

तुम इतना डरती क्‍यों हो ? मै तो आ ही रहा हूँ ।' 

इससे तो कही अच्छा था कि किसी दूसरी जगह भाग चलते ।' 

'जब अपना घर है, तो क्यों कहीं भागें ? तुम नाहक डर रही हो ।' 

जल्‍दी से आओगगे न ?' 

हाँ-हाँ, अभी आता हूं ।' 

मुझसे दग़ा तो नहीं कर रहे हो ? मुझे घर भेजकर आप कही चलते बनो ।' 

'इतना नीच नहीं हूं झूना ! जब तेरी बाँह पकड़ी है, तो मरते दम तक निभाऊंगा ।' 

झनिया घर की ओर चली । गोबर एक क्षण दुविध में पड़ा खड़ा रहा । फ़िर एका- 
एक सिर पर मंडरानेवाली धिक्‍कार को कल्पना भयंकर रूप धारण करके उसके सामने 
खड़ी हो गयी । कहीं सचमुच अम्माँ मारने दौड़, तो क्या हो ? उसके पाँव जैसे धरती 
से चिमट गये । उसके और उसके घर के बीच केबल आमों का छोटा-गा बाग था। 
झुनिया की काली परछाइ धीरे-धीरे जाती हुई दीख रही थी । उसकी न्ञानेन्द्रियाँ वहुत 
तेज़ हो गयी थी । उसके कानों में ऐसी भनक पड़ी, जेसे अम्मां झुनिया को गाछी दे रही 
हैं । उसके मन की कुछ ऐसी दशा हो रही थी, मानो सिर पर गड़ाँसे का हाथ पड़ने वाला 
हो । देह का सारा रक्‍त जेसे सूख गया हो । एक क्षण के बाद उसने देखा, जैसे धनिया 
घर से निकलकर कहीं जा रही हो । दादा के पास जाती होगी ! साइत दादा खा-पीकर 
मटर अगोरने चले गये है । वह मटर के खेत की ओर चला । जौ-गेहें के खेतों को रौदता 
हुआ वह इस तरह भागा जा रहा था, मानो पीछे दौड़ आ रही है | वह है दादा की मंड़ेया 
वह रुक गया और दबे पाँव जाकर मँड़या के पीछे बैठ गया । उसका अनुमान ठीक निकला । 

वह पहुँचा ही था कि धनिया की बोली सुनायी दी । ओह ! गजब हो गया । अम्माँ 

इतनी कठोर हैं । एक अनाथ लड़की पर इन्हें तनिक भी दया नहीं आती । और जो मैं 

भी सामने जाकर फटकार द कि तुमको झुनिया से बोलने का कोई मजाल नहीं है, तो सारी 
सेखी निकल जाय । अच्छा ! दादा भी बिगड़ रहे हैं । केले के लिए आज ठीकरा भी तेज 
हो गया । मैं जरा अदब करता हूँ, उसी का फल है | यह तो दादा भी वहीं जा रहे हैं । 
अगर झुनिया को इन्होंने मारा-पीटा तो मुझसे न सहा जायगा । भगवान्‌ ! अब तुम्हारा 
ही भरोसा है । मैं न जानता था इस विपत में जान फँसेगी । झुनिया मुझे अपने मन में 
कितना धूर्त, कायर और नीच समझ रही होगी; मगर उसे मार कंसे सकते हैं ? घर से 
निकाल भी कंसे सकते है ? क्‍या घर में मेरा हिस्सा नहीं है ” अगर झुनिया पर किसी ने 
हाथ उठाया, तो आज महाभारत हो जायगा । माँ-वाप जब तक लड़कों की रक्षा करे, 
तब तक माँ-वाप है। जब उनमें ममता ही नहीं है, तो कसे माँ-बाप : # 

होरी ज्यों ही मंडैया से निकला, गोवर भी दबे पाँव धीरे-बीरे पीछे-पीछे चला; 
लेकिन द्वार पर प्रकाश देखकर उसके पाँव बंध गये । उस प्रकाशरेखा के अन्दर वह पाँव 
नहीं रख सकता । वह अँबेरे में ही दीवार से चिमट कर खड़ा हो गया । उसकी हिम्मत 
ने जवाब दे दिया । हाय ! वेचारी झूनिया पर निरपराध यह लोग झलला रहे है, और 
वह कुछ नहीं कर सकता । उसने खेल-खेल में जो एक चिनगारी फेक दी थी, वह सारे 
खलिहान को भस्म कर देगी, यह उसने न समझा था । और अब उसमें इतना साहस न था 
कि सामने आकर कहे--हाँ, मैंने चिनगारी फेकी थी । जिन टिकौनों से उसने अपने मन को 
संभाला था, वे सब इस भूकम्प में नीचे आ रहे और वह झोंपड़ा नीच गिर पड़ा । वह पीछे 
लौटा । अब वह झुनिया को क्‍या मुँह दिखाये। 

वह सौ क़दम चला; पर इस तरह, जैसे कोई सिपाही मैदान से भागे । उसने झुनिया 
से प्रीति और विवाह की जो बातें की थीं, वह सव याद आने लगीं | वह अभिसार की 
मीठी स्मृतियाँ याद आयीं जब वह अपने उन्मत्त उसासों में, अपनी नशीली चितवनों में 
मानों अपने प्राण निकालकर उसके चरणों पर रख देता था । झुनिया किसी वियोगी पक्षी 
की भाँति अपने छोटे-से घोंसले में एकान्त-जीवन काट रही थी । वहाँ नर का मत्त आग्रह 
न था, न वह उद्दीप्त उल्लास, न शावकों की मीठी आवाजें; मगर बहेलिये का जाल 
और छल भी तो वहाँ न था । गोबर ने उसके एकान्त घोसले में जाकर उसे कुछ आनन्द 
पहुँचाया या नहीं, कौन जाने; पर उसे विपत्ति में तो डाल ही दिया । वह संभल गया। 
भागता हुआ सिपाही मानों अपने एक साथी का बढ़ावा सुनकर पीछे लौट पड़ा । 

उसने द्वार पर आकर देखा, तो किवाड़ बन्द हो गये थे । किवाड़ों के दराज्ों से प्रकाश 
की रेखाएं वाहर निकल रही थीं । उसने एक दराज़ से अन्दर झाँका । धनिया और 
झुनिया बंठी हुई थीं । होरी खड़ा था । झुनिया की सिसकियाँ सुनायी दे रही थीं और 
धनिया उसे समझा रही थी--बेटी, तू चलकर घर में बैठ । मैं तेरे काका और भाइयों को 
देख लगी । जब तक हम जीते हैं, किसी बात की चिन्ता नहीं है । हमारे रहते कोई तुझे 
तिरछी आँखों देख भी न सकेगा । गोबर गदगद हो गया । आज वह किसी लायक होता, 
तो दादा और अम्माँ को सोने से मढ़ देता और कहता---अब तुम कुछ न करो, आराम से 
बेठे खाओ और जितना दान-पुन चाहो, करो । झुनिया के प्रति अब उसे कोई शंका 

नहीं है । वह उसे जो आश्रय देना चाहता था वह मिल गया। झुनिया उसे दगाबाज़ 
समझती है, तो समझे । वह तो अब तभी घर आयेगा, जब वह पैसे के बल से सारे माँव का 
मुँह बन्द कर सके और दादा और अम्माँ उसे कुल का कलंक न समझकर कुल का तिरुक 
समझें । मन पर जितना ही गहरा आघात होता है, उसकी प्रतिक्रिया भी उतनी ही गहरी 
होती है । इस अपकीति और कलंक ने गोबर के अन्तस्तलू को मथकर वह रत्न निकाल लिय।, 
जो अभी तक छिपा पड़ा था । आज पहली बार उसे अपने दायित्व का ज्ञान हुआ और 
उसके साथ ही संकल्प भी । अब तक वह कम से कम काम करता और ज्यादा से ज्यादा 
खाना अपना हक़ समझता था। उसके मन में कभी यह विचार ही नहीं उठा था कि 
घरवालों के साथ उसका भी कुछ कत्तंव्य है । आज माता-पिता की उदात्त क्षमा ने जैसे 
उसके हृदय में प्रकाश डाल दिया । जब घनिया और झुनिया भीतर चली गयीं, तो वह 
होरी की उसी मँड़ेया में जा बैठा और भविष्य के मंसूबे बाँधने लगा । 

दहर में बेलदारों को पाँच-छ: आने रोज मिलते हैं, यह उसने सुन रखा था । अगर 
उसे छ: आने रोज़ मिलें और वह एक आने में गुज़र कर ले, तो पाँच आने रोज़ बच जायें । 
महीने में दस रुपए होते हैं, और साल-भर में सवा सौ । वह सवा सौ की थैली लेकर घर 
आये, तो किसकी मजाल है, जो उसके सामने मूह खोल सके । यही दातादीन और यही 
पटेसुरी आकर उसकी हाँ में हाँ मिलायेंगे | और झुनिया तो मारे गर्व के फूल जाय । दो 
चार साल वह इसी तरह कमाता रहे, तो धर का सारा दलिदर मिट जाय । अभी तो सारे 
घर की कमाई भी सवा सौ नहीं होती । अब वह अकेला सवा सौ कमायेगा । यही तो 
लोग कहेंगे कि मज्री करता है | कहने दो । मजूरी करना कोई पाप तो नहीं है । और 
सदा छः: आने ही थोड़े मिलेंगे । जेसे-जेसे वह काम में होशियार होगा, मज्री भी तो 
बढ़ेगी । तब वह दादा से कहेगा, अब तुम घर बेठकर भगवान्‌ का भजन करो । इस खेती 
में जान खपाने के सिवा और क्या रखा है । सबसे पहले वह एक पछायीं गाय लायेगा, जो 
चार-पाँच सेर दूध देगी और दादा से कहेगा, तुम गऊ माता की सेवा करो । इससे तुम्हारा 
लोक भी बनेगा, परलोक भी । 

और क्या, एक आने में उसका गुज़र आराम से न होगा ? घर-ठ्वार छेकर क्‍या 
करना है । किसी के ओसारे में पड़ रहेगा । सैकड़ों मन्दिर है, धरभसाले है । और फिर 
जिसकी वह मजूरी करेगा, क्या वह उसे रहने के लिए जगह न देगा ? आटा रुपए का दस 
सेर आता है । एक आने में ढाई पाव हुआ । एक आने का तो वह आटा ही खा जायगा । 
लकड़ी, दाल, नमक, साग यह सब कहाँ से आयेगा ? दोनों जून के लिए सेर भर तो आटा 
ही चाहिए । ओह ! खाने की तो कुछ न पूछो । मुट्ठी भर चने में भी काम चल सकता है । 
हलवा और पूरी खाकर भी काम चल सकता है । जैसी कमाई हो । वह आध सेर आटा 
खाकर दिन भर मजे से काम कर सकता है। इधर-उधर से उपले चुन लिये, लकड़ी का 
काम चल गया । कभी एक पैसे की दाल ले ली, कभी आल । आल भूनकर भुरता बना 
लिया । यहाँ दिन काटना है कि चैन करना है । पत्तल पर आटा गूँधा, उपलों पर बाटियाँ 
सेंकीं, आलू भूनकर भुरता बनाया और मजे से खाकर सो रहे । घर ही पर कौन 


१३८ गो-दान 


दोनों जून रोटी मिलती है, एक जून चबेना ही मिलता है। वहाँ भी एक जून चबेने पर 
काटेगे । 

उसे शंका हुईं; अगर कभी मजूरी न मिली, तो वह क्‍या करेगा ? मगर मजूरी क्‍यों 
न मिलेगी ? जब वह जी तोड़कर काम करेगा, तो सौ आदमी उसे बुलायेंगे। काम सबको 
प्यारा होता है, चाम नहीं प्यारा होता । यहाँ भी तो सूखा पड़ता है, पाला गिरता है, 
ऊख में दीमक लगते हैं, जौ में गेरई लगती है, सरसों में लाही लग जाती है । उसे रात को 
कोई काम मिल जायगा, तो उसे भी न छोड़ेगा । दिन-भर मजूरी की; रात कहीं चौकी- 
दारी कर लेगा । दो आने भी रात के काम में मिल जाये, तो चाँदी है । जब वह लौटेगा, 
तो सबके लिए साड़ियाँ लायेगा । झुनिया के लिए हाथ का कंगन ज़रूर बनवायेगा और 
दादा के लिए एक मुंडासा लायेगा। 

इन्ही मनमोदकों का स्वाद लेता हुआ वह सो गया; लेकिन ठंड में नींद कहाँ ! किसी 
तरह रात काटी और तड़के उठकर लखनऊ की सड़क पकड़ ली । बीस कोस ही तो है । 
साँझ तक पहुँच जायगा । गाँव का कौन आदमी वहाँ आता-जाता है और वह अपना ठिकाना 
नहीं लिखेगा, नहीं दादा दूसरे ही दिन सिर पर सवार हो जायेंगे । उसे कुछ पछतावा था, 
तो यही कि झुनिया से क्‍यों न साफ़ साफ़ कह दिया--अभी तू घर जा, मैं थोड़े दिनों में 
कुछ कमा-धमाकर लोटूगा; लेकिन तब वह घर जाती ही क्‍यों । कहती--मैं भी तुम्हारे 
साथ लौटंगी। उसे वह कहाँ-कहाँ वाँधे फिरता । 

दिन चढ़ने लगा । रात को कुछ न खाया था । भूख मालूम होने रूगी । पाँव लड़- 
खड़ाने लगे । कहीं बैठकर दम लेने की इच्छा होती थी । बिना कुछ पेट में डाले अब वह 
नहीं चल सकता; लेकिन पास एक पैसा भी नहीं है । सड़क के किनारे झुड़-बेरियों के 
झाड़ थे। उसने थोड़े से बेर तोड़ लिये और उदर को बहलाता हुआ चला । एक गाँव 
में गुड़ पकने की सुगन्ध आयी । अब मन न माना । कोल्हाड़ में जाकर लोटा-डोर माँगा 
और पानी भर कर चुल्ल से पीने बेठा कि एक किसान ने कहा--अरे भाई, क्‍या निराला 
ही पानी पियोगे ? थोड़ा-सा मीठा खा लो । अबकी और चला लें कोल्हू और बना ले 
खाँड़ । अगले साल तक मिल तैयार हो जायगी । सारी ऊख खड़ी बिक जायगी। गुड़ 
और खाँड़ के भाव चीनी मिलेगी, तो हमारा गूड़ कौन लेगा ? उसने एक कटोरे में गुड़ की 
कई पिडिया लाकर दीं । गोबर ने गुड़ खाया, पानी पिया । तमाखू तो पीते होगे ? गोबर 
ने बहाना किया । अभी चिलम नहीं पीता । बुड़ढे ने प्रसन्न होकर कहा--बड़ा अच्छा 
करते हो भेया ! बुरा रोग है। एक बेर पकड़ ले तो जिन्दगी भर नहीं छोड़ता । 

इंजन को कोयला-पानी भी मिल गया, चाल तेज़ हुई । जाड़े के दिन, न जाने कब 
दोपहर हो गया । एक जगह देखा, एक युवती एक वृक्ष के नीचे पति से सत्याग्रह कियैं 
बैठी थी । पति सामने खड़ा उसे मना रहा था। दो-चार राहगीर तमाशा देखने खड़े 
हो गये थे । गोबर भी खड़ा हो गया । मानलीला से रोचक और कौन जीवन-नाटक होगा ? 

युवती ने पति की ओर घूरकर कहा--मैं न जाऊँगी, न जाऊँगी, न जाऊँगी । 

पुरुष ने जेसे अल्टिमिटम दिया--न जायगी ? 

न जाऊंगी ।' 

न जायगी ?' 

न जाऊंगी ।' 

पुरुष ने उसके केश पकड़कर घसीटना शुरू किया । युवती भूमि पर लोट गयी। 

पुरुष ने हारकर कहा--मैं फिर कहता हूँ, उठकर चल। 

स्त्री ने उसी दृढ़ता से कहा--मैं तेरे घर सात जनम न जाऊंगी, बोटी-बोटी काट डाल । 

मैं तेरा गला काट लगा । 

तो फाँसी पाओगे ।' 

पुरुष ने उसके केश छोड़ दिये और सिर पर हाथ रखकर बैठ गया । पुरुपत्व अपनी 
चरम सीमा तक पहुँच गया । इसके आगे अब उसका कोई बस नहीं है । 

एक क्षण में वह फिर खड़ा हुआ और परास्त स्वर में बोला--आखिर तू क्‍या 
चाहती है ? 

युवती भी उठ बैठी और निश्चल भाव से बोली--मैं यही चाहती हूँ, तू मुझे छोड़ दे । 

कुछ मुंह से कहेगी, क्या बात हुई ?' 

मेरे भाई-बाप को कोई क्‍यों गाली दे ?' 

किसने गाली दी, तेरे भाई-बाप को ? 

जाकर अपने घर में पूछ ! ' 

चलेगी तभी तो पूछूगा ?' 

तू क्‍या पूछेगा ? कुछ दम भी है। जाकर अम्माँ के आँचल में मुंह ढाँककर सो । 
वह तेरी माँ होगी । मेरी कोई नहीं है । तू उसकी गालियाँ सुन । मैं क्‍यों सुनूं ? एक 
रोटी खाती हूँ, तो चार रोटी का काम करती हूँ । क्‍यों किसी की धौंस सहूं ? मैं तेरा 
एक पीतल का छलल्‍ला भी तो नहीं जानती !' 

राहगीरों को इस कलह में अभिनय का आनन्द आ रहा था; मगर उसके जल्द समाप्त 
होने की कोई आशा न थी। मंजिल खोटी होती थी । एक-एक करके लोग खिसकने लगे । 
गोबर को पुरुष की निर्देयता बुरी लग रही थी । भीड़ के सामने तो कुछ न कह सकता 
था। मैदान खाली हुआ, तो बोला--भाई, मर्द और औरत के वीच में बोलना तो न 
चाहिए, मगर इतनी बेंदरदी भी अच्छी नहीं होती । 

पुरुष ने कौड़ी की-सी आँखें निकालकर कहा--तुम कौन हो ? 

गोबर ने नि:ःशंक भाव से कहा--मैं कोई हँ; लेकिन अनुचित बात देखकर सभी को 
बुरा रूगता है । 

पुरुष ने सिर हिलाकर कहा--मालम होता है, अभी मेहरिया नहीं आयी, तभी 
इतना दर्द है ! 

'मेहरिया आयेगी, तो भी उसके झोंटे पकड़कर न खींचगा ।' 

अच्छा तो अपनी राह लो । मेरी औरत है, मैं उसे मारूँगा, कार्टूगा । तुम कौन 
होते हो बोलनेवाले ! चले जाओ सीधे से, यहाँ मत खड़े हो ।' 

गोबर का गर्म खून और गम हो गया । वह क्‍यों चछा जाय । सड़क सरकार की 
है । किसी के बाप की नहीं है । वह जब तक चाहे वहाँ खड़ा रह सकता है । वहाँ से उसे 
हटाने का किसी को अधिकार नहीं है । 
पुरुष ने ओठ चबाकर कहा--तो तुम न जाओगे ? आऊं ? 
गोबर ने अँगोछा कमर में बाँध लिया और समर के लिए तैयार होकर बोला---- 
तुम आओ या न आओ | मैं तो तभी जाऊंगा, जब मेरी इच्छा होगी । 
'तो मालूम होता है, हाथ पर तुड़वा के जाओगे ।।' 
यह कौन जानता है, किसके हाथ-पाँव टूटेंगे ।' 
तो तुम न जाओगे ?' 
न्ा।' 
पुरुष मुट्ठी वाँधकर गोबर की ओर झपटा । उसी क्षण यूवती ने उसकी धोती पकड़ 
ली और उसे अपनी ओर खींचती हुई गोबर से बोली---तुम क्‍यों लड़ाई करने पर उतारू 
हो रहे हो जी, अपनी राह क्‍यों नहीं जाते । यहाँ कोई तमाशा है । हमारा आपस का 
झगड़ा है । कभी वह मझे मारता है, कभी में उसे डॉटती हैँ । तमसे मतलब । 
गोबर यह धिक्क्रार पाकर चलता बना । दिल में कहा--यह औरत मार खाने ही 
लायक है । 
गोबर आगे निकल गया, तो युवती ने पति को डाँटा--तुम सबसे लड़ने क्‍यों लगते 
हो । उसने कौन-सी बुरी वात कही थी कि तुम्हें चोट लग गयी । बुरा काम करोगे, तो 
दुनिया बुरा कहेगी ही; मगर है किसी भले घर का और अपनी विरादरी का ही जान पड़ता 
है । क्‍यों उसे अपनी बहन के लिए नहीं ठीक कर लेते ? 
पति ने सन्देह के स्वर में कहा--क्या अब तक क्वाँरा बैठा होगा ? 
तो पूछ ही क्‍यों न लो ? 
पुरुष ने दस क़दम दौड़कर गोबर को आवाज़ दी और हाथ से ठहर जाने का इशारा 
किया। गोबर ने समझा, शायद फिर इसके सिर भूत सवार हुआ, तभी ललकार रहा है। 
मार खाये बिना न मानेगा। अपने गाँव में कुत्ता भी शेर हो जाता है, लेकिन आने दो। 
लेकिन उसके मुख पर समर की ललकार न थी। मैत्री का निमन्त्रण था। उसने गाँव 
और नाम नाम और जात पूछी । गोबर ने ठीक-ठीक बता दिया। उस पुरुष का नाम कोदई था। 
ने मुस्कराकर कहा--हम दोनों में लड़ाई होते-होते वची। तुम चले आये 
तो, मैंने सोचा, तुमने ठीक ही कहा। मैं नाहक तुमसे तन बेंठा। कुछ खेती-बारी घर 
होती है न ? 
गोबर ने बताया, उसके मौरूसी पाँच बीघे खेत हैं और एक हल की खेती होती है। 
मैंने तुम्हें जो भला-बुरा कहा है, उसकी माफ़ी दे दो भाई ! क्रोध में आदमी अंधा 
हो जाता है। औरत गुन-सहूर में लच्छिमी है, मुदा कभी-क्रभी न जाने कौन-सा भूत इस पर 
सवार हो जाता है। अब तुम्हीं बताओ, माता पर मेरा क्या वस है? जन्म तो उन्होींने 
दिया है, पाला-पोसा तो उन्हींने है। जब कोई बात होगी, तो मैं तो जो कुछ कहूँगा, लगाई 

ही से कहँगा। उस पर अपना बस है। तुम्हीं सोचो, मैं कुपद तो नहीं कह रहा हूँ। हाँ, 
मुझे उसका बाल पकड़कर घसीटना न था; लेकिन औरत जात बिना कुछ ताड़ना दिये 
काब में भी तो नहीं रहती। चाहती है, माँ से अलग हो जाऊँ। तुम्हीं सोचो, केसे अलग 
हो जाऊँ और किससे अलग हो जाऊँ। अपनी माँ से ? जिसने जनम दिया ? यह मुझसे 
न होगा। औरत रहे या जाय ।' 


गोबर को भी अपनी राय बदलनी पड़ी। बोला--माता का आदर करना तो सबका 
घरम ही है भाई। माता से कौन उरिन हो सकता है ? 

कोदई ने उसे अपने घर चलने का नेवता दिया। आज वह किसी तरह लखनऊ नहीं 
पहुँच सकता। कोस दो कोस जाते-जाते साँस हो जायगी। रात को कहीं न कही टिकना 
ही पड़ेगा। 

गोबर ने विनोद किया--लुगाई मान गयी ? 

'न मानेगी तो क्‍या करेगी।' 

मुझे तो उसने ऐसी फटकार बतायी कि मैं लजा गया।* 

“बह खुद पछता रही है। चलो, जरा माता जी को समझा देना। मुझसे तो कुछ 
कहते नहीं बनता। उन्हें भी सोचना चाहिए कि बह को बाप-भाई की गाली क्‍यों देती 
हैं। हमारी ही बहन है। चार दिन में उसकी सगाई हो जायगी। उसकी सास हमें 
गालियाँ देगी, तो उससे सुना जायगा ? सब दोस लगाई ही का नहीं है। माता का भी दोस 
है। जब हर बात में वह अपनी बेटी का पच्छ करेंगी, तो हमें बुरा लगेगा ही। इसमें इतनी 
बात अच्छी है कि घर से रूठककर चली जाय ; पर गाली का जवाब गाली से नहीं देती ।' 

गोबर को रात के लिए कोई ठिकाना चाहिए था ही। कोदई के साथ हो लिया। 
दोनों फिर उसी जगह आये जहाँ युवती बैठी हुई थी। वह अब गृहिणी बन गयी थी। 
जरा-सा घूघट निकाल लिया था और लजाने लगी थी। 

कोदई ने मुस्कराकर कहा---यह तो आते ही न थे। कहते थे, ऐसी डॉट सुनने के बाद 
उनके घर कंसे जाये ? र्‌ 

युवती ने घंघट की आड़ से गोबर को देखकर कहा--इतनी ही डाँट में डर गये ? 
लगाई आ जायगी, तब कहाँ भागोगे ? ह 

गाँव समीप ही था। गाँव क्‍या था, पुरवा था; दस-बारह घरों का, जिसमें आधे खपरेल 
के थे, आधे फूस के। कोदई ने अपने घर पहुँचकर खाट निकाली, उस पर एक दरी डाल 
दी, शर्बत बनाने को कह, चिलम भर लाया। और एक क्षण में वही युवती लोटे में शर्बत 
लेकर आयी और गोबर को पानी का एक छींटा मारकर मानो क्षमा माँग छी। वह अब 
उसका ननदोई हो रहा था। फिर क्‍यों न अभी से छेड़-छाड़ शुरू कर दे ! 


१३ 


गोबर अंधेरे ही मुँह उठा और कोदई से बिदा माँगी। सबको मालम हो गया था 
कि उसका ब्याह हो चुका है; इसलिए उससे कोई विवाह-सम्बन्धी चर्चा नहीं की। 

उसके शील-स्वभाव ने सारे घर को मुग्ध कर लिया था। कोदई की माता को तो उसने 
ऐसे मीठे शब्दों में और उसके मातृपद की रक्षा करते हुए, ऐसा उपदेश दिया कि उसने 
प्रसन्न होकर आशीर्वाद दिया था। 

तुम बड़ी हो माताजी, पूज्य हो। पुत्र माता के रिन से सौ जन्म लेकर भी उरिन नहीं 
हो सकता, लाख जन्म लेकर भी उरिन नहीं हो सकता। करोड़ जन्म लेकर भी नहीं . . . 

बुढ़िया इस संख्यातीत श्रद्धा पर गदगद्‌ हो गयी। इसके बाद गोबर ने जो कुछ 
कहा, उसमें बृढ़िया को अपना मंगल ही दिखायी दिया। वैद्य एक बार रोगी को चंगा 
कर दे, फिर रोगी उसके हाथों विप भी खुशी से पी लेगा--अब जैसे आज ही बहू घर से 
रूठकर चली गयी, तो किसकी हेठी हुई ” बहू को कौन जानता है ? किसकी लड़की है, 
किसकी नातिन है, कौन जानता है ! सम्भव है, उसका बाप घसियारा ही रहा हो . . . . 

बुढ़िया ने निश्चयात्मक भाव से कहा--घसियारा तो है ही बेटा, पक्का घसियारा। 
सबेरे उसका मुँह देख लो, तो दिन-भर पानी न मिले । 

गोबर बोला--तो ऐसे आदमी की कया हँसी हो सकती है ! हँसी हुई तुम्हारी और 
तुम्हारे आदमी की। जिसने पूछा, यही पूछा कि किसकी वह है ? फिर वह अभी लड़की 
है, अबोध, अल्हड़। नीच माता-पिता की लड़की है, अच्छी कहाँ से बन जाय ! तुमको 
तो बूढ़े तोते को राम-नाम पढ़ाना पड़ेगा। मारने से तो वह पढ़ेगा नहीं, उसे तो सहज 
स्नेह ही से पढ़ाया जा सकता है। ताड़ना भी दो; लेकिन उसके मुँह मत लगो। उसका 
तो कुछ नहीं बिगड़ता, तुम्हारा अपमान होता है। 

जब गोबर चलने लगा, तो बुढ़िया ने खाँड़ और सत्तू मिलाकर उसे खाने को दिया। 
गाँव के और कई आदमी मजूरी की टोह में शहर जा रहे थे। बातचीत में रास्ता कट 
गया और नौ बजते-बजते सब लोग अमीनाबाद के वाजार में जा पहुँचे। गोवर हैरान 
था, इतने आदमी नगर में कहाँ से आ गये ? आदमी पर आदमी गिरा पड़ता था। 

उस दिन वाज़ार में चार-पाँच सौ मजदूरों से कम न थे। राज और बढ़ई और लोहार 
और बेलदार और खाट बुननेवाले और टोकरी ढोनेवाले और संगतराश सभी जमा थे। 
गोबर यह जमघट देखकर निराश हो गया। इतने सारे मज्रों को कहाँ काम मिला जाता 
है। और उसके हाथ में तो कोई औजार भी नही है। कोई क्या जानेगा कि वह क्या काम 
कर सकता है। कोई उसे क्‍यों रखने लगा। बिना औजार के उसे कौन पूछेगा ? 

धीरे-धीरे एक-एक करके मजूरों को काम मिलता जा रहा था। कुछ लोग निराश 
होकर घर लौटे जा रहे थे। अधिकतर वह बढ़े और निकम्मे बच रहे थे, जिनका कोई 
पुछत्तर न था। और उन्हीं में गोबर भी था। लेकिन अभी आज उसके पास खाने को 
है। कोई ग़म नहीं । 

सहसा मिर्जा खुशंद ने मजदूरों के बीच में आकर ऊँची आवाज़ से कहा--जिसको 
छ: आने पर आज काम करना हो, वह मेरे साथ आये। सबको छ: आने मिलेंगे। पाँच 
बजे छुट्टी मिलेगी। 


दस-पाँच राजों और बढ़इयों को छोड़कर सब के सब उनके साथ चलने को तैयार 

हो गये। चार सौ फटे-हालों की एक विशाल सेना सज गयी। आगे मिर्जा थे, कन्धे पर 
मोटा सोटा रखे हुए। पीछे भुखमरों की लम्बी क़तार थी, जैसे भेड़ें हों। 

एक बूढ़े ने मिर्जा से पूछा--कौन काम करना है मालिक ? 

मिर्जा साहब ने जो काम बतलाया, उस पर सब और भी चकित हो गये । केवल एक 
कबड्डी खेलना ! यह कसा आदमी है, जो कबड्डी खेलने के लिए छ: आना रोज दे 
रहा है। सनकी तो नहीं है कोई ! बहुत धन पाकर आदमी सनक ही जाता है। बहुत पढ़ 
लेने से भी आदमी पागल हो जाते हैं। कुछ लोगों को सन्देह होने लगा, कहीं यह कोई 
मखौल तो नहीं है ! यहाँ से घर पर ले जाकर कह दे, कोई काम नहीं है, तो कौन इसका 
क्या कर लेगा ! वह चाहे कबड़डी खेलाये, चाहे आँख मिचौनी, चाहे गुल्लीडंडा, मजूरी 
पेशगी दे दे। ऐसे झक्‍कड़ आदमी का क्या भरोसा ? 

गोबर ने डरते-डरते कहा--मालिक, हमारे पास कुछ खाने को नहीं है। पैसे मिल 
जायें, तो कुछ लेकर खा ल। 

मिर्जा ने झट छः: आने पैसे उसके हाथ में रख दिये और ललकारकर बोले--- 
मजूरी सबको चलते-चलते पेशगी दे दी जायगी। इसकी चिन्ता मत करो। 

मिर्जा साहव ने शहर के वाहर थोड़ी-सी जमीन ले रखी थी। मजूरों ने जाकर देखा, 
तो एक बड़ा अहाता घिरा हुआ था और उसके अन्दर केवल एक छोटी-सी फूस की झोंपड़ी 
थी, जिसमें तीन-चार कुसियाँ थीं, एक मेज़। थोड़ी-सी किताबें मेज़ पर रखी हुई थीं। 
झोंपड़ी बेलों और लताओं से ढकी हुई बहुत ही सुन्दर लगती थी। अहाते में एक तरफ़ 
आम और नीबू और अमरूद के पौधे लगे थे, दूसरी तरफ़ कुछ फूल। बड़ा हिस्सा परती 
था। मिर्जा ने सबको एक क़तार में खड़ा करके ही मजूरी बाँट दी। अब किसी को उनके 
पागलपन में सन्देह न रहा । 

गोबर पैसे पहले ही पा चुका था, मिर्जा ने उसे बुलाकर पौधे सींचने का काम सौंपा । 
उसे कबड्डी खेलने को न मिलेगी। मन में ऐंठकर रह गया। इन बुड़ढों को उठा-उठाकर 
पटकता; लेकिन कोई परवाह नहीं । बहुत कबड्डी खेल चुका है। पैसे तो पूरे मिल गये। 

आज यूुगों के बाद इन जरा-पग्रस्तों को कबड्डी खेलने का सौभाग्य मिला। अधिक- 
तर तो ऐसे थे, जिन्हें याद भी न आता था कि कभी कबड्डी खेली है या नही। दिनभर 
शहर में पिसते थे। पहर रात गये घर पहुँचते थे और जो कुछ रूखा-सूखा मिल जाता था, 
खाकर पड़े रहते थे। प्रातःकाल फिर वही चरखा शुरू हो जाता था। जीवन नीरस, 
निरानन्द, केवल एक ढर्रा मात्र हो गया था । आज जो यह अवसर मिला, तो बूढ़े भी जवान 
हो गये। अधमरे बूढ़े, ठठरियाँ लिये, मुँह में दाँत न पेट में आँत, जाँच के ऊपर धोतियाँ 
या तहमद चढ़ाये ताल ठोक-ठोककर उछल रहे थे, मानो उन बूढ़ी हड्डियों में जवानी धेंस 
पड़ी हो। चटपट पाली बन गयी, दो नायक बन गये । गोइयों का चुनाव होने लगा। 
और बारह बजते-बजते खेल शुरू हो गया। जाड़ों की ठण्डी धूप ऐसी क्रीड़ाओं के लिए 
आदरश ऋतु है। 

इधर अहाते के फाटक पर मिर्ज़ा साहब तमाशाइयों को टिकट बाँट रहे थे। उन 

पर इस तरह की कोई-न-कोई सनक हमेशा सवार रहती थी। अमीरों से पैसा लेकर 
गरीबों को बाँट देना। इस बूढ़ी कबड्डी का विज्ञापन कई दिन से हो रहा था। बड़े-बड़े 
पोस्टर चिपकाये गये थे, नोटिस बाँटे गये थे। यह खेल अपने ढंग का निराला होगा, 
बिलकुल अभूतपूर्व । भारत के बूढ़े आज भी कंसे पोढ़े हैं, जिन्हें यह देखना हो, आयें और 
अपनी आँख तृप्त कर लें। जिसने यह तमाशा न देखा, वह पछतायेगा। ऐसा सुअवसर 
फिर न मिलेगा। टिकट दस रुपए से लेकर दो आने तक के थे। तीन बजते-बजते सारा 
अहाता भर गया। मोटरों और फिटनों का ताँता लगा हुआ था। दो हजार से कम की भीड़ 
न थी। रईसों के लिए कुसियों और बेंचों का इन्तज़ाम था। साधारण जनता के लिए 
साफ़ सुथरी ज़मीन । 

मिस मालती, गेहता, खन्ना, तंखा और राय साहब सभी विराजमान थे। 

खेल शुरू हुआ तो मिर्जा ने मेहता से कहा--आइए डाक्टर साहब, एक गोई हमारी 
और आपकी भी हो जाय । 

मिस मालती बोली--फ़िलासफ़र का जोड़ फ़िलासफ़र ही से हो सकता है। 

मिर्जा ने मँछों पर ताव देकर कहा--ततो क्या आप समझती हैं, मैं फ़िलासफ़र नहीं 
हँ। मेरे पास पुछल्ला नहीं है; लेकिन हूँ मैं फ़िलामफ़र। आप मेरा इम्तहान ले सकते 
हैं मेहताजी ! 

मालती ने पुछा--अच्छा बतलाइए, आप आइडियलिस्ट हैं या मेटीरियलिस्ट । 

मैं दोनों हूँ ।' 

यह क्योंकर ? 

बहुत अच्छी तरह। जब जैसा मौका देखा, वैसा वन गया।' 

तो आपका अपना कोई निश्चय नहीं है।' 

“जिस वात का आज तक कभी निश्चय न हुआ, और कभी न होगा, उसका निदचय 
मैं भला क्या कर सकता हूँ ; और लोग आँखें फोड़कर और किताबें चाटकर जिस नतीजे 
पर पहुँचते हैं, वहाँ मैं यों ही पहुँच गया। आप बता सकती हैं, किसी फ़िलासफ़र ने अक्ली- 
गदहे लड़ाने के सिवाय और कुछ किया है ? 

डाक्टर मेहता ने अचकन के वटन खोलते हुए कहा--तो चलिए हमारी और आपकी 
हो ही जाय। और कोई माने या न माने, मैं आपको फ़िलासफ़र मानता हूँ । 

मिर्जा ने खन्ना से पूछा--आपके लिए भी कोई जोड़ ठीक करूँ ? 

मालती ने पुचारा दिया--हाँ, हाँ, इन्हें ज़रूर ले जाइए मिस्टर तंखा के साथ । 

खन्ना झेंपते हुए बोले---जी नहीं, मुझे क्षमा कीजिए। 

मिर्जा ने रायसाहब से पूछा---आपके लिए कोई जोड़ लाऊं ? 

राय साहब बोले--मेरा जोड़ तो ओंकारनाथ का है, मगर वह आज नज़र ही नहीं आते | 

मिर्जा और मेहता भी नंगी देह, केवल जाँघिए पहने हुए मैदान में पहुँच गये। एक 
इधर, दूसरा उधर। खेल शुरू हो गया। 

जनता बढ़े कुलेलों पर हँसती थी, तालियाँ बजाती थी, गालियाँ देती थी, ललकारती 

थी, बाजियाँ लगाती थी। वाह ! जरा इन बूढ़े बाबा को देखो। किस शान से जा रहे 
हैं, जैसे सबको मारकर ही लौटेंगे। अच्छा, दूसरी तरफ़ से भी उन्हीं के बड़े भाई निकले । 
दोनों कैसे पैतरे बदल रहे हैं! इन हडिडयों में अभी वहुत जान है। इन लोगों ने जितना 
घी खाया है, उतना अब हमें पानी भी मयस्सर नहीं। लोग कहते हैं, भारत धनी हो रहा 
है। होता होगा। हम तो यही देखते हैं कि इन बृड़ढों-जेसे जीवट के जवान भी आज 
मुश्किल से निकलेंगे। वह उधरवाले बुड़ढे ने इसे दबरोच लिया। बचारा छूट निकलने 
के लिए कितना ज़ोर मार रहा है; मगर अब नहीं जा सकते बच्चा ! एक को तीन लिपट 
गये । इस तरह लोग अपनी दिलचस्पी ज़ाहिर कर रहे थे; उनका सारा ध्यान मैदान की 
ओर था। खिलाड़ियों के आघात-प्रतिधात, उछल-कद, धर-पकड़ और उनके मरने-जीने 
में सभी तन्‍्मय हो रहे थे। कभी चारों तरफ़ से क़हकहे पड़ते, कभी कोई अन्याय या धांधली 
देखकर लोग छोड़ दो, छोड़ दो' का गुरू मचाते, कुछ लोग तैश में आकर पाली की तरफ़ 
दौड़ते, छेकिन जो थोड़े-से सज्जन गामियाने में ऊंच दरजे के टिकट लेकर बेठे थे, उन्हें इस 
खेल में विशेष आनन्द न मिल रहा था। वे इससे अधिक महत्त्व की बातें कर रहे थे। 

खन्ना ने जिजर का ग्लास खाली करके सिगार सुलगाया और राय साहव से बोले-- 
मैंने आप से कह दिया, बैक इससे कम सूद पर किसी तरह राज़ी न होगा और यह रिआ- 
यत भी मैंने आपके साथ की है; क्योंकि आपके साथ घर का मुआमला है। 

राय साहब ने मूँछों में मुस्कराहट को लपेटकर कहा---आपकी नीति में घरवालों को 
ही उलटे छरे से हलाल करना चाहिए ? 

'यह आप क्‍या फ़रमा रहे हैं।' 

'ठीक कह रहा हूँ । सूर्यप्रताप सिंह से आपने केवल सात फ़ी सदी लिया है, मुझसे 
नो फ़ी सदी माँग रहे हैं और उस पर एहसान भी रखते हैं । क्‍यों न हो ।' 

खन्ना ने कहकहा मारा, मानो यह कथन हंसने के ही योग्य था। 

'उन शर्तों पर मैं आपसे भी वही सूद ले लगा । हमने उनकी जायदाद रेहन रख 
ली है और शायद यह जायदाद फिर उनके हाथ न जायगी ।' 

मैं अपनी कोई जायदाद निकाल दूंगा । नौ परसेंट देने से यह कहीं अच्छा है कि 
फ़ालतू जायदाद अलग कर दूँ । मेरी जेकसन रोडवाली कोठी आप निकलवा दें । कमीशन 
ले लीजिएगा । 

'उस कोठी का सुभीते से निकलना जरा मुश्किल है । आप जानते हैं, वह जगह बस्ती से 
कितनी दूर है; मगर खैर, देखूगा । आप उसकी क़ीमत का क्‍या अनन्‍्दाज़ा करते हैं ?' 

राय साहब ने एक लाख पच्चीस हज़ार बताये। पन्द्रह बीघे ज़मीन भी तो है उसके 
साथ । खन्ना स्तंभित हो गये । बोले---आप आज के पन्द्रह साल पहले का स्वप्न देख 
रहे हैं राय साहब ! आपको मालूम होना चाहिए कि इधर जायदादों के मूल्य में पचास 
परसेंट की कमी हो गयी है। 

राय साहब ने ब्रा मानकर कहा--जी नहीं, पन्द्रह साल पहले उसकी क़ीमत डेढ़ 
लाख थी। 

मैं खरीदार की तलाश में रहेगा; मगर मेरा कमीशन पाँच प्रतिशत होगा, आपसे ।' 

औरों से शायद दस प्रतिशत हो क्‍यों; क्या करोगे इतने रुपए लेकर ?' 

आप जो चाहें दे दीजिएगा । अब तो राज़ी हुए । शुगर के हिस्से अभी तक आपने 
न खरीदे । अब बहुत थोड़े-से हिस्से वच रहे हैं। हाथ मलते रह जाइएगा । इंश्योरेंस 
की पालिसी भी आपने न ली । आप में टाल-मटोल की बुरी आदत है। जब अपने लाभ 
की बातों में इतना टाल-मटोल है, तब दूसरों को आप लोगों से क्या लाभ हो सकता है ! 
इसीसे कहते हैं, रियासत आदमी की अक्ल चर जाती है । मेरा वस चले तो मैं ताल्लके- 
दारी की रियासतें जब्त कर ल।' 

मिस्टर तंखा मालती पर जाल फेंक रहे थे। मालती ने साफ़ कह दिया था कि वह 
एलेक्शन के झमेले में नही पड़ना चाहती; पर तंखा इतनी आसानी से हार माननेवाले 
व्यक्ति न थे । आकर कुहनियों के बल मेज़ पर टिककर बोले--आप जरा उस मुआमले 
पर फिर विचार करें। मैं कहता हूँ ऐसा मौक़ा शायद आपको फिर न मिले । रानी साहब 
चन्दा को आपके मुक़ाबले में रुपए में एक आना भी चान्स नहीं है । मेरी इच्छा केवल यह 
है कि कौंसिल में ऐसे लोग जाये, जिन्होंने जीवन में कुछ अनुभव प्राप्त किया है और जनता 
की कुछ सेवा की है । जिस महिला ने भोग-विलास के सिवा कुछ जाना ही नहीं, जिसने 
जनता को हमेशा अपनी कार का पेट्रोल समझा, जिसकी सबसे मूल्यवान सेवा वे पार्टियाँ 
हैं, जो वह गवर्नरों और सेक्रेटरियों को दिया करती हैं, उनके लिए इस कौसिल में स्थान 
नहीं है । नयी कौंसिलों में वहुत कुछ अधिकार प्रतिनिधियों के हाथ में होगा और मैं नहीं 
चाहता कि वह अधिकार अनधिकारियों के हाथ में जाय। 

मालती ने पीछा छुड़ाने के लिए कहा--लेकिन साहब, मेरे पास दस-बीस हजार 
एलेक्शन पर ख्चे करने के लिए कहाँ हैं ? रानी साहब तो दो-वार लाख खत कर सकती 
हैं। मुझे भी साल में हज़ार-पाँच सौ रुपए उनसे मिल जाते हैं, यह रक़म भी हाथ से निकल 
जायगी । 

पहले आप यह बता दें कि आप जाना चाहती हैं, या नहीं ?' 

जाना तो चाहती हूँ; मगर फ्री पास मिल जाय ! 

तो यह मेरा ज़िम्मा रहा । आपको फ्री पास मिल जायगा । 

जी नहीं, क्षमा कीजिए । मैं हार की ज़िल्लत नहीं उठाना चाहती । जब रानी 
साहब रुपए की थलियाँ खोल देंगी और एक-एक वोट पर एक-एक अशर्फ़ी चढ़ने लगेगी, 
तो शायद आप भी उधर बोट देंगे।' 

आपके खयाल में एलेक्‍्शन महज़ रुपए से जीता जा सकता है ।' 

जी नहीं, व्यक्ति भी एक चीज है। लेकिन मैंने केवल एक बार जेल जाने के सिवा 
और क्या जन-सेवा की है ? और सच पूछिए तो उस बार भी मैं अपने मतलब ही से 
गयी थी, उसी तरह जैसे राय साहब और खन्ना गये थे । इस नयी सभ्यता का आधार धन 
है, विद्या और सेवा और कुल और जाति सब धन के सामने हेच है। कभी-क्रभी इतिहास में 
ऐसे अवसर आ जाते हैं, जब धन को आन्दोलन के सामने नीचा देखना पड़ता है; मगर इसे 

अपवाद समझिए । मैं अपनी ही वात कहती हूँ । कोई गरीब औरत दवाखाने में आ जाती 
है, तो घण्टों उससे बोलती तक नहीं । पर कोई महिला कार पर आ गयी, तो द्वार तक 
जाकर उसका स्वागत करती हूँ और उसकी ऐसी उपासना करती हूँ, मानो साक्षात्‌ देवी 
है । मेरा और रानी साहब का कोई मुकाबला नहीं । जिस तरह के कौंसिल बन रहे हैं 
उनके लिए रानी साहब ही ज्यादा उपयुक्त हैं। 

उधर मैदान में मेहता की टीम कमज़ोर पड़ती जाती थी । आधे से ज्यादा खिलाड़ी 
मर चुके थे। मेहता ने अपने जीवन में कभी कबड्डी न खेली थी । मिर्ज़ा इस फन के उस्ताद 
थे। मेहता की तातीलें अभिनय के अभ्यास में कटती थीं । रूप भरने में वह अच्छे-अच्छों 
को चकित कर देते थे । और मिर्जा के लिए सारी दिलचस्पी अखाड़े में थी, पहलवानों के 
भी और परियों के भी । 

मालती का ध्यान उधर भी लगा हुआ था। उठकर राय साहब से बोली--मेहता 
की पार्टी तो बुरी तरह पिट रही है। 

राय साहब और खन्ना में इंश्योरेंस की बातें हो रही थीं। राय साहव उस प्रसंग 
से ऊबे हुए मालम होते थे । मालती ने मानो उन्हें एक बन्धन से मुक्त कर दिया । उठकर 
बोले--जी हाँ, पिट तो रही है। मिर्जा पक्का खिलाड़ी है। 

मेहता को यह क्‍या सनक सूझी । व्यर्थ अपनी भद्द करा रहे हैं। 

“इसमें काहे की भह्द ? दिल्लगी ही तो है ।' 

मेहता की तरफ़ से जो बाहर निकलता है, वही मर जाता है ।' 

एक क्षण के बाद उसने पूछा--क्या इस खेल में हाफ़ टाइम नहीं होता ? 

खन्ना को शरारत सूझी । बोले---आप चले थे मिर्जा से मुकाबला करने । समझते 
थे, यह भी फ़िलॉसफ़ी है । 

मैं पूछती हे, इस खेल में हाफ़ टाइम नहीं होता ?' 

खन्ना ने फिर चिढ़ाया--अब खेल ही खतम हुआ जाता है। मज़ा आयेगा तव, 
जब मिर्जा मेहता को दबोचकर रगड़ेंगे और मेहता साहव चीं' बोलेंगे । 

मैं तुमसे नहीं पूछती । राय साहब से पूछती हूं ।' 

राय साहब बोले--इस खेल में हाफ़ टाइम ! एक ही एक आदमी तो सामने 
आता है । 

अच्छा, मेहता का एक आदमी और मर गया ।' 

खन्ना बोले---आप देखती रहिए ! इसी तरह सव मर जायेंगे और आखिर में मेहता 
साहब भी मरेंगे। 

मालती जल गयी---आपकी हिम्मत न पड़ी बाहर निकलने की। 

मैं गँवारों के खेल नहीं खेलता। मेरे लिए टेनिस है ।' 

टेनिस में भी मैं तुम्हें सैकड़ों गेम दे चुकी हूँ ।' 

आपसे जीतने का दावा ही कब है ?' 

अगर दावा हो, तो मैं तैयार हूँ ।' 

मालती उन्हें फटकार बताकर फिर अपनी जगह पर आ बैठी । किसी को मेहता 
से हमदर्दी नहीं है । कोई यह नहीं कहता कि अब खेल खत्म कर दिया जाय । मेहता 
भी अजीब बुद्ध आदमी हैं, कुछ धाँधली क्‍यों नहीं कर बैठते । यहाँ अपनी न्याय-प्रियता 
दिखा रहे हैं । अभी हारकर लौटेंगे, तो चारों तरफ़ से तालियाँ पड़ेंगी । अब शायद बीस 
आदमी उनकी तरफ़ और होंगे और लोग कितने खुश हो रहे हैं । 


ज्यों-ज्यों अन्त समीप आता जाता था, लोग अधीर होते जाते थे और पाली की 
तरफ़ बढ़ते जाते थे । रस्सी का जो एक कठघरा-सा बनाया गया था, वह तोड़ दिया गया । 
स्वयं-सेवक रोकने की चेष्टा कर रहे थे; पर उस उत्सुकता के उन्माद में उनकी एक न 
चलती थी । यहाँ तक कि ज्वार अन्तिम बिन्दु तक आ पहुँचा और मेहता अकेले बच गये 
और अब उन्हें गूंगे का पार्ट खेलना पड़ेगा । अब सारा दारमदार उन्हीं पर है; अगर वह 
बचकर अपनी पाली में लौट आते हैं, तो उनका पक्ष वचता है । नहीं, हार का सारा अपमान 
और लज्जा लिए हुए उन्हें लौटना पड़ता है, वह दूसरे पक्ष के जितने आदमियों को छुकर 
अपनी पाली में आयेंगे वह सब मर जायेंगे और उतने ही आदमी उनकी तरफ़ जी उठेंगे । 
सबकी आँखें मेहता की ओर लगी हुई थीं। वह मेहता चले । जनता ने चारों ओर से 
आकर पाली को घेर लिया । तन्‍्मयता अपनी पराकाष्ठा पर थी। मेहता कितने शान्त 
भाव से शत्रुओं की ओर जा रहे हैं । उनकी प्रत्येक गति जनता पर प्रतिविम्बित हो जाती है, 
किसी की गर्दन टेढ़ी हुई जाती है, कोई आगे को झुका पड़ता है । वातावरण गर्म हो गया । 
पारा ज्वाला-बिन्दु पर आ पहुंचा है । मेहता शत्रु-दल में घुसे | दल पीछे हटता जाता है । 
उनका संगठन इतना दृढ़ है कि मेहता की पकड़ या स्पर्श में कोई नहीं आ रहा है । बहुतों 
को जो आशा थी कि मेहता कम-से-कम अपने पक्ष के दस-पाँच आदमियों को तो जिला ही 
लेंगे, वे निराश होते जा रहे हैं । 

सहसा मिर्जा एक छलाँग मारते हैं और मेहता की कमर पकड़ लेते हैं । मेहता अपने 
को छुड़ाने के लिए जोर मार रहे हैं । मिर्जा को पाली की तरफ़ खींचे लिये आ रहे हैं । 
लोग उन्मत्त हो जाते हैं। अब इसका पता चलना मुश्किल है कि कौन खिलाड़ी है, 
कोन तमाशाई । सब एक गडमड हो गये हैं । मिर्जा और मेहता में मल्लयुद्ध हो रहा है । 
मिर्जा के कई बुडढे मेहता की तरफ़ लपके और उनसे लिपट गये । मेहता ज़मीन पर 
चुपचाप पड़े हुए हैं; अगर वह किसी तरह खींच-खाँचकर दो हाथ और ले जायें, तो उनके 
पचासों आदमी जी उठते हैं, मगर वह एक इंच भी नहीं खिसक सकते । मिर्जा उनकी गर्दन 
पर बैठे हुए हैं । मेहता का मुख लाल हो रहा है । आँखें बीरबहूटी बनी हुई हैं । पसीना 
टपक रहा है, और मिर्जा अपने स्थूल शरीर का भार लिये उनकी पीठ पर हुमच 
रहे हैं । 

मालती ने समीप जाकर उत्तेजित स्वर में कहा--मिर्ज़ा खुशेंद, यह फ़यर नहीं है । 
बाज़ी ड्रान रही । 

खुशेंद ने मेहता की गर्दन पर एक घस्सा लगाकर कहा--जब तक यह ीं' न बोलेंगे, 
मैं हरगिज न छोड़ंगा। क्‍यों नहीं चीं' बोलते ? 

मालती और आगे बढ़ी-चीं' बुलाने के लिए आप इतनी जबरदस्ती नहीं कर 
सकते । 

मिर्जा ने मेहता की पीठ पर हुमचकर कहा--बेशक कर सकता हूँ | आप इनसे 
कह दें, चीं' बोलें, मैं अभी उठा जाता हूँ । 

मेहता ने एक बार फिर उठने की चेप्टा की; पर मिर्जा ने उनकी गर्दन दबा दी । 

मालती ने उनका हाथ पकड़कर घसीटने की कोशिश करके कहा--यह खेल नहीं, 
अदावत है । 

अदावत ही सही ।' 

आप न छोड़ेंगे ?' 

उसी वक्‍त जैसे कोई भूकम्प आ गया । मिर्जा साहब ज़मीन पर पड़े हुए थे और 
मेहता दौड़े हुए पाली की ओर भागे जा रहे थे और हज़ारों आदमी पागलों की तरह 
टोपियाँ और पगड़ियाँ और छड़ियाँ उछाल रहे थे। कैसे यह काया पलट हुई, कोई समझ 
न सका । 

मिर्जा ने मेहता को गोद में उठा लिया और लिये हुए शामियाने तक आये | प्रत्येक 
मुख पर यह शब्द थें--डाक्टर साहब ने बाजी मार ली । और प्रत्येक आदमी इस हारी 
हुई बाजी के एकबारगी पलट जाने पर विस्मित था। सभी मेहता के जीवट और घैर्य 
का बखान कर रहे थे । 

मज़दूरों के लिए पहले से नारंगियाँ मेंगा ली गयी थीं। उन्हें एक-एक नारंगी देकर 
विदा किया गया । शामियाने में मेहमानों के चाय -पानी का आयोजन था। मेहता और 
मिर्जा एक ही मेज़ पर आमने-सामने बठे । मालती मेहता के बगल में बेठी । 

मेहता ने कहा--मुझे आज एक नया अनुभव हुआ । महिला की सहानुभूति हार को 
जीत बना सकती है । 

मिर्जा ने माठती की ओर देखा--अच्छा ! यह बात थी ! जभी तो मुझे हैरत हो 
रही थी कि आप एकाएक कंसे ऊपर आ गये । 

मालती शर्म से लाल हुई जाती थी। बोली--आप बड़े बेमुरीवत आदमी है मिर्जाजी ! 
मुझे आज मालूम हुआ । 

कुसूर इनका था। यह क्‍यों 'चीं' नहीं बोलते थे ?' 

मैं तो चीं' न बोलता, चाहे आप मेरी जान ही ले लेते ।' 

कुछ देर मित्रों में गप-शप होती रही । फिर धन्यवाद के और मुबारकवाद के भाषण 
हुए और मेहमान लोग विदा हुए । मालती को भी एक विज़िट करनी थी । वह भी चली 
गयी । केवल मेहता और मिर्जा रह गये । उन्हें अभी स्नान करना था। मिट्टी में सने 
हुए थे। कपड़े कैसे पहनते । गोबर पानी खींच लाया और दोनों दोस्त नहाने लगे। 

मिर्जा ने पूछा--शादी कब तक होगी ? 

मेहता ने अचम्भे में आकर पूछा--किसकी ? 

“आपकी ।' 

मेरी शादी ! किसके साथ हो रही है ?' 

वाह ! आप तो ऐसा उड़ रहे हैं, गोया यह भी छिपाने की बात है।' 

'नहीं-नहीं, मैं सच कहता हूँ, मुझे बिलकुल खबर नहीं है। क्या मेरी शादी होने 
जा रही है ?' 

और आप क्या समझते हैं, मिस मालती आपकी कम्पेनियन बनकर रहेंगी ?' 

मेहता गंभीर भाव से बोले--आपका खयाल बिलकुल ग़रूत है। मिर्जाजी ! मिस 
मालती हसीन हैं, खुशमिज्ञाज हैं, समझदार हैं, रोशन खयाल हैं और भी उनमें कितनी 
खूबियाँ हैं। लेकिन मैं अपनी जीवन-संगिनी में जो बात देखना चाहता हूँ, वह उनमें 
नहीं है और न शायद हो सकती है । मेरे जेहन में औरत वफ़ा और त्याग की मूर्ति है, 
जो अपनी बेजबानी से, अपनी कुर्बानी से, अपने को बिलकुल मिटाकर पति की आत्मा का 
एक अंश बन जाती है । देह पुरुष की रहती है, पर आत्मा स्त्री की होती है | आप कहेंगे, 
मर्द अपने को क्‍यों नहीं मिटाता ? औरत ही से क्यों इसकी आशा करता है ? मर्द में 
वह सामथ्यं ही नही है । वह अपने को मिटायेगा, तो शनन्‍्य हो जायगा । वह किसी खोह 
में जा बेठेगा और सर्वात्मा में मिल जाने का स्वप्न देखेंगा । वह तेजप्रधान जीव है, और 
अहंकार में यह समझकर कि वह ज्ञान का पुतला है, सीधा ईद्वर में लीन होने की कल्पना 
किया करता है । स्त्री पृथ्वी की भाँति धर्यवान्‌ है, शान्ति-सम्पन्न है, सहिप्णु है । पुरुष में 
नारी के गुण आ जाते हैं, तो वह महात्मा वन जाता है । नारी में पुरुष के गुण आ जाते हैं 
तो वह कुलटा हो जाती है । पुरुष आकर्षित होता है स्त्री की ओर, जो सर्वाश में स्त्री हो । 
मालती ने अभी तक मुझे आकर्षित नहीं किया । मैं आपसे किन शब्दों में कहूँ कि स्त्री मेरी 
नज़रों में क्या है ? संसार में जो कुछ सुन्दर है, उसी की प्रतिमा को मैं स्त्री कहता हूँ; मैं 
उससे यह आशा रखता हूँ कि मैं उसे मार ही डाल तो भी प्रतिहिसा का भाव उसमें न आये, 
अगर मैं उसकी आँखों के सामने किसी स्त्री को प्यार करूँ, तो भी उसकी ईर्प्या न जागे । 
ऐसी नारी पाकर मैं उसके चरणों में गिर पड़गा और उस पर अपने को अपंण कर दूंगा । 

मिर्जा ने सिर हिलाकर कहा--ऐसी औरत आपको इस दुनिया में तो शायद ही 
मिले । 

मेहता ने हाथ मारकर कहा--एक नहीं हज़ारों; वरना दुनिया वीरान हो जाती । 

ऐसी एक ही मिसाल दीजिए । 

'मिसेज़ खन्ना ही को ले लीजिए ।' 

लेकिन खन्ना 

खन्ना अभागे हैं, जो हीरा पाकर काँच का टुकड़ा समझ रहे हैं । सोचिए, कितना 
त्याग है और उसके साथ ही कितना प्रेम है। खन्ना के रूपासक्त मन में शायद उसके 
लिए रत्ती-भर भी स्थान नहीं है; लेकिन आज खन्ना पर कोई आफ़त आ जाय तो वह 
अपने को उनपर न्योछावर कर देगी । खन्ना आज अन्धे या कोढ़ी हो जाये, तो भी उसकी 
वफ़ादारी में फ़कं न आयेगा । अभी खन्ना उसकी क्रद्र नहीं कर सकते हैं, मगर आप 
देखेंगे, एक दिन यही खन्ना उसके चरण धो-धोकर पियेंगे । मैं एसी बीबी नहीं चाहता, 

जिससे मैं आइंस्टीन के सिद्धान्त पर बहस कर सक्‌, या जो मेरी रचनाओं के प्रूफ देखा 
करे । मैं ऐसी औरत चाहता हूँ, जो मेरे जीवन को पवित्र और उज्ज्वल बना दे, 
अपने प्रेम और त्याग से ।' 

खुशेंद ने दाढ़ी पर हाथ फेरते हुए जैसे कोई भूली हुई बात याद करके कहा-- 
आपका खयाल बहुत ठीक है मिस्टर मेहता ! ऐसी औरत अगर कहीं मिल जाय, तो मैं 
भी शादी कर हल, लेकिन मुझे उम्मीद नहीं है कि मिले। 

मेहता ने हंसकर कहा--आप भी तलाश में रहिए, मैं भी तलाश में हूँ । शायद 
कभी तक़दीर जागे। 

“मगर मिस मालती आपको छोड़नेवाली नहीं । कहिए लिख दूँ ।' 

'ऐसी औरतों से मैं केवल मनोरंजन कर सकता हूँ, व्याह नहीं । ब्याह तो आत्म- 
समपंण है ।' 

अगर ब्याह आत्म-समर्पण है, तो प्रेम क्‍या है ?' 

प्रेम जब आत्म-समर्पण का रूप लेता है, तभी ब्याह है; उसके पहले ऐयाशी है ।' 

मेहता ने कपड़े पहने और विदा हो गये । शाम हो गयी थी । मिर्जा ने जाकर देखा, 
तो गोबर अभी तक पेड़ों को सींच रहा था । मिर्जा ने प्रसन्न होकर कहा--जाओ, अब 
तुम्हारी छ॒ट्ी है। कल फिर आओगे ? 

गोबर ने कातर भाव से कहा--मैं कहीं नौकरी चाहता हूँ मालिक ! 

“नौकरी करना है, तो हम तुझे रख लेगे ।' 

“कितना मिलेगा हुज्र ! ' 

'जितना तू माँगे । 

में क्या माँगू। आप जो चाहें दे दें ।' 

हम तुम्हें पन्द्रह रुपए देंगे और खूब कसकर काम छेगे।' 

गोबर मेहनत से नहीं डरता । उसे रुपए मिलें, तो वह आठों पहर काम करने को 
तैयार है । पन्द्रह रुपए मिले, तो क्या पूछना । वह तो प्राण भी दे देगा । 

बोला--मेरे लिए कोठरी मिल जाय, वहीं पड़ा रहूँगा । 

हाँ-हाँ, जगह का इन्तज़ाम मैं कर दूंगा । इसी झोपड़ी में एक किनारे तुम भी पड़ 
रहना । 

गोवर को जेसे स्वर्ग मिल गया । 


१४ 
होरी की फ़सल सारी की सारी डाँड़ की भेंट हो चुकी थी । बैशाख तो किसी तरह 
कटा, मगर जेठ लगते-लगते घर में अनाज का एक दाना न रहा ।॥ पाँच-पाँच पेट खानेवाले 
और घर में अनाज नदारद । दोनों जून न मिले, एक जून तो मिलना ही चाहिए। भर- 
पेट न मिले, आधा पेट तो मिले । निराहार कोई क॑ दिन रह सकता है ! उधार ले तो 
किससे ! गाँव के सभी छोटे-बड़े महाजनों से तो मुँह चुराना पड़ता था। मजूरी भी 

करे, तो किसकी । जेठ में अपना ही काम ढेरों था। ऊख की सिचाई लगी हुई थी; 
लेकिन खाली पेट मेहनत भी कंसे हो ! 

साँझ हो गयी थी । छोटा बच्चा रो रहा था । माँ को भोजन न मिले, तो दूध कहाँ 
से निकले ? सोना परिस्थिति समझती थी; मगर रूपा क्या समझे ! बार-बार रोटी-रोटी 
चिल्ला रही थी। दिन-भर तो कच्ची अमिया से जी बहला; मगर अब तो कोई ठोस चीज 
चाहिए । होरी दुलारी सहुआइन से अनाज उधार माँगने गया था; पर वह दूकान वन्द 
करके पैठ चली गयी थी । मँगरू साह ने केवल इनकार ही न किया, लताड़ भी दी-- 
उधार माँगने चले हैं, तीन साल से धेला सूद नहीं दिया, उस पर उधार दिये जाओ । 
अब आककबत में देंगे । खोटी नीयत हो जाती है, तो यही हाल होता है । भगवान से भी यह 
अनीति नहीं देखी जाती । कारकुन की डाँट पड़ी, तो कैसे चुपके से रुपए उगल दिये । 
मेरे रुपए, रुपए ही नही हैं । और मेहरिया है कि उसका मिजाज ही नहीं मिलता । 

वहाँ से रुआँसा होकर उदास बैठा था कि पुन्नी आग लेने आयी । रसोई के द्वार 
पर जाकर देखा तो अँबेरा पड़ा हुआ था । बोली--आज रोटी नहीं बना रही हो क्या 
भाभी जी ? अब तो बेला हो गयी। 

जब से गोबर भागा था, पुन्नी और घनिया में बोल-चाल हो गयी थी । होरी का 
एहसान भी मानने लगी थी । हीरा को अब वह गालियाँ देती थी--हत्यारा, गऊ-हत्या 
करके भागा । मुँह में कालिख लगी है, घर कंसे आये । और आये भी तो घर के अंदर 
पाँव न रखने दूं । गऊ-हत्या करते इसे छाज भी न आयी । बहुत अच्छा होता, पुलिस 
बाँवकर ले जाती और चक्की पिसवाती ! 

धनिया कोई बहाना न कर सकी । बोली---रोटी कहाँ से वने, घर में दाना तो है 
ही नहीं । तेरे महतो ने बिरादरी का पेट भर दिया, वाल-बच्चे मरें या जियें । अब विरादरी 
झाँकती तक नहीं । 

पुञ्नी की फसल अच्छी हुई थी, और वह स्वीकार करती थी कि यह होरी का पुरुपार्थ 
है । हीरा के साथ कभी इतनी बरक्‍्कत न हुई थी। 

बोली--अनाज मेरे घर से क्‍यों नहीं मँगवा लिया ? वह भी तो महतो ही की कमाई 
हे कि किसी और की ? सुख के दिन आयें, तो लड़ लेना; दुःख तो साथ रोने ही से कटता 
है । में क्या ऐसी अन्धी हूँ कि आदमी का दिल नहीं पहचानती । महतो ने न सेभाला 
होता, तो आज मुझे कहाँ सरन मिलती । 

वह उलटे पाँव लौटी और सोना को भी साथ लेती गयी । एक क्षण में दो डल्‍ले अनाज 
से भरे लाकर आँगन में रख दिये । दो मन से कम जौ न था। धनिया अभी कुछ कहने 
न पायी थी कि वह फिर चल दी और एक क्षण में एक बड़ी-सी टोकरी अरहर की दाल से 
भरी हुई लाकर रख दी, और वोली---चलो, मैं आग जलाये देती हूँ । 

धनिया ने देखा तो जौ के ऊपर एक छोटी-सी डलिया में चार-पाँच सेर आटा भी 
था। आज जीवन में पहली बार वह परास्त हुई | आँखों में प्रेम और कृतज्ञता के मोती 
भरकर बोली---सब का सब उठा लायी कि घर में भी कुछ छोड़ा ? कहीं भागा जाता था ? 

आँगन में बच्चा खटोले पर पड़ा रो रहा था । पुनिया उसे गोद में लेकर दुलराती 
हुई बोली---तुम्हारी दया से अभी बहुत है भाभीजी ! पन्द्रह मन तो जौ हुआ है और 
दस मन गेहूँ । पाँच मन मटर हुआ, तुमसे क्या छिपाना है। दोनों घरों का काम चल 
जायगा । दो-तीन महीने में फिर मकई हो जायगी । आगे भगवान मालिक है। 

झुनिया ने आकर अंचल से छोटी सास के चरण छुए । पुनिया ने असीस दिया । 
सोना आग जलाने चली, रूपा ने पानी के लिए कलूसा उठाया । रुकी हुई गाड़ी चल निकली । 
जल में अवरोध के कारण जो चक्कर था, फेन था, शोर था, गति की तीत्रता थी, वह अवरोध 
के हट जाने से शान्त मधुर-ध्वनि के साथ सम, धीमी, एक-रस धार में बहने लगी । 

पुनिया बोली--महतो को डाँड देने की ऐसी जल्दी क्‍या पड़ी थी ? 

धनिया ने कहा--विरादरी में सुरखरू कैसे होते । 

भाभी, बुरा न मानो, तो एक बात कहूँ ?' 

'कह, बुरा क्‍यों मानूंगी ? 

न कहूँगी, कहीं तुम बिगड़ने न लगो ?' 

'कहती हूँ, कुछ न बोलंगी, कह तो ।' 

तुम्हें मुनिया को घर में रखना न चाहिए था ।' 

'तब क्‍या करती ? वह डूबी मरती थी ।' 

'मेरे घर में रख देती । तब तो कोई कुछ न कहता ।' 

यह तो तू आज कहती है। उस दिन भेज देती, तो झाड़ लेकर दौड़ती ! 

'इतने खरच में तो गोबर का ब्याह हो जाता ।' 

'होनहार को कौन टाल सकता है पगली ! अभी इतने ही से गला नहीं छूटा 
भोला अब अपनी गाय के दाम माँग रहा है । तब तो गाय दी कि मरी सगाई कहीं 
ठीक कर दो । अब कहता है, मुझे सगाई नही करनी, मेरे रुपए दें दो । उसके दोनों 
बेटे लाठी लिये फिरते हैं । हमारे कौन बंठा है, जो उससे लड़े ! इस सत्यानासी गाय ने 
आकर चौपट कर दिया । 

कुछ और बातें करके पुनिया आग लेकर चली गयी। होरी सब कुछ देख रहा 
था। भीतर आकर बोला--पुनिया दिल की साफ़ है। 
हीरा भी तो दिल का साफ़ था ?' 
धनिया ने अनाज तो रख लिया था; पर मन में लज्जित और अपमानित हो रही 
यह दिनों का फेर है कि आज उसे यह नीचा देखना पड़ा। 

'तू किसी का औसान नहीं मानती, यही तुझमें बुराई है । 
औसान क्‍यों मानूं ? मेरा आदमी उसकी गिरस्ती के पीछे जान नहीं दे रहा है ? 
फिर मैंने दान थोड़े ही लिया है। उसका एक-एक दाना भर दंगी।' 

मगर पुनिया अपनी जिठानी के मनोभाव समझकर भी होरी का एहसान चुकाती 
जाती थी। जब यहाँ अनाज चुक जाता, मन दो मन दे जाती; मगर जब चौमासा आ 
गया और वर्षा न हुई, तो समस्या अत्यन्त जटिल हो गयी। सावन का महीना आ गया 

१७० 

था और वगूले उठ रहे थे। कुओं का पानी भी सूख गया था और ऊख ताप से जली जा रही 
थी। नदी से थोड़ा-थोड़ा पानी मिलता था; मगर उसके पीछे आये दिन लाठियाँ निकलती 
थीं। यहाँ तक कि नदी ने भी जवाब दे दिया। जगह-जगह चोरियाँ होने लगीं, डाके 
पड़ने लगे। सारे प्रान्त में हाहाकार मच गया। बारे कुशल हुई कि भादों में वर्षा हो गयी 
और किसानों के प्राण हरे हुए। कितना उछाह था उस दिन ! प्यासी पृथ्वी जैसे अघाती 
ही न थी और प्यासे किसान ऐसे उछल रहे थे मानो पानी नहीं, अशरफियाँ बरस रही हों । 
बटोर लो, जितना बटोरते बने। खेतों में जहाँ बगूले उठते थे, वहाँ हूल चलने लगे। बाल- 
व॒न्द निकल-निकलकर तालाबों और पोखरों और गड़हियों का मुआयना कर रहे थे। 
ओहो ! तालाब तो आधा भर गया, और वहाँ से गड़हिया की तरफ दोड़े। 

मगर अब कितना ही पानी वरसे, ऊख तो विदा हो गयी! एक-एक हाथ ही होके 
रह जायगी, मक्का और जुआर और कोदो से लगान थोड़े ही चुकेगा, महाजन का पेट 
थोड़े ही भरा जायगा। हाँ, गौओं के लिए चारा हो गया और आदमी जी गया। 

जब माघ बीत गया और भोला के रुपए न मिले, तो एक दिन वह झललाया हुआ 
होरी के घर आ धमका और बोला--यही है तुम्हारा क्रौल ? इसी मुह से तुमने ऊख पेरकर 
मेरे रुपए देने का वादा किया था ? अब तो ऊख पेर चुके। लाओ रुपए मेरे हाथ में ! 

होरी जब अपनी विपत्ति सुनाकर और सब तरह चिरौरी करके हार गया और भोला 
द्वार से न हटा, तो उसने झुझलाकर कहा---तो महतो, इस बखत तो मेरे पास रुपए नहीं 
हैं और न मुझे कहीं उधार ही मिल सकते हैं। मैं कहाँ से लाऊं ? दाने-दाने की तंगी हो 
रही है। विस्वास न हो, घर में आकर देख लो। जो कुछ मिले, उठा ले जाओ। 

भोला ने निर्मम भाव से कहा--मैं तुम्हारे घर में क्यों तठासी लेने जाऊं और न 
मुझे इससे मतलब है कि तुम्हारे पास रुपये हैं या नहीं । तुमने ऊख पेरकर रुपये देने को 
कहा था। ऊख पेर चुके | अब मेरे रुपए मेरे हवाले करो। 

तो फिर जो कहो, वह करूँ ?' 

मैं क्या कहूँ ? 

मैं तुम्हीं पर छोड़ता हूँ ।' 

मैं तुम्हारे दोनों बेल खोल ले जाऊँगा।' 

होरी ने उसकी ओर विस्मय-भरी आँखों से देखा, मानो अपने कानों पर विश्वास न 
आया हो। फिर हतबुद्धि-सा सिर झुकाकर रह गया। भोला क्‍या उसे भिखारी बनाकर 
छोड़ देना चाहते हैं ? दोनों बेल चले गये, तव तो उसके दोनों हाथ ही कट जायेँगे। 

दीन स्वर में बोला--दोनों बेल ले लोगे, तो मेरा सर्वनाश हो जायगा। अगर 
तुम्हारा धरम यही कहता है, तो खोल ले जाओ। 

तुम्हारे बनने-विगड़ने की मुझे परवा नहीं है। मझे अपने रुपए चाहिए।' 

और जो मैं कह दं, मैंने रुपए दे दिये ?' 

भोला सन्नाटे में आ गया। उसे अपने कानों पर विश्वास न आया। होरी इतनी 
बड़ी बेईमानी कर सकता है, यह सम्भव नहीं। 

उम्र होकर बोला--अगर तुम हाथ में गंगाजली लेकर कह दो कि मैंने रुपए दे दिये, 
तो सबर कर ल। 

'कहने का मन तो चाहता है, मरता क्या न करता; लेकिन कहूँगा नहीं।' 

तुम कह ही नहीं सकते।' 

हाँ भैया, मैं नहीं कह सकता। हँसी कर रहा था।' 

एक क्षण तक वह दुविधे में पड़ा रहा। फिर बोला--तुम मुझसे इतना बेर क्‍यों 
पाल रहे हो भोला भाई ! झुनिया मेरे घर में आ गयी, तो मुझे कौन-सा सरग मिल गया। 
लड़का अलग हाथ से गया, दो सो रुपया डाँड अलग भरना पड़ा। मैं तो कहीं का न रहा । 
ओर अब तुम भी मेरी जड़ खोद रहे हो। भगवान्‌ जानते हैं, मुझे बिलकुल न मालम था कि 
लौंडा क्या कर रहा है। मैं तो समझता था, गाना सुनने जाता होगा। मुझे तो उस दिन 
पता चला, जब आधी रात को झुनिया घर में आ गयी। उस बखत मैं घर में न रखता, 
तो सोचो, कहाँ जाती ? किसकी होकर रहती ? 

झुनिया बरोठे के द्वार पर छिपी खड़ी यह वातलें सुन रही थी। बाप को अब वह 
बाप नहीं, शत्रु समझती थी। डरी, कहीं होरी बलों को दे न दें। जाकर रूपा से बोली--- 
अम्माँ को जल्दी से बुला छा। कहना, बड़ा काम है, विलम न करो। 

धनिया खेत में गोबर फेंकने गयी थी, बहू का सन्देस सुना, तो आकर बोली--काहे 
को बुलाया बहू, मैं तो घबड़ागयी। 

काका को तुमने देखा है न ?' 

हाँ देखा, कसाई की तरह द्वार पर बंठा हुआ है। मैं तो बोली भी नहीं ।' 

'हमारे दोनों बेल माँग रहे हैं, दादा से ।' 

धनिया के पेट की आँते भीतर सिमट गयीं । 

दोनों बेल माँग रहे हैं ?' 

'हाँ, कहते हैं या तो हमारे रुपए दो, या हम दोनों बल खोल ले जायेंगे।' 

तरे दादा ने क्‍या कहा ! 

उन्होंने कहा, तुम्हारा धरम कहता हो, तो खोल ले जाओ।/ 

'तो खोल ले जाय; लेकिन इसी द्वार पर आकर भीख न माँगे, तो मेरे नाम पर थूक 
देना। हमारे लठ्ू से उसकी छाती जुड़ाती हो, तो जुड़ा ले।' 

वह इसी तेश में बाहर आकर होरी से बोली--महतो दोनों बेल माँग रहे हैं, तो दे 
क्यों नहीं देते ” उनका पेट भरे, हमारे भगवान मालिक हैं। हमारे हाथ तो नहीं काट 
लेंगे ? अब तक अपनी मज्री करते थे, अब दूसरों की मजूरी करेंगे। भगवान की मरजी 
होगी, तो फिर बेल-बधिये हो जायेंगे, और मजूरी ही करते रहे, तो कौन बुराई है। बूड़े- 
.सूख और पोत-लगान का बोझ तो न रहेगा। मैं न जानती थी, यह हमारे वरी हैं, 
नहीं गाय लेकर अपने सिर पर विपत्ति क्‍यों लेती ! उस निगोड़ी का पौरा जिस दिन से 
आया, घर तहस-नहस हो गया। 

भोला ने अब तक जिस शस्त्र को छिपा रखा था, अब उसे निकालने का अवसर आ 


१५६ गो-दान 


गया। उसे विश्वास हो गया, बलों के सिवा इन सबों के पास कोई अवलम्ब नहीं है। 
बेलों को बचाने के लिए ये लोग सब कुछ करने को तैयार हो जायेंगे। अच्छे निशानेबाज 
की तरह मन को साधकर बोला--अगर तुम चाहते हो कि हमारी बेइज्जती हो और 
तुम चैन से बैठो, तो यह न होगा। तुम अपने दो सौ को रोते हो। यहाँ छाख रुपए की 
आवरू बिगड़ गयी। तुम्हारी कुशल इसी में है कि जेसे झुनिया को घर में रखा था, वंसे 
ही वर से उसे निकाल दो, फिर न हम बैल माँगेंगे, न गाय का दाम माँगेंगे। उसने हमारी 
नाक कटवाई है, तो मैं भी उसे ठोकरें खाते देखना चाहता हूँ। वह थहाँ रानी बनी बेटी 
रहे, और हम मुँह में कालिख लगाये उसके नाम को रोते रहें, यह नही देख सकता। वह 

मेरी बेटी है, मैंने उसे गोद में खिलाया है, और भगवान साखी है, मैंने उसे कभी बेटों से 
कम नहीं समझा; लेकिन आज उसे भीख माँगते और घर पर दाने चुनते देखकर मेरी 
छाती सीतलू हो जायगी। जब वाप होकर मैंने अपना हिरदा इतना कठोर बना लिया 
है, तब सोचो, मेरे दिल पर कितनी बड़ी चोट छगी होगी। इस मुँहजली ने सात पुस्त 
का नाम ड॒बा दिया। और तुम उसे घर में रखे हुए हो, यह मेरी छाती पर मूंग दलूना 
नही तो और क्‍या है! 

धनिया ने जैसे पत्थर की लकीर खींचते हुए कहा--तो महतो मेरी भी सुन लो। 
जो बात तुम चाहते हो, वह न होगी, सौ जनम न होगी। झनिया हमारी जान के साथ 
है। तुम बेल ही तो ले जाने को कहते हो, ले जाओ; अगर इससे तुम्हारी कटी हुई 
नाक जुड़्ती हो, तो जोड़ लो; पुरखों की आवरू बचती हो, तो वचा लो। झुनिया से 
बुराई जरूर हुई। जिस दिन उसने मेरे घर में पाँव रखा, मैं आइ छेकर मारने उठी थी; 
लेकिन जब उसकी आँखों से झर-झर आँसू बहने लगे, तो मुझे उस पर दया आ 
गयी । तुम अब बढ़े हो गये महतो ! पर आज भी तुम्हें सगाई की धुन सवार है। 
फिर वह तो अभी वच्चा है। 

भोला ने अपील भरी आँखों से होरी को देखा--सुनते हो होरी इसकी बातें ! 
अब मेरा दोस नहीं। मैं बिना बेल लिये न जाऊँगा। 

होरी ने दुृढ़ता से कहा--ले जाओ। 

फिर राना मत कि मेरे बेल खोल ले गये ! * 

नहीं रोऊगा ।' 

भोला वेलों की पगहिया खोल ही रहा था कि झुनिया चकतियोंदार साड़ी पहने, 
बच्चे को गोद में लिये, बाहर निकक आयी और कम्पित स्वर में बोली--काका, लो मैं 
इस घर से निकल जाती हूँ और जेंसी तुम्हारी मनोकामना है, उसी तरह भीख माँगकर 
अपना और बच्चे का पेट पालंगी, और जब भीख भी न मिलेगी, तो कहीं डूब मरूँगी। 

भोला खिसियाकर बोला--दूर हो मेरे सामने से। भगवान न करे मुझे फिर तेरा 
मुँह देखना पड़े। कुलच्छिनी, कुल-कलंकिनी कहीं की। अब तेरे लिए डूब मरना ही 
उचित है। 

झुनिया ने उसकी ओर ताका भी नहीं। उसमें वह क्रोध था, जो अपने को खा जाना 

चाहता है, जिसमें हिसा नहीं, आत्मसमर्पण है। धरती इस वक्‍त मुंह खोलकर उसे निगल 
लेती, तो वह कितना धन्य मानती ! उसने आगे क़दम उठाया। 

लेकिन वह दो क़दम भी न गयी थी कि धनिया ने दौड़कर उसे पकड़ लिया और 
हिसा-भरे स्नेह से बोली--तू कहाँ जाती है बहू, चल घर में। यह तेरा घर है, हमारे 
जीते भी और हमारे मरने के पीछे भी। डूब मरे वह, जिसे अपनी सन्‍्तान से बर हो। 
इस भले आदमी को मंह से ऐसी बात कहते लाज नहीं आती। मुझ पर धोौंस जमाता है 
नीच ! ले जा, बैलों का रकत पी. . . 

झुनिया रोती हुई बोली--अम्माँ, जब अपना बाप होके मुझे घिक्कार रहा है, तो मुझे 
डब ही मरने दो। मुझ अभागिनी के कारन तो तुम्हें दुख ही मिला। जब से आयी, तुम्हारा 
घर मिट्टी में मिल गया। तुमने इतने दिन मुझे जिस परेम से रखा, माँ भी न रखती। 
भगवान मुझे फिर जनम दें; तो तुम्हारी कोख से दें, यही मेरी अभिलापा है। 

धनिया उसको अपनी ओर खींचती हुई बोली--बह तेरा बाप नहीं है, तेरा बरी 
है; हत्यारा। माँ होती, तो अलवत्ते उसे कलंक होता। छा सगाई। मेहरिया जुतों 
से न पीटे, तो कहना ! 

झुनिया सास के पीछे-पीछे घर में चली गयी। उधर भोला ने जाकर दोनों बैलों को 
खूटों से खोला और हाँकता हुआ घर चला, जैसे किसी नेवते में जाकर पूरियों के बदले 
जते पड़े हों--अब करो खेती और बजाओ बंसी। मेरा अपमान करना चाहते हैं सब, 
न जाने कब का बैर निकाल रहे हैं, नहीं, ऐसी लड़की को कोन भला आदमी अपने घर में 
रखेगा। सब के सब बेसरम हो गये हैं। लौंडे का कहीं ब्याह न होता था इसीसे । और 
इस राँड़ झुनिया की ढिठाई देखो कि आकर मेरे रामने खड़ी हो गयी। दूसरी लछड़की 
होती, तो मूह न दिखाती। आँख का पानी मर गया है। सब के सव दुष्ट और मूरख 
भी हैं। समझते हैं, झुनिया अब हमारी हो गयी। यह नहीं समझते जो अपने बाप के 
घर न रही, वह किसी के घर नहीं रहेगी। समय खराव है, नहीं वीच वाजार में इस 
चुड़ेल धनिया के झोंटे पकड़कर घसीटता। मुझे कितनी गाछियाँ देती थी। 

फिर उसने दोनों बैलों को देखा, कितने तैयार हैं। अच्छी जोड़ी है। जहाँ चाहें, 
सो रुपए में वेच सकता हूँ। मेरे अस्सी रुपए खरे हो जायेंगे। 

अभी वह गाँव के बाहर भी न निकला था कि पीछे से दातादीन, पटेश्वरी, शोभा 
और दस-बीस आदमी और दोड़े आते दिखायी दिये। भोला का लह सर्दे हो गया। 
अब फौज़दारी हुई; बेल भी छिन जायेंगे, मार भी पड़ेगी । वह रुक गया कमर कसकर। 
मरना ही है तो लड़कर मरेगा। 

दातादीन ने समीप आकर कहा--यह तुमने क्‍या अनर्थ किया भोला ऐं ! उसके 
बेल खोल लाये, वह कुछ बोला नहीं, इसीसे सेर हो गये। सब लोग अपने-अपने काम 
में लगे थे, किसी को खबर भी न हुई। होरी ने जरा-सा इशारा कर दिया होता, तो 
तुम्हारा एक-एक बाल चुन जाता। भला चाहते हो, तो ले चलो बैल, जरा भी 
भलमंसी नहीं है तुममें । 

पटश्वरी बोले--यह उसके सीवेपन का फल है। तुम्हारे रुपये उस पर आते हैं, 
तो जाकर दिवानी में दावा करो, डिग्री कराओ। बैल खोल लाने का तुम्हें क्या अख्तियार 
है? अभी फ़ौजदारी में दावा कर दे तो बँघे-बँधे फिरो। 

भोला ने दबकर कहा---तो छाछा साहव, हम कुछ जबरदस्ती थोड़े ही खोल लाये। 
होरी ने खुद दिये। 

पटेश्वरी ने शोभा से कहा--तुम बलों को लौटा दो शोभा। किसान अपने बैल 
खुशी से देगा, तो इन्हें हल में जोतेगा। 

भोला बंलों के सामने खड़ा हो गया हमारे रुपए दिलवा दो हमें बलों को लेकर 
क्या करना है। 

“हम बैल लिये जाते हैं, अपने रुपए के लिए दावा करो और नहीं तो मारकर गिरा 
दिये जाओगे। रुपए दिये थे नगद तुमने ? एक कुरूच्छिनी गाय बेचारे के सिर मढ़ दी 
और अब उसके बैल खोले लिये जाते हो।' 

भोला बैलों के सामने से न हटा। खड़ा रहा गुमसुम, दृढ़, मानो मरकर ही हटेगा। 
पटवारी से दलील करके वह कैसे पेश पाता ? 

दातादीन ने एक क़दम आगे बढ़कर अपनी झुकी कमर को सीधा करके ललकारा--- 
तुम सब खड़े ताकते क्या हो, मार के भगा दो इसको । हमारे गाँव से 4छ खोल ले जाएगा। 

बंधी बलिप्ठ युवक था। उसने भोला को जोर से धक्का दिया। भोला सँमलरू न सका, 
गिर पड़ा। उठना चाहता था कि वंशी ने फिर एक घूसा दिया। 

होरी दौड़ता हुआ आ रहा था। भोला ने उसकी ओर दस क़दम बढ़कर पूछा-- 
ईमान से कहना होरी महतो, मैंने बे जबरदस्ती खोल लिये ? 

दातादीन ने इसका भावार्थ किया--यह कहने हैं कि होरी ने अपने खुशी से बेर 
मुझे दे दिये। हमी को उल्ल बनाते हैं। 

होरी ने राकुचाते हुए कहा--य्रह मुझसे कहने छगे या तो झुनिया को घर से निकाल 
दो, या मेरे रुपए दो, नहीं तो मैं वेल खोल ले जाऊँगा। मैंने कहा, मैं बह को तो न निका- 
लूगा, न मेरे पास रुपए हैं; अगर तुम्हारा धरम कहे, तो बैल खोल लो। बस, मैंने इनके 
धरम पर छोड़ दिया और इन्होंने बेल खोल लिये। 

पटेश्वरी ने मुँह ऊटकाकर कहा--जब तुमने धरम पर छोड़ दिया, तब काहे की 
जबरदस्ती । उसके धरम ने कहा, लिये जाता है। जाओ भैया, बेल तुम्हारे हैं। 

दातादीन ने समर्थन किया--हाँ, जब धरम की वात आ गयी, तो कोई क्‍या कहे। 
संब के सब होरी को तिरस्कार की आँखों से देखते, परास्त होकर छौट पड़े, और विजयी 
भोला शान से गर्दन उठाये बेलों को ले चला। 


१५ 


मालती बाहर से तितली है, भीतर से मधुमक्खी। उसके जीवन में हँसी ही हँसी 
नहीं है, केवल गुड़ खाकर कौन जी सकता है! और जिये भी तो वह कोई सुखी जीवन 

न होगा। वह हँसती है, इसलिए कि उसे इसके भी दाम मिलते हैं। उसका चहकना और 
चमकना, इसलिए नहीं है कि वह चहकने को ही जीवन समझती है, या उसने निजत्व 
को अपनी आँखों में इतना बढ़ा लिया है कि जो कुछ करे, अपने ही लिए करे। नहीं, 
वह इसलिए चहकती है और विनोद करती है कि इससे उसके कर्तव्य का भार कुछ हलका 
हो जाता है। उसके बाप उन विचित्र जीवों में थे, जो केवल जबान की मदद से लाखों 
के वारे-न्यारे करते थे। बड़े-बड़ें जमींदारों और रईसों की जायदादें विकवाना, उन्हें कर्ज 
दिलाना या उनके मुआमलों को अफ़सरों से मिलकर तय करा देना, यही उनका व्यवसाय 
था। दूसरे शब्दों में, दलाल थे। इस वर्ग के छोग बड़े प्रतिभावान होते हैं। जिस काम से 
कुछ मिलने की आशा हो, वह उठा लेगे, और किसी न किसी तरह उसे निभा भी देंगे। 
किसी राजा की शादी किसी राजकुमारी से ठीक करवा दी और दस-बीस हजार उसी में मार 
लिये। यही दलाल जब छोटे-छोटे सौदे करते हैं, तो टाउट कहे जाते है, और हम उनसे 
घृणा करते है। बड़े-बड़े काम करके वही टाउट राजाओं के साथ शिकार खेलता है और 
गवनेरों की मेज पर चाय पीता है। मिस्टर कौल उन्हीं भाग्यवानों में से थे। उनके 
तीन लड़कियाँ ही लड़कियाँ थीं। उनका विचार था कि तीनों को इंगलेण्ड भेजकर शिक्षा 
के शिखर पर पहुंचा दें। अन्य बहत से वड़े आदर्सियों की तरह उनका भी खयाल था कि 
इंगलेण्ड में शिक्षा पाकर आदमी कुछ और हो जाता है। शायद वहाँ के जल-वायु में वृद्धि 
को तेज़ कर देने की कोई शक्ति है; मगर उनकी यह कामना एक-तिहाई से ज्यादा पूरी 
न हुई। _मालती इंगलंण्ड में ही थी कि उन पर फ़ालिज गिरा और बेकाम कर गया। अब 
बड़ी मुश्किल से दो आदमियों के सहारे उठते-बठते थे। जवान तो बिलकुल बन्द ही हो 
गयी । और जब जबान ही वन्द हो गयी, तो आमदनी भी वन्द हो गयी। जो कुछ थी, 
जवान ही की कमाई थी। कुछ बचा रखने की उनकी आदत न थी। अनियमित आय थी 
और अनियमित खर्च था; इसलिए इधर कई साल से बहुत तंगहाल हो रहे थे। सारा 
दायित्व मालतो पर आ पड़ा। मालती के चार-पाँच सौ रुपए में वह भोग-विलास और 
ठाट-बाट तो क्‍या निभता ! हाँ, इतना था कि दोनों लड़कियों की शिक्षा हाती जाती थी 
और भलेमानसों की तरह जिन्दगी बसर होती थी। मालती सुवह से पहर रात तक दोड़ती 
रहती थी। चाहती थी कि पिता सात्विकता के साथ रहें, लेकिन पिताजी को गराव- 
कवाव का ऐसा चस्का पड़ा था कि किसी तरह गला न छोड़ता था। कहीं से कुछ न मिलता, 
तो एक महाजन से अपने बँगले पर प्रोनोट लिखकर हजार दो हज़ार ले लेते थे।_ महाजन 
उनका पुराना मित्र था, जिसने उनकी बदौलत लेन-देन में लाखों कमाये थे, और मुरोवत 
के मारे कुछ बोलता न था। उसके पचीस हज़ार चढ़ चुके थ, और जब चाहता, कुर्की 
करा सकता था; मगर मित्रता की लाज निभाता जाता था। आत्मसेवियों में जो 
निर्ंज्जता आ जाती है, वह कौल में भी थी। तक़ाजे हुआ करें, उन्हें परवा न थी। मालती 
उनके अपव्यय पर झुँझलाती रहती थी; लेकिन उसकी माता जो साक्षात्‌ देवी थीं और 
इस युग में भी पति की सेवा को नारी-जीवन का मुख्य हेतु समझती थीं, उसे समझाती 
रहती थीं; इसलिए गृह-युद्ध न होने पाता था। 

सन्ध्या हो गयी थी। हवा में अभी तक गर्मी थी। आकाश में धुन्ध छाया हुआ 
था। मालती और उसकी दोनों बहनें बँगले के सामने घास पर बैठी हुई थीं। पानी 
न पाने के कारण वहाँ की दूब जल गयी थी और भीतर की मिट्टी निकल आयी थी। 

मालती ने पूछा--माली क्‍या बिलकुल पानी नहीं देता ? 

मझली बहन सरोज ने कहा--पड़ा-पड़ा सोया करता है सूअर। जब कहो, तो बीस 
बहाने निकालने लगता है। 

सरोज बी० ए०» में पढ़ती थी, दुबली-सी, लम्बी, पीली, रूखी, कटु। उसे किसी 
की कोई बात पसन्द न आती थी। हमेशा ऐब निकालती रहती थी। डाक्टरों की सलाह 
थी कि वह कोई परिश्रम न करे, और पहाड़ पर रहे; लेकिन घर की स्थिति ऐसी न थी 
कि उसे पहाड़ पर भेजा जा सकता | 

सबसे छोटी वरदा[_को सरोज से इसलिए द्वेष था कि सारा घर सरोज को हाथों- 
हाथ लिये रहता था; वह चाहती थी जिस बीमारी में इतना स्वाद है, वह उसे ही क्‍यों 
नहीं हो जाती। गोरी-सी, गवंशील, स्वस्थ, चंचल आँखोंवाली बालिका थी, जिसके मख 
पर प्रतिभा की झलक थी। सरोज के सिवा उसे सारे संसार से सहानुभूति थी। सरोज 
के कथन का विरोध करना उसका स्वभाव था। वबोली--दिन-भर दादाजी बाज़ार भेजते 
रहते हैं, फुरसत ही कहाँ पाता है। मरने को छूट्री तो मिलती नहीं, पड़ा-पड़ा सोयेगा ! 

सरोज ने डॉटा--दादाजी उसे कब वाजार भेजते हैं री, झूठी कीं की ! 

रोज़ भेजते हैं, रोज। अभी तो आज ही भेजा था। कहो तो बुलाकर पुछवा दूं ?' 

'पुछवायेगी, बुलाऊ ? 

मालती डरी। दोनों गुथ जायँगी, तो बैठना मुश्किल कर देंगी। बात बदलकर बोली- 
अच्छा खेर, होगा। आज डाक्टर मेहता का तुम्हारे यहाँ भाषण हुआ था, सरोज ? 

सरोज ने नाक सिकोड़कर कहा--हाँ, हुआ तो था; लेकिन किसी ने पसन्द नहीं 
किया। आप फरमाने लगे--संसार में स्त्रियों का क्षेत्र पुरुषों से बिलकुल अलग है। 
स्त्रियों का पुरुषों के क्षेत्र में आना इस युग का कल्ंक हैं। सब लड़कियों ने तालियाँ 
और सीटियाँ बजानी शुरू कीं। बेचारे लज्जित होकर बैठ गये। कुछ अजीब-से आदमी 
मालम होते हैं। आपने यहाँ तक कह डाला कि प्रेम केवछ कवियों की कल्पना है। वास्त- 
विक जीवन में इसका कहीं निशान नहीं। लेडी हुककू ने उनका खूब मज़ाक उड़ाया। 

मालती ने कटाक्ष किया--लेडी हुकक्‌ ने ? इस विपय में वह भी कुछ बोलने का 
साहस रखती हैं ! तुम्हें डाक्टर साहब का भाषण आदि से अन्त तक सुनना चाहिए 
था। उन्होंने दिल में लड़कियों को क्या समझा होगा ? 

पूरा भाषण सुनने का सन्न किसे था ? वह तो जैसे घाव पर नमक छिड़कते थे ।* 

फिर उन्हें बुलाया ही क्‍यों ? आखिर उन्हें औरतों से कोई बेर तो है नहीं। जिस 
बात को हम सत्य समझते हैं, उसी का तो प्रचार करते हैं। औरतों को खुश करने के 
लिए वह उनकी-सी कहनेवालों में नहीं हैं और फिर अभी यह कौन जानता है कि स्त्रियाँ 
जिस रास्ते पर चलना चाहती हैं वही सत्य है। बहुत सम्भव है, आगे चल कर हमें 
अपनी धारणा बदलनी पड़े ।' 

उसने फ्रांस, जर्मनी और इटली की महिलाओं के जीवन आदर्श बतलाये और 
कहा--शी प्र ही वीमेन्‍न्स लीग की ओर से मेहता का भाषण होनेवाला है। 

सरोज को कुतृहल हुआ। 

“मगर आप भी तो कहती हैं कि स्त्रियों और पुरुषों के अधिकार समान होने चाहिये ।' 

अब भी कहती हूँ; लेकिन दूसरे पक्षवाले क्या कहते हैं, यह भी तो सुनना चाहिए। 
सम्भव है; हमीं गलती पर हों।' 

यह लीग इस नगर की नयी संस्था है और मालती के उद्योग से खुली है। नगर 
की सभी शिक्षित महिलाएँ उसमें शरीक हैं। मेहता के पहले भाषण ने महिलाओं में 
बड़ी हलचल मचा दी थी और लीग ने निश्चय किया था, क्रि उनका खूब दंदाशिकन 
जवाब दिया जाय। मालती ही पर यह भार डाला गया था। मालती कई दिन तक 
अपने पक्ष के समर्थन में युक्तियाँ और प्रमाण खोजती रही। और भी कई देवियाँ अपने 
भाषण लिख रही थीं। उस दिन जब मेहता शाम को छीग के हाल में पहुँचे, तो जान 
पड़ता था हाल फट जायगा। उन्हें गवे हुआ। उनका भाषण सुनने के लिए इतना 
उत्साह ! और वह उत्साह केवल मुख पर और आँखों भें न था। आज सभी देवियाँ 
सोने और रेशम से लदी हुई थीं, मानो किसी वरात में आयी हों। मेहता को परास्त करने 
के लिए पूरी शक्ति से काम लिया था और यह कौन कह सकता है कि जगमगाहट शक्ति 
का अंग नहीं है। मालती ने तो आज के लिए नये फंणगन की साड़ी निकाली थी, नये काट 
के जम्पर बनवाये थे और रंग-रोगन और फूलों से खूब सजी हुई थी, मानों उसका विवाह 
हो रहा हो। वीमेंस लीग में इतना समारोह और कभी न हुआ था। डाक्टर मेहता 
अकेले थे, फिर भी देवियों के दिल काँप रहे थे। सत्य की एक चिनगारी असत्य के एक 
पहाड़ को भस्म कर सकती है। ७७४७ 

सबसे पीछे की सफ़ में मिर्जा और खन्ना और सम्पादकजी भी विराज रहे थे। राय- 
साहव भाषण शुरू होने के बाद आये और पीछे खड़े हो गये। 

मिर्जा ने कहा--आ जाइए आप भी, खड़े कब॒ तक रहिएगा। 

राय साहव बोले--नहीं भाई, यहाँ मेरा दम घुटने लगेगा। 

तो मैं खड़ा होता हूँ। आप बैठिए।' 

राय साहब ने उनके कंधे दबाये--तकल्लफ़ नहीं, बैठे रहिए। मैं थक जाऊंगा, 
तो आपको उठा दूंगा और बैठ जाऊंगा, अच्छा मिस मालती सभानेत्री हुई। खन्ना साहब, 
कुछ इनाम दिलवाइए। 

खन्ना ने रोनी सूरत बनाकर कहा--अब मिस्टर मेहता पर ही निगाह है। मैं तो 
गिर गया। 

मिस्टर मेहता का भाषण शुरू हुआ--- 

देवियो, जब मैं इस तरह आपको सम्बोधित करता हूँ, तो आपको कोई बात खट- 
कती नहीं। आप इस सम्मान को अपना अधिकार समझती हैं; लेकिन आपने किसी 
महिला को पुरुषों के प्रति देवता' का व्यवहार करते सुना है? उसे आप देवता कहें, 

तो वह समझेगा, आप उसे बना रही हैं। आपके पास दान देने के लिए दया है, श्रद्धा 
है, त्याग है। पुरुष के पास दान के लिए क्‍या है? वह देवता नहीं, लेवता है। वह 
अधिकार के लिए हिसा करता है, संग्राम करता है, कलह करता है... .* 

तालियाँ वजीं। राय साहब ने कहा--औरतों को खुश करने का इसने कितना 
अच्छा ढंग निकाला | 

“बिजली” सम्पादक को बुरा रऊगा--कोई नयी वात नहीं। मैं कितनी ही बार यह 
भाव व्यक्त कर चुका हूँ। 

मेहता आगे बढ़े--इसलिए जव मैं देखता हँ, हमारी उन्नत विचारोंवाली देवियाँ 
उस दया और श्रद्धा और त्याग के जीवन से असन्तुप्ट होकर संग्राम और कलह और 
हिसा के जीवन की ओर दौड़ रही हैं और समझ रही हैं कि यही सुख का स्वर्ग है, तो 
मैं उन्हें बधाई नही दे सकता। 

मिसेज़ खन्ना ने माठती की ओर सगवं नेत्रों से देखा। मालती ने गर्दन झुका ली। 

खुशंद बोले---अब कहिए। मेहता दिलेर आदमी है। सच्ची बात कहता है और 
मुँह पर। 

“बिजली” सम्पादक ने नाक सिकोड़ी--अब वह दिन लद गये, जब देवियाँ इन 
चकमों में आ जाती थी। उनके अधिकार हड़पते जाओ और कहते जाओ, आप तो 
देवी हैं, लक्ष्मी हें, माता हैें। 

मेहता आगे बढ़े--स्त्री को पुरुष के रूप में, पुरुष के कर्म में, रत देखकर मुझे उसी 
तरह वेदना होती है, जैसे पुरुष को स्त्री के रूप में, स्त्री के कर्म करते देखकर | मुझे विश्वास 
है, ऐसे पुरुषों को आप अपने विश्वास और प्रेम का पात्र नहीं समझतीं और मैं आपको 
विश्वास दिलाता हूँ, ऐसी स्त्री भी पुरुष के प्रेम और श्रद्धा का पात्र नहीं वन सकती । 

खन्ना के चेहरे पर दिल की खुशी चमक उठी। 

राय साहब ने चुटकी ली--आप बहुत खुश हैं खन्नाजी ! 

खन्ना बोले--मालऊती मिले, तो पूछ, अब कहिए। 

. मेहता आगे बढ़ें--मैं प्राणियों के विकास में स्त्री के पद को पुरुषों के पद से श्रेष्ठ 

समझता हेँ, उसी तरह जैसे प्रेम और त्याग और श्रद्धा को हिसा और संग्राम और कलह 
से श्रेप्ठ समझता हूँ । अगर हमारी देवियाँ सृष्टि और पालन के देव-मन्दिर से हिसा और 
कलह के दानव-क्षेत्र में आना चाहती हैं, तो उससे समाज का कल्याण न होगा। मैं 
इस विषय में दृढ़ हें | पुरुष ने अपने अभिमान में अपनी दानवी कीति को अधिक महत्त्व 
दिया। वह अपने भाई का स्वत्व छीनकर और उसका रक्‍त बहाकर समझने लगा, 
उसने बहुत बडी विजय पायी। जिन शिशुओं को देवियों ने अपने रक्त से सिरजा और 
पाला उन्हें वम और मशीनगन और सहमस्नरों टैंकों का शिकार बनाकर वह अपने को 
विजेता समझता है। और जब हमारी ही मातायें उसके माथे पर केसर का तिलक 
लगाकर और उसे अपनी असीसों का कवच पहनाकर हिसा-क्षेत्र में मेजती हैं, तो आश्चयें 
है कि पुरुष ने विनाश को ही संसार के कल्याण की वस्तु समझा और उसकी हिसा-प्रवृत्ति 

दिन-दिन बढ़ती गयी और आज हम देख रहे हैं कि यह दानवता प्रचण्ड होकर समस्त 
संसार को रौंदती, प्राणियों को कुचलती, हरी-भरी खेतियों को जलाती और गुलज़ार 
बस्तियों को वीरान करती चली जाती है । देवियो, मैं आप से पूछता हूँ, क्या आप इस 
दानवलीला में सहयोग देकर, इस संग्राम-क्षेत्र में उतरकर संसार का कल्याण करेंगी ? 
में आपसे विनती करता हूँ, नाश करनेवालों को अपना, काम करने दीजिए, आप अपने 
धर्म का पालन किये जाइए । 

खन्ना बोले--मालती की तो गर्देन नहीं उठती । 

राय साहव ने इन विचारों का समर्थन किया--मेहता कहते तो यथाथ ही हैं। 

'विजली' सम्पादक विगड़े--मगर कोई नयी बात तो नहीं कही । नारी-आन्दोलन 
के विरोधी इन्हीं ऊअट-पटाँग बातों की शरण लिया करते हैं। मैं इसे मानता ही नहीं 
कि त्याग और प्रेम से संसार ने उन्नति की । संसार ने उन्नति की पौरुप से, पराक्रम से, 
बृद्धि-वल से, तेज से । 

खुर्शेद ने कहा--अच्छा, सुनने दीजिएगा या अपनी ही गाप्रे जाइएगा ? 

मेहता का भाषण जारी था--देवरियो, मैं उन लोगों में नहीं हैँ, जो कहते हैं, स्त्री 
और पुरुष में समान शक्तियाँ हैं, समान प्रवृत्तियाँ हैं, और उनमें कोई विभिन्नता नहीं 
है; इससे भयंकर असत्य की मैं कल्पना नहीं कर सकता । यह वह असत्य है, जो यग- 
यगान्तरों से संचित अनभव को उसी तरह ढेंक लेना चाहता है, जेसे वादलक का एक टकड़ा 
सूर्य को ढक लेता है | मैं आपको सचेत किये देता हँ कि आप इस जाल में न फेंसें ।स्त्री 
पुरुष से उतनी ही श्रेप्ठ है, जितना प्रकाण अऑँबेरे से । मनप्य के लिए क्षमा और त्याग 
और अहिसा जीवन के उच्चतम आदक्ष हैं। नारी इस आदर्श को प्राप्त कर चुकी है । 
पुरुष धर्म और अध्यात्म और ऋषियों का आश्रय लेकर उस छलूक्ष्य पर पहुँचने के लिए 
सदियों से जोर मार रहा है; पर सफल नहीं हो सका। मैं कहता हूँ उसका सारा 
अध्यात्म ओर योग एक तरफ़ और नारियों का त्याग एक तरफ़ । 

तालियाँ बजीं । हाल हिल उठा । राय साहब ने गदगद होकर कहा--मेहता वही 
कहते हैं, जो इनके दिल में है । 

ओकारनाथ ने टीका की--लेकिन वातें सभी पुरानी हैं, सड़ी हुई । 

पुरानी बात भी आत्मबल के साथ कही जाती है, तो नयी हो जाती है। 

ती एक हज़ार रुपए हर महीने फटकारकर विलास में उड़ाता हो, उसमें आत्मबल- 

जैसी वस्तु नहीं रह सकती । यह केवल पुराने विचार की नारियों और पुरुषों को प्रसन्न 
करने के ढंग हैं ।' 

खन्ना ने मालती की ओर देखा--यह क्यों फली जा रही हैं ? इन्हें तो शरमाना चाहिए 

खुशेंद ने खन्ना को उकसाया--अब तुम भी एक तक़रीर कर डालो खन्ना, नहीं 
मेहता तुम्हें उखाड़ फेकेगा । आधा मैदान तो उसने अभी मार लिया है । 

खन्ना खिसियाकर बोले--मेरी न कहिए, मैंने एसी कितनी चिड़ियाँ फंसाकर छोड़ 
दी हैं। 

राय साहब ने खुशेद की तरफ़ आँख मारकर कहा---आजकल आप महिला-समाज 
की तरफ़ आते-जाते हैं। सच कहना, कितना चन्दा दिया ? 

खन्ना पर झेंप छा गयी--मैं ऐसे समाजों को चन्दे नहीं दिया करता, जो कला का 
ढोंग रचकर दुराचार फंलाते हैं । 

मेहता का भाषण जारी था-- 

पुरुष कहता है, जितने दार्शनिक और वैज्ञानिक आविप्कारक हुए हैं, वह सब 
पुरुष थे। जितने बड़े-बड़े महात्मा हुए हैं, वह सव पुरुष थे । सभी योद्धा, सभी राजनीति 
के आचार्य, बड़े-बड़े नाविक, बड़े-बड़े सब कुछ पुरुष थे; लेकिन इन बड़ों-बड़ों के 
समहों ने मिलकर किया क्‍या ? महात्माओं और धर्मे-प्रवर्तकों ने संसार में रक्त की 
नदियाँ बहाने और वैमनस्थ की आग भड़काने के सिवा और क्‍या किया, योद्धाओं ने 
भाइयों की गरदने काटने के सिवा और क्या यादगार छोड़ी, राजनीतिज्ञों की निशानी अब 
केवल लप्त साम्राज्यों के खंडहर रह गये हैं, और आविष्कारकों ने मनुप्य को मशीन 
का गृलाम बना देने के सिवा और क्या समस्या हलू कर दी ? पुरुषों की रची हुई इस 
संस्कृति में शान्ति कहाँ है ? सहयोग कहाँ हे ? 

ओंकारनाथ उठकर जाने को हुए--विलासियों के मुँह से बड़ी-बड़ी बातें सुनकर 
मेरी देह भस्म हो जाती है । 

खुशंद ने उनका हाथ पकड़कर वैठाया--आप भी सम्पादकजी निरे पोंगा ही रहे । 
अजी यह दुनिया है, जिसके जी में जो आता है, बकता है । कुछ छोग सुनते हैं और 
तालियाँ बजाते हैं । चलिए किस्सा खतम । ऐसे-ऐसे बेशुमार मेहते आयेंगे और चले 
जायेंगे । और दुनिया अपनी रफ्तार से चलती रहेगी। यहाँ बिगड़ने की कौन-सी 
बात है ? ह 


असत्य सुनकर मुझसे सहा नहीं जाता ! 

राय साहब ने इन्हें और चढ़ाया--कुलटा के मुह से सतियों की-सी बात सुनकर 
किसका जी न जलेगा ! 

ओकारनाथ फिर बेठ गये। मेहता का भाषण जारी था-- 

में आपसे पूछता हूँ, क्या वाज़ को चिड़ियों का शिकार करने देखकर हंस को यह 
शोभा देगा कि वह मानसरोवर की आनन्दमयी शान्ति को छोड़कर चिड़ियों का शिकार 
करने लगे ? और अगर वह शिकारी बन जाय, तो आप उसे बधाई देंगी ? हंस के पास 
उतनी तेज चोंच नहीं है, उतने तेज चंगुल नहीं हैं, उतनी तेज आँखें नहीं हैं, उतने तेज़ 
पंख नहीं हैं और उतनी तेज़ रक्त की प्यास नहीं है। उन अस्त्रों का संचय करने में 
उसे सदियाँ लग जायेगी, फिर भी वह वाज़ बन सकेगा या नहीं, इसमें सन्देह है; मगर 
बाज़ बने या न बने, वह हंस न रहेगा--वह हंस जो मोती चुगता है ।' 

खुशेंद ने टीका की--यह तो शायरों की-सी दलीलें हैं। मादा बाज़ भी उसी तरह 
शिकार करती है, जैसे, नर बाज़ । 

ओंकारनाथ प्रसन्न हो गये--उस पर आप फ़िलॉसफ़र बनते हैं, इसी तर्क के बल पर ! 

खन्ना ने दिल का गुबार निकाला--फ़िलॉसफ़र की दुम हैं | फ़िलॉसफ़र वह है, 
जी 

ओंकारनाथ ने बात पुरी की--जो सत्य से जौ-भर भी न टले। 

खन्ना को यह समस्या पूति नहीं रुची--मैं सत्य-वत्य नहीं जानता । मैं तो फ़िलाॉसफ़र 
उसे कहता हूँ, जो फ़िलॉसफ़र हो सच्चा ! 

खुशेंंद ने दाद दी--फ़िलासफ़र की आपने कितनी सच्ची तारीफ़ की है। वाह 
सुभानल्ला । फ़िलॉसफ़र वह है, जो फ़िलॉसफ़र हो । क्‍यों न हो । 

मेहता आगे चले-+मैं नहीं कहता, देवियों को विद्या की ज़रूरत नहीं है । है और 
पुरुषों से अधिक । मैं नहीं कहता, देवियों को शक्ति की ज़रूरत नहीं है । है और पुरुषों 
से अधिक; लेकिन वह विद्या और वह शक्ति नहीं, जिससे पुरुष ने संसार को हिसाक्षेत्र 
बना डाला है । अगर वही विद्या और वही शक्ति आप भी ले रूुंगी, तो संसार मरुस्थलू 
हो जायगा । आपकी विद्या और आपका अधिकार हिसा और विध्व॑ंस में नहीं, सृष्टि 
और पालन में है। क्या आप समझती हैं, वोटों से मानव-जाति का उद्धार होगा, या 
दफ्तरों में और अदालतों में ज़बान और क़रूम चलाने से ? इन नकली, अप्राकृतिक, 
विनाशकारी अधिकारों के लिए आप वह अधिकार छोड़ देना चाहती हैं, जो आपको 
प्रकृति ने दिये हैं ? 

सरोज अब तक बड़ी बहन के अदब से जब्त किये वेठी थी । अब न रहा गया। 
पुकार उठी--हमें वोट चाहिए, पुरुषों के बराबर । 

और कई युवतियों ने हाँक लगायी--बोट ! वोट ! 

ओंकारनाथ ने खड़े होकर ऊँचे स्वर से कहा--नारीजाति के विरोधियों की पगड़ी 
नीची हो । 

मालती ने मेज़ पर हाथ पटककर कहा--शान्त रहो, जो लोग पक्ष या विपक्ष में 
कुछ कहना चाहेंगे, उन्हें पूरा अवसर दिया जायगा । 

मेहता बोले---वोट नये युग का मायाजाल है, मरीचिका है, कलंक है, धोखा है; 
उसके चक्कर में पड़कर आप न इधर की होंगी, न उधर की । कौन कहता है कि आपका 
क्षेत्र संकुचित है और उसमें आपको अभिव्यक्ति का अवकाश नही मिलता । हम सभी 
पहले मनुष्य हैं, पीछे और कुछ । हमारा जीवन हमारा घर है । वहीं हमारी सृष्टि 
होती है, वहीं हमारा पालन होता है, वहीं जीवन के सारे व्यापार होते हैं; अगर वह 
क्षेत्र परिमित है, तो अपरिमित कौन-सा क्षेत्र है ? क्या वह संघर्ष, जहाँ संगठित अपहरण 
है ? जिस कारखाने में मनुप्य और उसका भाग्य बनता है, उसे छोड़कर आप उन 
कारखानों में जाना चाहती हैं, जहाँ मनुष्य पीसा जाता है, जहाँ उसका रक्‍त निकाला 
जाता है ? 

मिर्जा ने टोका--पुरुषों के जुल्म ने ही तो उनमें वगावत की यह स्पिरिट पैदा की है । 

मेहता बोले--बेशक, पुरुषों ने अन्याय किया है; लेकिन उसका यह जवाब नहीं 
है। अन्याय को मिटाइए; लेकिन अपने को मिटाकर नहीं । 

मालती बोली--नारियाँ इसलिए अधिकार चाहती हैं कि उनका सदुपयोग करें 
और पुरुषों को उनका दुरुपयोग करने से रोकें। 

मेहता ने उत्तर दिया--संसार में सबसे बड़े अधिकार सेवा और त्याग से मिलते 
हैं और वह आपको मिले हुए हैं । उन अधिकारों के सामने वोट कोई चीज़ नहीं । मुझे 
खेद है, हमारी बहनें पश्चिम का आदर ले रही हैं, जहाँ नारी ने अपना पद खो दिया है 
और स्वामिनी से गिरकर विलास की वस्तु बन गयी है। पश्चिम की स्त्री स्वच्छन्द 
होना चाहती है; इसलिए कि वह अधिक से अधिक विलास कर सके । हमारी माताओं 
का आदर्श कभी विलास नहीं रहा । उन्होंने केवल सेवा के अधिकार से सर्देव गृहस्थी 
का संचालन किया है । पश्चिम में जो चीज़ें अच्छी हैं, वह उनसे लीजिए । संस्कृति में 
सदेव आदान-प्रदान होता आया है; लेकिन अन्धी नकर तो मानसिक दुर्बलता का ही 
लक्षण है ! पश्चिम की स्त्री आज गृह-स्वामिनी नहीं रहना चाहती । भोग की विदग्ध 
लालसा ने उसे उच्छंखल वना दिया है । वह अपनी लज्जा और गरिमा को जो उसकी 
सबसे बड़ी विभूति थी, चंचछता और आमोद-प्रमोद पर होम कर रही है । जब मैं वहाँ 
की सुशिक्षित बालिकाओं को अपने रूप का, या भरी हुई गोल वाहों या अपनी नग्नता 
का प्रदर्शन करते देखता हूँ, तो मुझे उन पर दया आती है। उनकी लालसाओं ने उन्हें 
इतना पराभूत कर दिया है कि वे अपनी लज्जा की भी रक्षा नहीं कर सकतीं । नारी 
की इससे अधिक और क्या अधोगति हो सकती है ? ; 

राय साहब ने तालियाँ बजायीं । हाल तालियों से गूंज उठा, जैसे पटाखों की टट्टियाँ 
छूट रही हों । 

मिर्जा साहब ने सम्पादक जी से कहा--जवाब तो आपके पास भी न होगा ! 

सम्पादक जी ने विरक्‍त मन से कहा--सारे व्याख्यान में इन्होंने यही एक बात 
सत्य कही है । 

तब तो आप भी मेहता के मुरीद हुए ।' 

जी नहीं, अपने लोग किसी के मुरीद नहीं होते । मैं इसका जवाब ढूंढ़ निकालगा, 
'विजली' में देखिएगा । 

'इसके माने यह है कि आप हक की तलाश नहीं करते, सिफ अपने पक्ष के लिए 
लड़ना चाहते है ।' 

राय साहब ने आड़े हाभ्रों लिया--इसी पर आपको अपने सत्य-प्रेम का अभिमान हैं। 

सम्पादकजी अविचल रहे--वकील का काम अपने मुअक्किल का हित देखना है, 
सत्य या असत्य का निराकरण नहीं । 

'तो यों कहिए कि आप औरतों के वकील हैं ।' 

मैं उन सभी लोगों का वकील हूँ, जो निर्बल हैं, निस्सहाय हैं, पीड़ित हैं ।' 

बड़े बेहया हो यार ।' 

मेहताजी कह रहे थे--+और यह पुरुषों का षड़यन्त्र है। देवियों को ऊचे शिखर से 
खींचकर अपने बराबर वनाने के लिए, उन पुरुषों का, जो कायर हैं, जिनमें वेवाहिक 

जीवन का दायित्व सँभालने की क्षमता नहीं है, जो स्वच्छन्द काम-क्रीड़ा की तरंणगों में 
साँड्रों की भाँति दूसरों की हरी-भरी खेती में मुंह डालकर अपनी कुत्सित लालसाओं को 
तृप्त करना चाहते हैं । पश्चिम में इनका पड़्यन्त्र सफल हो गया और देवियाँ तितलियाँ 
बन गयीं । मुझे यह कहते हुए शर्म आती है कि इस त्याग और तपस्या की भूमि 
भारत में भी कुछ वही हवा चलने लगी है। विशेषकर हमारी शिक्षित बहनों पर वह 
जादू बड़ी तेजी से चढ़ रहा है। वह गृहिणी का आदर त्यागकर तितलियों का रंग 
पकड़ रही हैं। 

सरोज उत्तेजित होकर बोली---हम पुरुषों से सलाह नही माँगतीं । अगर वह अपने 
बारे में स्वतन्त्र हैं, तो स्त्रियाँ भी अपने विपय में स्वतन्त्र हैं। युवतियाँ अब विवाह को 
पेशा नहीं बनाना चाहतीं । वह केवल प्रेम के आधार पर विवाह करेंगी। 

जोर से तालियाँ बजीं, विशेषकर अगली पंक्तियों में जहाँ महिलाएँ थीं । 

मेहता ने जवाव दिया--जिसे तुम प्रेम कहती हो, वह धोखा है, उद्दीप्त छालसा 
का विकृत रूप, उसी तरह जैसे संन्यास केवल भीख माँगने का संस्क्रत रूप है। वह 
प्रेम अगर वेवाहिक जीवन में कम है, तो मुक्त विलास में ब्रिलकुल नहीं है। सच्चा 
आनन्द, सच्ची शान्ति केवल सेवा-ब्रत में है । वही अधिकार का स्रोत है, वही शक्ति का 
उद्गम है। सेवा ही वह सीमेण्ट है, जो दम्पति को जीवनपर्यन्त स्नेह और साहचर्य में 
जोड़े रख सकता है, जिसपर बड़े-वड़े आघातों का भी कोई असर नहीं होता । जहाँ 
सेवा का अभाव है, वहीं विवाह-विच्छेद है, परित्याग है, अविश्वास है । और आपके 
ऊपर, पुरुष-जीवन की नौका का कर्णधार होने के कारण जिम्मेदारी ज्यादा है। आप 
चाहें तो नौका को आँधी ओर तूफानों में पार लगा सकती हैं । और आपने असावधानी 
की तो नौका ड्ब जायगी और उसके साथ आप भी डूब जायेंगी। 

भाषण समाप्त हो गया । विषय विवाद-ग्रस्त था और कई महिलाओं ने जवाब 

देने की अनुमति माँगी; मगर देर बहुत हो गयी थी | इसलिए मालती ने मेहता को 
धन्यवाद देकर सभा भंग कर दी । हाँ, यह सूचना दे दी गयी कि अगले रविवार को इसी 
विषय पर कई देवियाँ अपने विचार प्रकट करेंगी । 

राय साहब ने मेहता को बधाई दी--आपने मन की वातें कहीं मिस्टर मेहता । 
में आपके एक-एक शब्द से सहमत हूँ । 

मालती हँंसी---आप क्यों न बधाई देंगे, चोर-चोर मौसेरे भाई जो होते हैं; मगर 
यह सारा उपदेश गरीब नारियों ही के सिर क्यों थोपा जाता है, उन्हीं के सिर क्‍यों 
आदर्श और मर्यादा और त्याग सब कुछ पालन करने का भार पटका जाता है ? 

मेहता बोले---इसलिए कि वह बात समझती हैं । 

खन्ना ने मालठती की ओर अपनी बड़ी-बड़ी आँखों से देखकर मानों उसके मन की 
बात समझने की चेष्टा करते हुए कहा--डाक्टर साहब के ये विचार मुझे तो कोई सौ 
साल पिछड़े हुए मालम होते हैं । 

मालती ने कटु होकर पूछा--कौन से विचार ? 

यही सेवा और कतंव्य आदि ।' 

तो आपको ये विचार सौ साल पिछड़े हुए मालम होते हैं! तो कृपा करके अपने ताजे 
विचार बतलाइए। दम्पति कैसे सुखी रह सकते हैं, इसका कोई ताजा नुसखा आपके पास है? ' 

खन्ना खिसिया गये । बात कही मालती को खुश करने के लिए, वह और तिनक 
उठी । बोली--यह नुसखा तो मेहता साहव को मालम होगा । 

डाक्टर साहब ने तो बतछा दिया और आपके ख्याल में वह सौ साल पुराना है, 
तो नया नुसखा आपको वतलाना चाहिए । आपको ज्ञात नहीं कि दुनिया में ऐसी बहुत- 
सी बातें हैं, जो कभी पुरानी हो ही नहीं सकतीं । $ समाज में इस तरह की समस्याएँ 
हमेशा उठती रहती है और हमेशा उठती रहेंगी ।' 

मिसेज खन्ना बरामदे में चली गयी थीं। मेहता ने उनके पास जाकर प्रणाम करते 
हुए पूछा--मेरे भाषण के विपय में आपकी क्‍या राय है ? । 

मिसेज खन्ना ने आँखें झुकाकर कहा--अच्छा था, बहुत अच्छा; सगर अभी आप 
 अविवाहित हैं, जभी नारियाँ देवियाँ हैं, श्रेप्ठ हैं, कर्णधार हैं। विवाह कर लीजिए तो 
पूछंगी, अब नारियाँ क्या हैं ? और विवाह आपको करना पड़ेगा; क्योंकि आप विवाह 
से मूंह चुरानेवाले मर्दों को कायर कह चुके हैं। , 

मेहता हँसे--उसी के लिए तो जमीन तैयार कर रहा हूँ । 

“मिस मालती से जोड़ा भी अच्छा है ।' 

'शर्तं यही है कि वह कुछ दिन आपके चरणों में बैठकर आपसे नारी-धर्म सीखें ।' 

ही स्वार्थी पुरुषों की बात ! आपने पुरुप-कत्तंव्य सीख लिया है ?' 

यही सोच रहा हूँ, किससे सीख ।' 

मिस्टर खन्ना आपको वहुत अच्छी तरह सिखा सकते हैं ।' 

मेहता ने कहकहा मारा--नहीं, मैं पुरुप-कत्तंव्य भी आप ही से सीखूंगा । 

अच्छी बात है, मुझी से सीखिए | पहली बात यही है कि भूल जाइए कि नारी 
श्रेप्ट है और सारी जिम्मेदारी उसी पर है, श्रेप्ठ पुरुष है और उसी पर गृहस्थी का सारा 
भार है । नारी में सेवा और संयम और कत्तंव्य सब कुछ वही पैदा कर सकता है; अगर 
उसमें इन वातों का अभाव है, तो नारी में भी अभाव रहेगा । नारियों में आज जो यह 
विद्रोह है, इसका कारण पुरुष का इन गुणों से बृन्य हो जाना है।' ) 

मिर्जा साहव ने आकर मेहता को गोद में उठा लिया और बोले--मुबारक ! 

मेहता ने प्रश्न की आँखों से देखा--आपको मेरी तक़रीर पसन्द आयी ? 

'तक़रीर तो खैर जैसी थी, वैसी थी; मगर कामयाब खूब रही । आपने परी को 
जीशे में उतार लिया। अपनी तक़दीर सराहिए कि जिसने आज तक किसी को मुंह नहीं 
लगाया, वह आपका कलमा पढ़ रही है ।' 

मिसेज खन्ना दबी जवान से बोली--जब नशा ठहर जाय, तो कहिए। 

मेहता ने विरक्‍त भाव से कहा--मेरे जैसे किताब के कीड़ों को कौन औरत पसन्द 
करेगी देवीजी ! में तो पक्का आदशंवादी हूँ। 

मिसेज खन्ना ने अपने पति को कार की तरफ़ जाते देखा, तो उधर चली गयीं । 
मिर्जा भी बाहर निकल गये । मेहता ने मंच पर से अपनी छड़ी उठायी और बाहर जाना 
चाहते थे कि मालती ने आकर उनका हाथ पकड़ लिया और आग्रह-भरी आँखों से 
बोली---आप अभी नहीं जा सकते । चलिए, पापा से आपकी मुलाक़ात कराऊँ और 
आज वहीं खाना खाइए। 

मेहता ने कान पर हाथ रखकर कहा--नहीं, मुझे क्षमा कीजिए । वहाँ सरोज 
मेरी जान खायगी । मैं इन लड़कियों से वहुत घवराता हूँ । 

'नहीं-नहीं, मैं ज़िम्मा लेती हूँ जो वह मुंह भी खोले ।' 

अच्छा आप चलिए, मैं थोड़ी देर में आऊंँंगा । 

जी नहीं, यह न होगा । मेरी कार सरोज को लेकर चल दी। आप मजे पहुँचाने 
तो चलेंगे ही ।' 

दोनों मेहता की कार में बैठे । कार चली । 

एक क्षण के बाद मेहता ने पूछा--मैंने सुना है, खन्ना साहब अपनी बीबी को मारा 
करते हैं । तब से मुझे इनकी सूरत से नफ़रत हो गयी | जो आदमी इतना निर्दयी हो, 
उसे मैं आदमी नहीं समझता । उस पर आप नारी जाति के बड़े हितैषी बनते हैं | तुमने 
उन्हें कभी समझाया नहीं ? 

मालती उद्विग्न होकर बोली--ताली हमेशा दो हथेलियों से बजती है, यह आप भूल 
जाते हैं। 

मैं तो ऐसे किसी कारण की कल्पना ही नहीं कर सकता कि कोई पुरुष अपनी 
स्‍त्री को मारे।' 

चाहे स्त्री कितनी ही वदजबान हो ?' 

हाँ, कितनी ही।' 

'तो आप एक नये किस्म के आदमी हैं।' 

अगर मर्द बदमिज़ाज है, तो तुम्हारी राय में उस मर्दे पर हंटरों की वोौछार करनी 
चाहिए, क्‍यों ? 

स्‍त्री जितनी क्षमाशील हो सकती है पुरुष नहीं हो सकता ॥ आपने खुद आज 

यह बात स्वीकार की है।' 

'तो औरत की क्षमाशीलता का यही पुरस्कार है। मैं समझता हूँ, तुम खन्ना को 
मुँह लगाकर उसे और भी शह देती हो । तुम्हारा वह जितना आदर करता है, तुमसे 
उसे जितनी भक्ति है, उसके बल पर तुम बड़ी आसानी से उसे सीधा कर सकती हो; 
मगर तुम उसकी सफ़ाई देकर स्वयं उस अपराध में शरीक हो जाती हो ।' 

मालती उत्तेजित होकर बोली---तुमने इस समय यह प्रसंग व्यर्थ ही छेड़ दिया । 
में किसी की बुराई नहीं करना चाहती; मगर अभी आपने गोविन्दी देवी को पहचाना 
नहीं ? आपने उनकी भोली-भाली शान्त-मुद्रा देखकर समझ लिया, वह देवी हैं । मैं 
उन्हें इतना ऊंचा स्थान नहीं देना चाहती । उन्होंने मुझे बदनाम करने का जितना 


शो रे 

प्रयत्त किया है, मुझ पर जसे-जैसे आघात किये हैं, वह बयान करूँ, तो आप दंग रह 
जायेंगे और तब आपको मानना पड़ेगा कि ऐसी औरत के साथ यही व्यवहार होना 
चाहिए । 

आखिर उन्हें आपसे इतना हेष है, इसका कोई कारण तो होगा ?' 

'कारण उनसे पूछिए । मुझे किसी के दिल का हाल क्‍या मालम ?' 

“उनसे बिना पूछे भी अनुमान किया जा सकता है और वह यह है---अगर कोई 
पुरुष मेरे और मेरी स्त्री के बीच में आने का साहस करे, तो मैं उसे गोली मार दूंगा, 
और उसे न मार सकूगा, तो अपनी छाती में मार लगा | इसी तरह अगर मैं किसी 
स्‍त्री को अपने और अपनी स्त्री के बीच में लाना चाहूँ, तो मेरी पत्ती को भी अधिकार 
है कि वह जो चाहे, करे | इस विषय में मैं कोई समझौता नहीं कर सकता । यह 
अवैज्ञानिक मनोवत्ति है जो हमने अपने बनेले पूर्वजों से पायी है और आजकल कुछ 
लोग इसे असभ्य और असामाजिक व्यवहार कहेंगे; लेकिन मैं अभी तक उस मनोवृत्ति 
पर विजय नहीं पा सका और न पाना चाहता हूँ । इस विपय में मैं कानून की परवाह 
नहीं करता । मेरे घर में मेरा कानून है।' 

मालती ने तीतब्र स्वर में पूछा--लेकिन आपने यह अनमान कैसे कर लिया कि 
मैं आपके शब्दों में खन्ना और गोविन्दी के बीच आना चाहती हूँ । आप ऐसा अनुमान 
करके मरा अपमान कर रहे हैं । मैं खन्ना को अपनी जूतियों की नोक के बरावर भी 
नहीं समझती । 

मेहता ने अविश्वास-भरे स्वर में कहा--यह आप दिल से नहीं कह रही हैं मिस 
मालती ! क्‍या आप सारी दुनिया को बेवक्‌फ़ समझती हैं ? जो बात सभी समझ रहे हैं 
अगर वही बात मिसेज खन्ना भी समझें, तो में उन्हें दोष नहीं दे सकता । 

मालती ने तिनककर कहा--दुनिया को दूसरों को बदनाम करने में मजा आता है । 
यह उसका स्वभाव है । मैं उसका स्वभाव कंसे बदल दूं; लेकिन यह व्यर्थ का कलूक है । 
हाँ, मैं इतनी बेमुरोवत नहीं हूँ कि खन्ना को अपने पास आते देखकर दुत्कार देती। 
मरा काम ही ऐसा है कि मुझे सभी का स्वागत और सत्कार करना पड़ता है। अगर 
कोई इसका कुछ और अर्थ निकालता है, तो वह. . .वह. . . 

मालती का गला भर्रा गया और उसने मुँह फेरकर रूमाल से आँसू पोंछे । फिर 
एक मिनट बाद बोली---औरों के साथ तुम भी मुझे . . . मुझे . . .इसका दुख है. . . मुझे 
तुमसे ऐसी आशा न थी। 

फिर कदाचित्‌ उसे अपनी दुर्बंछता पर खेद हुआ | वह प्रचण्ड होकर बोली-- 
आपको मुझ पर आशक्षेप करने का कोई अधिकार नहीं है; अगर आप भी उन्हीं मर्दों 
में हैं, जो किसी स्त्री-पुर्ष को साथ देखकर उँगली उठाये बिना नहीं रह सकते, तो 
शौक़ से उठाइए । मुझे रत्ती-भर परवा नहीं; अगर कोई स्त्री आपके पास बार-बार किसी 
न किसी बहाने से आये, आपको अपना देवता समझे, हरएक बात में आपसे सलाह 
ले, आपके चरणों के नीचे आँखें बिछाये, आपका इशारा पाते ही आग में कूदने को 

तैयार हो, तो मैं दावे से कह सकती हूँ, आप उसकी उपेक्षा न करेंगे; अगर आप उसे 
ठुकरा सकते हैं, तो आप मनुष्य नहीं हैं। उसके विरुद्ध आप कितने ही तक॑ और 
प्रमाण लाकर रख दें; लेकिन मैं मान्‌गी नहीं। मैं तो कहती हूँ, उपेक्षा तो दूर रही, 
ठुकराने की बात ही क्‍या, आप उस नारी के चरण धो-धोकर पियेंगे, और बहुत दिन 
गुजरने के पहले वह आपकी हृदयेश्वरी होगी। मैं आपसे हाथ जोड़कर कहती हूँ, 
मेरे सामने खन्ना का कभी नाम न लीजिएगा। 

मेहता ने इस ज्वाला में मानों हाथ सेंकते हुए कहा--शर्त यही है कि मैं खन्ना को 
आपके साथ न देख । 

मैं मानवता की हत्या नहीं कर सकती । वह आयेंगे तो मैं उन्हें दुर-दुराऊगी नहीं ।' 

“उनसे कहिए, अपनी स्त्री के साथ सज्जनता से पेश आयें।' 

मैं किसी के निजी मुआमले में दखल देना उचित नहीं समझती। न मुझे इसका 
अधिकार है! 

तो आप किसी की जबान नहीं बन्द कर सकतीं ।' 

मालती का बँगला आ गया। कार रुक गयी। मालती उतर पड़ी और बिना हाथ 
मिलाये चली गयी। वह यह भी भूल गयी कि उसने मेहता को भोजन की दावत दी 
है। वह एकान्त में जाकर खूब रोना चाहती है। गोविन्दी ने पहले भी आघात किये 
हैं; पर आज उसने जो आघात किया है, वह वहुत गहरा, बड़ा चौड़ा और बड़ा 
ममंभेदी है। 


१९ 


राय साहब को जब खबर मिली कि इलाके में एक वारदात हो गयी है और होरी 
से गाँव के पंचों ने जुरमाना वसूल कर लिया है, तो फौरन नोखेराम को बुलाकर जवाब- 
तलब किया--कयों उन्हें, इसकी इत्तला नहीं दी गयी । ऐसे नमकहराम दगाबाज़ आदमी 
के लिए उनके दरबार में जगह नहीं है। 

नोखेराम ने इतनी गालियाँ खायीं, तो जरा गर्म होकर बोले--मैं अकेला थोड़ा ही 
था। गाँव के और पंच भी तो थे। मैं अकेला क्‍या कर छेता। 

राय साहब ने उनकी तोंद की तरफ भाले-जैसी नुकीली दृष्टि से देखा--मत बको 
जी! तुम्हें उसी वक्‍त कहना चाहिए था, जब तक सरकार को इत्तला न हो जाय, मैं 
पंचों को जुरमाना न वसूल करने दूगा। पंचों को मेरे और मेरी रिआया के बीच में दखल 
देने का हक़ क्या है? इस डाँड़-बाँध के सिवा इलाके में और कौन-सी आमदनी है? 
वसूली सरकार के घर गयी। बकाया असामियों ने दबा लिया। तब मैं कहाँ जाऊँ? 
क्या खाऊं, तुम्हारा सिर! यह लाखों रुपए साल का खर्च कहाँ से आये ? खेंद है कि 
दो पुश्तों से कारिन्दगीरी करने पर-भी मुझे आज तुम्हें यह बात बतलानी पड़ती है॥ 
कितने रुपए वसूल हुए थे होरी से ? 

नोखेराम ने सिटपिटा कर कहा--अस्सी रुपए ! 


१७२ गो-दान 


नकद ? 

'नक़द उसके पास कहाँ थे हजूर ! कुछ अनाज दिया, बाक़ी में अपना घर लिख 
दिया।' 

राय साहब ने स्वार्थ का पक्ष छोड़कर होरी का पक्ष लिया--अच्छा तो आपने और 
बगलाभगत पंचों ने मिलकर मेरे एक मातवर असामी को तबाह कर दिया। मैं पूछता 
है, तुम लोगों को क्‍या हक़ था कि मेरे इलाके में मुझे इत्तला दिये बगेर मेरे असामी 
से जरमाना वसूल करते। इसी बात पर अगर मैं चाहँ, तो आपको उस जालिये 
पटवारी और उस धूत॑ पण्डित को सात-सात साल के लिए जेल भिजवा सकता हूँ। 
आपने समझ लिया कि आप ही इलाके के वादशाह हैं। मैं कहे देता हँ, आज शाम 
तक जुरमाने की पूरी रकम मेरे पास पहुँच जाय; वरना बुरा होगा। मैं एक-एक से 
चक्की पिसवाकर छोड़ंगा। जाइए, हाँ, होरी को और उसके लड़के को मेरे पास भेज 
दीजिएगा। ह 

नोखेराम ने दबी जवान से कहा--उसका लड़का तो गाँव छोड़कर भाग गया। 
जिस रॉत को यह वारदात हुई, उसी रात को भागा। 

राय साहब ने रोष से कहा--झूठ मत बोलो। तुम्हें मालम है, झूठ से मेरे बदन 
में आग लग जाती है। मैंने आज तक कभी नहीं सुना कि कोई यूवक अपनी प्रेमिका 
को उसके घर से लाकर फिर खुद भाग जाय । अगर उसे भागना ही होता, तो वह उस 
लड़की को लाता क्‍यों ? तुम लोगों की इसमें भी ज़रूर कोई गरारत है। तुम गंगा में 
ड्बकर भी अपनी सफाई दो, तो मानने का नहीं। तुम छोगों ने अपने समाज की प्यारी 
मर्यादा की रक्षा के लिए उसे धमकाया होगा। बेचारा भाग न जाता, तो क्‍या करता ! 

नोखेराम इसका प्रतिवाद न कर सक्रे । मालिक जो कुछ कहें वह ठीक है। वह 
यह भी न कह सके कि आप खुद चलकर झूठ-सच की जाँच करले। बड़े आदमियों 
का क्रोध पूरा समर्पण चाहता है। अपने खिलाफ़ एक शब्द भी नहीं सुन सकता। 

पंचों ने राय साहब का यह फ़ेसला सुना, तो नशा हिरन हो गया। अनाज तो 
अभी तक ज्यों का त्यों पड़ा था; पर रुपए तो कब के गायब हो गये। होरी का मकान 
रेहन लिखा गया था; पर उस मकान को देहात में कौन पूछता था। जैसे हिन्दू स्त्री 
पति के साथ घर की स्वामिनी है, और पति त्याग दे, तो कहीं की नहीं रहती, उसी 
तरह यह घर होरी के लिए लाख रुपए का है; पर उसकी असली कीमत कुछ भी 
नही। और इच्चर राय साहब विना रुपए लिए मानने के नहीं। यही होरी जाकर रो 
आया होगा। पटेश्वरीलाल सबसे ज्यादा भयभीत थे । उनकी तो नौकरी ही चली जायगी । 
चारों सज्जन इस गहन समस्या पर विचार कर रहे थे, पर किसी की अक्ल काम न करती 
थी। एक दूसरे पर दोप रखता था। फिर खूब झगड़ा हुआ। 

पटेश्वरी ने अपनी लम्बी गंकाशील गर्दन हिलाकर कहा--मैं मना करता था कि 
होरी के विपय में हमें चुप्पी साधकर रह जाना चाहिए । गाय के मामले में सबको तावान 
देना पडा। इस मामले में तावान ही से गला न छटेगा, नौकरी से हाथ धोना पड़ेगा; 

मगर तुम लोगों को रुपए की पड़ी थी। निकालो बीस-बीस रुपए। अब भी कुशल है। 
कहीं राय साहब ने रपट कर दी, तो सब जने बँध जाओगे। 

दातादीन ने ब्रह्मतेज दिखाकर कहा--मेरे पास बीस रुपए की जगह बीस पैसे भी 
नहीं हैं। ब्राह्मणों को भोज दिया गया, होम हुआ। क्या इसमें कुछ खरच ही नहीं 
हुआ ? राय साहब की हिम्मत है कि मुझे जेहल ले जायें ? ब्रह्म वनकर घर का घर 
मिटा दगा। अभी उन्हें किसी ब्राह्मण से पाला नहीं पड़ा। 

झिगुरीसिंह ने भी कुछ इसी आशय के शब्द कहे। वह राय साहब के नौकर नहीं 
हैं। उन्‍होंने होरी को मारा नहीं, पीटा नहीं, कोई दबाव नहीं डाला । होरी अगर 
प्रायश्चित्त करना चाहता था, तो उन्होंने इसका अवसर दिया। इसके लिए कोई उन 
पर अपराध नहीं लगा सकता; मगर नोखेराम की गर्देन इतनी आसानी से न छूट 
सकती थी। यहाँ मजे से बैठे राज करते थे। वेतन तो दस रुपए से ज्यादा न था; पर 
एक हज़ार साल की ऊपर की आमदनी थी, सैकड़ों आदमियों पर हुकूमत, चार-चार 
प्यादे हाजिर, बेगार में सारा काम हो जाता था, थानेदार तक कुरसी देते थे, यह चैन 
उन्हें और कहाँ था ! और पटेश्वरी तो नौकरी के बदौलत महाजन बने हुए थे। कहाँ 
जा सकते थे ? दो-तीन दिन इसी चिन्ता में पड़े रहे कि कैसे इस बत्रिपत्ति से निकले । 
आखिर उन्हें एक मार्ग सूझ ही गया। कभी-कभी कचहरी में उन्हें देनिक बिजली 
देखने को मिल जाती थी। यदि एक गुमनाम पत्र उसके सम्पादक की सेवा में भेज 
दिया जाय कि राय साहब किस तरह असामियों से जुरमाना वसूल करते हैं तो बचा 
को लेने के देने पड़ जायें। नोखेराम भी सहमत हो गये। दोनों ने मिलकर किसी तरह 
एक पत्र लिखा और रजिस्ट्री भेज दिया। 

सम्पादक ओंकारनाथ तो ऐसे पत्रों की ताक में रहते थे। पत्र पाते ही तुरन्त राय 
साहब को सूचना दी। उन्हें एक ऐसा समाचार मिला है, जिस पर विश्वास करने कौ 
उनकी इच्छा नहीं होती; पर संवाददाता ने ऐसे प्रमाण दिये कि सहसा अविश्वास भी 
नही किया जा सकता। क्‍या यह सच है कि राय साहव ने अपने इलाके के एक असामी 
से अस्सी रुपए तावान इसलिए वसूल किये कि उसके पुत्र ने एक विधवा को घर में 
डाल लिया था ? सम्पादक का कत्तंव्य उन्हें मजबूर करता है कि वह इस मुआमले की 
जाँच करें और जनता के हिताथ्थ उसे प्रकाशित कर दें। राय साहब इस विपय में जो 
कुछ कहना चाहें, सम्पादक जी उसे भी प्रकाशित कर देंगे। सम्पादकजी दिल से चाहते 
हैं कि यह खबर गरूत हो; लेकिन उसमें कुछ भी सत्य हुआ, तो वह उसे प्रकाश में 
लाने के लिए विवश हो जायेंगे। मेत्री उन्हें कत्तंव्य-पथ से नहीं हटा सकती। 

राय साहब ने यह सूचना पायी, तो सिर पीट लिया। पहले तो उनकी ऐसी उत्तेजना 
हुई कि जाकर ओऑकारनाथ को गिनकर पचास हंंटर जमायें और कह दें, जहाँ वह 
पत्र छापना वहाँ यह समाचार भी छाप देना; लेकिन इसका परिणाम सोचकर मन को 
शान्‍त किया और तुरन्त उनसे मिलने चले। अगर देर की, और ओकारनाथ ने वह 
संवाद छाप दिया, तो उनके सारे यश में कालिमा पुत जायगी। 

ओंकारनाथ सैर करके लौटे थे और आज के पत्र के लिए सम्पादकीय लेख लिखने 
की चिन्ता में बठे हुए थे; पर मन पक्षी की भाँति अभी उड़ा-उड़ा फिरता था। 
उनकी धर्मपत्नी ने रात में उन्हें कुछ ऐसी बातें कह डाली थीं जो अभी तक काँटों की 
तरह चुभ रही थीं। उन्हें कोई दरिद्र कह ले, अभागा कह ले, बुद्ध कह ले, वह जरा भी बुरा 
न मानते थे; लेकिन यह कहना कि उनमें पुरुषत्व नहीं है, यह उनके लिए असह्य था। 
और फिर अपनी पत्नी को यह कहने का क्‍या हक़ है? उससे तो यह आशा की 
जाती है कि कोई इस तरह का आशक्षेप करे, तो उसका मुँह बन्द कर दे। बेशक वह 
ऐसी खबरें नहीं छापते, ऐसी टिप्पणियाँ नहीं करते कि सिर पर कोई आफ़त आ जाय। 
फूंक-फंककर क़दम रखते हैं। इन काले कानूनों के युग में वह और कर ही क्या सकते 
हैं; मगर वह क्‍यों साँप के बिल में हाथ नहीं डालते ? इसीलिए तो कि उनके घरवालों 
को कष्ट न उठाने पड़े। और उनकी सहिष्णुता का उन्हें यह पुरस्कार मिल रहा है ? 
क्या अन्धेर है! उनके पास रुपए नहीं हैं, तो वनारसी साड़ी कंसे मँगा दें ? डाक्टर 
सेठ और प्रोफेसर भाटिया और न जाने किस-किस की स्त्रियाँ वनारसी साड़ी पहनती 
हैं, तो वह क्‍या करें ? क्‍यों उनकी पत्नी इन साड़ीवालियों को अपनी खद्दर की साड़ी 
से लज्जित नहीं करती ? उनकी खुद तो यह आदत है कि किसी बड़े आदमी से मिलने 
जाते हैं, तो मोटे से मोटे कपड़े पहन लेते हैं और कोई कुछ आलोचना करे तो उसका 
मुंहतोड़ जवाब देने को तैयार रहते हैं। उनकी पत्नी में क्‍यों वही आत्माभिमान नहीं 
है? वह क्‍यों दूसरों का ठाट-बाट देखकर विचलित हो जाती है ? उसे समझना चाहिए 
कि वह एक देश-भक्‍त पुरुप की पत्नी है। देश-भकक्‍त के पास अपनी भक्ति के सिवा 
और क्या सम्पत्ति है। इसी विषय को आज के अग्रलेख का विपय बनाने की कल्पना 
करते-करते उनका ध्यान राय साहव के मुआमले की ओर जा पहुँचा। राय साहब सूचना 
का क्या उत्तर देते हैं, यह देखना है। अगर वह अपनी सफाई देने में सफल हो जाते 
हैं, तब तो कोई बात नहीं, लेकिन अगर वह यह समझें कि ओंकारनाथ दबाव, भय, 
या मुलाहजे में आकर अपने कत्तंव्य से मुँह फेर ऊेगे तो यह उनका भ्रम है। इस सारे 
तप और साधन का पुरस्कार उन्हें इसके सिवा और क्या मिलता है कि अवसर पड़ने 
पर वह इन क़ानूनी डर्कतों का भंद्ा-फोड़ करें। उन्हें खूब मालम है कि राय साहब 
बड़े प्रभावशाली जीव हैं। कोसिल के मेम्बर तो हैं ठी। अधिकारियों में भी उनका काफी 
रुसूख है। वह चाहें, तो उन पर झूठे मुक़दर्म चलवा सकते हैं, अपने गुण्डों से राह 
चलते पिटवा सकते हैं; लेकिन ओंकार इन बातों से नहीं डरता। जब तक उसकी 
देह में प्राण है, वह आततायियों की खबर लेता रहेगा। 

सहसा मोटरकार की आवाज़ सुन कर वह चौंके । तुरन्त कागज़ लेकर अपना लेख 
आरम्भ कर दिया। और एक ही क्षण में राय साहव ने उनके कमरे में क़दम रक्‍्खा। 

ओकारनाथ ने न उनका स्वागत किया, न कुशर-क्षेम पूछा, न कुरसी दी। उन्हें 
इस तरह देखा मानो कोई मुलज़िम उनकी अदालत में आया हो और रोब से मिले हुए 
स्वर में पुछा--आपको मेरा पुरजा मिल गया था ? मैं वह पत्र लिखने के लिए बाध्य 

नहीं था, मेरा कतंव्य यह था कि स्वयं उसकी तहक़ीक़ात करता; लेकिन मुरौवत में 
सिद्धान्तों की कुछ न कुछ हत्या करनी ही पड़ती है। क्‍या उस संवाद में कुछ सत्य है ? 

राय साहब उसका सत्य होना अस्वीकार न कर सके। हालाँ कि अभी तक उन्हें 
जुरमाने के रुपए नहीं मिले थे और वह उनके पाने से साफ़ इनकार कर सकते थे; 
लेकिन वह देखना चाहते थे कि यह महाशय किस पहल पर चलते हैं। 

ओंकारनाथ ने खेद प्रकट करते हुए कहा--तब तो मेरे लिए उस संवाद को 
प्रकाशित करने के सिवा और कोई मार्ग नहीं है। मझे इसका दुःख है कि मुझे अपने 
एक परम हितैषी मित्र की आलोचना करनी पड़ रही है; लेकिन कतेंव्य के आगे व्यक्ति 
कोई चीज़ नहीं। संपादक अगर अपना कतेंव्य न पूरा कर सके, तो उसे इस आसन 
पर बैठने का कोई हक़ नहीं है। 

राय साहब कुरसी पर डट गये और पान की गिछौरियाँ मुँह में भरकर बोले--- 
लेकिन यह आपके हक़ में अच्छा न होगा। मुझे जो कुछ होना है, पीछे होगा, आपको 
तत्काल दण्ड मिल जायगा; अगर आप मित्रों की परवाह नहीं करते, तो मैं भी उसी 
कड़े का आदमी हूँ । 

ओकारनाथ ने शहीद का गौरव धारण करके कहा--इसका तो मुझे कभी भय 
नहीं हुआ। जिस दिन मैंने पत्र-सम्पादन का भार लिया, उसी दिन प्राणों का मोह छोड़ 
दिया, और मेरे समीप एक सम्पादक की सबसे शानदार मौत यही है कि वह न्याय 
ओर सत्य की रक्षा करता हुआ अपना बलिदान कर दे। 

अच्छी वात है। मैं आपकी चुनौती स्वीकार करता हूँ। मैं अब तक आपको 
मित्र समझता आया था; मगर अब आप लड़ने ही पर तैयार हैं, तो लड़ाई ही सही। 
आखिर मैं आपके पत्र का पँचगुना चन्दा क्‍यों देता हँ। केवल इसीलिए कि वह मेरा 
गुलाम बना रहे। मुझे परमात्मा ने रईस बनाया हे। पचहत्तर रुपया देता हूँ; इसीलिए 
कि आपका मुँह बन्द रहे। जब आप घाटे का रोना रोते हैं और सहायता की 
अपील करते हैं, और ऐसी शायद ही कोई तिमाही जाती हो, जब आपकी अपील न 
निकलती हो, तो मैं ऐसे मौके पर आपकी कुछ न कुछ मदद कर देता हूँ। किसलिए ! 
दीपावली, दसहरा, होली में आपके यहाँ वैना भेजता हूँ, और सार में पच्चीस बार 
आपकी दावत करता हाँ, किसलिए ! आप रिश्वत और ककत्तंव्य दोनों साथ-साथ नहीं 
निभा सकते। 

ओंकारनाथ उत्तेजित होकर बोले--मैंने कभी रिश्वत नहीं ली। 

राय साहब ने फटकारा--अगर यह व्यवहार रिश्वत नहीं है तो रिश्वत क्‍या है ? 
ज़रा मुझे समझा दीजिए। क्‍या आप समझते हैं, आपको छोड़कर और सभी गधे हैं जो 
निःस्वार्थ-भाव से आपका घाटा पूरा करते हैं। निकालिए अपनी बही और बतलाइए 
अब तक आपको मेरी रियासत से कितना मिल चुका है। मुझे विश्वास है, हज़ारों की 
रकम निकलेगी; अगर आपको स्वदेशी-स्वदेशी चिल्लाकर विदेशी दवाओं और वस्तुओं 
का विज्ञापन छापने में शरम नहीं आती, तो मैं अपने असामियों से डाँड़, तावान 

और जुर्माना लेते शरमाऊंँ? यह न समझिए कि आप ही किसानों के हित का बीड़ा 
उठाये हुए हैं। मुझे किसानों के साथ जलना-मरना है, मुझसे बढ़कर दूसरा उनका 
हितेच्छ नहीं हो सकता; लेकिन मेरी गुजर कैसे हो ! अफ़सरों को दावतें कहाँ से दूं 
सरकारी चन्दे कहाँ से द, खानदान के सैकड़ों आदमियों की ज़रूरतें कैसे पूरी करूँ! 
मेरे घर का क्‍या खर्च है, यह गायद आप जानते हैं। तो क्‍या मेरे घर में रुपये फलते 
है ? आयेगा तो आसामियों ही के घर से। आप समझते होंगे, जमींदार और ताल्लुकेदार 
सारे संसार का सुख भोग रहे हैं। उनकी असली हालत का आपको ज्ञान नहीं; अगर 
वह धर्मात्मा बन कर रहें, तो उनका जिन्दा रहना मुश्किक हो जाय। अफ़सरों को 
डालियाँ न दें, तो जेलखाना घर हों जाय। हम बिच्छ नहीं हैं कि अनायास ही सवको 
डंक मारते फिरें। न गरीबों का गला दबाना कोई बड़े आनन्द का काम है; लेकिन 
मर्यादाओं का पालन तो करना ही पड़ता है। जिस तरह आप मेरी रईसी का फ़ायदा 
उठाना चाहते हैं, उसी तरह और सभी हमें सोने की मुर्गी समझते हैं। आइए मेरे 
बंगले पर तो दिखाऊं कि सुबह से शाम तक कितने निशाने मुझ पर पड़ते हैं। कोई 
काश्मीर से शाल-दुशाला लिये चला आ रहा है, कोई इत्र और तम्बाक्‌ का एजेंट है, 
कोई पुस्तकों और पत्रिकाओं का, कोई जीवन-बीमे का, कोई ग्रामोफोन लिये सिर पर 
सवार है, कोई कुछ। चन्देवाले तो अनगिनती। क्या सबके सामने अपना दुखड़ा 
लेकर बैठ जाऊँ? ये लोग मरे द्वार पर दुखड़ा सुनाने आते हैं ? आते है मुझे उल्लू 
बनाकर मुभसे कुछ ऐंठने के छिए। आज मर्यादा का विचार छोड़ दूं, तो तालियां 
पिटने लगें। हुक्‍कराम को डालियां न दे, तो वागी समझा जाऊं। तव आप अपने लेखों 
से मेरी रक्षा न करेंगे। कांग्रेस में शरीक हुआ, उसका तावान अभी तक देता जाता 
हैं। काली किताव में नाम दर्ज हो गया। मेरे सिर पर कितना कजं है, यह भी कभी 
आपने पूछा है ? अगर सभी महाजन डिग्रियाँ करा ले, तो मेरे हाथ की यद्द अंगूठी तक 
विक जायगी। आप कहेंगे, क्‍यों यह आडम्बर पालते हो। कहिए, सात पुछतों से जिस 
वातावरण में पला हुँ, उससे अब निकझ नहीं सकता। घास छीलना मेरे लिए असम्भव 
है। आपके पास जमीन नहीं, जायदाद नहीं, मर्यादा का झमेला नहीं, आप निर्भीक 
हो सकते हैं; छेकिन आप भी दुम दवाये बेठ रहते हैं। आपको कुछ खबर है, अदालतों 
में कितनी रिश्वतें चल रही है, कितने गरीबों का खून हो रहा है, कितनी देवियाँ भ्रप्ट 
हो रही है! है बृता लिखने का ? सामग्री मैं देता हूँ, प्रमाणसहित । 

ओंकारनाथ कुछ नर्म होकर बोले--जव कभी अवसर आया है, मैंने क़दम पीछ 
नहीं हटाया । 

राय साहब भी कुछ नम हुए--हाँ, मैं स्व्रीकार करता हूँ कि दो-एक मौकों पर 
आपने जवाँमरदी दिखायी है; लेकिन आप की निगाह हमेशा अपने लाभ की ओर रही 
है, प्रजाहित की ओर नहीं। आँखें न निकालिए और न मुँह छाल कीजिए। जब 
कभी आप मैदान में आये हैं, उसका शुभ परिणाम यही हुआ कि आपके सम्मान और 
प्रभाव ओर आमदनी में इज़ाफ़ा हुआ है; अगर मेरे साथ भी आप वही चाल चल रहे 

हों, तो मैं आपकी खातिर करने को तैयार हू। रुपए न दूँगा; क्‍योंकि वह रिश्वत है। 
आपकी पत्नीजी के लिए कोई आभूषण बनवा दूंगा। है मंजूर ? अब मैं आपसे सत्य 
कहता हूँ कि आपको जो संवाद मिला वह गलत है; मगर यह भी कह देना चाहता 
हँ कि अपने और सभी भाइयों की तरह मैं भी असामियों से जुर्माना लेता हैँ और साल 
में दस-पाँच हज़ार रुपए मेरे हाथ लग जाते हैं, और अगर आप मेरे मेह से यह कौर 
छीनना चाहेंगे, तो आप घाटे में रहेंगे। आप भी संसार में सुख से रहना चाहते हैं, मैं 
भी चाहता हँ। इससे क्‍या फ़ायदा कि आप न्याय और कतेंव्य का ढोंग रचकर मुझे 
भी जेरवार करें, खुद भी जेरबार हों। दिल की बात कहिए। मैं आपका बरी नहीं हूँ । 
आपके साथ कितनी ही बार एक चौके में, एक मेज़ पर खा चुका हूँ। मैं यह भी 
जानता हूँ कि आप तकलीफ़ में है। आपकी हालत गायद मेरी हालत से भी खराब 
है। हाँ, अगर आप ने हरिश्चन्द्र बनने की क़सम खा ली है, तो आप की खुशी। मैं 
चलता हूँ । 

राय साहब कुरसी से उठ खड़े हुए। ओंकारनाथ ने उनका हाथ पकड़कर संधिभाव 
से कहा--नहीं-नहीं, अभी आपको बैठना पड़ेगा। मैं अपनी पोजीगन साफ कर 
देना चाहता हँ। आपने मेरे साथ जो सलक किये हैं, उनके लिए मैं आपका आभारी 
हूं; लेकिन यहाँ सिद्धान्त की वात आ गयी है और आप जानते हैं, सिद्धान्त प्राणों से 
भी प्यारे होते हैं। 

राय साहब कुर्सी पर बैठकर जरा मीठे स्वर में बोले---अच्छा भाई, जो चाहे लिखों । 
मैं तुम्हारे सिद्धान्त को तोड़ना नहीं चाहता। और तो क्या होगा, बदनामी होगी। 
हाँ, कहाँ तक नाम के पीछे मरूँ ! कौन एसा ताललकेदार है, जो असामियों को थोड़ा- 
बहुत नहीं सताता। कुत्ता हड्डी की रखवाली करे तो खाय क्या ? मैं इतना ही कर 
सकता हूँ कि आगे आपको इस तरह की कोई शिकायत न मिलेगी; अगर आपको मुझ 
पर कुछ विश्वास है, तो इस बार क्षमा कीजिए। किसी दूसरे सम्पादक से में इस तरह 
की खुशामद न करता। उसे सरे वाज़ार पिटवाता; लेकिन मुझसे आपकी दोस्ती है; 
इसलिए दबना ही पड़ेगा। यह समाचार-पत्रों का युग है। सरकार तक उनसे डरती है, 
मेरी हस्ती क्या ! आप जिसे चाहें बना दें। खेर यह झगड़ा खतम कीजिए। कहिए, 
आजकल पत्र की क्‍या दशा है ? कुछ ग्राहक बढ़े ? 

ओंकारनाथ ने अनिच्छा के भाव से कहा--किसी न किसी तरह काम चल जाता है 
और वर्तमान परिस्थिति में मैं इससे अधिक आशा नहीं रखता। मैं इस तरफ धन 
और भोग की लालसा लेकर नहीं आया था; इसलिए मुझे शिकायत नहीं है। मैं जनता 
की सेवा करने आया था और वह यथाशक्ति किये जाता हूँ। राष्ट्र का कल्याण हो, यही 
मेरी कामना है। एक व्यक्ति के सुख-दुःख का कोई मूल्य नहीं । 

राय साहब ने जरा और सहृदय होकर कहा--यह सब ठीक है भाई साहब; लेकिन 
सेवा करने के लिए भी जीना जरूरी है। आ्थिक चिन्ताओं में आप एकाग्रचित्त होकर 
सेवा भी तो नहीं कर सकते। क्या ग्राहक-संख्या बिलकुल नहीं बढ़ रही है ? 

बात यह है कि मैं अपने पत्र का आदर्श गिराना नहीं चाहता; अगर मैं आज 
सिनेमास्टारों के चित्र और चरित्र छापने लग तो मेरे ग्राहक बढ़ सकते हैं; छेकिन 
अपनी तो वह नीति नहीं। और भी कितने ही ऐसे हथकण्डे हैं, जिनसे पत्रों द्वारा धन 
कमाया जा सकता है, लेकिन मैं उन्हें गहित समझता हूँ ।' 

“इसी का यह फल है कि आज आपका इतना सम्मान है। मैं एक प्रस्ताव करना 
चाहता हँ। मालम नहीं आप उसे स्वीकार करेंगे या नहीं। आप मेरी ओर से सौ 
आदमियों के नाम फ्री जारी कर दीजिए । चन्दा मैं दे दूँगा।' 

ओंकारनाथ ने कृतज्ञता से सिर झकाकर कहा--मैं धन्यवाद के साथ आपका दान 
स्वीकार करता हाँ। खेद यही है कि पत्रों की ओर रो जनता कितनी उदासीन है। 
स्कूल और कालिजों और मन्दिरों के लिए धन की कमी नहीं है, पर आज तक एक भी 
ऐसा दानी न निकला जो पत्रों के प्रचार के लिए दान देता, हालाँकि जन-शिक्षा का 
उद्देश्य जितने कम खच में पत्रों से पूरा हो सकता है, और किसी तरह नहीं हो सकता । 
जैसे शिक्षालयों को संस्थाओं द्वारा सहायता मिला करती है, ऐसे ही अगर पत्रकारों को 
मिलने लगे, तो इन वेचारों को अपना जितना समय और स्थान विज्ञापनों की भेंट करना 
पड़ता है, वह क्‍यों करना पड़े ? मैं आपका बड़ा अनुगृहीत हूँ । 

राय साहव विदा हो गये; ओंकारनाथ के मुख पर प्रसन्नता की झलक न थी। राय 
साहब ने किसी तरह की ञर्त न की थी, कोई वन्धन न लगाया था; पर ओंकारनाथ 
आज इतनी करारी फटकार पा कर भी इस दान को अस्वीकार न कर सके। परिस्थिति 
ऐसी आ पड़ी थी कि उन्हें उबरने का कोई उपाय ही न सूझ रहा था। प्रेस के कर्मचारियों 
का तीन महीने का वेतन वाक़ी पड़ा हुआ था। काग़ज़ वाले के एक हज़ार से ऊपर आ 
रहे थे; यही क्या कम था कि उन्हें हाथ नहीं फेलाना पड़ा। 

उनकी स्त्री गोमती ने आकर विद्रोह के स्व॒र में कहा--क्या अभी भोजन का समय 
नहीं आया, या यह भी कोई नियम है कि जब तक एक न बज जाय, जगह से न उठो। 
कब तक कोई चूल्हा अगोरता रहे। 

ओंकारनाथ ने दुखी आँखों से पत्नी की ओर देखा। गोमती का विद्रोह उड़ गया। 
वह उनकी कठिनाइय्रों को समझती थी। दूसरी महिलाओं के वस्त्राभूषण देखकर कभी- 
कभी उसके मन में विद्रोह के भाव जाग उठते थे और वह पति को दो-चार जली-कटी 
सुना जाती थी; पर वास्तव में यह क्रोध उनके प्रति नहीं, अपने दुर्भाग्य के प्रति था, 
और इसकी थोड़ी-सी आँच अनायास ही ओंकारनाथ तक पहुँच जाती थी। वह उनका 
तपस्वी जीवन देखकर मन में कुढ़ती थी और उनसे सहानुभूति भी रखती थी। वस, 
उन्हें थोड़ागसा सनकी समझती थी। उनका उदास मुँह देखकर पूछा--क्यों उदास हो, 
पेट में कुछ गड़बड़ है क्‍या ? 

ओंकारनाथ को मुस्कराना पड़ा--कौन उदास है, मैं ? मुझे तो आज जितनी खुशी 
है, उतनी अपने विवाह के दिन भी न हुई थी। आज सबेरे पन्द्रह सौ की बोहनी हुई। 
किसी भाग्यवान्‌ का मुँह देखा था। 

गोमती को विश्वास न आया, बोली--झूठे हो। तुम्हें पन्द्रह सौ कहाँ मिल जाते 
हैं। हाँ, पन्द्रह रुपए कहो, मान लेती हूँ। 

नहीं-नहीं, तुम्हारे सिर की क़सम, पन्द्रह सौ मारे। अभी राय साहब आये थे। 
सौ ग्राहकों का चन्दा अपनी तरफ़ से देने का वचन दे गये हैं।' 

गोमती का चेहरा उतर गया---तो मिल चुके ? 

नहीं, राय साहब वादे के पक्के हैं।' 

मैंने किसी ताल्लुकेदार को वादे का पक्का देखा ही नहीं। दादा एक ताल्लुकेदार 
के नौकर थे। साल-साल भर तलब नहीं मिलती थी। उसे छोड़कर दूसरे की नौकरी 
की। उसने दो साल तक एक पाई न दी। एक बार दादा गरम पड़े, तो मारकर भगा 
दिया। इनके वादों का कोई क़रार नहीं।' 

मैं आज ही बिल भेजता हूँ।' 

भेजा करो। कह देंगे, कक आना। कल अपने इलाके पर चले जायेंगे। तीन 
महीने में लौटेंगे।' 

ओंकारनाथ संशय में पड़ गये। ठीक तो है, कहीं राय साहब पीछे से मुकर गये, 
तो वह कया कर लछेगे। फिर भी दिल मजबूत करके कहा--ऐसा नहीं हो सकता। 
कम-से-कम राय साहब को मैं इतना धोखेबाज़ नहीं समझता। मेरा उनके यहाँ 
कुछ बाक़ी नहीं है। 

गोमती ने उसी सन्देह के भाव से कहा--इसी से तो मैं तुम्हें बुद्ध कहती हँ। ज़रा 
किसी ने सहानुभूति दिखायी और तुम फूल उठे। ये मोटे रईस हैं। इनके पेट में ऐसे 
कितने वादे हज़म हो सकते हैं। जितने वादे करते हैं, अगर सब पूरा करने लगें, तो भीख 
माँगने की नौबत आ जाय । मेरे गाँव के ठाकुर साहब तो दो-दो, तीन-तीन साल-तक 
बनियों का हिसाब न करते थे। नौकरों का हिसाब तो नाम के लिए देते थे। साल-भर 
काम लिया, जब नौकर ने वेतन माँगा, मारकर निकाल दिया। कई बार इसी नादिहेन्दी 
में स्कूल से उनके लड़कों के नाम कट गये। आखिर उन्होंने लड़कों को घर बुला 
लिया। एक बार रेल का टिकट उधार माँगा था। यह राय साहव भी तो उन्हीं के 
भाईबन्द हैं। चलो भोजन करो और चकक्‍की पीसो, जो तुम्हारे भाग्य में लिखा है। यह 
समझ लो कि ये बड़े आदमी तुम्हें फटकारते रहें, वही अच्छा है। यह तुम्हें एक पैसा 
देंगे, तो उसका चौगुना अपने असामियों से वसूल कर लेगे। अभी उनके विपय में जो 
कुछ चाहते हो, लिखते हो। तब तो 5कुरसोहाती ही कहनी पड़ेगी । 

पण्डित जी भोजन कर रहे थे; पर कोर मुँह में फंसा हुआ जान पड़ता था। आखिर 
बिना दिल का बोझ हलका किये भोजन करना कठिन हो गया। बोले---अगर रुपए 
न दिये, तो ऐसी खबर लगा कि याद करेंगे। उनकी चोटी मेरे हाथ में है। गाँव के 
लोग झूठी खबर नहीं दे सकते। सच्ची खबर देते तो उनकी जान निकलती है, झूठी 


छू 


खबर क्‍या देंगे ! राय साहब के खिलाफ़ एक रिपोर्ट मेरे पास आयी है। छाप द्‌ 


«्षँ 


बचा को घर से निकलना मुश्किल हो जाय। मुझे यह खैरात नहीं दे रहे हैं, बड़े दबसट 

में पड़कर इस राह पर आये हैं। पहले धमकियाँ दिखा रहे थे, जब देखा इससे काम 
न चलेगा, तो यह चारा फेंका। मैंने भी सोचा, एक इनके ठीक हो जाने से तो देश 
से अन्याय मिटा जाता नहीं, फिर क्‍यों न इस दान को स्वीकार कर लू। मैं अपने 
आदर्श से गिर गया हूँ ज़रूर; लेकिन इतने पर भी राय साहब ने दग़ा की, तो मैं भी 
दठता पर उतर आऊँगा। जो गरीबों को लटता है, उसको लूटने के लिए अपनी आत्मा 
को बहुत समझाना न पड़ेगा। 

गाँव में खबर फेल गयी कि राय साहब ने पंचों को बुलाकर खूब डाटा और इन 
लोगों ने जितने रुपए वसूल किये थे, वह सब इनके पेट से निकाल लिये | वह तो इन 
लोगों को जेहल भेजवा रहे थे; लेकिन इन लोगों ने हाथ-पाँव जोड़े, थूककर चाटा, तब 
जाके उन्होंने छोड़ा । धनिया का कछेजा शीतछ हो गया, गाँव में घूम-घूमकर पंच्ों 
को लज्जित करती फिरती थी--आदमी न सुने गरीबों की पुकार, भगवान्‌ तो सुनते 
हैं। लोगों ने सोचा था, इनसे डाँड़ लेकर मजे से फूलौड़ियाँ खायेंगे । भगवान्‌ ने ऐसा 
तमाचा लगाया कि फूुलौड़ियाँ मुँह से निकल पड़ीं । एक-एक के दो-दो भरने पड़े । अब 
चाटो मेरा मकान लेकर । 

मगर बैलों के विना खेती कैसे हो ? गाँवों में बोआई शुरू हो गयी । कारतिक के 
महीने में किसान के बल मर जाये, तो उसके दोनों हाथ कट जाते है। होरी के दोनों 
हाथ कट गये थे । और सब छोगों के खेतों में हल चल रहे थे । बीज डाले जा रहे थे। 
कही-कहीं गीत की ताने सुनायी देती थीं । होरी के खेत किसी अनाथ अबला के घर 
की भांति सूने पड़े थे। पुनिया के पास भी गोई थी; शोभा के पास भी गोई थी; मगर 
उन्हें अपने खेतों की बुआई से कहाँ फ्रसत कि होरी की बुआई करें। होरी दिन-भर 
इधर-उधर मारा-मारा फिरता था । कहीं इसके खेत में जा बैठता, कही उसकी बोआई 
करा देता । इस तरह कुछ अनाज मिल जाता । धनिया, रूपा, सोना सभी दूसरों की 
बोआई में लगी रहती थी । जब तक बुआई रही, पेट की रोटियाँ मिलती गयीं, विशेष 
कप्ट न हुआ । मानसिक वेदना तो अवश्य होती थी; पर खाने भर को मिल जाता था। 
रात को नित्य स्त्री-पुरुष में थोड़ी-सी लड़ाई हो जाती थी । 

यहाँ तक कि कातिक का महीना बीत गया और गाँव में मजदूरी मिलनी भी कठिन 
हो गयी । अब सारा दारमदार ऊख पर था, जो खेतों में खड़ी थी । 

रात का समय था । सर्दी खूब पड़ रही थी । होरी के घर में आज कुछ खाने को 
नथा। दिन को तो थोड़ा-सा भुना हुआ मटर मिल गया था; पर इस वक्‍त चूल्हा 
जलाने का कोई डौल न था और रूपा भूख के मारे व्याकुल थी और द्वार पर कौड़े के 
सामने बेठी रो रही थी । घर में जब अनाज का एक दाना भी नहीं है, तो क्‍या माँगे, 
क्या कहे ! 

जब भूख न सही गयी तो वह आग माँगने के बहाने पुनिया के घर गयी । पुनिया 

बाजरे की रोटियाँ और बथुए का साग पका रही थी। सुगन्ध से रूपा के मुंह में पानी 
भर आया। 

पुनिया ने पूछा--क्या अभी तेरे घर आग नहीं जली, क्‍या री ? 

रूपा ने दीनता से कहा--आज तो घर में कुछ था ही नहीं, आग कहाँ से जलती ? 

तो फिर आग काहे को माँगने आयी है ?' 

दादा तमाखू पियेंगे । 

पुनिया ने उपले की आग उसकी ओर फेंक दी; मगर रूपा ने आग उठायी नही 
और समीप जाकर बोली---तुम्हारी रोटियाँ महक रही हैं काकी ! मुझे बाजरे की रोटियाँ 
बड़ी अच्छी लगती हैं। 

पुनिया ने मुस्कराकर पूछा--खायेगी ? 

अम्मा डाटेंगी । 

अम्मा से कौन कहने जायगा ।' 

रूपा ने पेट-भर रोटियाँ खायीं और जूठे मुँह भागी हुई घर चली गयी । 

होरी मन-मारे बेठा था कि पण्डित दातादीन ने आकर पुकारा | होरी की छाती 
घड़कने लगी । क्‍या कोई नयी विपत्ति आनेवाली है । आकर उनके चरण छुये और 
कौड़े के सामने उनके लिए माँची रख दी । 

दातादीन ने बेठते हुए अनुग्रह भाव से कहा--अबकी तो तुम्हारे खेत परती पड़ 
गये होरी ! तुमने गाँव में किसी से कुछ कहा नहीं, नहीं भोला की मज़ाल थी क्रि 
तुम्हारे ढ्वार से बैठ खोल ले जाता ! यहीं छहास गिर जाती । मैं तुमसे जनेऊ हाथ में 
लेकर कहता हूँ होरी, मैंने तुम्हारे ऊपर डाँड न लगाया था । धनिया मुझे नाहक 
बदनाम करती फिरती है। यह लाला पटेश्वरी और शझिगुरीसिंह की कारस्तानी है। मैं 
तो लोगों के कहने से पंचायत में बेठ भर गया था । वह लोग तो और कड़ा दण्ड लगा 
रहे थे । मैंने कह-सुनके कम कराया; मगर अब सब जने सिर पर हाथ धरे रो रहे है । 
समझे थे, यहाँ उन्हीं का राज है । यह न जानते थे, कि गाँव का राजा कोई और है। 
नो अब अपने खेतों की बोआई का क्या इन्तजाम कर रहे हो ? 

होरी ने करुण-कंठ से कहा--क्या वबताऊँ महाराज, परती रहेंगे । 

परती रहेंगे ? यह तो बड़ा अनर्थ होगा ! 

भगवान्‌ की यही इच्छा है, तो अपना क्‍या बस | 

'मेरे देखते तुम्हारे खेत कंसे परती रहेंगे। कल मैं तुम्हारी बोआई करा दूँगा । 
अभी खेत में कुछ तरी है। उपज दस दिन पीछे होगी, इसके सिवा और कोई बात 
नहीं । हमारा तुम्हारा आधा साझा रहेगा । इसमें न तुम्हें कोई टोटा है, न मुझे । मैंने 
आज बेठे-बेठे सोचा, तो चित्त बड़ा दुखी हुआ कि जुते-जुताये खेत परती रहे जाने हैं ! ' 

होरी सोच में पड़ गया । चौमासे-भर इन खेतों में खाद डाली, जोता और आज 
केवल बोआई के लिए आधी फसल देनी पड़ रही है। उस पर एहसान कंसा जता 
रहे हैं; लेकिन इससे तो अच्छा यही है कि खेत परती पड़ जायँ। और कुछ न 

छोड़कर न जाने कहाँ मारा-मारा फिर रहा है। चंचल सुभाव का आदमी है. इसीसे 
मुझे शंका होती है कि कहीं और न फेंस गया हो । ऐसे आदमियों को तो गोली मार 
देना चाहिए । आदमी का धरम है, जिसकी बाँह पकड़े, उसे निभाये | यह क्‍या कि 
एक आदमी की जिन्दगी खराब कर दी और आप दूसरा घर ताकने लगे । 

युवती रोने लगी । मातादीन ने इधर-उधर ताककर उसका हाथ पकड़ लिया और 
समझाने लगा---तुम उसकी क्‍यों परवा करती हो झूना, चला गया, चला जाने दो । 
तुम्हारे लिए किस बात की कमी है। रुपये-पेसे, गहना-कपड़ा, जो चाहो मुझसे लो। 

झुनिया ने धीरे से हाथ छुड़ा लिया और पीछे हटकर बोली---सब तुम्हारी दया 
है महाराज ! मैं तो कहीं की न रही । घर से भी गयी, यहाँ से भी गयी। न माया 
मिली, न राम ही हाथ आये । दुनिया का रंग-ढंग न जानती थी । इसकी मीठी-मीठी 
बातें सुनकर जाल में फेस गई। 

मातादीन ने गोबर की बुराई करनी शुरू की--वह तो निरा लफंगा है, घर का न 
घाट का । जब देखो, माँ-बाप से लड़ाई । कहीं पैसा पा जाय, चट जुआ खेल डालेगा, 
चरस और गाँजे में उसकी जान बसती थी, सोहदों के साथ घुमना, बहू-बेटियों को छेड़ना, 
यही उसका काम था । थानेदार साहब बदमाशी में उसका चालान करनेवाले थे, 
हम लोगों ने बहुत खुशामद की तब जा कर छोड़ा । दूसरों के खेत-खलिहान से अनाज 
उड़ा लिया करता था । कई बार तो खुद उसी ने पकड़ा था; पर गाँव-घर समझकर 
छोड़ दिया। 

सोना ने बाहर आ कर कहा--भाभी, अम्माँ ने कहा है, अनाज निकालकर धूप में 
डाल दो, नहीं तो चोकर बहुत निकलेगा । पण्डित ने जैसे बखार में पानी डाल दिया हो । 

मातादीन ने अपनी सफ़ाई दी--मालूम होता है, तेरे घर बरसात नहीं हुई । 
चोमासे में लकड़ी तक गीली हो जाती है, अनाज तो अनाज ही है । 

यह कहता हुआ वह बाहर चला गया । सोना ने आकर उसका खेल बिगाड़ दिया । 

सोना ने झुनिया से पूछा---मातादीन क्या करने आये थे ? 

झुनिया ने माथा सिकोड़ कर कहा--पगहिया माँग रहे थे । मैंने कह दिया, यहाँ 
पगहिया नहीं है। 

यह सब बहाना है। बड़ा खराब आदमी है।' 

मुझे तो बड़ा भला आदमी लगता है। क्‍या खराबी है उसमें ?' 

तुम नहीं जानतीं ? सिलिया चमारिन को रख हुए है ।' 

'तो इसी से खराब आदमी हो गया ?' 

और काहे से आदमी खराब कहा जाता है ?! 

तुम्हारे भेया भी तो मुझे लाये हैं। वह भी खराब आदमी हैं ? 

सोना ने इसका जवाब न देकर कहा--मेरे घर में फिर कभी आयेगा, तो 
दुत्कार दूंगी। 

और जो उससे तुम्हारा ब्याह हो जाय ?' 

सोना लजा गयी--तुम तो भाभी, गाली देती हो । 

क्यों, इसमें गाली की क्‍या बात है ?' 

मुझसे बोले, तो मुँह झुछस दूं ।' 

'तो क्‍या तुम्हारा ब्याह किसी देवता से होगा। गाँव में ऐसा सुन्दर, सजीला जवान 
दूसरा कौन है ?' 

'तो तुम चली जाओ उसके साथ, सिलिया से लाख दर्जे अच्छी हो ।' 

मैं क्‍यों चली जाऊँ ? मैं तो एक के साथ चली आयी । अच्छा है या बुरा ।' 

'तो मैं भी जिसके साथ ब्याह होगा, उसके साथ चली जाऊँगी, अच्छा हो या बुरा ।' 

और जो किसी बूढ़े के साथ व्याह हो गया ?' 

सोना हँसी--मैं उसके लिए नरम-नरम रोटियाँ पकारऊँगी, उसकी दवाइयाँ कट 
छानंगी, उसे हाथ पकड़कर उठारँगी, जव मर जायगा, तो मुंह ढाँपकर रोऊंगी । 

और जो किसी जवान के साथ हुआ ! | 

'तब तुम्हारा सिर, हाँ नहीं तो ! 

अच्छा वताओ, तुम्हें बढ़ा अच्छा लगता है, कि जवान ?' 

जो अपने को चाहे वही जवान है, न चाहे वही बूढ़ा है ।' 

'दैव करे, तुम्हारा ब्याह किसी बूढ़े से हो जाय, तो देखूँ, तुम उसे कंसे चाहती हो । 
नव मनाओगी, किसी तरह यह निगोड़ा मर जाय, तो किसी जवान को लेकर बेठ जाऊँ।' 

मुझे तो उस बूढ़े पर दया आये ।' 

इस साल इधर एक द्ाक्‍कर का मिल खुल गया था । उसके कारिन्दे और दलाह 
गाँव-गाँव घूमकर किसानों की खड़ी ऊख मोल ले लेते थे। वही मिल था, जो मिस्टर 
खन्ना ने खोला था । एक दिन उसका कारिन्दा इस गाँव में भी आया । किसानों ने 
जो उससे भाव-ताव किया, तो मालूम हुआ, गुड़ बनाने में कोई बचत नहीं है; जब 
घर में ऊख पेरकर भी यही दाम मिलता है, तो पेरने की मेहनत क्‍यों उठायी जाय ? 
सारा गाँव खड़ी ऊख बेचने को तेयार हो गया; अगर कुछ कम भी मिले, तो परवाह 
नही । तत्काल तो मिलेगा ! किसी को बेल लेना था, किसी को वाक़ी चुकाना था, कोई 
महाजन से गछा छड़ाना चाहता था। होरी को बेलों की गोई लेनी थी । अबकी ऊख 
की पेदावार अच्छी न थी; इसलिए यह डर भी था कि माल न पड़ेगा । और जब गुड़ 
के भाव मिल की चीनी मिलेगी, तो गुड़ छेगा ही कौन ? सभी ने बयाने ले लिये। 
होरी को कम-से-कम सो रुपये की आशा थी । इसमें एक मामूली गोई आ जायगी; 
लेकिन महाजनों को क्‍या करें ! दातादीन, मेंगरू, दुलारी, झिगुरीसिंह सभी तो प्राण खा 
रहे थे । अगर महाजनों को देने लगेगा, तो सौ रुपए सूद-भर को भी न होंगे ! कोई 
ऐसी जुगुत न सूझती थी कि ऊख के रुपए हाथ आ जाये और किसी को खबर न हो । 
जब बेल घर आ जायेंगे, तो कोई क्या कर लेगा ? गाड़ी लदेगी, तो सारा गाँव देखेगा 
ही, तौल पर जो रुपए मिलेंगे, वह सबको मालम हो जायेंगे । सम्भव है मँगरू और 
दातादीन हमारे साथ-साथ रहें । इधर रुपए मिले, उधर उन्होंने ग्देन पकड़ी । 


गो-दान १८५ 


शाम को गिरधर ने पूछा---तुम्हारी ऊख कब तक जायेगी होरी काका ? 

होरी ने झाँसा दिया--अभी तो कुछ ठीक नहीं है भाई, तुम कब तक ले जाओगे ? 

गिरधर ने भी झाँसा दिया--अभी तो मेरा भी कुछ ठीक नहीं है काका ! 

ओर लोग भी इसी तरह की उड़नघाइयाँ बताते थे, किसी को किसी पर विश्वास 
न था। झिगुरीसिंह के सभी रिनियाँ थे, और सबकी यही इच्छा थी कि झिगुरीसिह के 
हाथ रुपए न पड़ने पायें, नहीं वह सबका सब हज़म कर जायगा । और जब दूसरे दिन 
असामी फिर रुपये माँगने जायगा, तो नया कागज़, नया नज़राना, नई तहरीर । दूसरे 
दिन शोभा आकर बोला--दादा कोई ऐसा उपाय करो कि झिंगुरी को हैजा हो जाय । 
ऐसा गिरे कि फिर न उठे। 

होरी ने मुस्कराकर कहा--क्यों, उसके बाल-बच्चे नहीं हैं ? 

'उसके बाल-बच्चों को देखें कि अपने बाल-बच्चों को देखें ? वह तो दो-दो महरियों 
को आराम से रखता है, यहाँ तो एक को रूखी रोटी भी मयस्सर नहीं, सारी जमा 
ले लेगा । एक पैसा भी घर न लाने देगा ।' 

मेरी तो हाछठत और भी खराब है भाई, अगर रुपए हाथ से निकल गये, तो तबाह 
हो जाऊंगा । गोई के बिना तो काम न चलेगा ।' 

अभी तो दो-तीन दिन ऊख ढोते लगेंगे | ज्यों ही सारी ऊख पहुँच जाय, जमादार से 
कहें कि भैया कुछ छे ले, मगर ऊख चटपट तौल दे, दाम पीछे देना । इधर झिगुरी 
से कह देंगे, अभी रुपए नहीं मिले ।* 

होरी ने विचार करके कहा--शिंगुरीसिह हमसे-तुमसे कई गुना चतुर है सोभा ! 
जाकर मुनीम से मिलेगा और उसीसे रुपए ले लेगा । हम-तुम ताकते रह जायँगे । जिस 
खन्ना बाबू का मिल है, उन्हीं खन्ना बाबू की महाजनी कोठी भी है । दोनों एक हैं । 

शोभा निराश होकर बोला--न जाने इन महाजनों से भी कभी गला छटेगा कि नहीं । 

होरी बोला---इस जनम में तो कोई आशा नहीं है भाई ! हम राज नहीं चाहते, 
भोग-विलास नहीं चाहते, खाली मोटा-झोटा पहनना, और मोटा-झोटा खाना और 
मरजाद के साथ रहना चाहते हैं। वह भी नहों सघता । 

शोभा ने धर्तता के साथ कहा--मैं तो दादा, इन सबों को अबकी चकमा दूंगा। 
जमादार को कुछ दे-दिलाकर इस बात पर राजी कर लगा कि रुपए के लिए हमें खूब 
दोड़ायें । झिगुरी कहाँ तक दौड़ेंगे । 

होरी ने हेंसकर कहा--यह सब कुछ न होगा भेया ! कुशल इसी में है कि 
झिगुरीसिंह के हाथ-पाँव जोड़ो । हम जाल में फँसे हुए हैं। जितना ही फड़फड़ाओगे, 
उतना ही और जकड़ते जाओगे । 

तुम तो दादा, बूढ़ों की-सी बातें कर रहे हो। कटघरे में फंसे बंठे रहना तो 
कायरता है । फन्दा और जकड़ जाय बला से; पर गला छड़ाने के लिए जोर तो लगाना 
ही पड़ेगा । यही तो होगा झिंगुरी घर-द्वार नीलाम करा लेंगे; करा लें नीलाम ! मैं तो 
चाहता हूँ कि हमें कोई रुपए न दे, हमें भूखों मरने दे, लातें खाने दे, एक पेसा भी 

श्२ 

उधार न दे; लेकिन पैसावाले उधार न दें तो सूद कहाँ से पायें । एक हमारे ऊपर दावा 
करता है, तो दूसरा हमें कुछ कम सूद पर रुपए उधार देकर अपने जाल में फेसा लेता 
है । मैं तो उसी दिन रुपये लेने जाऊंगा, जिस दिन झिंगुरी कहीं चला गया होगा । 

होरी का मन भी विचलित हुआ--हाँ, यह ठीक है । 

ऊख तुलवा देंगे । रुपए दाँव-घात देखकर ले आयेंगे ।' 

'बस-बस, यही चाल चलो ।' 

दूसरे दिन प्रातःकाल गाँव के कई आदमियों ने ऊख काटनी शुरू की । होरी भी 
अपने खेत में गँड़ासा लेकर पहुँचा । उधर से शोभा भी उसकी मदद को आ गया। 
पुनिया, झुनिया, धनिया, सोना सभी खेत में जा पहुँचीं। कोई ऊख काठता था, कोई 
छोलता था, कोई पूले बाँधता था । महाजनों ने जो ऊख कटते देखी, तो पेट में चूहे दौड़े । 
एक तरफ से दुलारी दोड़ी, दूसरी तरफ से मेंगरू साह, तीसरी ओर से मातादीन और 
पटेश्वरी और ज्ञिगुरी के पियादे | दुलारी हाथ-पाँव में मोटे-मोटे चाँदी के कड़े पहने, कानों 
में सोने का झूमक, आँखों में काजल लगाये, बूढ़े बौवन को रोागे-रँगाये आकर बोली-- 
पहले मेरे रुपये दे दो तब ऊख काटने दूंगी। मैं जितना ही गम खाती हूँ, उतना ही 
तुम शेर होते हो । दो सारू से एक घेला सूद नहीं दिया, पचास तो मेरे सूद के होते हैं । 

होरी ने घिधियाकर कहा--भाभी, ऊख काट लेने दो, इनके रुपये मिलते हैं, तो 

जितना हो सकेगा, तुमको भी दूंगा । न गाँव छोड़कर भागा जाता हूँ, न इतनी जल्द 
मौत ही आयी जाती है। खेत में खड़ी ऊख तो रुपये न देगी ? 

दुलारी ने उसके हाथ से गड़ासा छीनकर कहा--नीयत इतनी खराब हो गयी है 
तुम लोगों की, तभी तो वरक्‍्कत नहीं होती । 

आज पाँच साल हुए, होरी ने दुलारी से तीस रुपये छिये थे, तीन साल में उसके 
सो रुपये हो गये, तब स्टाम्प लिखा गया । दो साल में उस पर पचास रुपया सूद चढ़े 
गया था । 

होरी बोला--सहुआइन, नीयत तो कभी खराब नहीं की, और भगवान्‌ चाहेंगे, 
तो पाई-पाई चुका दूँगा । हाँ, आजकल तंग हो गया हूँ, जो चाहे कह लो । 

सहुआइन को जाते देर नहीं हुई कि मँगरू साह पहुँचे । काला रंग, तोंद कमर के 
नीचे लटकती हुई, दो बड़े-बड़े दाँत सामने जेसे काट खाने को निकले हुए, सिर पर 
टोपी, गले में चादर, उम्र अभी पचास से ज्यादा नहीं; पर छाटी के सहारे चलते थे। 
गठिया का मरज़ हो गया था । खाँसी भी आती थी । लाठी टेककर खड़े हो गये और 
होरी को डाँट बतायी--पहले हमारे रुपये दे दो होरी, तब ऊख काटो । हमने रुपये 
उधार दिये थे, खैरात नहीं थे । तीन-तीन साल हो गये, न सूद न ब्याज; मगर यह न 
समझना कि तुम मेरे रुपये हज़म कर जाओगे । मैं तुम्हारे मुर्दे से भी वसूल कर लंगा। 

शोभा मसखरा था। बोला--तब काहे को घबड़ाते हो साहजी, इनके मुर्दे ही से 
वसूल कर लेना । नहीं, एक दो साल के आगे पीछे दोनों ही सरग में पहुँचोगे | वहीं 
भगवान के सामने अपना हिसाब चुका लेना । 

मँगरू ने शोभा को बहुत वुरा-भला कहा--जमामार, बेईमान इत्यादि । लेने की 
बेर तो दुम हिलाते हो, जब देने की बारी आती है, तो गुर्राते हो । घर बिकवा लूंगा; 
बेल बधिये नीलाम करा लगा । 

शोभा ने फिर छेड़ा--अच्छा, ईमान से बताओ साह, कितने रुपए दिये थे, जिसके 
अब तीन सौ रुपये हो गये हैं ? 

'जब तुम साल के साल सूद न दोगे, तो आप ही बढ़ेंगे ।' 

'पहले-पहल कितने रुपये दिये थे तुमने ? पचास ही तो ।' 

'कितने दिन हुए, यह भी तो देख ।' 

'पाँच-छ: साल हुए होंगे ?' 

“दस साले हो गये पूरे, ग्यारहवाँ जा रहा है ।' 

'प्रचास रुपये के तीन सौ रुपए लेते तुम्हें जरा भी सरम नहीं आती ! ' 

'सरम कैसी, रुपये दिये हैं कि खैरात माँगते हैं ।' 

होरी ने इन्हें भी चिरोरी-विनती करके बिदा किया । दातादीन ने होरी के साझे में 
खेती की थी । बीज देकर आधी फसल ले लेंगे । इस वक्‍त कुछ छेड़-छाड़ करना नीति- 
विरुद्ध था। शिंगुरीसिंह ने मिल के मैनेजर से पहले ही सब कुछ कह-सुन रखा था। 
उनके प्यादे गाड़ियों पर ऊख लद॒वाकर नाव पर पहुँचा रहे थे। नदी गाँव से आब 
मील पर थी । एक गाड़ी दिन-भर में सात-आठ चक्कर कर लेती थी । और नाव एक 
खेवे में पचास गाड़ियों का बोझ लाद लेती थी । इस तरह किफायत पड़ती थी। इस 
सुविधा का इन्तज़ाम करके झिगुरीसिंह ने सारे इलाके को एहसान से दबा दिया था। 

तोल शुरू होते ही झिगुरीसिह ने मिल के फाटक पर आसन जमा लिया । हरएक 
की ऊख तौलाते थे, दाम का पुरजा लेते थे, खजांची से रुपए वसूल करते थे और 
अपना पावना काटकर असामी को दे देते थे । असामी कितना ही रोये, चीखे, किसी 
की न सुनते थे । मालिक का यही हुक्म था। उनका क्‍या बस ! 

होरी को एक सौ बीस रुपए मिले । उसमें से झिगुरीसिंह ने अपने पूरे रुपये सूद 
समेत काटकर कोई पचीस रुपये होरी के हवाले किये । 

होरी ने रुपये की ओर उदासीन भाव से देखकर कहा--यह लेकर मैं क्या करूँगा 
ठाकुर, यह भी तुम्हीं ले लो। मेरे लिए मजूरी बहुत मिलेगी । 

झिगुरी ने पचीसों रुपये जमीन पर फंककर कहा--लो या फेक दो, तुम्हारी खुशी । 
तुम्हारे कारत मालिक की घुड़कियाँ खायीं और अभी राय साहब सिर पर सवार हैं 
कि डाँड़ के रुपये अदा करो । तुम्हारी गरीबी पर दया करके इतने रुपये दिये देता हूँ, 
नहीं एक घेला भी न देता । अगर राय साहब ने सख्ती की तो उल्टे और घर से देने पड़ेंगे । 

होरी ने धीरे से रुपये उठा लिये और बाहर निकला कि नोखेराम ने ललकारा । 
होरी ने जाकर पचीसों रुपए उनके हाथ पर रख दिये, और बिना कुछ कहे जल्दी से 
भाग गया । उसका सिर चक्‍कर खा रहा था। शोभा को इतने ही रुपये मिले थे । वह 
बाहर निकला, तो पटेश्वरी ने घेरा । 


१८८ गो-दान 


.. शोभा बदल पड़ा। बोला--मेरे पास रुपये नहीं हैं; तुम्हें जो कुछ करना हो, 
कर लो । 
पटेश्वरी ने गर्म होकर कहा--ऊख बेची है कि नहीं ? 


हाँ, बेची है ।' 
तुम्हारा यही वादा तो था कि ऊख बेचकर रुपया दूंगा ?' 
हाँ, था तो । 


'फिर क्‍यों नहीं देते । और सब लोगों को दिये हैं कि नहीं ?' 

हा; दिये हैं । 

तो मुझे क्‍यों नहीं देते ? 

'मेरे पास अब जो कुछ बचा है, वह बाल-बच्चों के लिए है ।' 

पटेदवरी ने बिगड़कर कहा--तुम रुपये दोगे शोभा, और हाथ जोड़तरर और आज 
ही । हाँ, अभी जितना चाहो, बहक लो । एक रपट में जाओगे छ: महीने को, पूरे छः 
महीने को, न एक दिन बेस न एक दिन कम । यह जो नित्य जुआ खेलते हो, वह एक 
रपट में निकल जायगा । मैं ज़मीदार या महाजन का नौकर नहीं हे, सरकार बहादुर 
का नौकर हूँ, जिसका दुनिया भर में राज है और जो तुम्हारे महाजन और ज़मीदार 
दोनों का मालिक है । 

पटेश्वरी छाला आगे बढ़ गये । शोभा और होरी कुछ दूर चुपचाप चले । मानो 
इस धिकक्‍कार ने उन्हें संज्ञाहीन कर दिया हो । तव होरी ने कहा--शोभा, इसके रुपये 
दे दो । समझ लो, ऊख में आग लरूग गयी थी। मैंने भी यही सोचकर, मन को 
समझाया है। 

शोभा ने आहत कंठ से कहा--हाँ, दे दूँगा दादा ! न दूंगा तो जाऊँगा कहाँ ? 

सामने से गिरधर ताड़ी पिये झूमता चला आ रहा था । दोनों को देखकर बोला-- 
शिगुरिया ने सारे का सारा के लिया होरी काका ! चना को भी एक पँसा न छोड़ा । 
हत्यारा कहीं का । रोया गिड़गिड़ाया; पर इस पापी को दया न आयी । 

शोभा ने कहा--ताड़ी तो पिये हुए हो, उस पर कहते हो, एक पैसा भी न छोड़ा ! 

गिरधर ने पेट दिखाकर कहा--साँझ हो गयी, जो पानी की बंद भी कंठ तले गयी 
हो, तो गो-मांस बराबर । एक इकन्नी मुँह में दवा ली थी। उसकी ताड़ी पी छली। 
सोचा, साल-भर पसीना गारा है, तो एक दिन ताड़ी तो पी लूँ; मगर सच कहता हूं 
नसा नहीं है । एक आने में क्या नसा होगा । हाँ, झूम रहा हूँ जिसमें लोग समझें 
खूब पिये हुए है । बड़ा अच्छा हुआ काका, बेबाकी हो गयी । बीस लिये, उसके एक 
सौ साठ भरे, कुछ हद है ! 

होरी घर पहुँचा, तो रूपा पानी लेकर दौड़ी, सोना चिलम भर लायी, धनिया ने 
चबेना और नमक लाकर रख दिया और सभी आशा भरी आँखों से उसकी ओर ताकने 
लगीं । झुनिया भी चौखट पर आ खड़ी हुई थी | होरी उदास बैठा था। कैसे मुँह-हाथ 
धोये, कैसे चबेना खाये । ऐसा लज्जित और ग्लानित था, मानो हत्या करके आया हो । 

धनिया ने पूछा--कितने की तौल हुई ? 

“एक सौ बीस मिले; पर सब वहीं लछुट गये; धेला भी न बचा ।' 

धनिया सिर से पाँव तक भस्म हो उठी। मन में ऐसा उद्वेग उठा कि अपना मुँह 
नोच ले। बोली--तुम जैसा घामड़ आदमी भगवान्‌ ने क्‍यों रचा, कहीं मिलते तो उनसे 
पूछती | तुम्हारे साथ सारी जिन्दगी तलख हो गयी, भगवान्‌ मौत भी नहीं दे देते कि 
जंजाल से जान छूटे। उठाकर सारे रुपए बहनोइयों को दे दिये। अब और कौन 
आमदनी है, जिससे गोई आयेगी। हल में क्‍या मुझे जोतोगे, या आप जुताोगे ? मैं 
कहती हूँ, तुम बूढ़े हुए, तुम्हें इतनी अक्ल भी नहीं आई कि गोई-भर के रुपए तो 
निकाल लेते ! कोई तुम्हारे हाथ से छीन थोड़े लेता। पूस की यह ठंढ और किसी 
की देह पर छत्ता नहीं। ले जाओ सबको नदी में डुबवा दो। सिसक-सिसक कर मरने 
से तो एक दिन मर जाना फिर अच्छा है। कब तक पुआल में घुसकर रात काटेंगे और 
पुआल में घुस भी लें, तो पुआल खाकर रहा तो न जायगा ! तुम्हारी इच्छा हो घास 
ही खाओ, हमसे तो घास न खायी जायगी। 

यह कहते-कहते वह मुस्करा पड़ी। इतनी देर में उसकी समझ में यह बात आने 
लगी थी कि महाजन जब सिर पर सवार हो जाय, और अपने हाथ में रुपये हों और 
महाजन जानता हो कि इसके पास रुपये हैं, तो असामी कंसे अपनी जान बचा सकता है ! 

होरी सिर नीचा किये अपने भाग्य को रो रहा था। धनिया का मुस्कराना उसे न 
दिखायी दिया। बोला--मजूरी तो मिलेगी। मजूरी करके खायँंगे। 

धनिया ने पूछा--कहाँ है इस गाँव में मजूरी ? और कौन मुंह लेकर मजूरी 
करोगे ? महतो नहीं कहलाते ! 

होरी ने चिलम के कई कश लगाकर कहा--मजूरी करना कोई पाप नही है। 
मजूर बन जाय तो किसान हो जाता है। किसान बिगड़ जाथ तो मजूर हो जाता है । 
मजूरी करना भाग्य में न होता तो यह सब बिपत क्‍यों आती ? क्‍यों गाय मरती ? क्‍यों 
लड़का नालायक निकल जाता ? 


धनिया ने बहू और बेटियों की ओर देखकर कहा--तुम सब की सब क्‍यों घेरे खड़ी 
हो, जाकर अपना-अपना काम देखो। वह और है जो हाट-बाजार से आते है, तो 
बाल-बच्चों के लिए दो-चार पैसे की कोई चीज़ लिये आते हैं। यहाँ तो यह लोभ रूग 
रहा होगा कि रुपये तुड़ायें कैसे ? एक कम न हो जायगा; इसीसे इनकी कमाई में 
बरकक्‍्कत नहीं होती। जो खरच करते हैं, उन्हें मिलता है। जो न खा सकें, न पहन 
सकं, उन्हें रुपये मिले ही क्‍यों ? जमीन में गाड़ने के लिए ? 

होरी ने खिलखिलाकर पूछा--कहाँ है वह गाड़ी हुई थाती ? 

जहाँ रखी है, वहीं होगी। रोना तो यही है कि यह जानते हुए भी पैसों के लिए 
मरते हो ! चार पैसे की कोई चीज़ लाकर बच्चों के हाथ पर रख देते तो पानी में न 
पड़ जाते। झिंगुरी से तुम कह देते कि एक रुपया मुझे दे दो, नहीं मैं तुम्हें एक पैसा न 
दूंगा, जाकर अदालत में लेना, तो वह जरूर दे देता।' 

होरी लज्जित हो गया। अगर वह झल्लाकर पच्चीसों रुपये नोखेराम को न दे देता, 
तो नोखे क्या कर लेते ? बहुत होता बकाया पर दो-चार आना सूद ले लेता; मगर अब 
तो चूक हो गयी ! 

झुनिया ने भीतर जाकर सोना से कहा--मुझे तो दादा पर बड़ी दया आती है। 
बेचारे दिन-भर के थके-माँदे घर आये, तो अम्माँ कोसने लगीं। महाजन गला दवाय 
था, तो क्‍या करते बेचारे ! 

तो बेल कहाँ से आयेंगे ? 

“महाजन अपने रुपये चाहता है। उसे तुम्हारे घर के दुखड़ों से क्या मतलब ? 

अम्माँ वहाँ होतीं, तो महाजन को मज़ा चखा देतीं। अभागा रोकर रह जाता।' 

झुनिया ने दिल्‍लगी की--तो यहाँ रुपये की कौन कमी है। तुम महाजन से जरा 
हँसकर बोल दो, देखो सारे रुपये छोड़ देता है कि नहीं। सच कहती हूँ, दादा का 
सारा दुख-दलिहर दूर हो जाय। 

सोना ने दोनों हाथों से उसका मुँह दबाकर कहा--बस, चुप ही रहना, नहीं कहे 
देती हैँ। अभी जाकर अम्माँ से मातादीन की सारी कलई खोल दूं तो रोने छगो। 

झुनिया ने पूछा--क्या कह दोगी अम्माँ से ? कहने को कोई बात भी हो। जब 
वह किसी बहाने से घर में आ जाते हैं, तो क्या कह दूँ कि निकल जाओ, फिर मुझसे 
कुछ ले तो नहीं जाते। कुछ अपना ही दे जाते हैं। सिवाय मीठी-मीठी बातों के वह 
झुनिया से कुछ नहीं पा सकते ! और अपनी मीठी बातों को मँहगे दामों बेचना भी 
मुझे आता है। मैं ऐसी अनाड़ी नहीं हूँ कि किसी के झाँसे में आ जाऊे। हाँ, जब 
जान जाऊंगी कि तुम्हारे भेया ने वहाँ किसी को रख लिया है, तब की नहीं चलाती। 
तब मेरे ऊपर किसी का कोई वन्चन न रहेगा। अभी तो मुझे विश्वास है कि वह मेरे 
हैं और मेरे ही कारन उन्हें गली-गली ठोकर खाना पड़ रहा है। हँसने-बोलने की बात 
न्यारी है, पर में उनसे विश्वासघात न करूँगी। जो एक से दो का हुआ, वह किसी 
का नहीं रहता। 

शोभा ने आकर होरी को पुकारा और पटर्वरी के रुपए उसके हाथ में रखकर बोला-- 
भैया, तुम जाकर ये रुपये लाला को दे दो। मुझे उस घड़ी न जाने क्‍या हो गया था। 

होरी रुपए लेकर उठा ही था कि शंख की ध्वनि कानों में आयी। गाँव के उस 
सिरे पर ध्यानसिह नाम के एक ठाकुर रहते थे। पल्टन में नौकर थे और कई दिन 
हुए, दस साल के वाद रजा लेकर आये थे। बगदाद, अदन, सिंगापुर, बर्मा--चारों तरफ 
घूम चुके थे। अब व्याह करने की धुन में थे। इसीलिए पूजा-पाठ करके ब्राह्मणों को 
प्रसन्न रखना चाहते थे। 

होरी ने कहा--जान पड़ता है, सातों अध्याय पूरे हो गये। आरती हो रही है। 

शोभा बोला--हाँ, जान तो पड़ता है, चलो आरती ले लो। 

होरी ने चिन्तित भाव से कहा--तुम जाओ, मैं थोड़ी देर में आता हूँ। 

ध्यानसिह जिस दिन आये थे, सब के घर सेर-सेर भर मिठाई बैना भेजी थी। होरी 

से जब कभी रास्ते में मिल जाते, कुशल पूछते। उनकी कथा में जाकर आरती में कुछ 
न देना अपमान की बात थी। 

आरती का थार उन्हीं के हाथ में होगा। उनके सामने होरी कैसे खाली हाथ 
आरती ले लेगा ! इससे तो कहीं अच्छा है कि वह कथा में जाये ही नहीं। इतने 
आदमियों में उन्हें क्या याद आयेगी कि होरी नहीं आया। कोई रजिस्टर लिये तो बैठा 
नहीं है कि कौन आया, कौन नहीं आया। वह जाकर खाट पर लेट रहा। 

मगर उसका हृदय मसोस-मसोस कर रह जाता था। उसके पास एक पैसा भी नहीं 
है! ताँबे का एक पैसा ! आरती के पुण्य और माहात्म्य का उसे विछकुल ध्यान नथा। 
बात थी केवल व्यवहार की। ठाकुरजी की आरती तो वह केवल श्रद्धा की भेंट देकर 
ले सकता था; छेकिन मर्यादा कैसे तोड़े, सबकी आँखों में हेठा कैसे बने ! 

सहसा वह उठ बैठा। क्‍यों मर्यादा की गुलामी करे। मर्यादा के पीछे आरती का 
पुण्य क्यों छोड़े। लोग हँसेंगे, हंस छें। उसे परवा नहीं है। भगवान्‌ उसे कुकर्म से 
बचाये रखें, और वह कुछ नहीं चाहता। 

वह ठाकुर के घर की ओर चल पड़ा। 


श्य 

खन्ना और गोविन्दी में नहीं पटती। क्‍यों नहीं पटती, यह बताना कठिन है। 
ज्योतिष के हिसाब से उनके ग्रहों में कोई विरोध है, हालाँकि विवाह के समय ग्रह और 
नक्षत्र खूब मिला लिये गये थे। काम-शास्त्र के हिसाब से इस अनवन का और कोई 
रहस्य हो सकता है, और मनोविज्ञान वाले कुछ और ही कारण खोज सकते हैं। हम तो 
इतना ही जानते हैं कि उनमें नहीं पटती। खन्ना धनवान हैं, रसिक हैं, मिलनसार हैं, 
रूपवान्‌ हैं, अच्छे खासे पढ़े-लिखे हैं और नगर के विशिष्ट पुरुषों में हैं। गोविदी अप्सरा 
न हो, पर रूपवती अवश्य है; गेहँआ रंग, लज्जाशील आँखें जो एक बार सामने उठकर 
फिर झुक जाती हैं, कपोछों पर छाली न हो पर चिकनापन है, गात कोमल, अंग- 
विन्यास सुडौल, गोल बाँहें, मुख पर एक प्रकार की अरुचि, जिसमें कुछ गव॑ की झलक 
भी है, मानो संसार के व्यवहार और व्यापार को हेय समझती है। खन्ना के पास विछास 
के ऊपरी साधनों की कमी नहीं, अव्वल दरजे का बंगला है, अव्वल दरजे का फर्नीचर, 
अव्वल दरजे की कार और अपार धन; पर गोविन्दी की दृष्टि में जैसे इन चीजों का कोई 
मूल्य नहीं। इस खारे सागर में वह प्यासी पड़ी रहती है। बच्चों का छालन-पालन 
ओर गृहस्थी के छोटे-मोटे काम ही उसके लिए सब कुछ हैं। वह इनमें इतनी व्यस्त 
रहती है कि भोग की ओर उसका ध्यान नहीं जाता। आकर्षण क्‍या वस्तु है और 
कंसे उत्पन्न हो सकता है, इसकी ओर उसने कभी विचार नहीं किया। वह पुरुष 
का खिलौना नहीं है, न उसके भोग की वस्तु, फिर क्‍यों आकर्षक बनने की चेष्टा 
करे; अगर पुरुष उसका असली सौन्दर्य देखने के लिए आँखें नहीं रखता, कामिनियों 
के पीछे मारा-मारा फिरता है, तो वह उसका दुर्भाग्य है। वह उसी प्रेम और निष्ठा से 


१९२ गो-दान 


पति की सेवा किये जाती है जैसे हेष और मोह-जेसी भावनाओं को उसने जीत लिया है। 
और यह अपार सम्पत्ति तो जैसे उसकी आत्मा को कुचलती रहती है। इन आडम्बरों 
और पाखण्डों से मुक्त होने के लिए उसका मन सदेव ललूचाया करता है। अपने सरल 
और स्वाभाविक जीवन में वह कितनी सुखी रह सकती थी, इसका वह नित्य स्वप्न 
देखती रहती है। तब क्यों मालती उसके मार्ग में आकर बाधक हो जाती! क्‍यों 
वेश्याओं के मुजरे होते, क्यों यह सन्देह और बनावट और अशान्ति उसके जीवन-पथ 
में काटा वनती ! बहुत पहले जब वह बालिका-विद्यालय में पढ़ती थी, उसे कविता का 
रोग रंग गया था, जहाँ दुःख और वेदना ही जीवन का तत्त्व है, सम्पत्ति और विलास 
तो केवल इसलिए है कि उसकी होली जलायी जाय, जो मनुप्य को असत्य ओर अशान्ति 
की ओर ले जाता है। वह अब कभी-कभी कविता रचती थी; लेकिन सुनाये किसे ? 
उसकी कविता केवल मन की तरंग या भावना की उड़ान न थी, उसके एक-एक शब्द 
में उसके जीवन की व्यथा और उसके आँसुओं की ठंढी जलन भरी होती थी--किसी 
ऐसे प्रदेश में जा बसने की लालसा, जहाँ वह पाखंडों और वासनाओं से दूर अपनी 
बान्‍्त कुटिया में सरल आनन्द का उपभोग करे। खन्ना उसकी कविताएँ देखते, तो 
उनका मजाक उड़ाते और कभी-कभी फाड़कर फेंक देते। और सम्पत्ति की यह दीवार 
दिन-दिन ऊंची होती जाती थी और दम्पति को एक दूसरे से दूर और पृथक्‌ करती 
जाती थी। खन्ना अपने गाहकों के साथ जितना ही मीठा और नम्न था, घर में उतना 
ही कटु और उहृण्ड। अक्सर क्रोध में गोविन्दी को अपशब्द कह बेठता, शिप्टता 
उसके लिए दुनिया को ठगने का एक साधन थी, मन का संस्कार नहीं। ऐसे 
अवसरों पर गोविन्दी अपने एकान्त कमरे में जा बेठती और रात की रात रोया करती 
ओर खन्ना दीवानखाने में मुजरे सुनता या क्लब में जाकर शराबें उड़ाता। लेकिन यह 
सव कुछ होने पर भी खन्ना उसके सर्वस्व थे। वह दलित और अपमानित होकर भी 
खन्ना की लॉंडी थी। उनसे लड़ेगी, जलेगी, रोयेगी; पर रहेगी उन्हीं की। उनसे पृथक 
जीवन की वह कोई कल्पना ही न कर सकती थी। 

आज मिस्टर खन्ना किसी बुरे आदमी का मुँह देखकर उठे थे। सबेरे ही पत्र खोला, 
तो उनके कई स्टाकों का दर गिर गया था, जिसमें उन्हें कई हजार की हानि होती 
थी। शक्कर मिल के मजदूरों ने हड़ताल कर दी थी और दंगा-फसाद करने पर आमादा 
थे। नफे की आशा से चाँदी खरीदी थी; मगर उसका दर आज और भी ज्यादा गिर 
गया था। राय साहब से जो सौदा हो रहा था और जिसमें उन्हें खासे नफे को आशा 
थी, वह कुछ दिनों के लिए टलता हुआ जान पड़ता था। फिर रात को बहुत पी जाने 
के कारण इस वक्‍त सिर भारी था और देह टूट रही थी। इधर शोफ़र ने कार के इंजन 
में कुछ खराबी पैदा हो जाने की वात कही थी और लाहौर में उनके बैंक पर एक 
दीवानी मुकदमा दायर हो जाने का समाचार भी मिला था। बैठे मन में झूँझला रहे 
थे कि उसी वक्‍त गोविन्दी ने आकर कहा--भीष्म का ज्वर आज भी नहीं उतरा, किसी 
डाक्टर को बुला दो। 

भीष्म उनका सबसे छोटा पुत्र था, और जन्म से ही दुर्बल होने के कारण उसे रोज 
एक-न-एक शिकायत बनी रहती थी। आज खाँसी है, तो कल बुखार; कभी पसली 
चल रही है, कभी हरे-पीले दस्त आ रहे हैं। दस महीने का हो गया था! पर लगता 
था पाँच-छ: महीने का। खन्ना की धारणा हो गयी थी कि यह लड़का बचेगा नहीं; 
इसलिए उसकी ओर से उदासीन रहते थे; पर गोविन्दी इसी कारण उसे और सब वच्चों 
से ज्यादा चाहती थी। 

खन्ना ने पिता के स्नेह का भाव दिखाते हुए कहा--बच्चों को दवाओं का आदी 
वना देना ठीक नहीं, और तुम्हें दवा पिलाने का मरज है। जरा कुछ हुआ और 
डाक्टर बुलाओ। एक रोज और देखो, आज तीसरा ही दिन तो है। शायद आज 
आप-ही-आप उतर जाय। 

गोविन्दी ने आग्रह किया--तीन दिन से नहीं उतरा। घरेलू दवाएँ करके हार गयी। 

खन्ना ने पूछा--अच्छी बात है, बुला देता हूँ, किसे बुलाऊं ? 

बुला लो डाक्टर नाग को ।' 

“अच्छी बात है, उन्ही को बुलाता हूँ, मगर यह समझ लो कि नाम हो जाने से ही 
कोई अच्छा डाक्टर नहीं हो जाता। नाग फ़ीस चाहे जितनी ले लें, उनकी दवा से किसी 
को अच्छा होते नहीं देखा। वह तो मरीजों को स्वर्ग भेजने के लिए मगद्ूर हैं। 

'तो जिसे चाहों बुला लो, मैंने तो नाग को इसलिए कहा था कि वह कई वार 
आ चुके हैं।' 

'मिस मालती को क्‍यों न बुझा लू? फ़ीस भी कम और बच्चों का हाल लेडी डाक्टर 
जैसा समझेगी, कोई मर्द डाक्टर नहीं समझ सकता।' 

गोविन्दी ने जलकर कहा--मैं मिस मालती को डाक्टर नहीं समझती | 

खन्ना ने भी तेज आँखों से देखकर कहा---तो वह इंगलेंड घास खोदने गयी थी, 
और हजारों आदमियों को आज जीवन-दान दे रही है; यह सब कुछ नहीं है ? 

होगा, मुझे उन पर भरोसा नहीं है। वह मरदों के दिल का इलाज कर हलें। 
और किसी की दवा उनके पास नहीं है।' 

बस ठन गयी । खन्ना गरजने लंगें। गोविन्दी बरसने लंगी। उनके बीच में मालऊती 
का नाम आ जाना मानो लड़ाई का अल्टिमेटम था। 

खन्ना ने सारे काग्रज़ों को ज़मीन पर फेंककर कहा--तुम्हारे साथ जिन्दगी तरूख 
हो गयी। 

गोविन्दी ने नुकीले स्वर में कहा--तो मालती से व्याह कर लो न! अभी क्‍या 
बिगड़ा है, अगर वहाँ दाल गले। 

'तुम मुझे क्या समझती हो ?' 

यही कि मालती तुम-जेसों को अपना गुलाम बनाकर रखना चाहती है, पति 
बनाकर नहीं ।' 

तुम्हारी निगाह में मैं इतना जलील हूँ ?' 

और उन्हींने इसके विरुद्ध प्रमाण देना शुरू किया। मालती जितना उनका आदर 
करती है, उतना शायद ही किसी का करती हो। राय साहब और राजा साहब को 
मुंह तक नहीं लगाती; लेकिन उनसे एक दिन भी मुलाक़ात न हो, तो शिकायत 
करती है. . . 

गोविन्दी ने इन प्रमाणों को एक फूँक में उड़ा दिया--इसीलिए कि वह तुम्हें 
सबसे बड़ा आँखों का अन्धा समझती है, दूसरों को इतनी आसानी से बेवक्फ नहीं 
बना सकती। 

खन्ना ने डींग मारी--वह चाहें तो आज मालती से विवाह कर सकते हैं। आज, 
अभी. . . 

मगर गोविन्दी को बिलकुल विश्वास नहीं है--तुम सात जन्म नाक रगड़ो, तो भी 
वह तुमसे विवाह न करेगी। तुम उसके टट्ट हो, तुम्हें घास खिलायेगी, कभी-कभी 
तुम्हारा मूह सहलायेगी, तुम्हारे पुट्ठों पर हाथ फेरेगी; लेकिन इसीलिए कि तुम्हारे 
ऊपर सवारी गाँठ। तुम्हारे-जैसे एक हजार बुद्ध उसकी जेव में हैं। 

गोविन्दी आज बहुत बढ़ी जाती थी। मालम होता है, आज वह उनसे लड़ने पर 
तैयार होकर आयी है। डाक्टर के बुलाने का तो केवल बहाना था। खन्ना अपनी 
योग्यता और दक्षता और पुरुपत्व पर इतना बड़ा आक्षेप कंसे सह सकते थे ! 

तुम्हारे खयाल में मैं बुद्ध और मूर्ख हैँ, तो ये हज़ारों क्‍यों मेरे द्वार पर नाक 
रगड़ते हैं? कौन राजा या ताल्लुकेदार है, जो मुझे दण्डवत नहीं करता। सैकड़ों को 
उल्लू बना कर छोड़ दिया।' 

'यही तो मालती की विशेषता है कि जो औरों को सीधे उस्तरे से मूड़ता है, उसे 
वह उलटे छूरे से मूंड़ती है।' 

तुम मालती की चाहे जितनी बुराई करो, तुम उसकी पाँव की घूल भी नहीं हो ।' 

मेरी दृष्टि में वह वेश्याओं से भी गयी बीती है; क्‍योंकि वह परदे की आड़ से 
शिकार खेलती है।' 

दोनों ने अपने-अपने अग्नि-बवाण छोड़ दिये। खन्ना ने गोविन्दी को चाहे दूसरी 
कठोर से कठोर बात कही होती, उसे इतनी ब्री न लगती; पर मालती से उसकी यह 
घृणित तुलना उसकी सहिष्णुता के लिए भी असह्य थी। गोविन्दी ने भी खन्ना को चाहे 
जो कुछ कहा होता, वह इतने गर्म न होते; लेकिन मालती का यह अपमान वह नहीं 
सह सकते। दोनों एक दूसरे के कोमल स्थलों से परिचित थे। दोनों के निशाने ठीक 
बेठे और दोनों तिलभिछा उठे। खन्ना की आँखें छाल हो गयीं। गोविन्दी का मुँह छा 
हो गया। खन्ना आवेश में उठे और उसके दोनों कान पकड़कर जोर से ऐंठे और 
तीन-चार तमाचे लगा दिये। गोविन्दी रोती हुई अन्दर चली गयी। 

जरा देर में डाक्टर नाग आये और सिविल सर्जन मि० टाड आये और भिषगाचार्य 
नीलकण्ठ शास्त्री आये; पर गोविन्दी बच्चे को लिये अपने कमरे में बैठी रही। किसने 
क्या कहा, क्या तशख़ीश की, उसे कुछ मालम नहीं। जिस विपत्ति की कल्पना वह कर 

रही थी, वह आज उसके सिर पर आ गयी। खन्ना ने आज जैसे उससे नाता तोड़ 
लिया, जैसे उसे घर से खदेड़कर द्वार बन्द कर लिया। जो रूप का वाज़ार लगाकर 
बैठती है, जिसकी परछाई भी वह अपने ऊपर पड़ने देना नहीं चाहती. . .वह उस पर 
परोक्ष रूप से शासन करे। यह न होगा। खन्ना उसके पति हैं, उन्हें उसको समझाने- 
बुझाने का अधिकार है, उनकी मार को भी वह शिरोधाय कर सकती है; पर मालती 
का शासन ! असम्भव! मगर बच्चे का ज्वर जब तक शान्‍्त न हो जाय, वह हिल 
नहीं सकती। आत्माभिमान को भी कतंव्य के सामने सिर झुकाना पड़ेगा। 

दूसरे दिन बच्चे का ज्वर उतर गया था । गोविन्दी ने एक ताँगा मँगवाया और 
घर से निकली । जहाँ उसका इतना अनादर है, वहाँ अब वह नहीं रह सकती । आघात 
इतना कठोर था कि बच्चों का मोह भी ट्ट गया था । उनके प्रति उसका जो धर्म था, 
उसे वह पूरा कर चुकी है | शेष जो कुछ है. वह खन्ना का धर्म है। हाँ, गोद के बालूक 
को वह किसी तरह नहीं छोड़ सकत्ती । वह उसकी जान के साथ है! ओर इस घर 
से वह केवल अपने प्राण लेकर निकलेगी । और कोई चीज़ उसकी नहीं है। इन्हें यह 
दावा है कि वह उसका पालन करते हैं । गोविन्दी दिखा देगी कि वह उनके आश्रय 
से निकलकर भी ज़िन्दा रह सकती है । तीनों बच्चे उस समय खेलने गये थे । गोविन्दी 
का मन हुआ, एक बार उन्हें प्यार कर ले; मगर वह कहीं भागी तो नहीं जाती । 
बच्चों को उससे प्रेम होगा, तो उसके पास आयेंगे, उसके घर में खेलेंगे । वह जब 
जरूरत समझेगी, खुद बच्चों को देख आया करेगी। केवल खन्ना का आश्रय नहीं 
लेना चाहती । 

साँस हो गयी थी । पार्क में रोनक़ थी । लोग हरी घास पर लेटे हवा का आनंद 
लूट रहे थे । गोविन्दी हज़रतगंज होती हुई चिड़ियाघर की तरफ़ मुड़ी ही थी कि कार 
पर मालती और खन्ना सामने से आते हुए दिखायी दिये । उसे मालूम हुआ, खन्ना ने 
उसकी तरफ़ इशारा करके कुछ कहा ओर मालती मुस्करायी । नहीं, शायद यह उसका 
अ्रम हो । खन्ना मालती से उसकी निन्दा न करेंगे; मगर कितनी बेशर्म है । सुना है 
इसकी अच्छी प्रैक्टिस है, घर की भी सम्पन्न है, फिर भी यों अपने को वेचती फिरती है । 
न जाने क्‍यों ब्याह नहीं कर लेती; लेकिन उससे व्याह करेगा ही कौन ? नहीं, यह बात 
नहीं । पुरुषों में भी ऐसे बहुत हो गये हैं, जो उसे पाकर अपने को धन्य मानेंगे; लेकिन 
मालती खुद तो किसी को पसन्द करे । और व्याह में कोन-सा सुख रखा हुआ है । 
बहुत अच्छा करती है, जो ब्याह नहीं करती । अभी सब उसके गुलाम हैं । तब वह 
एक की लौंडी होकर रह जायगी । बहुत अच्छा कर रही है। अभी तो यह महाशय 
भी उसके तलवे चाटते हैं। कहीं इनसे व्याह कर ले, तो उस पर शासन करने लछगें; 
मगर इनसे वह क्‍यों ब्याह करेगी ? और समाज में दो-चार ऐसी स्त्रियाँ बनी रहें, तो 
अच्छा; पुरुषों के कान तो गरम करती रहें । 

आज गोबिन्दी के मन में मालती के प्रति बड़ी सहानुभूति उत्पन्न हुई। वह मालती 
पर आक्षेप करके उसके साथ अन्याय कर रही है। क्या मेरी दशा को देखकर उसकी 


१९६ गो-दान 


आँखें न खुलती होंगी । विवाहित जीवन की दुर्दशा आँखों देखकर अगर वह इस जाल 
में नहीं फेंसती, तो क्‍या बुरा करती है ! 

चिड़ियाघर में चारों तरफ़ सन्नाटा छाया हुआ था। गोविन्दी ने ताँगा रोक दिया 
और बच्चे को लिए हरी दूब की तरफ़ चली; मगर दो ही तीन क़दम चली थी कि 
चप्पल पानी में डूब गये | अभी थोड़ी देर पहले छान सींचा गया था और घास के 
नीचे पानी बह रहा था। उस उतावली में उसने पीछे न फिरकर एक क़दम ओर 
आगे रखा तो पाँव कीचड़ में सन गये । उसने पाँव की ओर देखा । अब यहाँ पाँव 
धोने को पानी कहाँ से मिलेमा ? उसकी सारी मनोव्यथा लुप्त हो गयी । पाँव धोकर 
साफ़ करने की नयी चिन्ता हुई । उसकी विचार-धारा रुक गयी | जब तक पाँव न 
साफ़ हो जायें वह कुछ नहीं सोच सकती । 

सहसा उसे एक लम्बा पाइप घास में छिपा नज़र आया, जिसमें से पानी बह रहा 
था। उसने जाकर पाँव धोये, चप्पल धोये, हाथ-मुँह धोया, थोड़ा-सा पानी चुल्ल में 
लेकर पिया और पाइप के उस पार सूखी ज़मीन पर जा बेठी । उदासी में मौत को 
याद तुरंत आ जाती है। कहीं वह वहीं बेठे-बैठे मर जाय, तो क्या हो ? ताँगेवाला 
तुरन्त जाकर खन्ना को खबर देगा । खन्ना सुनते ही खिल उठेंगें; लेकिन दुनिया को 
दिखाने के लिए आँखों पर रूमाल रख छेंगे। बच्चों के लिए खिलौने और तमाशे माँ 
से प्यारे हैं। यह है उसका जीवन, जिसके लिए कोई चार बँद आँसू बहानेवाला भी 
नहीं । तब उसे वह दिन याद आया, जब उसकी सास जीती थी ओर खन्ना उड़ंछू न 
हुए थे, तव उसे सास का वात-बात पर बिगड़ना बुरा लगता था; आज उसे सास के 
उस क्रोध में स्नेह का रस घुला जान पड़ रहा था | तब वह सास से रूठ जाती थी 
और सास उसे दुलारकर मनाती थी । आज वह महीनों रूठी पड़ी रहे । किसे परवा 
है ? एकाएक उसका मन उड़कर माता के चरणों में जा पहुँचा । हाय ! आज अम्माँ 
होतीं, तो क्यों उसकी यह दुर्देशा होती ! उसके पास और कुछ न था, स्नेह-भरी गोद 
तो थी, प्रेम-भरा अंचल तो था, जिसमें मुँह डालकर वह रो लेती; लेकिन नहीं, वह 
रोयेंगी नहीं, उस देवी को स्वर्ग में दुखी न बनायेगी, मेरे लिए वह जो कुछ ज्यादा से 
ज्यादा कर सकती थी, वह कर गयी । मेरे कर्मों की साथिन होना तो उनके वश की 
बात न थी । और वह क्‍यों रोये ? वह अब किसी के अधीन नहीं है, वह अपने गुजर- 
भर को कमा सकतो है। वह कल ही गान्धी-आश्रम से चीजें लेकर बेचना शुरू कर 
देगी । शर्म किस बात की ? यही तो होगा, लोग उँगली दिखाकर कहेंगे--वह जा रही 
है खन्ना की वीबी; लेकिन इस शहर में रहूँ क्‍यों ? किसी दूसरे शहर में क्यों न चली 
जाऊं, जहाँ मुझे कोई जानता ही न हो । दस-बीस रुपए कमा लेना ऐसा क्‍या मुश्किल 
है। अपने पसीने की कमाई तो खाऊंगी, फिर तो कोई मुझ पर रोब न जमायेगा । यह 
महाशय इसीलिए तो इतना मिज़ाज करते हैं कि वह मेरा पालन करते हैं। मैं अब 
खुद अपना पालन करूँगी । 


सहसा उसने मेहता को अपनी तरफ़ आते देखा । उसे उलझन हुई। इस वक्‍त 

वह सम्पूर्ण एकान्त चाहती थी । किसी से बोलने की इच्छा न थी; मगर यहाँ भी एक 
महाशय आ ही गये। उस पर बच्चा भी रोने लगा था। 

मेहता ने समीप आकर विस्मय के साथ पूछा---आप इस वक्‍त यहाँ कंसे आ गयीं ? 

गोविन्दी ने बालक को चुप कराते हुए कहा--उसी तरह जैसे आप आ गये । 

मेहता ने मुस्कराकर कहा--मेरी बात न चलाइए । धोबी का कुत्ता न घर का न 
घाट का। लाइए, मैं बच्चे को चुप कर दूं । 

आपने यह कला कब सीखी ?' 

अभ्यास करना चाहता हूँ । इसकी परीक्षा जो होगी ! ' 

अच्छा ! परीक्षा के दिन करीब आ गये ?' 

यह तो मेरी तैयारी पर है। जब तैयार हो जाऊँगा, वैठ जाऊँगा। छोटी-छोटी 
उपाधियों के लिए हम पढ़-पढ़कर आँखें फोड़ लिया करते हैं। यह तो जीवन-व्यापार 
की परीक्षा है । : 

अच्छी वात है, मैं भी देखंगी आप किस ग्रेड में पास होते हैं ।' 

यह कहते हुए उसने बच्चे को उनकी गोद में दिया। उन्होंने बच्चे को कई 
बार उछाला, तो वह चुप हो गया । बालकों की तरह डींग मारकर बोले--देखा आपने, 
कैसा मन्तर के ज़ोर से चुप कर दिया । अब मैं भी कहीं से एक बच्चा लाऊगा । 

गोविन्दी ने विनोद किया--बच्चा ही लाइएगा या उसकी माँ भी ? 

मेहता ने विनोद-भरी निराशा से सिर हिलाकर कहा--ऐसी औरत तो कही 
मिलती ही नहीं । 

क्यों, मिस मालती नहीं है ? सुन्दरी, शिक्षित, गुणवती, मनोहारिणी; और आप 
क्या चाहते हैं ?' 

“मिस मालती में वह एक बात भी नहीं है जो मैं अपनी स्त्री में देखना चाहता हूँ ।' 

गोविन्दी ने इस कुत्सा का आनन्द छेते हुए कहा--उसमें क्‍या बुराई है, सुनूँ । 
भोरे तो हमेशा घेरे रहते हैं | मैंने सुना है, आजकल पुरुषों को ऐसी ही औरतें पसन्द 
आती हैं । 

मेहता ने बच्चे के हाथों से अपनी मूंछों की रक्षा करते हुए कहा--मेरी स्त्री कुछ 
ओर ही ढंग की होगी। वह ऐसी होगी, जिसकी मैं पूजा कर सकेगा । 

गोविन्दी अपनी हँसी न रोक सकी---तो आप स्त्री नहीं, कोई प्रतिमा चाहते हैं । 
स्‍त्री तो ऐसी आपको शायद ही कहीं मिले। 

जी नहीं, ऐसी एक देवी इसी शहर में है।' 

सच ! मैं भी उसके दर्शन करती, और उसी तरह बनने की चेष्टा करती ।' 

आप उसे खूब जानती हैं । वह एक लखपती की पत्नी है, पर विलास को तुच्छ 
समझती है; जो उपेक्षा और अनादर सहकर भी अपने कत्तंव्य से विचलित नहीं होती, 
जो मातृत्व की वेदी पर अपने को बलिदान करती है, जिसके लिए त्याग ही सबसे बड़ा 
अधिकार है, और जो इस योग्य है कि उसकी प्रतिमा बनाकर पूजी जाय । ५ 

गोविन्दी के हृदय में आनन्द का कम्पन हुआ। समझकर भी न समझने का 
अभिनय करती हुई बोली--ऐसी स्त्री की आप तारीफ़ करते हैं। मगर मेरी समक्ष में 
तो वह दया की पात्र है। वह आदर्श नारी है और जो आदश नारी हो सकती है, 
वही आदरशं पत्नी भी हो सकंती है । 

मेहता ने आश्चर्य से कहा--आप उसका अपमान करती हैं । 

'लेकिन वह आदहों इस युग के लिए नहीं है।' 

'वह आदर्श सनातन है और अमर है। मनुप्य उसे विक्ृत करके अपना सर्वनाश 
कर रहा है ।' 

गोविन्दी का अन्त:करण खिला जा रहा था। ऐसी फ्रेरियाँ वहाँ कभी न उठी थीं । 
जितने आदमियों से उसका परिचय था, उनमें मेहता का स्थान सबसे ऊंचा था । उनके 
मुख से यह प्रोत्साहन पाकर वह मतवाली हुईं जा रही थी। 

उसी नशे में वोली--तो चलिए, मुझे उनके दर्शन करा दीजिए । 

मेहता ने वालूक के कपोलों में मुँह छिपाकर कहा--वह तो यहीं बैठी हुई हैं । 

'कहाँ, मैं तो नहीं देख रही हूँ ।' 

'उसी देवी से बोल रहा हूँ ।' 

गोविन्दी ने ज़ोर से क़हक़ह्दा मारा--आपने आज मुझे बनाने की ठान छी, क्‍यों ? 

मेहता ने श्रद्धातत होकर कहा--देवीजी, आप मेरे साथ अन्याय कर रही हैं, 
और मुझसे ज्यादा अपने साथ । संसार में ऐसे वहुत कम प्राणी हैं जिनके प्रति मेरे मन 
में श्रद्धा हो। उन्हीं में एक आप हैं। आपका धर्य और त्याग और शीरू और प्रेम 
अनुपम है । मैं अपने जीवन में रावसे बड़े सुख की जो कल्पना कर सकता हूँ, वह आप 
जेसी किसी देवी के चरणों की सेवा है। जिस नारीत्व को मैं आदर्श मानता हूँ, आप 
उसकी सजीव प्रतिमा हें । 

गोविन्दी की आँखों से आनन्द के आँसू निकल पड़े; इस श्रद्धाकवच को धारण 
करके वह किस विपत्ति का सामना न करेगी । उसके रोम-रोम में जंसे मृदु-संगीत की 
ध्वनि निकल पड़ी । 

उसने अपने रमणीत्व का उल्लास मन में दबाकर कहा--आप दाशेंनिक क्‍यों हुए 
मेहताजी ? आपको तो कवि होना चाहिए था । 

मेहता सरलता से हंसकर वोले--क्या आप समझती हैं, बिना दाशंनिक हुए ही 
कोई कवि हो सकता है ? दर्शन तो केवल बीच की मंजिल है। 

तो अभी आप कवित्व के रास्ते में हैं; लेकिन आप यह भी जानते हैं, कवि को 
संसार में कभी सुख नहीं मिलता ?' 

जिसे संसार दुःख कहता है, वहाँ कवि के लिए सुख है। धन और ऐद्वर्य, रूप 
और बल, विद्या और बुद्धि, ये विभूतियाँ संसार को चाहे कितना ही मोहित कर हें, 
कवि के लिए यहाँ ज़रा भी आकर्षण नहीं है, उसके मोद और आकर्षण की वस्तु तो 
बुझी हुई आशाएँ और मिटी हुई स्मृतियाँ और टूटे हुए हृदय के आँसू हैं // जिस दिन 

इन विभूतियों में उसका प्रेम न रहेगा, उस दिन वह कवि न रहेगा। दर्शन जीवन के 
इन रहस्यों से केवल विनोद करता है, कवि उनमें रूूय हो जाता है । मैंने आपकी 
दो-चार कविताएँ पढ़ी हैं और उनमें जितनी पुलक, जितना कम्पन, जितनी मधुर व्यथा, 
जितना रुलानेवाला उन्‍्माद पाया है, वह मैं ही जानता हूँ। प्रकृति ने हमारे साथ 
कितना बड़ा अन्याय किया है कि आप-जैसी कोई दूसरी देवी नहीं बनायी । 

गोविन्दी ने हसरत भरे स्वर में कहा--नहीं मेहताजी, यह आपका भ्रम है। ऐसी 
नारियाँ यहाँ आपको गली-गली में मिलेंगी और मैं तो उन सबसे गयी बीती हूँ । जो 
स्‍त्री अपने पुरुष को प्रसन्न न रख सके, अपने को उसके मन की न बना सके, वह भी 
कोई स्त्री है। मैं तो कभी-कभी सोचती हूँ कि मालती से यह कला सीखूँ। जहाँ मैं 
असफल हूँ, वहाँ वह सफल है। मैं अपने को भी अपना नहीं बना सकती, वह दूसरों 
को भी अपना बना लेती है। क्‍या यह उसके लिए श्रेय की बात नहीं ? 

मेहता ने मुँह बना कर कहा--शराब अगर लोगों को पागल कर देती है, तो 
इसलिए उसे क्‍या पानी से अच्छा समझा जाय, जो प्यास बुझाता है, जिलाता है और 
जान्‍त करता है ? 

गोविन्दी ने विनोद की शरण लेकर कहा--कुछ भी हो, मैं तो यह देखती हूँ कि 
पानी मारा-मारा फिरता है और शराव के लिए घर-द्वार बिक जाते हैं, और शराब 
जितनी ही तेज और नशीली हो, उतनी ही अच्छी । मैं तो सुनती हँ, अपप भी शराब 
के उपासक हैं ? 

गोविन्दी निराशा को उस दशा को पहुँच गयी थी, जब आदमी को सत्य और धर्म 
में भी सन्देह होने लगता है; लेकिन मेहता का ध्यान उधर न गया । उनका ध्यान तो 
वाक्य के अन्तिम भाग पर ही चिसटकर रह गया । अपने मद-रोवन पर उन्हें जितनी 
लज्जा और क्षोभ आज हुआ, उतना बड़े-बड़े उपदेश सुनकर भी न हुआ था। तर्कों का 
उनके पास जवाब था और मंह-तोड़; लेकिन इस मीठी चुटकी का उन्हें कोई जवाब न 
सूझा । वह पछताये कि कहाँ उन्हें शराब की यक्ति सूझी । उन्होंने खुद मालती की 
शराब से उपमा दी थी। उनका वार अपने ही सिर पर पड़ा । 

लज्जित होकर बोले--हाँ देवीजी, मैं स्वीकार करता हूँ कि मुझमें यह आसक्ति 
है। मैं अपने लिए उसकी ज़रूरत बतलाकर और उसके विचारोत्तेजक गुणों के प्रमाण 
देकर गुनाह का उज्रज न करूँगा, जो गुनाह से भी बदतर है। आज आपके सामने 
प्रतिज्ञा करता हूँ कि शराब की एक बूंद भी कण्ठ के नीचे न जाने दूंगा। 

गोविन्दी ने सन्नाटे में आकर कहा--यह आपने क्‍या किया मेहताजी ! मैं ईश्वर 
से कहती हूँ, मेरा यह आशय न था । मुझे इसका दुःख है । 

“नहीं, आपको प्रसन्न होना चाहिए कि आपने एक व्यक्ति का उद्धार कर दिया ।* 

मैंने आपका उद्धार कर दिया । मैं तो खुद आप से अपने उद्धार की याचना करने 
जा रही हूं ।' 

मुझसे ? धन्य भाग्य ! 

गोविन्दी ने करुण स्वर में कहा--हाँ, आपके सिवा मुझे कोई ऐसा नहीं नज़र 
आता जिससे मैं अपनी कथा सुनाऊं। देखिए, यह बात अपने ही तक रखिएगा, हालाँकि 
आपसे यह याद दिलाने की ज़रूरत नहीं । मुझे अब अपना जीवन असह्य हो मया है। 
मुझसे अब तक जितनी तपस्या हो सकी, मैंने की; लेकिन अब नहीं सहा जाता। 
मालती मेरा सर्वनाश किये डालती है। मैं अपने किसी शस्त्र से उस पर विजय नहीं पा 
सकती । आपका उस पर प्रभाव है । वह जितना आपका आदर करती है, शायद और 
किसी मर्द का नहीं करती । अगर आप किसी तरह मुझे उसके पंजे से छड़ा दें, तो मैं 
जन्म भर आपकी ऋणी रहेंगी। उसके हाथों मेरा सौभाग्य लटा जा रहा है। आप 
अगर मेरी रक्षा कर सकते हैं, तो कीजिए । मैं आज घर से यह इरादा करके चली थी 
कि फिर लौटकर न आऊंगी । मैंने बड़ा जोर मारा कि मोह के सारे बन्धनों को तोड़कर 
फेंक दं; लेकिन औरत का हृदय बड़ा दुर्बंड है मेहताजी ! मोह उसका प्राण है। 
जीवन रहते मोह तोड़ना उसके लिए असम्भव है। मैंने आज तक अपनी व्यथा अपने 
मन में रखी; लेकिन आज मैं आपसे आँचल फंलाकर भिक्षा माँगती हूँ। मालती से 
मेरा उद्धार कीजिए । मैं इस मायाविनी के हाथों मिटी जा रही हेँ।.. . 

उसका स्वर आँसुओं में डब गया। वह फूट-फूट कर रोने लगी। 

मेहता अपनी नज़रों में कभी इतने ऊँचे न उठे थे; उस वक्‍त भी नहीं, जब उनकी 
रचना को फ्रांस की एकाडमी ने इस शताब्दी की सबसे उत्तम कृति कहकर उन्हें 
बधाई दी थी । जिस प्रतिमा की वह सच्चे दिल से पूजा करते थे, जिसे मन में वह 
अपनी इष्टदेवी समझते थे और जीवन के असुझ प्रसंगों में जिससे आदेश पाने की आशा 
रखते थे, वह आज उनसे भिक्षा माँग रही थी। उन्हें अपने अन्दर ऐसी शक्ति का 
अनुभव हुआ कि वह पर्वत को भी फाड़ सकते हैं; सम॒द्र को तैरकर पार कर सकते 
हैं । उन पर नशा-सा छा गया, जैसे वालक काठ के घोड़े पर सवार होकर समझ रहा 
हो वह हवा में उड़ रहा है। काम कितना असाध्य है, इसकी सुधि न रही । अपने 
सिद्धान्तों की कितनी द्वत्या करनी पड़ेगी, विछकुल खयाल न रहा । आश्वासन के स्वर में 
बोले--मुझे न मालूम था कि आप उससे इतनी दुखी हैं । मेरी बुद्धि का दोष, आँखों का 
दोप, कल्पना का दोप । और क्या कहूँ, वरना आपको इतनी वेदना क्‍यों सहनी पड़ती ! 

गोविन्दी को शंका हुई । बोली--लेकिन सिहनी से उसका शिकार छीनना आसान 
नहीं है, यह समझ लीजिए । 

मेहता ने दृढ़ता से कहा--नारी-हृदय धरती के समान है, जिससे मिठास भी मिल 
सकती है, कड़वापन भी । उसके अन्दर पड़नेवाले बीज में जेसी शक्ति हो । 

आप पछता रहे होंगे, कहाँ से आज इससे मुलाक़ात हो गयी ।' 

मैं अगर कहूँ कि मुझे आज ही जीवन का वास्तविक आनन्द मिला है, तो शायद 
आपको विश्वास न आये !! 

” मैंने आपके सिर पर इतना बड़ा भार रख दिया ।' 

मेहता ने श्रद्धा-मधुर स्वर में कहा--आप मुझे लज्जित कर रही हैं देवीजी ! मैं 

कह चुका, मैं आपका सेवक हूँ । आपके हित में मेरे प्राण भी निकल जाय॑ँ, तो मैं 
अपना सौभाग्य समझूंगा । इसे कवियों का भावावेश न समझिए, यह मेरे जीवन का 
सत्य है। मेरे जीवन का क्या आदर्श है, आपको यह बतला देने का मोह मझसे नहीं 
रुक सकता | मैं प्रकृति का पुजारी हूँ और मनुष्य को उसके प्राकृतिक रूप में देखना 
चाहता हूँ, जो प्रसन्न होकर हसता है, दुखी होकर रोता है और क्रोध में आकर 
मार डालता है। जो दुःख और सुख दोनों का दमन करते हैं, जो रोने को कमज़ोरी 
और हंसने को हलूकापन समझते हैं, उनसे मेरा कोई मेल नहीं । जीवन मेरे लिए 
आनन्दमय क्रीड़ा है, सरल, स्वच्छन्द, जहाँ कुत्सा, ईर्ष्य और जलन के लिए कोई 
स्थान नहीं । मैं भूत की चिन्ता नहीं करता, भविष्य की परवाह नहीं करता । मेरे लिए 
वर्तमान ही सब कुछ है। भविष्य की चिन्ता हमें कायर बना देती है, भूत का भार 
हमारी कमर तोड़ देता है । हममें जीवन की शक्ति इतनी कम है कि भूत और भविष्य 
में फला देने से वह और भी क्षीण हो जाती है। हम व्यर्थ का भार अपने ऊपर 
लादकर, रूढ़ियों और विश्वासों और इतिहासों के मलवे के नीचे दबे पड़े हैं; उठने 
का नाम नहीं लेते, वह सामथ्य ही नहीं रही ! जो शक्ति, जो स्फूरति मानव-धर्म को पूरा 
करने में लगनी चाहिए थी, सहयोग में, भाईचारे में, वह पुरानी अदावतों का बदला 
लेने और बाप-दादों का ऋण चुकाने की भेंट हो जाती है । और जो यह ईर्वर और 
मोक्ष का चक्‍कर है, इस पर तो मुझे हंसी आती है। वह मोक्ष और उपासना अहंकार 
की पराकाप्ठा है, जो हमारी मानवता को नष्ट किये डालती है । जहाँ जीवन है, क्रीडा 
है, चहक है, प्रेम है, वही ईश्वर है; और जीवन को सुखी बनाना ही उपासना है 
और मोक्ष है । ज्ञानी कहता है, ओठों पर मुस्कराहट न आये, आँखों में आँसू न 
आये । मैं कहता हूँ, अगर तुम हँस नहीं सकते और रो नहीं सकते, तो तुम मनुष्य 
नहीं हो, पत्थर हो । वह ज्ञान जो मानवता को पीस डाले, ज्ञान नहीं है, कोल्ड है । 
मगर क्षमा कीजिए, मैं तो एक प्री स्पीच ही दे गया। अब देर हो रही है, चलिए, 
में आपको पहुँचा दू । बच्चा भी मेरी गोद में सो गया । 

गोविन्दी ने कहा--मैं तो ताँगा लायी हूं । 

ताँगे को यहीं से बिदा कर देता हैं ।' 

मेहता ताँगे के पैसे चुकाकर लौटे, तो गोविन्दी ने कहा--लेकिन आप मुझे कहाँ 
ले जायँगे ? 

मेहता ने चौंककर पूछा--क्यों, आपके घर पहुँचा दूंगा । 

वह मेरा घर नहीं है मेहताजी ! ' 

“और क्या मिस्टर खन्ना का घर है ?' 

यह भी क्‍या पूछने की बात है ? अब वह घर मेरा नहीं रहा । जहाँ अपमान 
ओर धिक्‍्कार मिले, उसे मैं अपना घर नहीं कह सकती, न समझ सकती हूँ ।' 

मेहता ने दर्द-भरे स्वर में, जिसका एक-एक अक्षर उनके अन्तःकरण से निकल 
रहा था, कहा--नहीं देवीजी, वह घर आपका है, और सेव रहेगा। उस घर की 

आपने सृप्टि की है, उसके प्राणियों की सृप्टि की है, और प्राण जैसे देह का संचालन 
करता है । प्राण निकल जाय, तो देह की क्‍या गति होगी ? मातृत्व महान्‌ गौरव का पद 
है देवीजी ! और गौरव के पद में कहाँ अपमान और धिक्कार और तिरस्कार नहीं 
मिला ? माता का काम जीवन-दान देना है । जिसके हाथों में इतनी अतुल शक्ित है, 
उसे इसकी क्‍या परवाह कि कौन उससे रूठता है, कौन विगड़ता है। प्राण के बिना 
जैसे देह नहीं रह सकता, उसी तरह प्राण को भी देह ही सबसे उपयुक्त स्थान है। मैं 
आपको धर्म और त्याग का क्‍या उपदेश दूँ ? आप तो उसकी सजीव प्रतिमा हैं । मैं 
तो यही कहेंगा . . . 

गोविन्दी ने अधीर होकर कहा--लेकिन मैं केवल माता ही तो नहीं हूँ, नारी 
भीतोहें? 

मेहता ने एक मिनट तक मौन रहने के बाद कहा--हाँ, है; लेकिन मैं समझता 
हँ कि नारी केवल माता है, और इसके उपरान्त वह जो कुछ है, वह सब मातृत्व का 
उपक्रम मात्र । मातृत्व संसार की सबसे बड़ी साधना, सबसे बड़ी तपस्या, सबसे बड़ा 
त्याग और सबसे महान्‌ विजय है। एक दछब्द में उसे लय कहँगा--जीवन का, व्यक्तित्व 
का और नारीत्व का भी । आप मिस्टर खन्ना के विषय में इतना ही समझ ले कि वह 
अपने होण में नहीं हैं। वह जो कुछ कहते हैं या करते हैं, वह उनन्‍्माद की दशा में करते 
हैं; मगर यह उन्माद शान्त होने में बहुत दिन न लगेंगे, और वह समय बहुत जल्द 
आयेगा, जब वह आपको अपनी इष्टदेवी समझेंगे । 

गोविन्दी ने इसका कुछ जवाब न दिया । धीरे-धीरे कार की ओर चढी। मेहता 
ने बढ़कर कार का द्वार खोल दिया । गोविन्दी अन्दर जा बैठी । कार चली; मगर दोनों 
मौन थे। 

गोविन्दी जब अपने द्वार पर पहुँचकर कार से उतरी, तो बिजली के प्रकाद में 
मेहता ने देखा, उसकी आँखें सजल हैं । 

बच्चे घर में से निकल आये और “अम्माँ-अम्माँ कहते हुए माता से लिपट गये। 
गोविन्दी के मुख पर मातृत्व की उज्ज्वल, गौरवमयी ज्योति चमक उठी । 

उसने मेहता से कहा--इस कप्ट के लिए आपको बहुत धन्यवाद !--और सिर 
नीचा कर लिया । आँसू की एक बूंद उसके कपोल पर आ गिरी थी। 

मेहता की आँखें भी सजल हो गयीं--इस ऐश्वर्य और विलास के बीच में भी 
यह नारी-हृदय कितना दुखी है ! 


१६ 


मिर्ज़ा खुशंद का हाता क्लब भी है, कचहरी भी, अखाड़ा भी | दिन भर जमघट 
लगा रहता है । मुहल्ले में अखाड़े के लिए कहीं जगह नहीं मिलती थी। मिर्जा ने एक 
छप्पर डलवाकर अखाड़ा बनवा दिया है; वहाँ नित्य सौ-पचास लड़न्तिये आ जुटते हैं । 
मिर्ज़ाजी भी उनके साथ जोर करते हैं। मुहल्ले की पंचायतें भी यहीं होती हैं । मियाँ- 

बीबी और सास-बहू और भाई-भाई के झगड़ें-टण्टे यहीं चुकायें जाते हैं। मुहल्ले के 
सामाजिक जीवन का यही केन्द्र है और राजनीतिक आन्दोलन का भी। आये दिन 
सभाएँ होती रहती हैं । यहीं स्वयंसेवक टिकते हैं, यहीं उनके प्रोग्राम बनते हैं, यहीं से 
नगर का राजनीतिक संचालन होता है । पिछले जलसे में मालती नगर-कांग्रेस-कमेटी 
की सभानेत्री चुन ली गयी है । तब से इस स्थान की रोनक़ और बढ़ें गयी है । 

गोवर को यहाँ रहते साल भर हो गया । अब वह सीधा-साधा ग्रामीण युवक नहीं 
है। उसने बहुत कुछ दुनिया देख ली ओर संसार का रंग-ढंग भी कुछ-कुछ समझने 
लगा है । मूल में वह अब भी देहाती है, पैसे को दाँत से पकड़ता है, स्वार्थ को कभी 
नहीं छोड़ता, और परिश्रम से जी नही चुराता, न कभी हिम्मत हारता है; लेकिन 
टहर की हवा उसे भी लग गयी है । उसने पहले महीने तो केवल मजूरी की और आधा 
पेट खाकर थोड़ें-से रुपये बचा लिये । फिर वह कचाट्‌ और मटर और दही-बड़े के 
खोने लगाने लगा । इधर ज्यादा छाभ देखा, ते। नौकरी छोड़ दी। गर्मियों में शरबंत 
और बरफ़ की दूकान भी खोल दी । लेन-देन में खरा था इसलिए उसकी साख जम 
गयी। जाड़े आये, तो उसने शर्वत की दूकान उठा दी और गर्म चाय पिलाने ऊुगा। 
अब उसकी रोजाना आमदनी ढाई-तीन रुपए से कम नहीं । उसने अंग्रेजी फैशन के 
बाल कटबा लिए हैं, महीन घोती और पम्प-शू पहनता है, एक लाल ऊनी चादर 
खरीद ली और पान सिगरेट का शौक्नीन हो गया है। सभाओं में आने-जाने से उसे 
कुछ-कुछ राजनीतिक ज्ञान भी ही चला है। राष्ट्र और वर्ग का अर्थ समझने लगा है । 
सामाजिक रूढ़ियों की प्रतिप्टा और छोक-निन्दा का भय अब उसमें बहुत कम रह गया 
है । आये दिन की पंचायतों ने उसे निस्संकोच वना दिया है। जिस बात के पीछे वह 
यहाँ घर से दूर, मुंह छिपाये पड़ा हुआ है, उसी तरह की, वल्कि उससे भी कहीं 
निन्‍्दास्पद बातें यहाँ नित्य हुआ करती हैं, और कोई भागता नहीं । फिर वही क्‍यों इतना 
डरे और मुह चुराये ! 

इतने दिनों में उसने एक पेसा भी घर नहीं भेजा । वह माता-पिहा को रुपए- 
पैसे के मामले में इतना चतुर नहीं समझता । वे लोग तो रुपये पाते ही आकाश में 
उड़ने लगेंगे । दादा को तुरन्त गया करने की और अम्माँ को गहने बनवाने की धुन 
सवार हो जायगी । ऐसे व्यर्थ के कामों के लिए उसके पास रुपए नहीं हैं। अब वह 
छोटा-मोटा महाजन है । पड़ोस के एक्केवालों, गाड़ीवानों और धोबियों को सूद पर 
रुपए उधार देता है। इस दस-ग्यारह महीने में ही उसने अपनी मेहनत और किफ़ायत 
और पुरुपार्थ से अपना स्थान बना लिया है और अब झुनिया को यहीं लाकर रखने की 
बात सोच रहा है । 

तीसरे पहर का समय है । वह सड़क के नल पर नहाकर आया है और शाम के 
लिए आल उबाल रहा है कि मिर्जा खुशंद आकर द्वार पर खड़े हो गये । गोबर अब 
उनका नौकर नहीं है; पर अदब उसी तरह करता है और उनके लिए जान देने को 
तेयार रहता है। द्वार पर आकर पूछा--क्या हुक्म है सरकार ? 

मिर्जा ने खड़े-खड़े कहा--तुम्हारे पास कुछ रुपए हों, तो दे दो। आज तीन दिन 
से बोतल खाली पड़ी हुई है, जी बहुत बेचेन हो रहा है। 

गोबर ने इसके पहले भी दो-तीन बार मिर्जाजी को रुपए दिये थे; पर अब तक 
वसूल न कर सका था। तक़ाजा करते डरता था और मिर्ज़ाजी रुपए लेकर देना न 
जानते थे। उनके हाथ में रुपए टिकते ही न थे। इधर आये उधर गायव | यह तो न 
कह सका, मैं रुपए न दंगा या मेरे पास रुपए नहीं हैं, शराब की निनन्‍दा करने रूगा--- 
आप इसे छोड़ क्‍यों नहीं देते सरकार ? क्‍या इसके पीने से कुछ फ़ायदा होता है ? 

मिर्जाजी ने कोठरी के अन्दर खाट पर बैठते हुए कहा--तुम समझते हो, मैं 
छोड़ना नहीं चाहता और शौक़ से पीता हूँ । मैं इसके वगर जिन्दा नहीं रह सकता । 
तुम अपने रुपए के लिए न डरो, मैं एक-एक कौड़ी अदा कर दूंगा । 

गोवर अविचलित रहा--मैं सच कहता हूँ मालिक ! मेरे पास इस समय रुपए होते 
तो आपसे इनकार करता ? 

दो रुपए भी नहीं दे सकते ?' 

“इस समय तो नहीं हैं ।' 

मेरी अँगूटी गिरो रख लो ।' 

गोबर का मन ललचा उठा; मगर वात कंसे बदले । 

बोला--यह आप कया कहते हैं मालिक, रुपये होते तो आपको दे देता, अँगूठी 
की कौन बात थी ? 

मिर्जा ने अपने स्वर में बड़ा दीन आग्रह भरकर कहा--मैं फिर तुमसे कभी न 
माँगूंगा गोवर ! मुझसे खड़ा नहीं हुआ जा रहा है । इस शराब की बदौलत मैंने लाखों 
की हैसियत बिगाड़ दी और भिखारी हो गया । अब मुझे भी जिद पड़ गयी है कि चाहे 
भीख ही माँगनी पड़े, इसे छोड़ंगा नहीं । 

जब गोबर ने अबकी वार इनकार किया, तो मिर्जा साहब निराश होकर चले गये । 
शहर में उनके हज़ारों मिलनेवाले थे । कितने ही उनकी बदौलत वन गये थे। कितनों 
ही को गाढ़े समय पर मदद की थी; पर ऐसे से वह मिलना भी न पसन्द करते थे । उन्हें 
ऐसे हजारों लटके मालम थे, जिससे वह समय-समय पर रुपयों के ढेर लगा देते थे; पर 
पैसे की उनकी निगाह में कोई क़द्र न थी। उनके हाथ में रुपए जेसे काठते थे। किसी 
न किसी बहाने उड़ाकर ही उनका चित्त शान्त होता था। 

गोबर आल छीलने लगा । साल-भर के अन्दर ही वह इतना काइयाँ हो गया था 
और पैसा जोड़ने में इतना कुशल कि अचरज होता था । जिस कोठरी में वह रहता है, 
वह मिर्जा साहब ने दी है। इस कोठरी और बरामदे का किराया वड़ी आसानी से 
पाँच रुपया मिल सकता है । गोबर लगभग साल-भर से उसमें रहता है; लेकिन मिर्जा 
ने न कभी किराया माँगा न उसने दिया । उन्हें शायद खयाल भी न था कि इस कोठरी 
का कुछ किराया भी मिल सकता है। 

थोड़ी देर में एक इक्केवाला रुपये माँगने आया । अछादीन नाम था, सिर घुटा 

हुआ, खिचड़ी डाढ़ी, और काना । उसकी लड़की बिदा हो रही थी । पाँच रुपये की 
उसे बड़ी ज़रूरत थी | गोबर ने एक आना रुपया सूद पर रुपये दे दिये। 

अलादीन ने धन्यवाद देते हुए कहा--भैया, अब बाल-बच्चों को बुला लो। कब 
तक हाथ से ठोंकते रहोगे । 

गोबर ने शहर के खर्च का रोना रोया--थोड़ी आमदनी में गृहस्थी कैसे चलेगी ? 

अलादीन बीड़ी जलाता हुआ बोला--ख़रच अल्लाह देगा भेया ! सोचो, कितना 
आराम मिलेगा । मैं तो कहता हूँ, जितना तुम अकेले ख़रच करते हो, उसी में गृहस्थी 
चल जायगी । औरत के हाथ में बड़ी बरकक़त होती है । खुदा क़सम, जब मैं अकेला 
यहाँ रहता था, तो चाहे कितना ही कमाऊ खा-पी सब बराबर । बीड़ी-तमाखू को भी 
पैसा न रहता । उस पर हैरानी । थके-माँदे आओ, तो घोड़े को खिलाओ और 
टहलाओ । फिर नानबाई की दूकान पर दौड़ो । नाक में दम आ गया । जब से घरवाली 
आ गयी है, उसी कमाई में उसकी रोटियाँ भी निकल आती हैं और आराम भी मिलता 
है । आखिर आदमी आराम के लिए ही तो कमाता है । जब जान खपाकर भी आराम 
न मिला, तो जिन्दगी ही ग्रारत हो गयी । मैं तो कहता हूँ, तुम्हारी कमाई बढ़ जायगी 
भैया ! जितनी देर में आलू और मटर उवबालते हो, उतनी देर में दो-चार प्याले चाय 
बेच लोगे । अब चाय बारहों मास चलती है ! रात को लेटोगे तो घरवाली पाँव 
दबायेगी । सारी थकान मिट जायगी । 

यह बात गोबर के मन में बैठ गयी । जी उचाट हो गया । अब तो वह झुनिया 
को लाकर ही रहेगा । आलू चूल्हे पर चढ़े रह गये, और उसने घर चलने की तैयारी 
कर दी ; मगर याद आया कि होली आ रही है; इसलिए होली का सामान भी लेता 
चले । कृपण लोगों में उत्सवों पर दिल खोलकर खच्च करने की जो एक प्रवृत्ति होती 
है, वह उसमें भी सजग हो गयी । आखिर इसी दिन के लिए तो कौड़ी-कौड़ी जोड़ 
रहा था । वह माँ, बहनों और झुनिया सबके लिए एक-एक जोड़ी साड़ी ले जायगा | 
होरी के लिए एक घोती और एक चादर । सोना के लिए तेल की शीशी ले जायगा, 
और एक जोड़ा चप्पल । रूपा के लिए जापानी चूड़ियाँ और झुनिया के लिए एक पिटारी, 
जिसमें तेल, सिन्दूर और आईना होगा । बच्चे के लिए टोप और फ्राक जो बाजार 
में वना बनाया मिलता है। उसने रुपये निकाले और बाजार चला । दोपहर तक सारी 
चीजें आ गयीं । बिस्तर भी बँच गया, मुहल्लेवालों को खबर हो गयी, गोवर घर जा रहा 
है । कई मर्द-औरतें उसे बिदा करने आये | गोबर ने उन्हें अपना घर सॉौंपते हुए 
कहा--तुम्हीं लोगों पर छोड़े जाता हूँ। भगवान ने चाहा तो होली के दूसरे दिन 
लोटूगा । 

एक युवती ने मुस्कराकर कहा--मेहरिया को बिना लिये न आना, नहीं घर में 
न घुसने पाओगे । 

दूसरी प्रोढ़ा ने शिक्षा दी--हाँ, और क्या, बहुत दिनों तक चूल्हा फंक चुके । ठिकाने 
से रोटी तो मिलेगी ! 

गोबर ने सब को राम-राम किया । हिन्दू भी थे, मुसलमान भी थे, सभी में मित्रभाव 
था, सब एक-दूसरे के दुःख-दर्द के साथी । रोज्ञा रखनेवाले रोज़ा रखते थे। एकादशी 
रखनेवाले एकादशी । कभी-कभी विनोद-भाव से एक-दूसरे पर छींटे भी उड़ा लेते थे। 
गोबर अछादीन की नमाज को उठा-बैठी कहता, अलादीन पीपल के नीचे स्थापित सैकड़ों 
छोटे-बड़े शिवलिंग को बटखरे बनाता; लेकिन साम्प्रदायिक द्ेप का नाम भी न था।] 
गोवर घर जा रहा है। सब उसे हँसी-खुशी विदा करना चाहते हैं। ह 

इतने में भरे एक्का लेकर आ गया । अभी दिन-भर का धावा मारकर आया था। 
खबर मिली, गोवर घर जा रहा है । वैसे ही एक्का इधर फेर दिया। घोड़े ने आपत्ति 
की । उसे कई चाबुक लगाये । गोबर ने एक्क्रे पर सामान रक्खा, एक्का बढ़ा, पहुँचाने 
वाले गली के मोड़ तक पहुँचाने आये, तब गोबर ने सबको राम-राम किया और एक्क्रे 
पर बैठ गया । 

सड़क पर एकका सरपट दौड़ा जा रहा था । गोबर घर जाने की खुशी में मस्त था। 
भूरे उसे घर पहुँचाने की खुशी में मस्त था। और घोड़ा था पानीदार, घोड़ा चला जा 
रहा था। बात की बात में स्टेशन आ गया । 

गोवर ने प्रसन्न होकर एक रुपया कमर से निकाल कर भूरे की तरफ बढ़ाकर 
कहा--लो, घरवालों के लिए मिठाई लेते जाना। 

भूरे ने कृतज्ता-भरे तिरस्कार से उसकी ओर देखा--तुम मुझे गर समझते हो 
भेया ! एक दिन जरा एक्के पर बैठ गये तो मैं तुमसे इनाम लगा । जहाँ तुम्हारा पसीना 
गिरे, वहाँ खून गिराने को तैयार हूँ । इतना छोटा दिल नहीं पाया है। और ले भी लूँ 
तो घरवाली मुझे जीता छोड़ेगी ? 

गोबर ने फिर कुछ न कहा | छलज्जित होकर अपना असबाब उतारा और टिकट 
लेने चल दिया । 

फागुन अपनी झोली में नवजीवन की विभूति छेकर आ पहुँचा था। आम के पेड़ 
दोनों हाथों से बौर के सुगन्ध॒ वाँट रहे थे, और कोयल आम की डालियों में छिपी हुई 
संगीत का गुप्त दान कर रही थी । 

गांवों में ऊब्र की बोआई लग गयी थी । अभी धूप नहीं निकली; पर होरी खेत 
में पहुँच गया है । धनिया, सोना, रूपा तीनों तलेया से ऊख के भीगे हुए गटठे निकाल- 
निकालकर खेत में ला रही हैं, और होरी गेंड़ासे से ऊख के टुकड़े कर रहा है। अब 
वह दातादीन की मजदूरी करने लगा है । किसान नहीं, मजूर है। दातादीन से अब 
उसका पुरोहित-जजमान का नाता नहीं, मालिक-मजदूर का नाता है। 

दातादीन ने आकर डाँटा--हाथ और फुरती से चलाओ होरी ! इस तरह तो तुम 
दिन-भर में न काट सकोगे । 


होरी ने आहत अभिमान के साथ कहा--चला ही तो रहा हूँ महराज, बैठा तो नहीं हूँ । 

दातादीन मजूरों से रगड़कर काम लेते थे; इसलिए उनके यहाँ कोई मजूर टिकता 
ने था। होरी उसका स्वभाव जानता था; पर जाता कहाँ ! 
पण्डित उसके सामने खड़े होकर बोले--चलाने-चलाने में भेद है। एक चलाना 
वह है कि घड़ी भर भ॑ काम तमाम, दूसरा चलाना वह है कि दिन-भर में भी एक बोझ 
ऊख न कटे । 
होरी ने विष का घूट पीकर और जोर से हाथ चलाना शुरू किया, इधर महीनों 
से उसे भर-पेट भोजन न मिलता था । प्रायः एक जन तो चबेने पर ही कटता था 
दूसरे जून भी कभी आधा पेट भोजन मिला, कभी कड़ाका हो गया; कितना चाहता था 
कि हाथ और जल्दी उठे, मगर हाथ जवाब दे रहा था। उस पर दातादीन सिर पर 
सवार थे । क्षण-भर दम छे लेने पाता, तो ताजा हो जाता; लेकिन दम कंसे छे ? घुड़कियाँ 
पड़ने का भय था। 
धनिया और तीनों लड़कियाँ ऊख के गटठे लिये गीली साड़ियों से लथपथ, कीचड़ 
में सनी हुई आयीं, और गट्ठझे पटककर दम मारने छगीं कि दातादीन ने डाँट बताई--- 
यहाँ तमाशा क्‍या देखती हे धनिया ? जा अपना काम कर । पसे संत में नहीं आते। 
पहर-भर में तू एक खेप छायी है । इस हिसाब से तो दिन भर में भी ऊख न छुल पायेगी । 
धनिया ने त्योरी बदलकर कटा--क्या जरा दम भी न लेने दोंगे महराज !' हम 
भी तो आदमी हैं । तुम्हारी मजूरी करने से बल नहीं हो गये । जरा मुड पर एक गदट्ठा 
लादकर लाओ तो हाल मालम हो । 
दातादीन विगड़ उठे--पैसे देने हैं काम करने के लिए, दम मारने के लिए नहीं । 
दम मार लेना है, तो घर जाकर दम लो । 
धनिया कुछ कहने ही जा रही थी कि फटकार वताई---त जाती क्यों नहीं 
धनिया ? क्‍यों हुज्जत कर रही है ! 
धनिया ने बीड़ा उठाते हुए कहा--जा तो रही हूँ, छकिन चलते हुए बेल को औंगी 
न देना चाहिए। 
दातादीन ने लाल आँखें निकाल लीं--जान पड़ता है, अभी मिजाज ठण्डा नहीं 
हुआ । जभी दाने-दाने को मोहताज हो । 
धनिया भला क्‍यों चुप रहने लगी थी--तुम्हारे द्वार पर भीख माँगने तो नहीं जाती । 
दातादीन ने पैने स्व॒र में कहा--अगर यही हाल है तो भीख भी भाँगेगी । 
धनिया के पास जवाब तैयार था; पर सोना उसे खींचकर तलेया की ओर ले गयी, नहीं 
बात बढ़ जाती; लेकिन आवाज की पहुँच के वाहर जाकर दिल की जलन निकाली-- 
भीख माँगो तुम, जो भिखमंगे की जात हो । हम तो मजूर ठहरे, जहाँ काम करेंगे, वहीं 
चार पैसे पायेंगे । ) 
सोना ने उसका तिरस्कार किया--अम्माँ, जाने भी दो । तुम तो समय नहीं देखतीं, 
बात-बात पर लड़ने बैठ जाती हो । 
होरी उन्मत्त की भाँति सिर से ऊपर गँड़ासा उठा-उठाकर ऊख के टुकड़ों के ढेर 

करता जाता था । उसके भीतर जैसे आग लगी हुई थी । उसमें अलौकिक शक्ति आ 
गयी थी । उसमें जो पीढ़ियों का संचित पानी था, वह इस समय जेसे भाप बनकर उसे 
यन्त्र की-सी अन्ध-शक्ति प्रदान कर रहा था । उसकी आँखों में अंधेरा छाने लगा । सिर 
में फिरकी-सी चल रही थी। फिर भी उसके हाथ यन्त्र की गति-से, बिना थके, बिना 
रुके, उठ रहे थे । उसकी देह से पसीने की धारा निकल रही थी, मह से फिचकुर छूट 
रहा था, सिर में धम-धम का शब्द हो रहा था, पर उस पर जेसे कोई भूत सवार हो 
गया हो । 

सहसा उसकी आँखों में निबिड़ अन्धकार छा गया । मालम हुआ वह जमीन में 
घेंसा जा रहा है। उसने सँभलने की चेष्टा से शून्य में हाथ फंला दिये, और अचेत हो 
गया । गँड़ासा हाथ से छूट गया और वह औंधे मुंह जमीन पर पड़ गया । 

उसी वक्‍त धनिया ऊख का गट्ठा लिये आयी । देखा तो कई आदमी होरी को घेरे 
खड़े हैं । एक हलवाहा दातादीन से कह रहा था--मालिक तुम्हें ऐसी बात न कहनी 
चाहिए, जो आदमी को रूग जाय । पानी मरते ही मरते तो मरेगा । 

धनिया ऊख का गट्ठा पटककर पागलों की तरह दौड़ी हुई होरी के पास गयी, और 
उसका सिर अपनी जाँघ पर रखकर विलाप करने लगी---तुम मुझे छोड़कर कहाँ जाते 
हो । अरी सोना, दौड़कचर पानी ला और जाकर शोभा से कह दे, दादा बेहाल हैं । 
हाय भगवान्‌ ! अब मैं कहाँ जाऊँ। अब किसकी होकर रहूँगी, कौन मुझे धनिया कहकर 
पुकारेगा ।. . . . . . 

लाला पटेश्वरी भागे हुए आये और स्नेह भरी कठोरता से बोले--क्या करती है 
धनिया, होश रॉभाल । होरी को कुछ नहीं हुआ । गर्मी से अचेत हो गये हैं। अभी 
होश आया जाता है। दिल इतना कच्चा कर लेगी, तो कैसे काम चलेगा ? 

धनिया ने पटेश्वरी के पाँव पकड़ लिये और रोती हुईं बोली--क्या करूँ लछाला, जी 
नहीं मानता । भगवान ने सब कुछ हर लिया । मैं सबर कर गयी । अब सबर नहीं 
होता । हाय रे मेरा हीरा ! 

सोना पानी लायी । पटेश्वरी ने होरी के मुंह पर पानी के छींटे दिये । कई आदमी 
अपनी-अपनी अँगोछियों से हवा कर रहे थे । होरी की देह ठण्डी पड़ गयी थी । पटेश्वरी 
को भी चिता हुई; पर धनिया को वह बराबर साहस देते जाते थे । 

धनिया अधीर होकर बोली---ऐसा कभी नहीं हुआ था। लाला, कभी नहीं । 

पटेश्वरी ने पूछा---रात कुछ खाया था ? 

धनिया बोली--हाँ, रोटियाँ पकायी थीं; लेकिन आजकल हमारे ऊपर जो बीत 
रही है, वह क्या तुमसे छिपा है ? महीनों से भरपेट रोटी नसीब नहीं हुई । कितना 
समझाती हूँ, जान रखकर काम करो; लेकिन आराम तो हमारे भाग्य में लिखा 
ही नहीं । 

सहसा होरी ने आँखें खोल दीं ओर उड़ती हुई नजरों से इधर-उधर ताका। 

धनिया जैसे जी उठी । विह्धर होकर उसके गले से लिपटकर बोली--अब कंसा जी 

है तुम्हारा ? मेरे तो परान नहों में समा गये थे। 

होरी ने कातर स्वर में कहा--अच्छा हूँ। न जाने कंसा जी हो गया था । 

धनिया ने स्नेह में डूबी भत्सेना से कहा--देह में दम तो है नहीं, काम करते हो 
जान देकर । लड़कों का भाग था, नहीं तुम तो ले ही डबे थे! 

पटेश्वरी ने हंसकर कहा--धनिया तो रो-पीट रही थी । 

होरी ने आतुरता से पूछा--सचमुच तू रोती थी धनिया ? 

धनिया ने पटेश्वरी को पीछे ढकेलकर कहा--इन्‍्हें बकने दो तुम । पूछो, यह क्‍यों 
कांगद छोड़कर घर से दौड़े आये थे ? 

पटेश्वरी ने चिढ़ाया--तुम्हें हीरा-हीरा कहकर रोती थी । अब लाज के मारे म॒क- 
रती है | छाती पीट रही थी । 

टहोरी ने धनिया को सजल नेत्रों से देखा--पगली है और क्या। अब न जाने 
कौन-सा सुख देखने के लिए मुझे जिलाये रखना चाहती है। 

दो आदमी होरी को टिकाकर घर लाये और चारपाई पर लिटा दिया । दातादीन 
तो कुढ़ रहे थे कि बोआई में देर हुई जाती है, पर मातादीन इतना निर्देयी न था। 
दौड़कर घर से गर्म दूध लाया, और एक शीशी में गुलाबजल भी लेता आया । और दूध 
पीकर होरी में जैसे जान आ गयी । 

उसी वक्‍त गोबर एक मजदूर के सिर पर अपना सामान लादे आता दिखायी दिया । 

गाँव के कुत्ते पहले तो भूंकते हुए उसकी तरफ दौड़े । फिर दुम हिलाने लगे। 
रूपा ने कहा--भया आये, और तालियाँ बजाती हुई दौड़ी । सोना भी दो-तीन कदम 
आगे बढ़ी; पर अपने उछाह को भीतर ही दवा गयी । एक साल में उसका योवन 
कुछ और संकोचशील हो गया था। झुनिया भी घूंघट निकाले द्वार पर खड़ी हो गयी । 

गोबर ने माँ-वाप के चरण छुए और रूपा को गोद में उठाकर प्यार किया । धनिया 
ने उसे आशीर्वाद दिया और उसका सिर अपनी छाती से लगाकर मानो अपने मातृत्व 
का पुरस्कार पा गयी । उसका हृदय गवे से उमड़ा पड़ता था । आज तो वह रानी है। 
इस फटे-हाल में भी रानी है। कोई उसकी आँखें देखे, उसका मुख देखे, उसका हृदय 
देखे, उसकी चाल देखे । रानी भी लजा जायगी । गोबर कितना बड़ा हो गया है और 
पहन-ओढ़कर कसा भलामानस लगता है । धनिया के मन में कभी अमंगल की शंका न 
हुई थी। उसका मन कहता था, गोबर कुशल से है और प्रसन्न है। आज उसे आँखों 
देखकर मानो उसके जीवन के घूल-धक्कड़ में गुम हुआ रत्न मिल गया है; मगर होरी ने 
मुँह फेर लिया था। 

गोबर ने पूछा--दादा को क्या हुआ है, अम्माँ ? 

धनिया घर का हाल कहकर उसे दुखी न करना चाहती थी। बोली--कुछ नहीं 
है बेटा, जरा सिर में दर्दे है। चलो, कपड़े उतारो, हाथ-मुंह धोओ ? कहाँ थे तुम 
इतने दिन ? भला इस तरह कोई घर से भागता है ? और कभी एक चिट्ठी तक न 
भेजी । आज साल-भर के बाद जाके सुधि ली है। तुम्हारी राह देखते-देखते आँखें फूट 

गयीं । यही आसा बँत्ी रहती थी कि कब वह दिन आयेगा और कव तुम्हें देखेंगी । 
कोई कहता था, मिरच भाग गया, कोई डमरा टापू बताता था। सुन-सुनकर जान 
सूखी जाती थी। कहाँ रहे इतने दिन ? 

गोबर ने शमते हुए कहा--कहीं दूर नहीं गया था अम्माँ, यह रूखनऊ में 
तो था । 

“और इतने नियरे रहकर भी कभी एक चिट॒ठी न लिखी ! ' 

उधर सोना और रूपा भीतर गोबर का सामान खोलकर चीज का बाँट-बखरा 
करने में लगी हुई थीं; लेकिन झुनिया दूर खड़ी थी; उसके मुख पर आज मान का शोख 
रंग झलक रहा है | गोवर ने उसके साथ जो व्यवहार किया है, आज वह उसका बदला 
लेगी । असामी को देखकर महाजन उससे वह रुपये वसूछ करने को भी व्याकुल हो 
रहा है, जो उसने बट्टेखाते में डाल दिये थे । बच्चा उन चीजों की ओर लपक रहा था 
और चाहता था, सब-का-सत्र एक साथ मुँह में डाल छे; पर झुनिया उसे गोद से उतरने 
न देती थी। 

सोना बोली--भेया तुम्हार लिए आईना-कंघी छाये हैं भाभी ! 

झुनिया ने उपेक्षा-भाव से कहा--मुझे ऐना-कंघी न चाहिए। अपने पास रखे रहें । 

रूपा ने बच्चे की चमकीली टोपी निकाली--ओ हो ! यह तो चुन्नू की टोपी है। 
और उसे वच्च के सिर पर रख दिया। 

झुनिया ने टोपी उतारकर फंक दी । और सहसा गोवर को अन्दर आते देखकर 
वह बालक को लिए अपनी कोठरी में चली गयी । गोबर ने देखा, सारा सामान खुला 
पड़ा है । उसका जी तो चाहता है, पहले झुनिया से मिलकर अपना अपराध क्षमा 
कराये; लेकिन अन्दर जाने का साहस नहीं होता । वहीं बैठ गया और चीजें निकाल- 
निकाल हर-एक को देने लूगा, मगर रूपा इसलिए फूल गयी कि उसके लिए चप्पल क्‍यों 
नहीं आये, और सोना उसे चिढ़ाने लगी, तू क्या करेगी चप्पल लेकर, अपनी गुड़िया 
से खेल । हम तो तेरी गृड़िया देखकर नहीं रोते, तू मेरा चप्पल देखकर क्‍यों रोती है ? 
मिठाई बाँटने की जिम्मेदारी धनिया ने अपने ऊपर ली। इतने दिनों के बाद लड़का 
कुशल से घर आया है । वह गाँव-भर में बैना बटवायेगी । एक गुलाव-जामुन रूपा के 
लिए ऊट के मंह में जीरे के समान था। वह चाहती थी, हाँडी उसके सामने रख दी 
जाय, वह कूद-कद खाय । 

अब सन्दृक खुला और उसमें से साड़ियाँ निकलने लगीं। सभी किनारदार थीं; 
जैसी पटेदवरी लाला के घर में पहनी जाती हैं, मगर हैं वड़ी हलकी | ऐसी महीन 
साड़ियाँ भछा के दिन चलेंगी ! बड़े आदमी जितनी महीन साड़ियाँ चाहे पहनें । उनकी 
मेहरियों को बैठने और सोने के सिवा और कौन काम है। यहाँ तो खेत-खलिहान 
सभी कुछ है । अच्छा ! होरी के लिए धोती के अतिरिक्त एक दुपट्टा भी है। 

धनिया प्रसन्न होकर बोली--यह तुमने बड़ा अच्छा किया बेटा ! इनका दुृपद्ा 
बिलकुल तार-तार हो गया था। 

गोबर को उतनी देर में घर की परिस्थिति का अन्दाज हो गया था। धनिया की 
साड़ी में कई पेंवदे छूगे हुए थे । सोना की साड़ी सिर पर फटी हुई थी और उसमें से 
उसके बाल दिखाई दे रहे थे। रूपा की धोती में चारों तरफ झालरें-ली लटक रही 
थीं । सभी के चेहरे रूखे, किसी की देह पर चिकनाहट नहीं । जिधर देखो, विपन्नता 
का साम्राज्य था। 

लड़कियाँ तो साड़ियों में मगन थीं। धनिया को लड़के के लिए भोजन की चिन्ता 
हुई । घर में थोड़ा-सा जो का आटा साँझ के लिए संचकर रखा हुआ था। इस वक्‍त 
तो चबेने पर कटती थी; मगर गोबर अब वह गोबर थोड़े ही है। उसको जौ का आटा 
खाया भी जायगा । परदेश में न जाने क्या-क्या खाता-पीता रहा होगा । जाकर दुलारी 
की दूकान से गेहूँ का आटा, चावल, घी उधार छायी । इधर महीने से सहुआइन एक 
पैसे की चीज भी उधार न देती थी; पर आज उसने एक वार भी न पूछा, पैसे कब दोगी | 

उसने पूछा--गोबर तो खूब कमा के आया है न ? 

धनिया बोली--अभी तो कुछ नहीं खुला दीदी ! अभी मैंने भी कुछ कहना उचित 
न समझा । हाँ, सबके लिए किनारदार साड़ियाँ लाया है। तुम्हारे आसिरवाद से 
कुशल से छौट आया, मेरे लिए तो यही बहुत है। 

दुलारी ने असीस दिया--भगवान करें, जहाँ रहे कुशर से रहे। माँ-वाप को 
और क्या चाहिए ! लड़का समझदार है । और छोकरों की तरह उड़ाऊ नहीं है। 
हमारे रुपए अभी न मिलें, तो व्याज तो दे दो । दिन-दिन बोझ बढ़ ही तो रहा है । 

इधर सोना चुन्नू को उसका फ्राक और टोप और जूता पहनाकर राजा बना रही 
थी, वालक इन चीजों को पहनने से ज्यादा हाथ में लेकर खेलना पसन्द करता था। 
अन्दर गोबर और झुनिया में मान-मनौवरकू का अभिनय हो रहा था। 

शुनिया ने तिरस्कार भरी आँखों से देखकर कहा--मुझे लाकर यहाँ बैठा दिया। 
आप परदेश की राह ली । फिर न खोज, न खबर कि मरती है या जीती है। साल-भर 
के बाद अब जाकर तुम्हारी नींद टूटी है। कितने बड़े कपटी हो तुम । मैं तो सोचती 
हैँ कि तुम मेरे पीछे-पीछे आ रहे हो और आप उड़े, तो साल-भर के बाद छौटे । मर्दों 
का विश्वास ही क्‍या, कहीं कोई और ताक ली होगी । सोचा होगा, एक घर के लिए 
है ही, एक बाहर के लिए भी हो जाय । 

गोवर ने सफ़ाई दी---झुनिया, मैं भगवान को साक्षी देकर कहता हूँ जो मैंने कभी 

किसी की ओर ताका भी हो । लाज और डर के मारे घर से भागा जरूर; मगर तेरी 
याद एक छन के लिए भी मन से न उतरती थी। अब तो मैंने तय कर लिया है कि 
तुझे भी लेता जाऊंगा; इसलिए आया हूँ । तेरे घरवाले तो बहुत बिगड़े होंगे ? 

दादा तो मेरी जान लेने ही पर उतारू थे।' 

सच ! 

तीनों जने यहाँ चढ़ आये थे । अम्माँ ने ऐसा डाटा कि मुँह लेकर रह गये । हाँ 
हमारे दोनों बैल खोल ले गये ।' 

'इतनी बड़ी जबरदस्ती ! और दादा कुछ बोले नहीं ? 

दादा अकेले किस-किस से लड़ते ! गाँववाले तो नहीं ले जाने देते थे; लेकिन 
दादा ही भलमनसी में आ गये, तो और लोग क्या करते ? 

तो आजकल खेती-बारी कैसे हो रही है ?' 

'खेती-बारी सब टूट गयी। थोड़ी-सी पंडित महाराज के साझे में है। ऊख बोई 
ही नहीं गयी।' 

गोबर की कमर में इस समय दो सौ रुपये थे। उसकी गर्मी यों भी कम न थी। 
यह हाल सुनकर तो उसके बदन में आग ही लग गयी। 

बोला---तो फिर पहले मैं उन्हीं से जाकर समझता हँ। उनकी यह मजाल कि मेरे 
ढ्वार पर से बेल खोल ले जायें ! यह डाका है, खुला हुआ डाका। तीन-तीन साल को 
चले जाय॑ँंगे तीनों। यों न देंगे, तो अदालत से लगा। सारा घमंड तोड़ दूंगा। 

वह उसी आवेश में चला था कि झुनिया ने पकड़ लिया और बोली--तो चले 
जाना, अभी ऐसी क्‍या जल्दी है? कुछ आराम कर लो, कुछ खा-पी लो। सारा दिन 
तो पड़ा है। यहाँ बड़ी-बड़ी पंचायत हुई। पंचायत ने अस्सी रुपए डाँड़ लगाये। तीन 
मन अनाज ऊपर। उसी में तो और तबाही आ गयी। 

सोना बालक को कपड़े-जूते पहनाकर लायी। कपड़े पहनकर वह जैसे सचमुच 
राजा हो गया था। गोबर ने उसे गोद में ले लिया; पर इस समय बालक के प्यार में उसे 
आनन्द न आया। उसका रक्‍त खौल रहा था और कमर के रुपए आँच और तेज़्ञ कर 
रहे थे। वह एक-एक से समझेगा। पंचों को उस पर डाँड़ लगाने का अधिकार क्या 
है? कौन होता है कोई उसके बीच में बोलनेवाला ? उसने एक औरत रख ली, तो 
पंचों के बाप का क्‍या विगड़ा ? अगर इसी वात पर वह फौजदारी में दावा कर दे, तो 
लोगों के हाथों में हथकड़ियाँ पड़ जायँ। सारी गृहस्थी तहस-नहस हो गयी। क्या समझ 
लिया है उसे इन लोगों ने ! 

बच्चा उसकी गोद में जरा-सा मुस्कराया, फिर जोर से चीख उठा जैसे कोई डरावनी 
चीज देख ली हो। 

झुनिया ने बच्चे को उसकी गोद से ले लिया और बोली--अब जाकर नहा-बो 
लो। किस सोच में पड़ गये। यहाँ सबसे लड़ने लगो, तो एक दिन निबाह न हो। 
जिसके पास पैसे हैं, वही बड़ा आदमी है, वही भला आदमी है। पैसे न हों, तो उस पर 
सभी रोब जमाते हैं। 

मेरा गधापन था कि घर से भागा। नहीं देखता, कैसे कोई एक धेला डाँड लेता है।' 

'सहर की हवा खा आये हो तभी येबातें सूझने लगी हैं। नहीं, घर से भागते क्‍यों ! ' 

यही जी चाहता है कि लाठी उठाऊं और पटेश्वरी, दातादीन, झिगुरी--सब सालों 
को पीटकर गिरा दूं, और उनके पेट से रुपये निकाल ल॑ँ।' 

'रुपए की बहुत गर्मी चढ़ी है साइत। लाओ निकालो, देखूँ इतने दिन में क्या कमा 
लाये हो ? 

उसने गोबर की कमर में हाथ लगाया। गोबर खड़ा होकर बोला--अभी क्‍या 
कमाया; हाँ, अब तुम चलोगी, तो कमाऊंगा। साल-भर तो सहर का रंग-ढंग पहचानने 
ही में लग गया। । 

अम्माँ जाने देंगी, तब तो ?' 

अम्माँ क्‍यों न जाने देंगी। उनसे मतलब ? 

वाह ! मैं उनकी राजी बिना न जाऊंगी। तुम तो छोड़कर चलते वने। और मेरा 
कौन था यहाँ ? वह अगर घर में न घुसने देतीं तो मैं कहाँ जाती ? जब तक जीऊेंगी, 
उनका जस गाऊंगी और तुम भी क्‍या परदेश ही करते रहोगे ?' 

और यहाँ बैठकर क्‍या करूगा। कमाओ और मरो, इसके सिवा यहाँ और क्‍या 
रखा है ? थोड़ी-सी अकल हो और आदमी काम करने से न डरे, तो वहाँ भूखों नहीं मर 
सकता। यहाँ तो अकल कुछ काम ही नहीं करती। दादा क्‍यों मुझसे मुँह फूलाए हुए हैं ?' 

अपने भाग बखानो कि मुंह फुलाकर छोड़ देते हैं। तुमने उपद्रव तो इतना बड़ा 
किया था कि उस क्रोध में पा जाते, तो मुंह लाल कर देते।' 

तो तुम्हें भी खब गालियाँ देते होंगे? 

कभी नहीं, भूलकर भी नहीं। अम्माँ तो पहले बिगड़ी थीं; लेकिन दादा ने तो 
कभी कुछ नहीं कहा, जब बुलाते हैं, बड़े प्यार से। मेरा सिर भी दुखता है, तो बेचेन 
हो जाते हैं। अपने बाप को देखते तो मैं इन्हें देवता समझती हूँ। अम्माँ को समझाया 
करते हैं, बह को कुछ न कहना। तुम्हारे ऊपर सैकड़ों बार बिगड़ चुके हैं कि इसे घर 
में बंठाकर आप न जाने कहाँ निकल गया। आज-कल पैसे-पैसे की तंगी है। ऊख के 
रुपए बाहर ही बाहर उड़ गये। अब तो मजूरी करनी पड़ती है। आज बंचारे खेत में 
बेहोश हो गये। रोना-पीटना मच गया। तब से पड़े हैं।' 

मुँह-हाथ धोकर और खूब वाल बनाकर गोबर गाँव का दिग्विजय करने निकला। 
दोनों चाचाओं के घर जाकर राम-राम कर आया। फिर और मित्रों से मिला। गाँव में 
कोई विशेष परिवर्तन न था। हाँ, पटेश्वरी की नयी बैठक बन गयी थी और झिगुरीसिंह 
ने दरवाजे पर नया कुआँ खुदवा लिया था। गोबर के मन में विद्रोह और भी ताल 
ठोंकने लगा। जिससे मिला उसने उसका आदर किया, और युवकों ने तो उसे अपना 
हीरो बना लिया और उसके साथ लखनऊ जाने को तेयार हो गये। साल ही भर में 
वह क्‍या से क्‍या हो गया था। 

सहसा झिगुरीसिंह अपने कुएँ पर नहाते हुए मिल गये। गोबर निकला; मगर न 
सलाम किया, न बोला। वह ठाकुर को दिखा देना चाहता था, मैं तुम्हें कुछ नहीं 
समझता। 

शिगुरीसिंह ने खुद ही पूछा--कब आय गोवर, मजे में तो रहे ? कहीं नौकर थे 
लखनऊ में ? 

गोबर ने हेकड़ी के साथ कहा--लखनऊ गुलामी करने नहीं गया था। नौकरी 
है तो गुलामी। मैं व्यापार करता था। 

ठाकुर ने कुतृहल भरी आँखों से उसे सिर से पाँव तक देखा--कितना रोज पैदा 
करते थे ? 

गोवर ने छूरी को भाला बनाकर उनके ऊपर चलाया--यही कोई ढाई-तीन रुपए 
मिल जाते थें। कभी चटक गयी तो चार भी मिल गये। इससे बेसी नहीं। 

झिग्री बहुत नोच-खसोट करके भी पचीस-तीस से ज्यादा न कमा पाते थे। और 
यह गँंवार लौंडा सौ सपए कमाने लूगा। उनका मस्तक नीचा हो गया। अब किस 
दावे से उरा पर रोव जमा सकते हैं ” वर्ण में वह जरूर ऊँचे हैं; लेकिन वर्ण कौन देखता 
है! उससे स्पर्डा करने का यह अवसर नहीं, अब तो उसकी चिरोरी करके उससे कुछ 
काम निकाला जा राकता है। बोले--इतनी कमाई कम नहीं है बेटा, जो खरच करते 
बने। गाँव में तीन आने भी नहीं मिलते। भवनिया (उनके जेठे पुत्र का नाम था) 
को भी कहीं कोई काम दिला दो, तो भेज द्‌। न पढ़े न लिखे, एक न एक उपद्रव 
करता रहता है। कहीं मनीमी खाली हो तो कहना। नहीं साथ ही लेते जाना। 
तुम्हारा तो मित्र है। तऊूव थोड़ी हो, कुछ गम नहीं; हाँ, चार पेसे को ऊपर की 
गुन्जाइस हो। 

गोवर ने अभिमान भरी हँसी के साथ होम ऊपरी आमदनी की चाट आदमी 
को खराब कर देंती है ठाकुर; लेकिन हम लोगीं की आदत कुछ ऐसी विगड़ गयी है 
कि जब तक बेईमानी न करें, पेट ही नहीं हक“. #स में मुनीमी मिल सकती है; 
लेकिन हरएक महाजन ईमानदार चौकस आदमी चाहता है। मैं भवानी को किसी 
के गले बाँध तो दं॑; लेकिन पीछे इन्होंने कहीं हाथ लपकाया, तो वह तो मेरी गर्दन 
पकड़गा। संसार में इलम को क़दर नहीं है, ईमान की क़दर है। , 

यह तमाचा लगाकर गोबर आगे निकल गया। झिगुरी मन में ऐंठकर रह गये। 
लौडा कितने घमण्ड की बातें करता है, मानो धर्म का अवतार ही तो है। 

इसी तरह गोवर ने दातादीन को भी रगड़ा। भोजन करने जा रहे थ। गोबर को 
देखकर प्रसन्न होकर बोले--मजे में तो रहे गोबर ? सुना वहाँ कोई अच्छी जगह पा 
गये हो। मातादीन को भी किसी हीले से लूगा दो न ? भंग पीकर पड़े रहने के सिवा 
यहाँ और कौन काम है। 

गोबर ने बनाया--तुम्हारे घर में किस वात की कमी महाराज, जिस जजमान 
के द्वार पर जाकर खड़े हो जाओ कुछ न कुछ मार ही लछाओगे। जनम में लो, मरन 
में लो, सादी में लो, गमी में लो; खेती करते हो, लेन-देन करते हो, दलाली करते हो, 
किसी से कुछ भूल-चूक हो जाय तो डाँड रूगाकर उसका घर लूट लेते हो; इतनी कमाई 
से पेट नहीं भरता ? कया करोगे बहुत-सा धन बटोरकर ? कि साथ ले जाने की कोई 
जुगुत निकाल ली है? 

दातादीन ने देखा, गोवर कितनी ढिठाई से बोल रहा है; अदब और लिहाज जेसे 
भूल गया। अभी शायद नहीं जानता कि बाप मेरी गुलामी कर रहा है। सच है, छोटी 
नदी को उमड़ते देर नहीं लगती; मगर चेहरे पर मैल नहीं आने दिया। जैसे बड़े लोग 

बालकों से मूंछें उखड़वाकर भी हँसते हैं, उन्होंने भी इस फटकार को हंसी में लिया 
और विनोद-भाव से बोले---लखनऊ की हवा खा के तू बड़ा चंट हो गया है गोवर ! 
ला, क्या कमा के लाया है, कुछ निकाल ? सच कहता हूँ गोवर तुम्हारी बहुत याद 
आती थी। अब तो रहोगे कुछ दिन ? 

हाँ, अभी तो रहँगा कुछ दिन। उन पंचों पर दावा करना है, जिन्होंने डाँड़ के 
बहाने मेरे डेढ़ सौ रुपए हजम किये हैं। देखें, कौन मेरा हुक्का-पानी बन्द करता है। 
और कंसे विरादरी मुझे जात बाहर करती है।' 

यह धमकी देकर वह आगे बढ़ा। उसकी दहेकड़ी ने उसके युवक भक्तों को रोब 
में डाल दिया था। 

एक ने कहा--कर दो नालिस गोबर भैया ! बुइढा काछा साँप है--जिसके काटे 
का मन्तर नहीं। तुमने अच्छी डाँट बताई। पटवारी के क्रान भी जरा गरमा दो। बड़ा 
मुतफन्नी है दादा ! वाप-बेटे में आग लगा दे, भाई-भाई में आग लगा दे। कारिनदे से 
मिलकर असामियों का गला काटता है। अपने खेत पीछे जोतो, पहले उसके खेत जोत 
दो। अपनी सिचाई पीछे करो, पहले उसकी सिचाई कर दो। 

गोबर ने मूँछों पर ताव देकर कहा--मुझसे क्‍या कहते हो भाई, सार भर में भूल 
थोड़े ही गया। यहाँ मुझे रहना ही नहीं है, नहीं एक-एक को नचाकर छोड़ता । 
अबकी होली धम-धाम से मनाओ और होली का स्वाँग वनाकर इन सवबों को खूद 
भिगो-भिगोकर रूगाओ। 

होली का प्रोग्राम वनने लगा। खूब भंग घुटे, दूधिया भी, नमकीन भी, और रंगों 
के साथ कालिख भी बने और मुखियों के मुंह पर कालिख ही पोती जाय। होली में 
कोई बोल ही क्या सकता है ! फिर स्वाँग निकले और पंचों की भद्द उड़ाई जाय। रुपए- 
पैसे की कोई चिता नहीं। गोबर भाई कमाकर आये हैं 

भोजन करके गोबर भोझा से मिलने चछा। जब तक अपनी जोड़ी छाकर अपने 
द्वार पर बाँध न दे, उसे चेन नहीं। वह लड़ने-मरने को तेयार था। 

होरी ने कातर स्वर में कहा--राढ़ मत बढ़ाओ बेटा, भोला गोई ले गये, भगवान 
उनका भला करे; लेकिन उनके रुपए तो .... ..' थे | 

गोबर ने उत्तेजित होकर कहा--दादा, तुम बीच में न बोलो। उनकी गाय पचास 
की थी। हमारी गोई डेढ़ सौ में आयी थी। तीन साहू हमने जोती। फिर भी सौ की 
थी ही। वह अपने रुपये के लिए दावा करते, डिग्री कराते, या जो चाहते कहते, 
हमारे द्वार से जोड़ी क्यों खोल ले गये ? और तुम्हें क्या कहँ। इधर गोई खो बंठे, उधर 
डेढ़ सौ रुपए डाँड के भरे। यह है गऊ होने का फल। मेरे सामने जोड़ी खोल 
ले जाते, तो देखता। तीनों को यहाँ जमीन पर सुला देता। और पंचों से तो बात 
तक न करता। देखता, कौन मुझे बिरादरी से अूग करता है; लेकिन तुम बेठे 
ताकते रहे। 

होरी ने अपराधी की भाँति सिर झुका लिया; लेकिन धनिया यह अनीत कैसे देख 

सकती थी। बोली--बेटा, तुम भी अन्धेर करते हो। हुक्का-पानी बन्द हो जाता, तो 
गाँव में निर्वाह होता ! जवान लड़की बैठी है, उसका भी कहीं ठिकाना लगाना है कि 
नहीं ? मरने-जीने में आदमी बिरादरी . . . . 

गोबर ने बात काटी--हुक्का-पानी सब तो था, बिरादरी में आदर भी था, फिर 
मेरा ब्याह क्‍यों नहीं हुआ ? बोलो। इसलिए कि घर में रोटी न थी। रुपए हों तो 
न हक्‍्का-पानी का काम है, न जात-बिरादरी का। दुनिया पैसे की है, हुक्का-पानी कोई 
नहीं पूछता। 

धनिया तो बच्चे का रोना सुनकर भीतर चली गयी और गोबर भी घर से निकला । 
होरी बैठा सोच रहा था। लड़के की अकल जैसे खुल गयी है। कैसी वेलाग बात कहता 
है। उसकी वतक्र बुद्धि ने होरी के धर्म और नीति को परास्त कर दिया था। 

सहसा होरी ने उससे पूछा--मैं भी चला चल ? 

मैं लड़ाई करने नहीं जा रहा हूँ दादा, डरो मत। मेरी ओर तो कानून है, मैं 
क्यों लड़ाई करने लगा ?' 

मैं भी चलूँ तो कोई हरज है? 

हाँ, बड़ा हरज है। तुम बनी बात बिगाड़ दोगे।' 

होरी चुप हो गया और गोबर चल दिया। 

पाँच मिनट भी न हुए होंगे कि धनिया बच्चे को लिए बाहर निकली और बोली--- 
क्या गोबर चला गया, अकेले ? मैं कहती हूँ, तुम्हें भगवान कभी बुद्धि देंगे या नहीं। 
भोला क्‍या सहज में गोई देगा ? तीनों उस पर टूट पड़ेंगे, बाज की तरह। भगवान ही 
कुशल करें। अब किससे कहूँ, दोड़कर गोबर को पकड़ ले। तुमसे तो मैं हार गयी। 

होरी ने कोने से डण्डा उठाया और गोबर के पीछे दौड़ा। गाँव के बाहर आकर 
उसने निगाह दोड़ाई। एक क्षीण-सी रेखा क्षितिज से मिली हुई दिखाई दी। इतनी ही 
देर में गोबर इतनी दूर कैसे निकल गया ! होरी की आत्मा उसे धिक्‍्कारने लगी। उसने 
क्‍यों गोबर को रोका नहीं। अगर वह डाँटकर कह देता, भोला के घर मत जाओ तो 
गोबर कभी न जाता। और अब उससे दोड़ा भी तो नहीं जाता। वह हारकर वहीं बैठ 
गया और वोला--उसकी रच्छा करो महाबीर स्वामी ! 

गोबर उस गाँव में पहुँचा, तो देखा कुछ लोग बरगद के नीचे बेठे जुआ खेल रहे 
हैं। उसे देखकर लोगों ने समझा, पुलीस का सिपाही है। कौड़ियाँ समेटकर भागे कि 
सहसा जंगी ने उसे पहचानकर कहा--अरे, यह तो गोवरघन है। 

गोबर ने देखा, जंगी पेड़ की आड़ में खड़ा झाँक रहा है। बोला--डरो मत जंगी 
भया, मैं हूँ। राम-राम ! आज ही आया हूँ। सोचा, चले सबसे मिलता आऊँ, फिर न 
जाने कब आना हो! मैं तो भैया, तुम्हारे आसिरबाद से बड़े मजे में निकरू गया। 
जिस राजा की नौकरी में हूँ, उन्होंने मुझसे कहा है कि एक-दो आदमी मिल जाय॑े तो 
लेते आना। चौकीदारी के लिए चाहिए। मैंने कहा, सरकार ऐसे आदमी दूँगा कि चाहे 
जान चली जाय, मैदान से हटनेवाले नहीं, इच्छा हो तो मेरे साथ चलो। अच्छी जगह है। 

जंगी उसका ठाठट-बाट देखकर रोब में आ गया। उसे कभी चमरोौधे जूते भी 
मयस्सर न हुए थे। और गोबर चमाचम बूट पहने हुए था। साफ-सुथरी, धारीदार 
कमी ज, सँवारे हुए बाल, पूरा बाबू साहब बना हुआ। फटेहाल गोबर और इस परिष्कृत 
गोवर में बड़ा अस्तर था। हिसा-भाव कुछ तो यों ही समय के प्रभाव से शान्त हो गया 
था ओर बचा-खुचा अब शान्‍्त हो गया। जुआड़ी था ही, उस पर गाँजे की लत। और 
घर में बड़ी मुश्किल से पैसे मिलते थे। मुँह में पानी भर आया। बोला--चलंगा क्‍यों 
नहीं, यहाँ पड़ा-पड़ा मक्खी ही तो मार रहा हँ। के रुपए मिलेंगे ? 

गोबर ने बड़े आत्मविश्वास से कहा--इसकी कुछ चिन्ता न करो। सब कुछ अपने 
ही हाथ में है। जो चाहोगे, वह हो जायगा। हमने सोचा, जब घर में ही आदमी है, 
तो बाहर क्‍यों जायेँ। 

जंगी ने उत्सुकता से पूछा--क्राम क्या करना पड़ेगा ? 

काम चाहे चौकीोदारी करो, चाहे तगादे पर जाओ। तगादे का काम सबसे अच्छा । 
असामी से गठ गये। आकर मालिक से कह दिया, घर पर है नहीं, चाहो तो रुपए- 
आठ आने रोज बना सकते हो।' 

रहने की जगह भी मिलती है?' 

'जगह की कौन कमी। पूरा महलरू पड़ा है। पानी का नल, बिजली। किसी वात 
की कमी नहीं है। कामता हैं कि कहीं गये हैं? ' 

दूध लेकर गये हैं। मुझे कोई बाजार नहीं जाने देता। कहते हैं, तुम तो गाँजा पी 
जाते हो। मैं अब बहुत कम पीता हूँ भैया, लेकिन दो पैसे रोज़ तो चाहिए ही। तुम 
कामता से कुछ न कहना। मैं तुम्हारे साथ चलगा।' 

हाँ-हां, वेखटके चलो। होली के बाद।' 

'तो पक्‍षकी रही।' 

दोनों आदमी बातें करते भोला के द्वार पर आ पहुँचे। भोला बैठे सुतली कात रहे 
थे। गोवर ने छपक कर उनके चरण छुए और इस वक्‍त उसक्रा गला सचमुच भर आया। 
बोला--काका, मुझसे जो कुछ भूल-चूक हुई, उसे क्षमा करो। 

भोला ने सुतली कातना बन्द कर दिया और पथरीले स्वर में बोला--कराम तो 
तुमने ऐसा ही किया था गोबर, कि तुम्हारा सिर काट लू तो भी पाप न छगे; लेकिन 
अपने द्वार पर आये हो, अब क्या कहूँ ! जाओ, जैसा मेरे साथ किया उसकी सजा 
भगवान देंगे। कब आये ? 

गोबर ने खूब नमक-मिर्च लगाकर अपने भाग्योदय का वृत्तान्त कहा, और जंगी को 
अपने साथ ले जाने की अनुमति माँगी। भोला को जैसे बेमाँगे वरदान मिल गया। 
जंगी घर पर एक-न-एक उपद्रव करता रहता था। बाहर चला जायगा, तो चार पैसे 
पैदा तो करेगा। न किसी को कुछ दे, अपना बोझ तो उठा छेगा। 

गोबर ने कहा--नहीं काका, भगवान ने चाहा और इनसे रहते बना तो साल 
दो साल में आदमी हो जायँगे। 

'हाँ, जब इनसे रहते बने।* 

'सिर पर आ पड़ती है, तो आदमी आप सँभल जाता है।' 

'तो कब तक जाने का विचार है ?' 

'होली करके चला जाऊँगा। यहाँ खेती-बारी का सिलसिला फिर जमा दूं, तो 
निसचिन्त हो जाऊँ।' 

'होरी से कहो, अब बैठ के राम-राम करें।' 

'कहता तो हूँ, लेकिन जब उनसे बैठा जाय ।' 

“वहाँ किसी बैद से तो तुम्हारी जान-पहचान होगी । खाँसी बहुत दिक कर रही 
है। हो सके तो कोई दवाई भेज देना।' 

'एक नामी बैद तो मेरे पड़ोस ही में रहते हैं। उनसे हा कहके दवा बनवा कर 
भेज दूंगा। खाँसी रात को जोर करती है कि दिन को ?' 

नहीं बेटा, रात को। आँख नहीं लगती। नहीं वहाँ कोई डौल हो, तो मैं भी 
वहीं चलकर रहेँ। यहाँ तो कुछ परता नहीं पड़ता ।' 

“रोजगार का जो मजा वहाँ है काका, यहाँ क्‍या होगा ? यहाँ रुपए का दस सेर 
दूध भी कोई नहीं पूछता। हलवाइयों के गले छूंगाना पड़ता है। वहाँ पाँच-छ: सेर के 
भाव से चाहो तो एक घड़ी में मनों दूध बेच लो।' 

जंगी गोवर के लिए दूधिया शर्बंत बनाने चला गया था। भोला ने एकान्त देखकर 
कहा--और भैया ! अब इस जंजाल से जी ऊब गया है। जंगी का हाल देखते ही हो। 
कामता दूध लेकर जाता है। सानी-पानी, खोलना-बाँधना, सब मुझे करना पड़ता है। 
अब तो यही जी चाहता है कि सुख से कहीं एक रोटी खाऊ और पड़ा रहूँ। कहाँ तक 
हाय-हाय करूँ। रोज लड़ाई-झगड़ा। किस-किस के पाँव सहलाऊं। खाँसी आती है, 
रात को उठा नहीं जाता; पर कोई एक लोटे पानी को भी नहीं पूछता। पगहिया टूट 
गयी है, मुदा किसी को इसकी सुधि नहीं है। जब मैं बनाऊंगा तभी बनेगी। 

गोबर ने आत्मीयता के साथ कहा--तुम चछो लखनऊ काका। पाँच सेर का दूध 
बेचो, नगद। कितने ही बड़े-बड़े अमीरों से मेरी जान-पहचान है। मन-भर दूध की 
निकासी का जिम्मा मैं लेता हूँ। मेरी चाय की दूकान भी है। दस सेर दूध तो मैं ही 
नित लेता हूं। तुम्हें किसी तरह का कष्ट न होगा। 

जंगी दूधिया गर्बंत ले आया। गोबर ने एक गिलास दर्बत पीकर कहा--तुम तो 
खाली साँझ सबेरे चाय की दूकान पर बैठ जाओ काका, तो एक रुपया कहीं नहीं गया है। 

भोला ने एक मिनट के बाद संकोच भरे भाव से कहा--क्रोध में बेटा, आदमी 
अन्धा हो जाता है। मैं तुम्हारी गोई खोल लाया था। उसे लेते जाना। यहाँ कौन 
खेती-बारी होती है। 

मैंने तो एक नयी गोईं ठीक कर ली है काका ! / 

'नहीं-नहीं, नयी गोईं लेकर क्‍या करोगे ? इसे लेते जाओ।! 

तो मैं तुम्हारे रुपए भिजवा दूंगा।' 

रुपए कहीं बाहर थोड़े ही हैं बेटा, घर में ही तो हैं। बिरादरी का ढकोसला है, 
नहीं तुममें और हममें कौन भेद है? सच पूछो तो मुझे खुश होना चाहिए था कि 
झुनिया भले घर में है, आराम से है। और मैं उसके खून का प्यासा बन गया था।' 

संध्या समय गोबर यहाँ से चला, तो गोईं उसके साथ थी और दही की दो हाँड़ियाँ 
लिये जंगी पीछे-पीछे आ रहा था। 


२१ 


देहातों में साल के छः: महीने किसी न किसी उत्सव में ढोल-मजीरा बजता रहता 
है। होली के एक महीना पहले से एक महीना बाद तक फाग उड़ती है; आपाढ़ लगते 
ही आल्हा शुरू हो जाता है और सावन-भादों में कजलियाँ होती हैं। कजलियों के बाद 
रामायण-गान होने लगता है। सेमरी भी अपवाद नहीं है। महाजन की धमकियाँ और 
कारिन्दे की बोलियाँ इस समारोह में वाधा नहीं डाल सकतीं। घर में अनाज नहीं है, 
देह पर कपड़े नहीं हैं, गाँठ में पेसे नहीं हैं, कोई परवाह नहीं। जीवन की आनन्दवृत्ति , 
तो दबाई नहीं जा सकती; हँसे विना तो जिया नहीं जा सकता।, हु 
यों होली में गाने-बजाने का मुख्य स्थान नोखेराम की चौपाल थी। वहीं भंग 
बनती थी, वहीं रंग उड़ता था, वहीं नाच होता था। इस उत्सव में कारिन्दा साहब 
के दस-पाँच रुपए खर्च हो जाते थे। और किसमें यह सामर्थ्य थी कि अपने द्वार पर 
जलसा कराता ? 
लेकिन अबकी गोबर ने गाँव के सारे नवयुवकों को अपने द्वार पर खींच लिया है 
और नोखेराम की चोपाल खाली पड़ी हुई है। गोबर के द्वार पर भंग घुट रही है, पान 
के बीड़े लग रहे हैं, रंग घोला जा रहा है, फर्श बिछा हुआ है, गाना हो रहा है, और 
चौपाल में सन्नाटा छाया हुआ है। भंग रखी हुई है, पीसे कौन ? ढोल-मजीरा सब 
मौजूद है; पर गाये कौन ? जिसे देखो, गोबर के द्वार की ओर दौड़ा चला जा रहा 
है। यहाँ भंग में गुलाब-जल और केसर और बादाम की बहार है। हाँ-हाँ, सेर-भर 
बादाम गोबर खुद लाया। पीते ही चोला तर हो जाता है, आँखें खुल जाती हैं। ख़मीरा 
तमाख्‌ लाया हे, खास बिसवाँ की ! रंग में भी केवड़ा छोड़ा है। रुपए कमाना भी 
जानता है; और ख़रच करना भी जानता है। शाड़कर रख लो, तो कौन देखता है ? 
'चन की यही शोभा है। और केवल भंग ही नहीं है। जितने गानेवाले हैं, सबका नेवता 
भी है। और गाँव में न नाचनेवालों की कमी है, न गानेवालों की, न अभिनय करनेवालों 
की। शोभा ही लँगड़ों की ऐसी नकल करता है कि क्‍या कोई करेगा और बोली की 
नक़रू करने में तो उसका सानी नहीं है। जिसकी बोली कहो, उसकी बोले--- 
आदमी की भी, जानवर की भी। गिरधर नकल करने में बेजोड़ है। वकील की नक़लू 
वह करे, पटवारी की नकल वह करे, थानेदार की, चपरासी की, सेठ की--सभी की 
नक़रू कर सकता है। हाँ, बेचारे के पास वेसा सामान नहीं है; मगर अबकी गोबर 
ने उसके लिए सभी सामान मेँगा दिया है, और उसकी नकलें देखने जोग होंगी। 

यह चर्चा इतनी फैली कि साँझ से ही तमाशा देखनेवाले जमा होने लगे। आस- 
पास के गाँवों से दर्शकों की टोलियाँ आने लगीं। दस बजते-बजते तीन-चार हज़ार 
आदमी जमा हो गये। और जब गिरधर ज्षिगुरीसिह का रूप धरे अपनी मण्डली के 
साथ खड़ा हुआ, तो लोगों को खड़े होने की जगह भी न मिलती थी। वही खल्वाट 
सिर, वही बड़ी मूछें, और वही तोंद ! बेठे भोजन कर रहे हैं और पहली ठकुराइन बैठी 
पंखा झल रही हैं। 

ठाकुर ठकुराइन को रसिक नेत्रों से देखकर कहते हैं--अब भी तुम्हारे ऊपर वह 
जोबन है कि कोई जवान भी देख ले, तो तड़प जाय। और ठकुराइन फूलकर कहती 
हैं, जभी तो नयी नवेली लाये। 

'उसे तो लाया हूँ तुम्हारी सेवा करने के लिए। वह तुम्हारी क्‍या बराबरी करेगी ? 

छोटी बीवी यह वाक्य सुन लेती है और मुह फूलछाकर चली जाती है। 

दूसरे दृश्य में ठाकुर खाट पर लेटे हैं और छोटी बहू मुँह फेरे हुए जमीन पर बेठी 
है। ठाकुर वार-बार उसका मुंह अपनी ओर फेरने की विफल चेष्टा करके कहते हैं-- 
मुझसे क्‍यों रूठी हो मेरी लाड़ली ? 

तुम्हारी लाड़ली जहाँ हो, वहाँ जाओ। मैं तो लौंडी हूँ, दूसरों की सेवा-टहल 
करने के लिए आयी हूँ। 

तुम मेरी रानी हो। तुम्हारी रोवा-टहल करने के लिए बह बढ़िया है।' 

पहली ठकुराइन सुन छेती हैं और झाड़ लेकर घर में घसती हैं और कई झाड़ उन 
पर जमाती हैं। ठाकुर साहव जान बचाकर भागते हैं। 

फिर दूसरी नकल हुई, जिसमें ठाकुर ने दस रुपए का दस्तावेज लिखकर पाँच 
रुपए दिये, शेप नजराने और तहरीर और दस्त्री और ब्याज में काट लिये। 

क्रिसान आकर ठाकुर के चरण पकड़कर रोने लगता है। बड़ी मुश्किल से ठाकुर 
रुपए देने पर राजी होते हैं। जब कागज लिख जाता है और असामी के हाथ में पाँच 
रुपए रख दिये जाते हैं, तो वह चकराकर पूछता है-- 

यह तो पाँच ही हैं मालिक ! 

पाँच नहीं दस हैं। घर जाकर गिनना 

हीं सरकार, पांच हैं ! 

एक रुपया नजराने का हुआ कि नहीं ? 

हाँ, सरकार ! 

'एक तहरीर का ?' 

हाँ, सरकार ! 

एक कागद का ?' 

हाँ, सरकार ! 

'एक दस्तूरी का ?' 

हाँ, सरकार ! 

एक सूद का ? 

हाँ, सरकार ! 

पाँच नगद, दस हुए कि नहीं ? ! 

हाँ, सरकार ! अब यह पाँचों भी मेरी ओर से रख लीजिए।! 

कैसा पागल है ?' 

नहीं सरकार, एक रुपया छोटी ठकुराइन का नज़राना है, एक रुपया बड़ी 
ठकुराइन का। एक रुपया छोटी ठकुराइन के पान खाने को, एक बड़ी ठकुराइन के 
पान खाने को। बाकी बचा एक, वह आपकी क्रिया-करम के लिए।' 

इसी तरह नोखेराम और पटेश्वरी और दातादीन की--बारी-बारी से सबकी खबर 
ली गयी। और फबतियों में चाहे कोई नयापन न हो और नकलें पुरानी हों; लेकिन 
गिरधारी का ढंग ऐसा हास्यजनक था, दर्शक इतने सरल हृदय थ॑ कि बेबात की बात 
में भी हंसते थे। रात-भर भँड़ेती होती रही और सताये हुए दिल, कल्पना में प्रतिशोध 
पाकर प्रसन्न होते रहे। आखिरी नक़रू समाप्त हुई, तो कौवे बोल रहे थे। 

सबेरा होते ही जिसे देखो, उसी की जवान पर वही रात के गाने, वही नकल, वही 
फ़िकरे। मुखिये तमाशा वन गये। जिधर निकलते हैं, उधर ही दो-चार लड़के पीछे छग 
जाते हैं और वही फ़िकरे कसते हैं। झिंगुरीसिह तो दिल्‍लगीबाज़ आदमी थे, इसे दिल्लगी में 
लिया; मगर पटेश्वरी में चिढ़ने की बुरी आदत थी। और पंडित दातादीन तो इतने तुनुक- 
मिजाज थे कि लड़ने पर तैयार हो जाते थे। वह सबसे सम्मान पाने के आदी थे। 
कारिन्दा की तो बात ही क्‍या, राय साहब तक उन्हें देखते ही सिर झुका देते थे। 
उनकी ऐसी हँसी उड़ाई जाय और अपने ही गाँव में--यह उनके लिये असह्य था। 
अगर उनमें ब्रह्मतेज होता तो इन दुष्टों को भस्म कर देते। ऐसा शाप देते कि सब के 
सव भस्म हो जाते; लेकिन इस कलियुग में शाप का असर ही जाता रहा। इसलिए 
उन्होंने कलियुगवाला हथियार निकाला। होरी के द्वार पर आये और आँखें निकालकर 
बोले--क्या आज भी तुम काम करने न चलोंगे होरी ? अब तो तुम अच्छे हो गये। 
मेरा कितना हरज हो गया, यह तुम नहीं सोचते। 

गोबर देर में सोया था । अभी-अभी उठा था और आँखें मलता हुआ बाहर आ 
रहा था कि दातादीन की आवाज़ कान में पड़ी । पालागन करना तो दूर रहा, 
उलटे और हेकड़ी दिखाकर बोला--अब वह तुम्हारी मजूरी न करेंगे। हमें अपनी 
ऊख जो बोनी है । 

दातादीन ने सुरती फाँकते हुए कहा--काम कैसे नहीं करेंगे ? साल के बीच में 
काम नहीं छोड़ सकते । जेठ में छोड़ना हो छोड़ दें, करना हो करें। उसके पहले 
नहीं छोड़ सकते । 

गोबर ने जम्हाई लेकर कहा--उन्‍्होंने तुम्हारी गुलामी नहीं लिखी है। जब तक 
इच्छा थी, काम किया । अब नहीं इच्छा है, नहीं करेंगे । इसमें कोई जबरदस्ती नहीं 
कर सकता । 

तो होरी काम नहीं करेंगे ? 

ना! 

'तो हमारे रुपए सूद समेत दे दो । तीन साल का सूद होता है सौ रुपया । असल 
मिलाकर दो सौ होते हैं । हमने समझा था, तीन रुपये महीने सूद में कटते जाय॑ँगे; 
लेकिन तुम्हारी इच्छा नहीं है, तो मत करो । मेरे रुपए दे दो । धन्ना सेठ बनते हो, 
तो धन्ना सेठ का काम करो । 

होरी ने दातादीन से कहा---तुम्हारी चाकरी से मैं कब इनकार करता हूँ महाराज ? 
लेकिन हमारी ऊख भी तो बोने को पड़ी है। 

गोबर ने बाप को डाँटा--कंसी चाकरी और किसकी चाकरी ? यहाँ कोई किसी 
का चाकर नहीं । सभी बराबर हैं । अच्छी दिल्‍्लगी है। किसी को सौ रुपए उधार दे 
दिये और उससे सूद में जिन्दगी भर काम लेते रहे । मूल ज्यों का त्यों ! यह महाजनी 
नहीं है, खून चूसना है । 

'तो रुपये दे दो भैया, लड़ाई काहे की । मैं आने रुपये ब्याज लेता हूँ । तुम्हें गाँव- 
घर का समझकर आध आने रुपए पर दिया था ।' 

“हम तो एक रुपया सेकड़ा देंगे । एक कौड़ी बेसी नहीं । तुम्हें लेना हो तो छो, 
नहीं अदालत से लेना । एक रुपया सैकड़े ब्याज कम नहीं होता ।' 

'मालम होता है, रुपए की गर्मी हो गयी है ।' 
हि. ३, उन्हें होती है, जो एक के दस लेते हैं। हम तो मजूर हैं। हमारी गर्मी 

के रास्ते वह जाती द्ै + मुझे याद है, तुमने बैल के लिए तीस रुपए दिये थे। 
उसके सौ हुए । और अब सौकके दो सौ हो गये। इसी तरह तुम लोगों ने किसानों 
को लट-लटकर मजूर बना डाला और आप उनकी ज़मीन के मालिक बन बेठे । तीस 
के दो सौ ! कुछ हद है। कितने दिन हुए होंगे दादा ?” 7५ 

होरी ने कातर कंठ से कहा--यही आठ-नौ साल हुए होंगे । 

गोबर ने छाती पर हाथ रखकर कहा---नौ साल में तीस रुपए के दो सौ ! एक 
रुपए के हिसाब से कितना होता है ? 

उसने ज़मीन पर एक ठीोकरे से हिसाब लगाकर कहा--दस साल में छत्तीस रुपए 
होते हैं। असल मिलाकर छाछठ । उसके सत्तर रुपए ले लो । इससे बेसी मैं एक कौड़ी 
नद्गा। 

दातादीन ने होरी को बीच में डालकर कहा---सुनते हो होरी गोबर का फैसला ? 
मैं अपने दो सौ छोड़ के सत्तर रुपए ले लू, नहीं अदालत करूँ | इस तरह का व्यवहार 
हुआ तो क॑ दिन संसार चलेगा ? और तुम बैठ सुन रहे हो; मगर यह समझ लो, मैं 
ब्राह्मण हूँ, मेरे रुपए हज़म करके तुम चेन न पाओगे । मैंने ये सत्तर रुपए भी छोड़े, 
अदालत भी न जाऊंगा, जाओ । अगर मैं ब्राह्मण है, तो अपने पूरे दो सौ रुपए लेकर 
दिखा दूँगा ! और तुम मेरे द्वार पर आवोगे और हाथ बाँधकर दोगे। 

दातादीन झल्लाये हुए लौट पड़े । गोबर अपनी जगह बैठा रहा । मगर होरी के 

पेट में धर्म की क्रान्ति मची हुई थी | अगर ठाकुर या बनिये के रुपए होते, तो उसे 
ज्यादा चिन्ता न होती; लेकिन ब्राह्मण के रुपए ! उसकी एक पाई भी दब गयी, तो 
हड्डी तोड़कर निकलेगी । भगवान न करें कि ब्राह्मण का कोप किसी पर गिरे । बंस में 
कोई चिल्ल-भर पानी देनेवाला, घर में दिया जलानेवाला भी नहीं रहता । उसका धर्म- 
भीरु मन त्रस्त हो उठा । उसने दौड़कर पण्डितजी के चरण पकड़ लिये और आत्तं स्वर 
में बोला--महाराज, जब तक मैं जीता हूँ, तुम्हारी एक-एक पाई चुकाऊगा । लड़कों 
की बातों पर मत जाओ । मामला तो हमारे-तुम्हारे बीच में हुआ है । वह कौन होता है ? 

दातादीन ज़रा नरम पड़े--ज़रा इसकी ज़बरदस्ती देखो, कहता है दो सौ रुपए के 
सत्तर लो या अदालत जाओ । अभी अदालत की हवा नहीं खायी है, जभी । एक बार 
किसी के पाले पड़ जायेंगे, तो फिर यह ताव न रहेगा । चार दिन सहर में क्‍या रहे, 
तानासाह हो गये । 

मैं तो कहता हूँ महाराज, मैं तुम्हारी एक-एक पाई चुकाऊंगा ।' 

तो कल से हमारे यहाँ काम करने आना पड़ेगा । 

अपनी ऊख बोना है महाराज, नहीं तुम्हारा ही काम करता ।' 

दातादीन चले गये तो गोवर ने तिरस्कार की आँखों से देखकर कहा--गये थे 
देवता को मनाने ! तुम्हीं लोगों ने तो इन सबों का मिजाज बिगाड़ दिया है। तीस रुपए 
दिये, अब दो सौ रुपए लेगा, और डाँट ऊपर से बतायेगा और तुमसे मजूरी करायेगा 
और काम कराते-कराते मार डालेगा ! 

होरी ने अपने विचार में सत्य का पक्ष लेकर कहा--नीति हाथ से न छोड़ना 
चाहिए बेटा, अपनी-अपनी करनी अपने साथ है | हमने जिस ब्याज पर रुपए लिए, 
वह तो देने ही पड़ेंगे । फिर ब्राह्मण ठहरे। इनका पैसा हमें पचेगा ? ऐसा माल तो 
इन्हीं लोगों को पचता है । 

गोबर ने त्योरियाँ चढ़ाई--नीति छोड़ने को कौन कह रहा है। और कौन कह 
रहा है कि ब्राह्मण का पैसा दबा लो ? मैं तो यही कहता हूँ कि इतना सूद नहीं देंगे। 
बंकवाले बारह आने सूद लेते हैं। तुम एक रुपए ले लो। और क्या किसी को लूट 
लोगे ? 

उनका रोयाँ जो दुखी होगा ?' 

हुआ करे। उनके दुखी होने के डर से हम बिल क्‍यों खोदें ? 

बेटा, जब तक मैं जीता हूँ, मुझे अपने रास्ते चलने दो । जब मैं मर जाऊँ, तो 
तुम्हारी जो इच्छा हो वह करना ।' 

तो फिर तुम्हीं देना । मैं तो अपने हाथों अपने पाँव में कुल्हाड़ी न मारूँगा । 
मेरा गधापन था कि तुम्हारे बीच में बोला--तुमने खाया है, तुम भरो | मैं क्यों अपनी 
जान दू ?' 

यह कहता हुआ गोबर भीतर चला गया । झुनिया ने पूछा--आज सबरे-सबरे 
दादा से क्‍यों उलझ पड़े ? 

गोबर ने सारा वृत्तान्त कह सुनाया और अन्त में बोला---शनके ऊपर रिन का बोझ 
इसी तरह बढ़ता जायगा । मैं कहाँ तक भरूँगा ? उन्होंने कमा-कमाकर दूसरों का घर 
भरा है । मैं क्यों उनकी खोदी हुई खंदक में गिरूँ ? इन्होंने मुझसे पुछकर करज नहीं 
लिया । न मेरे लिए लिया। मैं उसका देनदार नहीं हूँ। 

उधर मुखियों में गोबर को नीचा दिखाने के लिए षड़यन्त्र रचा जा रहा था। 
यह लौंडा शिकंजे में न कसा गया, तो गाँव में उधम मचा देगा ।॥ प्यादे से फर्जी हो 
गया है न, टेढ़े तो चलेगा ही । जाने कहाँ से इतना कानून सीख आया है ? कहता 
है, रुपए सैकड़े सूद से बेसी न दंगा । लेना हो तो लो, नहीं अदालत जाओ । रात 
इसने सारे गाँव के लौंडों को बटोरकर कितना अनर्थं किया। लेकिन मुखियों में भी 
ईर्ष्या की कमी न थी । सभी अपने बराबरवालों के परिहास पर प्रसन्न थे। पटेश्वरी और 
नोखेराम में बातें हो रही थीं । पटेश्वरी ने कहा--मगर सबों को घर-घर की रत्ती-रत्ती 
का हाल माल्म है | झिगुरीसिंह को तो सबों ने ऐसा रगेटा कि कुछ न पूछो | दोनों 
ठकुराइनों की बातें सुन-सुनकर लोग हँसी के मारे लोट गये । 

नोखेराम ने ठटठा मारकर कहा--मगर नक़ल सच्ची थी । मैंने कई वार उनकी 
छोटी बेगम को द्वार पर खड़े लौंडों से हँसी करते देखा । 

और बड़ी रानी काजल और सेंदुर और महावर लगाकर जवान बनी रहती हैं ।' 

दोनों में रात-दिन छिड़ी रहती है। झिंगुरी पक्‍का बेहया है। कोई दूसरा होता 
तो पागल हो जाता ।' 

सुना, तुम्हारी बड़ी भद्दी नकल की । चमरिया के घर में बन्द कराके पिटवाया ।' 

में तो बचा पर बकाया लगान का दावा करके ठीक कर दूंगा । वह भी क्‍या याद 
करेंगे कि किसी से पाला पड़ा था।' 

'लगान तो उसने चुका दिया है न ?' 

लेकिन रसीद तो मैंने नहीं दी । सबूत क्या है कि लगान चुका दिया ? और यहाँ 
कोन हिसाब-किताब देखता है ? आज ही प्यादा भेजकर बुलाता हूँ ।' 

होरी और गोबर दोनों ऊख बोने के लिए खेत सींच रहे थे। अबकी ऊख की खेती 
होने की आशा तो थी नहीं, इसलिए खेत परती पड़ा हुआ था । अब बेल आ गये हैं, 
तो ऊख क्‍यों न बोई जाय ! 

मगर दोनों जैसे छत्तीस बने हुए थे । न बोलते थ, न ताकते थ। होरी बैलों को 
हाँक रहा था और गोबर मोट ले रहा था । सोना और रूपा दोनों खेत में पानी दोड़ा 
रही थीं कि उनमें झगड़ा हो गया । विवाद का विषय यह था कि झिगुरीसिंह की छोटी 
ठकुराइन पहले खुद खाकर पति को खिलाती है या पति को खिलाकर तब खुद खाती 
है । सोना कहती थी, पहले वह खुद खाती है । रूपा का मत इसके प्रतिकूल था। 

रूपा ने जिरह की---अगर वह पहले खाती है, तो क्‍यों मोटी नहीं है? ठाकुर 
क्यों मोटे हैं ? अगर ठाकुर उन पर गिर पड़ें, तो ठकुराइन पिस जाय॑े। 

सोना ने प्रतिवाद किया---तू समझती है, अच्छा खाने से लोग मोटे हो जाते 

हैं । अच्छा खाने से लोग बलवान होते हैं, मोटे नहीं होते। मोटे होते हैं घास-पात 
खाने से । 3 

तो ठकुराइन ठाकुर से बलवान है ?' 

“और क्या । अभी उस दिन दोनों में लड़ाई हुई, तो ठकुराइन ने ठाकुर को ऐसा 
ढकेला कि उनके घुटने फूट गये ।* 

तो तू भी पहले आप खाकर तब जीजा को खिलायेगी ?' 

और क्‍या ।' 

अम्माँ तो पहले दादा को खिलाती हैं ।' 

'तभी तो जब देखो तब दादा डाँट देते हैं । मैं बलवान होकर अपने मरद को काव्‌ 
में रखँगी | तेरा मरद तुझे पीटेगा, तेरी हड्डी तोड़कर रख देगा ।* 

रूपा रुआँसी होकर बोली--ज़्यों पीटेगा, मैं मार खाने का काम ही न कछूँगी । 

'बह कुछ न सुनेगा । तूने जरा भी कुछ कहा और वह मार चलेगा । मारते-मारते 
तेरी खाल उधेड़ लेगा ।' 

रूपा ने बिगड़कर सोना की साड़ी दाँतों से फाड़ने की चेष्टा की। और असफल 
होने पर चुटकियाँ काटने लगी । 

सोना ने और चिढ़ाया--वह तेरी नाक भी काट छेगा। 

इस पर रूपा ने वहन को दाँत से काट खाया। सोना की बाँह लहुआ गयी । 
उसने रूपा को जोर से ढकेल दिया । वहगिर पड़ी और उठकर रोने लगी । सोना भी 
दाँतों के निशान देखकर रो पड़ी । 

उन दोनों का चिल्लाना सुनकर गोबर गुस्से में भरा हुआ आया और दोनों को 
दो-दो घूँसे जड़ दिये । दोनों रोती हुई खेत से निकलकर घर चल दीं । सिचाई का काम 
रुक गया । इस पर पिता-पुत्र में एक झड़प हो गयी । 

होरी ने पूछा--पानी कौन चलाएगा ? दौड़े-दौड़े गये, दोनों को भगा आये । अब 
जाकर मना क्‍यों नहीं लाते ? 

तुम्हीं ने इन सबों को बिगाड़ रखा है।' 

'इस तरह मारने से और भी निलंज्ज हो जायेंगी।* 

दो जून खाना बन्द कर दो, आप ठीक हो जायें ।* 

मैं उनका बाप हूँ, कसाई नहीं हूँ ।' 

पाँव में एक बार ठोकर लग जाने के बाद किसी कारण से बार-बार ठोकर लगती 
है ओर कभी-कभी अँगूठा पक जाता है और महीनों कष्ट देता है। पिता और पुत्र के 
सद्भाव को आज उसी तरह की चोट लूग गयी थी और उस पर यह तीसरी चोट पड़ी । 

गोबर ने घर आकर झुनिया को खेत में पानी देने के लिए साथ लिया । झुनिया 
बच्चे को लेकर खेत में गयी । धनिया और उसकी दोनों बेटियाँ ताकती रहीं । माँ 
को भी गोबर की यह उद्ण्डता बुरी लगती थी। रा को मारता तो वह बुरा न 
मानती, मगर जवान लड़की को मारना, यह उसके लिए असह्य था। ही 

आज ही रात को गोबर ने लखनऊ लौट जाने का निश्चय कर लिया । यहाँ अब वह 
नहीं रह सकता । जब घर में उसकी कोई पूछ नहीं है, तो वह क्‍यों रहे । वह लेन-देन 
के मामले में बोल नहीं सकता । लड़कियों को जरा मार दिया तो लोग ऐसे जामे के 
बाहर हो गये, मानो वह वाहर का आदमी है | तो इस सराय में वह न रहेगा । 

दोनों भोजन करके बाहर आये थे कि नोखेराम के प्यादे ने आकर कहा--चलो, 
कारिन्दा साहब ने बुलाया है । 

होरी ने गवें से कहा--रात को क्‍यों बुलाते हैं, मैं तो बाकी दे चुका हूँ । 

प्यादा बोला--मुझे तो तुम्हें बुलाने का हुक्म मिला है । जो कुछ अरज करना हो, 
वहीं चलकर करना । 

होरी की इच्छा न थी, मगर जाना पड़ा; गोबर विरक्‍्त-सा बैठा रहा । आध घण्टे 
में होरी लौटा और चिलम भर कर पीने लगा । अब गोवर से न रहा गया । पूछा-- 
किस मतलब से बुलाया था? 

होरी ने भर्राई हुई आवाज में कहा--मैंने पाई-पाई लगान चुका दिया । वह कहते 
हैं, तुम्हारे ऊपर दो साल की बाकी है। अभी उस दिन मैंने ऊख बेची, पचीस रुपए 
वहीं उनको दे दिये, और आज वह दो सार का वाकी निकालते हैं। मैंने कह दिया, 
में एक घेला न दूंगा । 

गोबर ने पूछा--तुम्हारे पास रसीद तो होगी ? 

रसीद कहाँ देते हैं ?' 

'तो तुम बिना रसीद लिए रुपये देते ही क्‍यों हो ?' 

मैं क्या जानता था, वह लोग बेईमानी करेंगे । यह सब तुम्हारी करनी का फल 
है । तुमने रात को उनकी हँसी उड़ाई, यह उसी का दण्ड है। पानी में रह कर मगर से 
बेर नहीं किया जाता । सूद लगाकर सत्तर रुपए बाकी निकाल दिये । ये किसके घर से 
आयेंगे ?' 

गोबर ने अपनी सफाई देते हुए कहा--तुमने रसीद ले ली होती तो मैं लाख उनकी 
हँसी उड़ाता, तुम्हारा बाल भी बाँका न कर सकते । मेरी समझ में नहीं आता कि लेन-देन 
में तुम सावधानी से वयों काम नहीं लेते । यों रसीद नहीं देते, तो डाक से रुपया भेजो । 
यही तो होगा, एकाध रुपया महसूल पड़ जायगा। इस तरह की धाँधली तो न होगी । 

तुमने यह आग न लगाई होती, तो कुछ न होता । अब तो सभी मुखिया विगड़े 
हुए हैं । बेदखली की धमकी दे रहे हैं, दैव जाने कैसे बेड़ा पार लगेगा !' 

मैं जाकर उनसे पूछता हूँ ।' 

तुम जाकर और आग लगा दोगे ।' 

अगर आग लगानी पड़ेगी, तो आग भी लगा दूँगा | वह बेदखली करते हैं, करें । 
मैं उनके हाथ में गंगाजली रखकर अदालत में कसम खिलाऊँगा । तुम दुम दबाकर बैठे 
रहो । मैं इसके पीछे जान लड़ा दूँगा । मैं किसी का एक पैसा दबाना नहीं चाहता, न 
अपना एक पेसा खोना चाहता हूँ ।' 


गो-दान २२७ 


वह उसी वक्‍त उठा और नोखेराम की चौपाल में जा पहुँचा । देखा तो सभी मुखिया 
लोगों का कैबिनेट बैठा हुआ है। गोबर को देखकर सब के सब सतर्क हो गये। 
वातावरण में पड़यन्त्र की-सी कुण्ठा भरी हुई थी । 

गोबर ने उत्तेजित कण्ठ से पूछा--यह क्या बात है कारिन्दा साहव, कि आपको 
दादा ने हाल तक का लगान चुकता कर दिया और आप अभी दो साल की बाकी 
निकाल रहे हैं। यह कंसा गोलमाल है ? 

नोखेराम ने मसनद पर लेटकर रोब दिखाते हुए कहा--जवब तक होरी है, मैं 
तुमसे लेन-देन की कोई बातचीत नहीं करना चाहता । 

गोबर ने आहत स्वर में कहा--तो मैं घर में कुछ नहीं हूँ ? 

तुम अपने घर में सब कुछ होगे । यहाँ तुम कुछ नहीं हो ।' 

अच्छी वात है, आप बेंदखली दायर कीजिए। मैं अदालत में तुम से गंगाजली 
उठाकर रुपये दंगा; इसी गाँव से एक सौ सहादतें दिलाकर साबित कर दूंगा कि तुम 
रसीद नहीं देते । सीधे-साधे किसान हैं, कुछ बोलते नहीं, तो तुमने समझ लिया कि सब 
काठ के उल्ल हैं । राय साहब वहीं रहते हैं, जहाँ मैं रहता हूँ । गाँव के सव लोग उन्हें 
हौवा समझते होंगे, मैं नहीं समझता । रत्ती-रत्ती हाल कहूँगा और देखूगा तुम केसे 
मुझ से दोबारा रुपए वसूल कर लेते हो ।' 

उसकी वाणी में सत्य का बल था। डरपोक प्राणियों में सत्य भी गूंगा हो जाता है । 
वही सीमेंट जो ईंट पर चढ़कर पत्थर हो जाता है, मिट्टी पर चढ़ा दिया जाय, तो मिट्टी 
हो जायगा । गोबर की निर्भीक स्पष्टवादिता ने उस अनीत के बख्तर को बेध डाला 
जिससे सज्जित होकर नोखेराम की दुर्बंल आत्मा अपने को शक्तिमान्‌ समझ रही थी । 

नोखेराम ने जेसे कुछ याद करने का प्रयास करके कहा--तुम इतना गर्म क्‍यों 
हो रहे हो, इसमें गर्म होने की कौन वात है । अगर होरी ने रुपए दिये हैं, तो कहीं- 
न-कहीं तो टाँके गये होंगे । मैं कक कागज निकालकर देखूेंगा। अब मुझे कुछ-कुछ 
याद आ रहा है कि शायद होरी ने रुपये दिये थे । तुम निसाखातिर रहो; अगर रुपए 
यहाँ आ गये हैं, तो कहीं जा नहीं सकते । तुम थोड़े-से रुपये के लिए झूठ थोड़े ही 
बोलोगे और न मैं ही इन रुपयों से धनी हो जाऊंगा । 

गोबर ने चौपाल से आकर होरी को ऐसा लथाड़ा कि बेचारा स्वाथं-भीरु बूढ़ा 
रुआँसा हो गया---तुम तो बच्चों से भी गये-बीते हो जो बिल्ली की म्याऊँ सुनकर चिल्ला 
उठते हैं। कहाँ-कहाँ तुम्हारी रच्छा करता फिरूँगा। मैं तुम्हें सत्तर रुपये दिये जाता हूँ। 
दातादीन ले तो देकर भरपाई लिखा देना । इसके ऊपर तुमने एक पैसा भी दिया तो फिर 
मुझसे एक पैसा भी न पाओगे । मैं परदेश में इसलिए नहीं पड़ा हूँ कि तुम अपने को लुटवाते 
रहो और मैं कमाकर भरता रहूँ, मैं कल चला जाऊँगा; लेकिन इतना कहे देता 
हूँ, किसी से एक पैसा उधार मत लेना और किसी को कुछ मत देना। मेँगरू, दुलारी, 
दातादीन--सभी से एक रुपया सेकड़े सूद कराना होगा। 

धनिया भी खाना खाकर बाहर निकल आयी । बोली--अभी क्यों जाते हो बेटा, 

दो-चार दिन और रहकर ऊख की बोनी करा लो और कुछ लेन-देन का हिसाब भी 
ठीक कर लो, तो जाना । 

गोबर ने शान जमाते हुए कहा--मेरा दो-तीन रुपए रोज का घाटा हो रहा है, 
यह भी समझती हो ! यहाँ मैं बहुत-बहुत तो चार आने की मजूरी ही तो करता हूँ । 
और अबकी मैं झुनिया को भी लेता जाऊंगा वहाँ मुझे खाने-पीने की बड़ी तकलीफ 
होती है । 

धनिया ने डरते-डरते कहा--जैसी तुम्हारी इच्छा; लेकिन वहाँ वह कैसे अकेले 
घर सँभालेगी, कैसे वच्चे की देख-भाल करेगी ? 

अब बच्चे को देखूं कि अपना सुभीता देख, मुझसे चूल्हा नहीं फूंका जाता ।' 

ले जाने को मैं नहीं रोकती, लेकिन परदेश में बाल-बच्चों के साथ रहना, न कोई 
आगे न पीछे; सोचो कितना झंझट है ।* 

'परदेश में भी संगी-साथी निकल ही आते हैं अम्माँ और यह तो स्वारथ का 
संसार है । जिसके साथ चार पैसे गम खाओ वही अपना । खाली हाथ तो माँ-बाप 
भी नहीं पूछते ।' 

धनिया कटाक्ष समझ गयी । उसके सिर से पाँव तक आग लग गयी । बोली--माँ- 
वाप को भी तुमने उन्हीं पैसे के यारों में समझ लिया ? 

आँखों देख रहा हूँ ॥' 

नहीं देख रहे हो; माँ-बाप का मन इतना निठुर नहीं होता । हाँ, लड़के अलबत्ता 
जहाँ चार पैसा कमाने लगे कि माँ-बाप से आँखें फेर लीं) इसी गाँव में एक-दो नहीं, 
दस-बीस परतोख दे द । माँ-बाप करज-कवाम लेते हैं, किसके लिए ? लड़के-लड़कियों 
ही के लिए कि अपने भोग-विलास के लिए ।* 

क्या जाने तुमने किसके लिए करज लिया ? मैंने तो एक पैसा भी नहीं जाना ।' 

“बिना पाले ही इतने बड़े हो गये ?' 

पालने में तुम्हारा लगा क्या ? जब तक बच्चा था, दूध पिला दिया । फिर लावारिस 
की तरह छोड़ दिया । जो सबने खाया, वही मैंने खाया । मेरे लिए दूध नहीं आता था, 
मक्खन नहीं बंधा था । ओर तुम भी चाहती हो, और दादा भी चाहते हैं कि मैं सारा 
करजा चुकाऊ, लगान दूं, लड़कियों का ब्याह करूँ। जैसे मेरी जिन्दगी तुम्हारा देना 
भरने ही के लिए है। मेरे भी तो बाल-बच्चे हैं ?' 

धनिया सन्नाटे में आ गयी । एक ही क्षण में उसके जीवन का मृदु स्वप्न जसे टूट 
गया । अब तक वह मन में प्रसन्न थी कि अब उसका दुःख-दरिद्र सब दूर हो गया। 
जब से गोबर घर आया उसके मुख पर हास की एक छटा खिली रहती थी । उसकी 
वाणी में मृदुता और व्यवहारों में उदारता आ गयी । भगवान ने उस पर दया की है, 
तो उसे सिर झुकाकर चलना चाहिए । भीतर की शान्ति बाहर सौजन्य बन गयी थी । 
ये शब्द तपते हुए बाल की तरह हृदय पर पड़े और चने की भाँति सारे अरमान झुलस 
गये । उसका सारा घमण्ड च्र-चूर हो गया । इतना सुन लेने के बाद अब जीवन में 

क्या रस रह गया । जिस नौका पर बेठकर इस जीवन-सागर को पार करना चाहती 
थी, वही टूट गयी, तो किस सुख के लिये जिये ! 

लेकिन नहीं । उसका गोबर इतना स्वार्थी नहीं है। उसने कभी माँ की बात का 
जवाब नहीं दिया, कभी किसी बात के लिए जिद नहीं की । जो कुछ रूखा-सूखा मिल 
गया, वही खा लेता था। वही भोला-भाला शील-स्नेह का पुतला आज क्‍यों ऐसी दिल 
तोड़नेवाली बातें कर रहा है ? उसकी इच्छा के विरुद्ध तो किसी ने कुछ नहीं कहा । 
माँ-बाप दोनों ही उसका मुँह जोहते रहते हैं । उसने खुद ही लेन-देन की वात चलायी ; 
नही उससे कोन कहता है कि तू माँ-बाप का देना चुका । माँ-वाप के लिए यही क्‍या कम 
सुख है कि वह इज्जत-आबरू के साथ भलेमानसों की तरह कमाता-खाता है । उससे 
कुछ हो सके, तो माँ-बाप की मदद कर दे । नहीं हो सकता तो माँ-बाप उसका गला 
न दबायेंगे )) झुनिया को ले जाना चाहता है, खुशी से ले जाय । धनिया ने तो केवल 
उसकी भलाई के खयाल से कहा था कि झुनिया को वहाँ ले जाने में उसे जितना 
आराम मिलेगा उससे कहीं ज्यादा झंझट बढ़ जायगा । उसमें ऐसी कौन-सी रूगनेवाली 
बात थी कि वह इतना बिगड़ उठा । हो न हो, यह आग झुनिया ने लगाई है। वही 
बेठे-वेठे उसे मन्तर पढ़ा रही है। यहाँ सौक-सिंगार करने को नहीं मिलता; घर 
का कुछ न कुछ काम भी करना ही पड़ता है। वहाँ रुपए-पैसे हाथ में आयेंगे, मजे से 
चिकना खायगी, चिकना पहनेगी और टाँग फैलाकर सोयेगी । दो आदमियों की रोटी 
पकाने में क्या लगता है, वहाँ तो पैसा चाहिए । सुना, बाजार में पकी-पकाई रोटियाँ 
मिल जाती हैं । यह सारा उपद्रव उसी ने खड़ा किया है, सहर में कुछ दिन रह भी 
चुकी है। वहाँ का दाना-पानी मुँह लगा हुआ है । यहाँ कोई पूछता न था । यह भोंदू 
मिल गया । इसे फाँस लिया । जब यहाँ पाँच महीने का पेट लेकर आयी थी, तब कैसी 
म्याँव-म्याँव करती थी । तब यहाँ सरन न मिली होती, तो आज कहीं भीख माँगती 
होती । यह उसी नेकी का बदला है ! इसी चुड़ैल के पीछे डाँड़ देना पड़ा, विरादरी 
में बदनामी हुई, खेती टूट गयी, सारी दुर्गंत हो गयी । और आज यह चुड़ेल जिस पत्तल 
में खाती है, उसी में छेद कर रही है। पैसे देखे, तो आँख हो गयी । तभी ऐंठी-ऐंठी 
फिरती है, मिजाज नहीं मिलता । आज लड़का चार पैसे कमाने लगा है न। इतने 
दिनों बात नहीं पूछी, तो सास का पाँव दबाने के लिए तेल लिए दौड़ती थी। डाइन 
उसके जीवन की निधि को उसके हाथ से छीन लेना चाहती है। 

दुखित स्वर में बोली--यह मन्तर तुम्हें कौन दे रहा है बेटा, तुम तो ऐसे न थे। 
माँ-बाप तुम्हारे ही हैं, बहनें तुम्हारी ही हैं, घर तुम्हारा ही है । यहाँ बाहर का कौन 
है । और हम क्या बहुत दिन बैठे रहेंगे ? घर की मरजाद बनाये रहोगे, तो तुम्हीं को 
सुख होगा (आदमी घरवालों ही के लिए धन कमाता है कि और किसी के लिए ? 
अपना पेट तो सुअर भी पाल लेता है )) मैं न जानती थी, झुनिया नागिन वनकर हमी 
को डसेगी । 

गोबर ने तिनककर कहा--अम्माँ, नादान नहीं हूँ कि झुनिया मुझे मन्तर पढ़ायेगी । 

तुम उसे नाहक कोस रही हो । तुम्हारी गिरस्ती का सारा बोझ मैं नहीं उठा सकता । 
मुझ से जो कुछ हो सकेगा, तुम्हारी मदद कर दूँगा; लेकिन अपने पाँवों में बेड़ियाँ 
नहीं डाल सकता । 

झुनिया भी कोठरी से निकलकर बोली--अम्माँ, जुलाहे का गुस्सा डाढ़ी पर न 
उतारो। कोई बच्चा नहीं है कि उन्हें फोड़ लंगी। अपना-अपना भला-बुरा सब समझते 
हैं। आदमी इसीलिए नहीं जन्म लेता कि सारी उम्र तपस्या करता रहे, और एक दिन 
खाली हाथ मर जाय। सब जिंदगी का कुछ सुख चाहते हैं, सब की लालसा होती है के 
हाथ में चार पैसे हों । 

धनिया ने दाँत पीसकर कहा--अच्छा झुनियाँ, बहुत ज्ञान न बधार। अब तू भी 
अपना भछल्णा-बुरा सोचने योग हो गयी है। जब यहाँ आकर मेरे पैरों पर सिर रकक्‍्खे रो 
रही थी, तब अपना भला-बुरा नहीं सूझा था ? उस घड़ी हम भी अपना भला-बुरा सोचने 
लगते, तो आज तेरा कहीं पता न होता। 

इसके बाद संग्राम छिड़ गया। ताने-मेहने, गाली-गलौज, थुक्का-फजीहत, कोई बात 
न वची। गोबर भी यीच-बीच में डंक मारता जाता था। होरी बरौठे में बैठा सब कुछ 
सुन रहा था। सोना और रूपा आँगन में सिर झुकाये खड़ी थीं; दुलारी, पुनिया और 
कई स्त्रियाँ वीच-बचाव करने आ पहुँची थीं। गरजन के बीच में कभी-कभी बूंदें भी 
गिर जाती थीं। दोनों ही अपने-अपने भाग्य को रो रही थीं। दोनों ही ईश्वर को कोस 
रही थीं, और दोनों अपनी-अपनी निर्दोपिता सिद्ध कर रही थीं। झुनिया गड़े मुर्दे उखाड़ 
रही थी। आज उसे हीरा और शोभा से विशेष सहानुभूति हो गयी थी, जिन्हें धनिया 
ने कहीं का न रखा था। धनिया की आज तक किसी से न पटी, तो झुनिया से कंसे 
पट सकती है। धनिया अपनी सफाई देने की चेप्टा कर रही थी; लेकिन न जाने क्‍या 
बात थी कि जनमत शुनिया की ओर था। शायद इसलिए कि झुनिया संयम हाथ से 
न जाने देती थी और धनिया आपे से बाहर थी। शायद इसलिए कि झुनिया अब 
कमाऊ पुरुष की स्त्री थी और उसे प्रसन्न रखने में ज्यादा मसलहत थी। 

तब होरी ने आँगन में आकर कहा--मैं तेरे पैरों पड़ता हूँ धनिया, चुप रह। मेरे 
मुंह में कालिख मत लहूगा। हाँ, अभी मन न भरा हो तो और सुन। 

धनिया फुंकार मारकर उधर दोड़ी--तुम भी मोटी डाल पकड़ने चले। मैं ही दोसी 
हूँ। वह तो मेरे ऊपर फूल बरसा रही है ? 

संग्राम का क्षेत्र बदल गया। 

जो छोटों के मुँह लगे, वह छोटा ।' 

धनिया किस तक से झुनिया को छोटा मान ले ? 

होरी ने व्यथित कंठ से कहा--अच्छा वह छोटी नहीं, बड़ी सही। जो आदमी 
नहीं रहना चाहता, क्या उसे बाँधकर रखेगी ? माँ बाप का धरम है, लड़के को पाल- 
पोसकर बड़ा कर देना। वह हम कर चुके। उनके हाथ-पाँव हो गये। अब तूक्या 
चाहती है, वे दाना-चारा लाकर खिलायें। माँवाप का धरम सोलहो आना लड़कों के 

साथ है। लड़कों का माँ-बाप के साथ एक आना भी धरम नहीं है। जो जाता है उसे 
असीस देकर बिदा कर दे। हमारा भगवान मालिक है। जो कुछ भोगना बदा है, 
भोगेंगे। चालीस सात सतालीस साल इसी तरह रोते-धोते कट गये। दस-पाँच सार 
हैं, वह भी यों ही कट जायँगे। 

उधर गोबर जाने की तैयारी कर रहा था। इस घर का पानी भी उसके लिए हराम 
है। माता होकर जब उसे ऐसी-ऐसी बातें कहे, तो अब वह उसका मुँह भी न देखेगा। 

देखते ही देखते उसका बिस्तर बाँध गया। झुनिया ने भी चुँदरी पहन ली। मुन्न्‌ 
भी टोप और फ्राक पहनकर राजा बन गया। 

होरी ने आदे कंठ से कहा-- बेटा, तुमसे कुछ कहने का मंह तो नहीं है; लेकिन 
कलेजा नहीं मानता। क्या जरा जाकर अपनी अभागिनी माता के पाँव छू लोगे, तो 
कुछ ब्रा होगा ? जिस माता की कोख से जनम लिया और जिसका रक्‍त पीकर पले 
हो, उसके साथ इतना भी नहीं कर सकते ? 

गोबर ने मुँह फेरकर कहा--मैं उसे अपनी माता नहीं समझता । 

होरी ने आँखों में आँसू छाकर कहा--जैसी तुम्हारी इच्छा | जहाँ रहो, सुखी रहो । 

झुनिया ने सास के पास जाकर उसके चरणों को अंचल से छुआ। धनिया के मुँह 
से असीस का एक शब्द भी न निकला। उसने आँख उठाकर देखा भी नहीं। गोबर 
बालक को गोद में लिए आगे-आगे था। झुनिया बिस्तर बगल में दवाये पीछे। एक 
चमार का लड़का सन्दूक लिये था। गाँव के कई स्त्री-पुरुष गोबर को पहुँचाने गाँव के 
बाहर तक आये। 

और धनिया बैठी रो रही थी, जैसे कोई उसके हृदय को आरे से चीर रहा हो। 
उसका मातृत्व उस घर के समान हो रहा था, जिसमें आग रूग गयी हो और सब कुछ 
भस्म हो गया हो। बैठकर रोने के लिए भी स्थान न बचा हो। 

इधर कुछ दिनों से राय साहब की कन्या के विवाह की बातचीत हो रही थी। 
उसके साथ ही एलेक्शन भी सिर पर आ पहुँचा था; मगर इन सबों से आवश्यक उन्हें 
दीवानी में एक मुक़दमा दायर करना था जिसकी कोर्टे-फीस ही पचास हजार होती थी, 
ऊपर के खर्च अलग। राय साहब के साले जो अपनी रियासत के एकमात्र स्वामी थे, 
ऐन जवानी में मोटर लड़ जाने के कारण गत हो गये थे, और राय साहब अपने कुमार पुत्र 
की ओर से उस रियासत पर अधिकार पाने के लिए क़ानून की शरण लेना चाहते थे। 
उनके चचेरे सालों ने रियासत पर कब्जा जमा लिया था और राय साहब को उसमें से 
कोई हिस्सा देने पर तैयार न थे। राय साहब ने बहुत चाहा कि आपस में समझौता हो जाय 
और उनके चचेरे साले माकल गुजारा लेकर हट जायें, यहाँ तक कि वह उस रियासत 
की आधी आमदनी छोड़ने पर तेयार थे; मगर सालों ने किसी तरह का समझौता 
स्वीकार न किया, और केवल लाठी के जोर से रियासत में तहसील-वसूल शुरू कर दी। 

राय साहब को अदालत की शरण जाने के सिवा कोई मार्ग न रहा । मुक़दमे में लाखों 
का खर्च था; मगर रियासत भी बीस लाख से कम की जायदाद न थी। वकीलों ने 
निरचय रूप से कह दिया था कि आपकी शार्तिया डिग्री होगी । ऐसा मौक़ा कौन छोड़ 
सकता था ? मुश्किल यही था कि यह तीनों काम एक साथ आ पड़े थे और उन्हें किसी 
तरह टाला न जा सकता था । कन्या की अवस्था १८ वर्ष की हो गयी थी और केवल 
हाथ में रुपए न रहने के कारण अब तक उसका विवाह टलता जाता था । खर्च का 
अनुमान एक लाख का था। जिसके पास जाते, वही वड़ा-सा मुंह खोलता; मगर हाल 
में एक बड़ा अच्छा अवसर हाथ आ गया था । कुँवर दिग्विजयसिह की पत्नी यक्ष्मा की 
भेंट हो चुकी थी, और कुँवर साहव अपने उजड़े घर को जल्द से जल्द बसा लेना चाहते 
थ। सौदा भी वारे से तय हो गया और कहीं शिकार हाथ से निकल न जाय, इसलिए 
इसी लग्न में विवाह होना परमावश्यक था। कुँवर साहब दुर्वासनाओं के भण्डार थे। 
दराव, गाँजा, अफीम, मदक, चरस, ऐसा कोई नशा न था, जो वह न करते हों। और 
ऐयाशी तो रईस की शोभा है। वह रईस ही क्‍या, जो ऐयाश न हो। धन का 
उपभोग और किया ही कैसे जाय ? मगर इन सब दुर्गणों के होते हुए भी वह ऐसे 
प्रतिभावान्‌ थे कि अच्छे-अच्छे विद्वान उनका लोहा मानते थे। संगीत, नाट्यकला, 
हस्तरेखा, ज्योतिप, योग, लाटी, कुश्ती, निशानेबाजी आदि कलाओं में अपना जोड़ 
न रखते थे। इसके साथ ही बड़े दवंग और निर्भीक थे। राष्ट्रीय आन्दोलन में दिल 
खोलकर सहयोग देते थे; हाँ, गुप्त रूप से। अधिकारियों से यह वात छिपी न थी, फिर 
भी उनकी बड़ी प्रतिप्ठा थी और साल में एक-दो बार गवर्नर साहब भी उनके मेहमान 
हो जाते थे। और अभी अवस्था तीस-बत्तीस से अधिक न थी और स्वास्थ्य तो ऐसा था 
कि अकेले एक वकरा खाकर हजम कर डालते थे। राय साहब ने समझा, बिल्ली के 
भागों छींका टूटा। अभी कुँवर साहब षोड़शी से निवृत्त भी न हुए थे कि राय साहब 
ने वातचीत शुरू कर दी। कुँवर साहब के लिए विवाह केवल अपना प्रभाव और शक्ति 
बढ़ाने का साधन था। राय साहब कॉौंसिल के मेम्बर थे ही; यों भी प्रभावशाली थे। 
राष्ट्रीय संग्राम में अपने त्याग का परिचय देकर श्रद्धा के पात्र भी बन चुके थे। शादी 
तय होने में कोई बाधा न हो सकती थी। और वह तय हो गयी। 

रहा एलेक्शन। यह सोने की हँसिया थी, जिसे न उगलते बनता था, न निगलते। 
अब तक वह दो वार निर्वाचित हो चुके थे और दोनों ही बार उन पर एक-एक लाख 
की चपत पड़ी थी; मगर अबकी एक राजा साहव उसी इलाके से खड़े हो गये थे और 
डंके की चोट ऐलान कर दिया था कि चाहे हर एक वोटर को एक-एक हज़ार ही 
क्यों न देना पड़े, चाहे पचास लाख की रियासत मिट्टी में मिल जाय; मगर राय 
अमरपालरूसिह को कौंसिल में न जाने दूंगा । और उन्हें अधिकारियों ने अपनी सहायता 
का आश्वासन भी दे दिया था। राय साहब विचारशील थे, चतुर थे, अपना नफा- 
नुकसान समझते थे; मगर राजपूत थे। और पोतड़ों के रईस थे। वह चुनौती पाकर 
मेदान से कैसे हट जायेँ ? यों उनसे राजा सूर्यप्रतापसिह ने आकर कहा होता, भाई 

साहब, आप तो दो बार कौंसिल में जा चुके, अबकी मुझे जाने दीजिए, तो शायद राय 
साहब ने उनका स्वागत किया होता। कौसिल का मोह अब उन्हें न था; लेकिन इस 
चुनौती के सामने ताल ठोंकने के सिवा और कोई राह ही न थी। एक मसलरूहत और 
भी थी। मिस्टर तंखा ने उन्हें विश्वास दिलाया था कि आप खड़े हो जायें, पीछे राजा 
साहब से एक लाख की थैली लेकर बैठ जाइएगा। उन्होंने यहाँ तक कहा था कि 
राजा साहब बड़ी खुशी से एक लाख दे देंगे; मेरी उनसे बातचीत हो चुकी है; पर 
अब मालम हुआ, राजा साहब राय साहब को परास्त करने का गौरव नहीं छोड़ना 
चाहते और इसका मुख्य कारण था, राय साहब की लड़की की शादी कुंवर साहब से 
ठीक होना। दो प्रभावशाली घरानों का संयोग वह अपनी प्रतिप्ठा के लिए हानिकारक 
समझते थे। उधर राय साहब को ससुराली जायदाद मिलने की भी आशा थी। राजा 
साहब के पहल में यह काँटा भी बुरी तरह खटक रहा था । कहीं वह जायदाद इन्हें 
मिल गयी---और कानून राय साहब के पक्ष में था ही--तब तो राजा साहब का एक 
प्रतिद्वन्दी खड़ा हो जायगा; इसलिए उनका धर्म था कि राय साहब को कुचल डालें और 
उनकी प्रतिष्ठा धूल में मिला दें। 

बेचारे राय साहब बड़े संकट में पड़ गये थे। उन्हें यह सन्देह होने लगा था कि 
केवल अपना मतलब निकालने के लिए मिस्टर तंखा ने उन्हें धोखा दिया। यह खबर 
मिली थी कि अब राजा साहब के पैरोकार हो गये हैं। यह राय साहब के घाव पर 
नमक था। उन्होंने कई बार तंखा को बुलाया था; मगर वह या तो घर पर मिलते ही 
न थे, या आने का वादा करके भूल जाते थे। आखिर आज खुद उनसे मिलने का 
इरादा करके वह उनके पास जा पहुँचे। संयोग से मिस्टर तंखा घर पर मिल गये; मगर 
राय साहब को पूरे घंटे-भर उनकी प्रतीक्षा करनी पड़ी। यह वही मिस्टर तंखा हैं, जो 
राय साहब के द्वार पर एक बार रोज हाजिरी दिया करते थे। आज इतना मिजाज हो गया 
है। जले वठे थे। ज्योंही मिस्टर तंखा सजे-सजाये, मुँह में सिगार दबाये कमरे में आये 
और हाथ बढ़ाया कि राय साहब ने बमगोला छोड़ दिया--मैं घण्टे-भर से यहाँ बैठा 
हुआ हूँ और आप निकलते-निकलते अब निकले हैं। मैं इसे अपनी तौहीन सम- 
झता हू ! 

मिस्टर तंखा ने एक सोफे पर बेठकर निश्चित भाव से धुआँ उड़ाते हुए कहा-- 
मुझे इसका खेद है। मैं एक ज़रूरी काम में लगा था। आपको फ़ोन करके मुझसे समय 
टीक कर लेना चाहिए था। 

आग में घी पड़ गया; मगर राय साहब ने क्रोध को दबाया। वह लड़ने न आये 
थे। इस अपमान को पी जाने का ही अवसर था। बोले--हाँ, यह गलती हुईं। आजकल 
आपको बहुत कम फुरसत रहती है, शायद । 

जी हाँ, बहुत कम, वरना मैं अवश्य आता ।' 

मै उसी मुआमले के बारे में आप से पूछने आया था। समझौता की तो कोई आशा 
नहीं मालूम होती। उधर तो जंग की तैयारियाँ बड़े जोरों से हो रही हैं ।' 

राजा साहब को तो आप जानते ही हैं, झककड़ आदमी हैं, पूरे सनकी। कोई न 
कोई धुन उन पर सवार रहती है। आजकल यही धुन है कि राय साहब को नीचा 
दिखाकर रहेंगे। और उन्हें जब एक धुन सवार हो जाती है, तो फिर किसी की नहीं 
सुनते, चाहे कितना ही नुकसान उठाना पड़े। कोई चालीस लाख का बोझ सिर पर 
है, फिर भी वही दम-खम है, वही अलल्ले-तलल्ले खर्च हैं। पैसे को तो कुछ समझते 
ही नहीं। नौकरों का वेतन छः:-छ: महीने से बाक़ी पड़ा हुआ है; मगर हीरा-महरू 
बन रहा है। संगमरमर का तो फर्श है। पच्चीकारी ऐसी हो रही है कि आँखें नहीं 
ठहरतीं। अफसरों के पास रोज डालियाँ जाती रहती हैं । सुना है, कोई अंग्रेज़ मैनेजर 
रखने वाले हैं।' 

फिर आपने कैसे कह दिया था कि आप कोई समझौता करा देंगे।' 

'मुझसे जो कुछ हो सकता था वह मैंने किया। इसके सिवा मैं और कया कर 
सकता था। अगर कोई व्यक्ति अपने दो-चार लाख रुपए फूकने ही पर तुला हुआ हो, 
तो मेरा क्या बस 

राय साहब अब क्रोध न सँभाल सके--खासकर जब उन दो-चार लाख रुपए में 
से दस-बीस हज़ार आपके हत्थे चढ़ने की भी आशा हो। 

मिस्टर तंखा क्‍यों दबते। बोले--राय साहब, अब साफ़-साफ़ न कहलवाइए। 
यहाँ न मैं संन्‍्यासी हँ, न आप। हम सभी कुछ न कुछ कमाने ही निकले हैं। आँख 
के अन्धों और गाँठ के पूरों की तछाश आपको भी उतनी ही है, जितनी मुझको। 
आपसे मैंने खड़े होने का प्रस्ताव किया। आप एक लाख के लोभ से खड़े हो गये; 
अगर गोटी लाल हो जाती, तो आज आप एक लाख के स्वामी होते और बिना एक 
पाई कर्ज लिये कुँवर साहब से सम्बन्ध भी हो जाता और मुक़दमा भी दायर हो जाता; 
मगर आपके दुर्भाग्य से वह चाल पट पड़ गयी। जब आप ही ठाठ पर रह गये, तो 
मुझे क्या मिलता। आखिर मैंने झक मारकर उनकी पूँछ पकड़ी। किसी न किसी तरह 
यह वेतरणी तो पार करनी ही है । 

राय साहब को ऐसा आवेश आ रहा था कि इस दुष्ट को गोली मार दें। इसी 
बदमाश ने सव्ज बाग दिखाकर उन्हें खड़ा किया और अब अपनी सफाई दे रहा है, 
पीठ में धूल भी नहीं लगने देता, लेकिन परिस्थिति ज़बान बन्द किये हुए थी। 

'तो अब आपके किये कुछ नहीं हो सकता ? 

'ऐसा ही समझिए।' 

मैं पचास हजार पर भी समझौता करने को तैयार हूँ।' 

राजा साहब किसी तरह न मानेंगे।' 

'पच्चीस हज़ार पर तो मान जायेगे ? 

कोई आशा नहीं। वह साफ़ कह चुके हैं।' 

बह कह चुके हैं या आप कह रहे हैं ? 

आप मुझे झूठा समझते हैं ? ' 

राय साहब ने विनम्र स्वर में कहा--मैं आपको झूठा नहीं समझता; लेकिन इतना 
जरूर समझता हूँ कि आप चाहते, तो मुआमला हो जाता ।॥ 

'तो आप का ख्याल है, मैंने समझौता नहीं होने दिया ? ' 

नहीं, यह मेरा मतलब नहीं है। मैं इतना ही कहना चाहता हूँ कि आप चाहते 
तो काम हो जाता और मैं इस झमेले में न पड़ता ।' 

मिस्टर तंखा ने घड़ी की तरफ़ देखकर कहा--तो राय साहब, अगर आप साफ़ 
कहलाना चाहते हैं, तो सुनिए --अगर आपने दस हज़ार का चेक मेरे हाथ में रख 
दिया होता, तो आज निश्चय एक लाख के स्वामी होते। आप शायद चाहते होंगे 
जब आपको राजा साहब से रुपए मिल जाते, तो आप मुझे हज़ार-दो-हज़ार दे देते। 
तो मैं ऐसी कच्ची गोली नहीं खेलता। आप राजा साहब से रुपए लेकर तिजोरी में 
रखते और मुझे अँगूठा दिखा देते। फिर मैं आपका वया बना लेता ? बतलाइए ? कहीं 
नालिश-फ़रियाद भी तो नहीं कर सकता था। 

राय साहब ने आहत नेत्रों से देखा--आप मुझे इतना बेईमान समझते हैं ? 

तंखा ने कुरसी से उठते हुए कहा--इसे बेईमानी कौन समझता है। आजकल 
यही चतुराई है। कंसे दूसरों को उल्ल्‌ बनाया जा सके, यही सफल नीति है; और आप 
इसके आचाय॑ हैं। ) 

राय साहब ने मुट्ठी बाँधकर कहा---मैं ? 

जी हाँ, आप! पहले चुनाव में मैंने जीजजान से आपकी पेरवी की। आपने बड़ी 
मुश्किल से रो धो कर पाँच सौ रुपए दिये, दूसरे चुनाव में आपने एक सड़ी-सी टूटी- 
फूटी कार देकर अपना गला छुड़ाया। दूध का जला छाँछ भी फूक-फूंककर पीता है।' 

वह कमरे से निकल गये और कार लाने का हुक्म दिया। 

राय साहब का खून खौल रहा था। इस अशिष्टता की भी कोई हद है। एक तो 
धंट-भर इन्तज़ार कराया और अब इतनी बेमुरौवती से पेश आकर उन्हें जबरदस्ती घर 
से निकाल रहा है; अगर उन्हें विश्वास होता कि वह मिस्टर तंखा को पटकनी दे सकते 
हैं, तो कभी न चूकते; मगर तंखा डील-डौल में उनसे सवाये थे। जब मिस्टर तंखा ने 
हाने बजाया, तो वह भी आकर अपनी कार पर बेठे और सीधे मिस्टर खन्ना के पास पहुँचे । 

नो बज रहे थे; मगर खन्ना साहब अभी तक मीठी नींद का आनन्द ले रहे थे। 
वह दो बजे रात के पहले कभी न सोते थे और नौ बजे तक सोना स्वाभाविक ही था। 
यहाँ भी राय साहब को आधा घंटा बठना पड़ा; इसलिए जब कोई साढ़े नौ बजे मिस्टर 
खन्ना मुस्कराते हुए निकले तो राय साहब ने डाँट बताई--अच्छा ! अब सरकार की 
नींद खुली है, साढ़े नौ बजे। रुपए जमा कर लिये हैं न, जभी यह बेफ़िक्री है। मेरी 
तरह ताललकेदार होते, तो अब तक आप भी किसी द्वार पर खड़े होते। बेठे-बेठे सिर 
में चक्कर आ जाता। 

मिस्टर खन्ना ने सिगरेट-केस उनकी तरफ़ बढ़ाते हुए प्रसन्न मुख से कहा--रात 
सोने में बड़ी देर हो गयी। इस वक्‍त किधर से आ रहे हैं ? 

राय साहब ने थोड़े से शब्दों में अपनी सारी कठिनाइयाँ बयान कर दीं। दिल में 
खन्ना को गालियाँ देते थे, जो उनका सहपाठी होकर भी सदैव उन्हें ठगने की फ़िक्र 
किया करता था; मगर मुँह पर उसकी खुशामद करते थे । 

खन्ना ने ऐसा भाव बनाया, मानो उन्हें बड़ी चिन्ता हो गयी है, बोले--मेरी तो 
सलाह है; आप एलेक्शन को गोली मारें, और अपने सालों पर मुक़दमा दायर कर दें। 
रही शादी, वह तो तीन दिन का तमाशा है। उसके पीछे ज़ेरबार होना मुनासिब नहीं । 
कुँवर साहब मेरे दोस्त हैं, लेन-देन का कोई सवाल न उठने पायेगा । 

राय साहव ने व्यंग करके कहा--आप यह भूल जाते हैं मिस्टर खन्ना कि मैं बेकर 
नहीं, ताललकेदार हँ। कुँवर साहब दहेज नहीं माँगते, उन्हें ईश्वर ने सब कुछ दिया 
है, लेकिन आप जानते है, यह मेरी अकेली लड़की है और उसकी माँ मर चुकी है । 
वह आज जिन्दा होती तो शायद सारा घर लूटाकर भी उसे संतोप न होता। तब शायद 
मै उसे हाथ रोककर ख़र्च करने का आदेश देता; लेकिन अब तो मैं उसकी माँ भी हें, 
वाप भी हूँ। अगर मुझे अपने हृदय का रक्त निकालकर भी देना पड़े, तो मैं खुशी से 
दे दंगा। इस विधुर-जीवन में मैंने सनन्‍्तान-प्रेम में ही अपनी आत्मा की प्यास बुझाई 
है। दोनों बच्चों के प्यार में ही अपने पत्नी-ब्रत का पालन किया है। मेरे लिए यह 
असम्भव है कि इस शुभ अवसर पर अपने दिलऊ के अरमान न निकाल। मैं अपने मन 
को तो समझा सकता हूँ पर जिसे मैं पत्नी का आदेश समझता हूँ, उसे नहीं समझाया 
जा सकता। और एलेक्‍्गन के मंदान से भागना भी मेरे लिए सम्भव नहीं है। मैं 
जानता हूँ, मैं हारुँगा। राजा साहब से मेरा कोई मुकाबला नहीं; लेकिन राजा साहब 
को इतना जरूर दिखा देना चाहता हें कि अमरपालसिह नर्म चारा नहीं है। 

और मुकदमा दायर करना तो आवश्यक ही है ?' 

“उसी पर तो सारा दारोमदार है। अब आप बतलाइए, आप मेरी क्‍या मदद कर 
सकते हैं ? 

मेरे डाइरेक्टरों का इस विपय में जो हुक्म है, वह आप जानते ही हैं। और राजा 
साहब भी हमारे डाइरेक्टर हैं, यह भी आपको मालम है। पिछला वसूल करने के लिए 
वार-बार ताकीद हो रही है। कोई नया मुआमला तो शायद ही हो सके।' 

राय साहब ने मुंह ठटकाकर कहा--आप तो मेरा डोंगा ही ड॒बाये देते हैं मिस्टर 
खन्ना ! 

मेरे पास जो कुछ निज का है, वह आपका है; लेकिन बैक के मुआमले में तो मुझे 
अपने स्वामियों के आदेशों को मानना ही पड़ेगा।' 

अगर यह जायदाद हाथ आ गयी, और मुझे इसकी पूरी आशा है, तो पाई-पाई 
अदा कर दूंगा।' 

आप बतला सकते हैं, इस वक्‍त आप कितने पानी में हैं ? 

राय साहब ने हिचकते हुए कहा--पाँच-छः: लाख समझिए। कुछ कम ही 
होंगे। 

खन्ना ने अविश्वास के भाव से कहा--या तो आपको याद नहीं है, या आप छिपा 
रहे हैं। 

राय साहब ने जोर देकर कहा--जी नहीं, मैं न भूला हूँ, और न छिपा रहा हूँ। 
मेरी जायदाद इस वक्‍त कम से कम पचास लाख की है और ससुराल की जायदाद भी 
इससे कम नही है। इतनी जायदाद पर दस-पाँच लाख का बोझ कुछ नहीं के बराबर है । 

लेकिन यह आप कैसे कह सकते हैं कि ससुराली जायदाद पर भी कर्ज 
नही है।' 

'जहाँ तक मुझे मालम है, वह जायदाद बे-दाग़ है।' 

और मुझे यह सूचना मिली है कि उस जायदाद पर दस लाख से कम का भार 
नहीं है। उस जायदाद पर तो अब कुछ मिलने से रहा, और आपकी जायदाद पर भी 
मेरे खयाल में दस लाख से कम देना नहीं है। और वह जायदाद अब पचास लाख 
की नहीं मुश्किल से पच्रीस लाख की है। इस दशा में कोई बैंक आपको कर्ज नहीं 
दे सकता। यों समझ लीजिए कि आप ज्वालामुखी के मुख पर खड़े हैं। एक हल्की 
सी ठोकर आपको पाताल में पहुँचा सकती है। आपको इस मौक़ पर बहुत सँभलकर 
चलना चाहिए। 

राय साहव ने उनका हाथ अपनी तरफ़ खींचकर कहा--यह सब मैं खूब समझता 
हँ, मित्रवर ! लेकिन जीवन की ट्रैेजेडी और इसके सिवा क्‍या है कि आपकी आत्मा 
जो काम करना नहीं चाहती, वही आपको करना पड़े। आपको इस मौक़े पर मेरे लिए 
कम से कम दो छाख का इन्तजाम करना पड़ेगा। 

खन्ना ने लम्बी साँस लेकर कहा--माई गाइड ! दो छाख। असम्भव, बिलकुल 
असम्भव ! 

में तुम्हारे द्वार पर सर पटककर प्राण दे दूंगा, खन्ना इतना समझ लो। मैंने 
तुम्हारे ही भरोसे यह सारे प्रोग्राम बाँषे हैं। अगर तुमने निराश कर दिया, तो शायद 
मुझे ज़हर खा लेना पड़े। मैं सूर्यप्रतापसिंह के सामने घुटने नहीं टेक सकता। कन्या 
का विवाह अभी दो चार महीने टल सकता है। मुक़दमा दायर करने के लिए अभी 
काफ़ी वक्‍त है; लेकिन यह एलेक्शन सिर पर आ गया है, और मुझे सबसे बड़ी फिक्र 
यही है।' 

खन्ना ने चकित होकर कहा--तो आप एलेक्शन में दो लाख लगा देंगे ? 

'एलेक्शन का सवाल नहीं है भाई, यह इज्जत का सवार है। क्‍या आपकी राय 
में मेरी इज्जत दो लाख की भी नहीं। मेरी सारी रियासत बिक जाय, ग्रम नहीं; 
मगर सूर्यप्रतापसिह को मैं आसानी से विजय न पाने दूगा।' 

खन्ना ने एक मिनट तक धुआँ निकालने के बाद कहा--बैंक की जो स्थिति है 
वह मैंने आपके सामने रख दी। बैंक ने एक तरह से लेन-देन का काम बन्द कर दिया 
है। मैं कोशिश करूँगा कि आपके साथ खास रिआयत की जाय; लेकिन 3प्रश्ञ2८85 
38 505॥7८5$ यह आप जानते हैं। पर मेरा कमीशन क्‍या रहेगा ? मुझे आपके 

लिए खास तौर पर सिफ़ारिश करनी पड़ेगी; राजा साहब का अन्य डाइरेक्टरों पर कितना 
प्रभाव है, यह भी आप जानते हैं। मुझे उनके ख़िलाफ़ गुट-बन्दी करनी पड़ेगी। यों 
समझ लीजिए कि मेरी ज़िम्मेदारी पर ही मुआमला होगा। 

राय साहब का मुँह गिर गया। खन्ना उनके अन्तरंग मित्रों में थे। साथ के पढ़े हुए, 
साथ के बैठनेवाले। और यह उनसे कमीशन की आशा रखते हैं, इतने बेमुरव्वती ? 
आख़िर वह जो इतने दिनों से खन्ना की खुशामद करते हैं, वह किस दिन के लिए ? 
बाग में फल निकले, शाक-भाजी पैदा हो, सब से पहले खन्ना के पास डाली भेजते हैं। 
कोई उत्सव हो, कोई जलसा हो, सबसे पहले खन्ना को निमन्त्रण देते हैं। उसका यह 
जवाब हो। उदास मन से बोले--आपकी जो इच्छा हो ; लेकिन मैं आपको अपना 
भाई समझता था। 


खन्ना ने कृतज्ञता के भाव से कहा--यह आपकी कृपा है। मैंने भी सदेव आपको 
अपना बड़ा भाई समझा है और अब भी समझता हँ। कभी आपसे कोई पर्दा नहीं 
रखा, लेकिन व्यापार एक दूसरा क्षेत्र है। यहाँ कोई किसी का दोस्त नहीं, कोई 
किसी का भाई नहीं। जिस तरह मैं भाई के नाते आपसे यह नहीं कह सकता कि 
मुझे दूसरों से ज्यादा कमीशन दीजिए, उसी तरह आपको भी मेरे कमीशन में रियायत 
के लिए आग्रह न करना चाहिए। मैं आपको विश्वास दिलाता हूँ, कि मैं जितनी 
रिआयत आप के साथ कर सकता हूँ, उतना करूँगा । कल आप दफ्तर के वक्‍त आयें 
और लिखा-पढ़ी कर लें। बस, विजनेस ख़त्म । आपने कुछ और सुना * मेहता साहब 
आजकल मालती पर बे-तरह रीझे हुए हैं । सारी फ़िलासफ़ी निकल गयी । दिन में एक- 
दो बार ज़रूर हाज़िरी दे आते हैं, और शाम को अक्सर दोनों साथ-साथ सैर करने 
निकलते हैं । यह तो मेरी ही शान थी कि कभी मालती के द्वार पर सलामी करने न 
गया । शायद अब उसी की कसर निकाल रही है। कहाँ तो यह हाल था कि जो कुछ 
हैं, मिस्टर खन्ना हैं। कोई काम होता, तो खन्ना के पास दौड़ी आती । जब रुपयों की 
जरूरत पड़ती तो खन्ना के नाम पुरजता आता । और कहाँ अब मुझे देखकर मुँह फेर 
लेती हैं । मैंने खास उन्हीं के लिए फ्रांस से एक घड़ी मँगवाई थी। बड़े शौक से लेकर 
गया; मगर नहीं ली । अभी कल मेवों की डाली भेजी थी--काश्मीर से मँगवाये थे- 
वापस कर दी । मुझे तो आइश्चयं होता है कि आदमी इतनी जल्द कैसे इतना बदल 
जाता है। 

राय साहब मन में तो उनकी बेक़द्री पर खुश हुए; पर सहानुभूति दिखाकर बोले--- 
अगर यह भी मान लें कि मेहता से उसका प्रेम हो गया है, तो भी व्यवहार तोड़ने 
का कोई कारण नहीं है। 

खन्ना व्यथित स्वर में बोले--यही तो रंज है भाई साहब ! यह तो मैं शुरू से 
जानता था वह मेरे हाथ नहीं आ सकती ! मैं आप से सत्य कहता हूँ, मैं कभी इस 
धोखे में नहीं पड़ा कि मालती को मुझसे प्रेम है । प्रेम-जेसी चीज़ उनसे मिल सकती 
है, इसकी मैंने कभी आशा ही नहीं की । मैं तो केवल उनके रूप का पुजारी था। 

साँप में विष है, यह जानते हुए भी हम उसे दूध पिलाते हैं। तोते से ज्यादा निठुर 
जीव और कौन होगा; लेकिन केवल उसके रूप और वाणी पर मुग्ध होकर लोग उसे 
पालते हैं और सोने के पिजरे में रखते हैं । मेरे लिए भी मालती उसी तोते के समान 
थी । अफ़सोस यही है कि मैं पहले क्यों न चेत गया । इसके पीछे मैंने अपने हज़ारों 
रुपए बरबाद कर दिये भाई साहब ! जब उसका रुक्‍का पहुँचा, मैंने तुरन्त रुपए भेजे। 
मेरी कार आज भी उसकी सवारी में है । उसके पीछे मैंने अपना घर चौपट कर दिया 
भाई साहब ! हृदय में जितना रस था, वह ऊसर की ओर इतने वेग से दौड़ा कि दूसरी 
तरफ़ का उद्यान बिलकुल सूखा रह गया । बरसों हो गये, मैंने गोविन्दी से दिल खोलकर 
बात भी नहीं की । उसकी सेवा और स्नेह और त्याग से मुझे उसी तरह अरुचि हो 
गयी थी, जैसे अजीर्ण के रोगी को मोहनभोग से हो जाती है। मालती मुझे उसी तरह 
नचाती थी, जैसे मदारी बन्दर को नचाता है ) और मैं खुशी से नाचता था । वह मेरा 
अपमान करती थी और मैं खुशी से हंसता था । वह मुझ पर शासन करती थी और 
मैं सिर झुकाता था । उसने मुझे कभी मुंह नहीं लगाया, यह मैं स्वीकार करता हूँ। 
उसने मुझे कभी प्रोत्साहन नहीं दिया, यह भी सत्य है, फिर भी मैं पतंग की भाँति 
उसके मुख-दीप पर प्राण देता था । और अब वह मुझसे शिप्टाचार का व्यवहार भी 
नहीं कर सकती ! लेकिन भाई साहब ! मैं कहे देता हूँ कि खन्ना चुप बेठनेवाला 
आदमी नहीं है । उसके पुरज़े मेरे पास सुरक्षित हैं; मैं उससे एक-एक पाई वसूल कर 
लेगा, और डाक्टर मेहता को तो मैं लखनऊ से निकालकर दम लंगा। उनका रहना 
यहाँ असम्भव कर दूँगा. . .. . . 

उसी वक्‍त हारने की आवाज आयी और एक क्षण में मिस्टर मेहता आकर खड़े हो 
गये । गोरा चिट्टा रंग, स्वास्थ्य की लालिमा गालों पर चमकती हुई, नीची अचकन, 
चूड़ीदार पाजामा, सुनहही ऐनक । सौम्यता के देवता-से लगते थे। 

खन्ना ने उठकर हाथ मिलाया---आइए मिस्टर मेहता, आप ही का जिक्र हो रहा था । 

मेहता ने दोनों सज्जनों से हाथ मिलाकर कहा--बड़ी अच्छी साइत में घर से चला 
था कि आप दोनों साहबों से एक ही जगह भेंट हो गयी । आपने शायद पत्रों में देखा 
होगा, यहाँ महिलाओं के लिए एक व्यायामशाला का आयोजन हो रहा है। मिस 
मालती उस कमेटी की सभानेत्री हैं। अनुमान किया गया है कि शाला में दो लाख 
रुपए लगेंगे । नगर में उसकी कितनी ज़रूरत है, यह आप लोग मुझसे ज्यादा जानते 
हैं। में चाहता हूँ आप दोनों साहबों का नाम सबसे ऊपर हो। मिस मालती खुद 
आनेवाली थीं; पर आज उनके फ़ादर की तबियत अच्छी नहीं है, इसलिए न 


आ सकी । 
उन्होंने चन्दे की सूची राय साहब के हाथ में रख दी । पहला नाम राजा सूर्यप्रताप- 


सिंह का था जिसके सामने पाँच हज़ार रुपए की रक़म थी। उसके बाद कुँवर दिग्वि- 
जयसिह के तीन हज़ार रुपए थे। इसके बाद और कई रक़में इतनी या इससे कुछ कम 
थीं। मालती ने पाँच सौ रुपये दिये थे और डाक्टर मेहता ने एक हज़ार रुपए । 

राय साहब ने अप्रतिभ होकर कहा--कोई चालीस हज़ार तो आप लोगों ने 
फटकार लिये। 

मेहता ने गव॑ से कहा--यह सब आप लोगों की दया है। और यह केवल तीन 
घंटों का परिश्रम है। राजा सूय॑प्रतापसिह ने शायद ही किसी सार्वजनिक कार्य में भाग 
लिया हो; पर आज तो उन्होंने बे-कहे-सुने चेक लिख दिया ! देश में जागृति है। 
जनता किसी भी शुभ काम में सहयोग देने को तैयार है। केवल उसे विश्वास 
होना चाहिए कि उसके दान का सद्व्यय होगा । आपसे तो मुझे बड़ी आशा है, 
मिस्टर खन्ना ! 

खन्ना ने उपेक्षा-भाव से कहा--मैं ऐसे फ़जूल के कामों में नहीं पड़ता । न जाने 
आप लोग पच्छिम की गुलामी में कहाँ तक जायेंगे । यों ही महिलाओं को घर से अरुचि 
हो रही है । व्यायाम की धुन सवार हो गयी, तो वह कहीं की न रहेंगी। जो औरत 
घर का काम करती है, उसके लिए किसी व्यायाम की ज़रूरत नहीं । और जो घर का 
कोई काम नहीं करती और केवल भोग-विलास में रत है, उसके व्यायाम के लिए चन्दा 
देना मैं अधर्मं समझता हूँ । 

मेहता ज़रा भी निरुत्साह न हुए--ऐसी दशा में मैं आपसे कुछ माँगूगा भी नहीं । 
जिस आयोजन में हमें विश्वास न हो उसमें किसी तरह की मदद देना वास्तव में अधर्म 
है। आप तो मिस्टर खन्ना से सहमत नहीं हैं राय साहब ! 

राय साहब गहरी चिन्ता में डूबे हुए थे । सूर्यप्रताप के पाँच हज़ार उन्हें हतोत्साह 
किये डालते थे। चौककर बोले--आपने मुझसे कुछ कहा ? 

मैंने कहा, आप तो इस आयोजन में सहयोग देना अधर्म नहीं समझते ?' 

“जिस काम में आप घरीक हैं, वह धर्म है या अधर्म, इसकी मैं परवाह नहीं करता ।' 

मैं चाहता हैँ, आप खुद विचार करें । और अगर आप इस आयोजन को समाज 
के लिए उपयोगी समझें, तो उसमें सहयोग दें । मिस्टर खन्ना की नीति मुझे बहुत 
पसन्द आयी। 

खन्ना बोले--मैं तो साफ़ कहता हूँ और इसीलिए बदनाम हूँ । 

राय साहब ने दुर्बल मुस्कान के साथ कहा--मुझ में तो विचार करने की शक्ति 
ही नहीं । सज्जनों के पीछे चलना ही मैं अपना धर्म समझता हूँ । 

'तो लिखिए कोई अच्छी रक़म ।' 

जो कहिए, वह लिख दँ ।' 

जो आप की इच्छा । 

आप जो कहिए, वह लिख दूँ ।' 

तो दो हज़ार से कम क्या लिखिएगा ।* 

राय साहब ने आहत स्वर में कहा--आपकी निगाह में मेरी यही हैसियत है ? 

उन्होंने कलम उठाया और अपना नाम लिखकर उसके सामने पाँच हज़ार लिख 
दिये । मेहता ने सूची उनके हाथ से ले ली; मगर उन्हें इतनी ग्लानि हुई कि राय 

साहब को धन्यवाद देना भी भूल गये । राय साहब को चन्दे की सूची दिखाकर उन्होंने 
बड़ा अनर्थ किया, यह शूल उन्हें व्यथित करने लगा।। 

मिस्टर खन्ना ने राय साहब को दया और उपहास की दृष्टि से देखा, मानो कह 
रहे हों, कितने बड़े गधे हो तुम ! 

सहसा मेहता राय साहब के गले लिपट गये और उन्मुवत्त कठ से बोले-“]70८ 
०९९४5 407 7२३॥॥ ७8970, 7॥7 77 पछपए्ञा/। ! 

खन्ना ने खिसियाकर कहा--यह लोग राजे-महराजे ठहरे, यह इन कामों में दान 
न दें, तो कौन दे। 

मेहता बोले--मैं तो आपको राजाओं का राजा समझता हूँ । आप उन पर शासन 
करते हैं। उनकी कोठी आपके हाथ में है। 

राय साहब प्रसन्न हो गये--यह आपने बड़े मार्क की वात कही मेहता जी ! हम 
नाम के राजा हैं। असली राजा तो हमारे बँकर है। 

मेहता ने खन्ना की खुशामद का पहल अख्तियार किया--मुझे आपसे कोई 
शिकायत नहीं है खन्नाजी ! आप अभी इस काम में नहीं गरीक होना चाहते, न सही, 
लेकिन कभी न कभी आप ज़रूर आयेंगे । लक्ष्मीपतियों की बदौलत ही हमारी बड़ी-बड़ी 
संस्थाएं चलती हैं । राष्ट्रीय आन्दोलन को दो-तीन साल तक किसने इतनी धूम-धाम 
से चलाया ! इतनी धर्मशालायें और पाठगालाये कौन बनवा रहा है ? आज संसार का 
दासन-सूत्र बेंकरों के हाथ में है। सरकार उनके हाथ का खिलौना है। मैं भी आपसे 
निराश नहीं हूँ । जो व्यक्ति राष्ट्र के लिए जेल जा सकता है, उसके लिए दो-चार हज़ार 
खर्च कर देना कोई बड़ी बात नहीं है। हमने तय किया है, इस शाला का बुनियादी 
पत्थर गो विन्दी देवी के हाथों रखा जाय | हम दोनों शीघत्र ही गवनेर साहब से भी 
मिलेंगे और मुझे विश्वास है, हमें उनकी सहायता मिल जायगी। लेडी विलूसन को 
महिला-आन्दोलन से कितना प्रेम है, आप जानते ही हैं । राजा साहब की और अन्य 
सज्जनों की भी राय थी कि लेडी विलसन से ही बुनियाद रखवाई जाय; लेकिन अन्त में 
यही निश्चय हुआ कि यह शुभ कार्य किसी अपनी बहन के हाथों होना चाहिए । आप 
कम-से-कम इस अवसर पर आयेंगे तो ज़रूर ? 

खन्ना ने उपहास किया--हाँ, जब लार्ड विलसन आयेंगे तो मेरा पहुँचना ज़रूरी ही 
है । इस तरह आप बहुत-से रईसों को फाँस लेंगे। आप लोगों को लटके खूब सुझते 
हैं |और हमारे रईस हैं भी इस लायक़ । उन्हें उल्लू बनाकर ही मूँड़ा जा सकता है। 

जब धन ज़रूरत से ज्यादा हो जाता है, तो अपने लिए निकास का मार्ग खोजता 
है। यों न निकल पायगा तो जुए में जायगा, घुड़दौड़ में जायगा, ईट-पत्थर में जायगा, 
या ऐयाशी में जायगा ।' 

ग्यारह का अमल था। खन्ना साहब के दफ्तर का समय आ गया । मेहता चले 
गये । राय साहब भी उठे कि खन्ना ने उनका हाथ पकड़कर बैठा लिया--नहीं, आप 
ज़रा बेठिए । आप देख रहे हैं, मेहता ने मुझे इस बुरी तरह फाँसा है कि निकलने का 

कोई रास्ता ही नहीं रहा । गोविन्दी से बुनियाद का पत्थर रखवायेंगे ! ऐसी दशा में 
मेरा अलग रहना हास्यास्पद है या नहीं । गोविन्दी कैसे राजी हो गयी, मेरी समझ 
में नहीं आता और मालती ने कँसे उसे सहन कर लिया, यह समझना और भी कठिन 
है । आपका क्‍या खयाल है, इसमें कोई रहस्य है या नहीं ? 

राय साहब ने आत्मीयता जताई--ऐसे मुआमले में स्त्री को हमेशा पुरुष से सलाह 
ले लेनी चाहिए ! 

खन्ना ने राय साहब को धन्यवाद की आँखों से देखा--इन्हीं बातों पर गोविन्दी 
से मेरा जी जलता है, और उस पर मुझी को लोग बुरा कहते हैं । आप ही सोचिए, मुझे 
इन झगड़ों से क्या मतलब । इनमें तो वह पड़े, जिसके पास फालतू रुपए हों, फालतू 
समय हो और नाम की हवस हो । होना यही है कि दो-चार महाशय सेक्रेटरी और 
अण्डर सेक्रेटरी और प्रधान और उपप्रधान बनकर अफ़सरों को दावतें देंगे, उनके क्ृपापात्र 
बनेंगे और यूनिवर्सिटी की छोकरियों को जमा करके बिहार करेंगे । व्यायाम तो केवल 
दिखाने के दाँत हैं | ऐसी संस्था में हमेशा यही होता है और यही होगा और उल्ल 
बनेंगे हम, और हमारे भाई, जो धनी कहलाते हैं और यह सब गोविन्दी के कारण । 

वह एक बार कुरसी से उठे, फिर बैठ गये । गोविन्दी के प्रति उनका क्रोध प्रचण्ड 
होता जाता था। उन्होंने दोनों हाथ से सिर को संभालकर कहा--मैं नहीं समझता, मुझे 
क्या करना चाहिए । 

राय साहब ने ठकुर-सोहाती की--कुछ नहीं, आप गोविन्दी देवी से साफ़ कह दें, 
तुम मेहता को इनकारी खत लिख दो, छट्री हुई । मैं तो लाग-डाँट में फेंस गया । आप 
क्यों फंसे ? 

खन्ना ने एक क्षण इस प्रस्ताव पर विचार करके कहा--लेकिन सोचिए, कितना 
मुश्किल काम है । लेडी विछसन से इसका ज़िक्र आ चुका होगा, सारे शहर में खबर 
फल गयी होगी और शायद आज पत्रों में भी निकल जाय । यह सब मालती की शरारत 
है। उसीने मुझे जिच करने का यह ढंग निकाला है। 

हाँ, मालम तो यही होता है।' 

बह मुझे ज़लील करना चाहती है ।' 

“आप शिलान्यास के एक दिन पहले बाहर चले जाइएगा ।' 

मुश्किल है राय साहब ! कहीं मुंह दिखाने की जगह न रहेगी । उस दिन तो मुझे 
हैजा भी हो जाय तो वहाँ जाना पड़ेगा ।' 

राय साहब आशा बाँघधे हुए कल आने का वादा करके ज्यों ही निकले कि खन्ना ने 
अन्दर जा कर गोविन्दी को आड़े हाथों लिया---तुमने इस व्यायामशाला की नींव रखना 


क्यों स्वीकार किया ? 
गोविन्दी कैसे कहे कि यह सम्मान पाकर वह मन में कितनी प्रसन्न हो रही थी, 


उस अवसर के लिए कितने मनोनियोग से अपना भाषण लिख रही थी और कितनी 
ओजमभरी कविता रची थी | उसने दिल में समझा था, यह प्रस्ताव स्वीकार करके वह 

खन्ना को प्रसन्न कर देगी । उसका सम्मान तो उसके पति ही का सम्मान है। खन्ना 
को इसमें कोई आपत्ति हो सकती है, इसकी उसने कल्पना भी न की थी । इधर कई 
दिन से पति को कुछ सदय देखकर उसका मन बढ़ने लग। था। वह अपने भाषण से, 
और अपनी कविता से लोगों को मुग्ध कर देने का स्वप्न देख रही थी । 

यह प्रइन सुना और खन्ना की मुद्रा देखी, तो उसकी छाती धक -धक करने लगी । 
अपराधी की भाँति बोली--डाक्टर मेहता ने आग्रह किया, तो मैंने स्वीकार कर लिया । 

'डाक्टर मेहता तुम्हें कुएँ में गिरने को कहें, तो शायद इतनी खुशी से न तैयार 
होगी ।' 

गोविन्दी की ज़बान बन्द । 

तुम्हें जब ईश्वर ने बुद्धि नहीं दी, तो क्‍यों मुझसे नहीं पूछ लिया ? मेहता और 
मालती, दोनों यह चाल चलकर मुझसे दो-चार हज़ार ऐंठने की फ्रिक्र में हैं। और मैंने 
ठान लिया है कि कौड़ी भी न दूँगा । तुम आज ही मेहता को इनकारी ख़त लिख दो।' 

गोविन्दी ने एक क्षण सोचकर कहा--तो तुम्हीं लिख दो न । 

मैं क्यों लिखूं ? बात की तुमने, लिखाँ मैं ! ' 

डाक्टर साहब कारण पूछेंगे, तो क्या बताऊंगी ?' 

बताना अपना सिर और क्या । मैं इस व्यभिचारशाला को एक घेली भी नहीं 
देना चाहता ।' 

तो तुम्हें देने को कौन कहता है ?' 

खन्ना ने होंठ चबाकर कहा---कैसी बेसमझी की-सी वातें करती हो ? तुम वहाँ 
नींव रखोगी और कुछ दोगी नहीं, तो संसार क्या कहेगा ? 

गोविन्दी ने जैसे संगीन की नोक पर कहा---अच्छी बात है, लिख दूंगी । 

आज ही लिखना होगा ।' 

कह तो दिया लिखेंगी। 

खन्ना बाहर आये और डाक देखने लगे । उन्हें दफ्तर जाने में देर हो जाती थी 
तो चपरासी घर पर ही डाक दे जाता था। शक्कर तेज़ हो गयी । खन्ना का चेहरा 
खिल उठा। दूसरी चिट्ठी खोली । ऊख की दर नियत करने के लिए जो कमेटी बेठी 
थी, उसने तय कर लिया कि ऐसा नियंत्रण नहीं किया जा सकता । धत्‌ तेरी की ! वह 
पहले यही वात कह रहे थे; पर इस अग्निहोत्री ने गुल मचाकर जबरदस्ती कमेटी 
बैठाई । आखिर बचा के मुँह पर थप्पड़ लगा । यह मिलवालों और किसानों के बीच 
का मुआमला है। सरकार इसमें दखल देनेवाली कौन ? 

सहसा मिस मालती कार से उतरीं। कमल की भाँति खिली, दीपक की भाँति 
दमकती, स्फूरत और उल्लास की प्रतिमा-सी--निरशंक, निदंन्द्र मानों उसे विश्वास है 
कि संसार में उसके लिए आदर और सुख का द्वार खुला हुआ है। खन्ना ने बरामदे 
में आकर अभिवादन किया । 

मालती ने पूछा--कक्‍्या यहाँ मेहता आये थे ? 

हाँ, आये तो थे ।' 

कुछ कहा, कहाँ जा रहे हैं ?' 

'यह तो कुछ नहीं कहा ।' 

जाने कहाँ डुबकी लगा गये । मैं चारों तरफ घूम आयी । आपने व्यायामशाला के 
लिए कितना दिया ?' 

खन्ना ने अपराधी-स्वर में कहा--मैंने इस मुआमले को समझा ही नहीं । 

मालती ने बड़ी-बड़ी आँखों से उन्हें तरेरा, मानों सोच रही हो कि उन पर दया 
करे या रोष । 

“इसमें समझने की क्या बात थी, और समझ लेते आगे-पीछे, इस वक्‍त तो कुछ 
देने की बात थी । मैंने मेहता को ठेलकर यहाँ भेजा था । बेचारे डर रहे थे कि आप 
न जाने क्या जवाब दें । आपकी इस कंजूसी का क्या फल होगा, आप जानते हैं ? यहाँ 
के व्यापारी समाज से कुछ न मिलेगा । आपने शायद मुझे अप्रमानित करने का निश्चय 
कर लिया है। सबकी सलाह थी कि लेडी विलसन बुनियाद रखें। मैंने गोविन्दी देवी 
का पक्ष लिया और लड़कर सब को 'राज़ी किया और अब आप फ़रमाते हैं, आपने इस 
मुआमले को समझा ही नहीं । आप वेंकिंग की गृत्थियाँ समझते हैं; पर इतनी मोटी 
वात आप की समझ में न आयी । इसका अर्थ इसके सिवा और कुछ नहीं है, कि तुम 
मुझे लज्जित करना चाहते हो । अच्छी बात है, यही सही ? ' 

मालती का मुख लाल हो गया था । खन्ना घबराये, हेकड़ी जाती रही; पर इसके 
साथ ही उन्हें यह भी मालम हुआ कि अगर वह काँटों में फंस गये हैं, तो मालती दल- 
दल में फेस गयी है; अगर उनकी थेलियों पर संकट आ पड़ा है, तो मालती की प्रतिप्ठा 
पर संकट आ पड़ा है, जो थैलियों से ज्यादा मूल्यवान है । तब उनका मन मालती की 
दुरवस्था का आनन्द क्‍यों न उठाये ? उन्होंने माठती को अरदब में डाल दिया था। 
और यद्यपि वह उसे रुप्ट कर देने का साहम खो चुके थे; पर दो-चार खरी-खरी बातें 

कह सुनाने का अवसर पाकर छोड़ना न चाहते थे। यह भी दिखा देना चाहते थे कि 
मैं निरा भोंदू नहीं हें । उसका रास्ता रोककर बोले---तुम मुझपर इतनी कृपाल हो गयी 
हो, इस पर मुझे आदइचये हो रहा है मालती ! 

मालती ने भवें सिकोड़कर कहा--मैं इसका आशय नहीं समझी । 

क्या अब मेरे साथ तुम्हारा वही बर्ताव है, जो कुछ दिन पहले था ?' 

मैं तो उसमें कोई अन्तर नहीं देखती ।' 

लेकिन मैं तो आकाश-पाताल का अन्तर देखता हूँ ।' 

अच्छा मान लो, तुम्हारा अनुमान ठीक है, तो फिर ? मैं तुससे एक शभ-कार्ये 
में सहायता माँगने आयी हूँ, अपने व्यवहार की परीक्षा देने नहीं आयी हूँ । और अगर 
तुम समझते हो, कुछ चन्दा देकर तुम यश और धन्यवाद के सिवा कुछ और पा सकते 
हो, तो तुम भ्रम में हो ।' 

खन्ना परास्त हो गये । वह ऐसे सकरे कोने में फंस गये थे, जहाँ इधर-उधर हिलने 

का भी स्थान न था। क्‍या वह उससे यह कहने का साहस रखते हैं कि मैंने अब तक 
तुम्हारे ऊपर हज़ारों रुपए लटा दिये, क्या उसका यही पुरस्कार है ? लज्जा से उनका 
मुँह छोटा-सा निकल आया, जैसे सिकुड़ गया हो ! झेंपते हुए बोले--मेरा आशय यह 
न था मालती, तुम बिलकुल ग़लत समझी । 

मालती ने परिहास के स्वर में कहा--खुदा करे, मैंने ग़लत समझा हो, क्योंकि 
अगर मैं उसे सच समझ लगी, तो तुम्हारे साये से भी भागूंगी। मैं रूपवती हूँ । तुम 
भी मेरे अनेक चाहनेवालों में से एक हो । वह मेरी कृपा थी कि जहाँ मैं औरों के 
उपहार लौटा देती थी, तुम्हारी सामान्य-से-सामान्य चीजें भी धन्यवाद के साथ स्वीकार 
कर लेती थी, और जरूरत पड़ने पर तुमसे रुपए भी माँग लेती थी, अगर तुमने अपने 
धनोनन्‍्माद में इसका कोई दूसरा अर्थ निकाल लिया, तो मैं तुम्हें क्षमा करूँगी । यह 
पुरुष-प्रकृति का अपवाद नहीं; 'मगर यह समझ लो कि धन ने आज तक किसी नारी 
के हृदय पर विजय नहीं पायी, और न कभी पायेगा | «५ 

खन्ना एक-एक छब्द पर मानो गज़-गज़ भर नीचे घँसते जाते थे। अब और 
ज्यादा चोट साहने का उनमें जीवट न था। लज्जित होकर बोले--मालती, तुम्हारे 
पैरों पड़ता हू, अव और जलील न करो। और न सही तो मित्र-भाव तो वना 
रहने दो । 

यह कहते हुए उन्होंने दराज़ से चेकब॒क निकाला और एक हजार लिखकर डरते- 
डरते मालती की तरफ बढ़ाया । 

मालती ने चेक लेकर निर्देय व्यंग किया--यह मेरे व्यवहार का मूल्य है या 
व्यायामशाला का चन्दा ? 

खन्ना सजल आँखों से बोले---अब मेरी जान बख्शो मालती, क्‍यों मेरे मुँह में कालिख 
पोत रही हो। 

मालती ने ज़ोर से क़हक़हा मारा--देखो, इाँ०ठ भी बताई और एक हज़ार रुपए भी 
वसूल किये | अब तो तुम कभी ऐसी शरारत न करोगे ? 

कभी नहीं, जीते जी कभी नहीं ।' 

कान पकड़ो ।' 

'कान पकड़ता हूँ; मगर अब तुम दया करके जाओ और मुझे एकान्त में बैठकर 
सोचने ओर रोने दो। तुमने आज मेरे जीवन का सारा आनन्द. . . .।' 

मालती और जोर से हँसी--देखो खन्ना, तुम मेरा बहुत अपमान कर रहे हो और 
तुम जानते हो, (रूप अपमान नहीं सह सकता ॥) मैंने तो तुम्हारे साथ भलाई की और 
तुम उसे बुराई समझते हो । ह 

खन्ना विद्रोह भरी आँखों से देखकर बोले---तुमने मेरे साथ भलाई की है या उलटी 
छरी से मेरा गला रेता है ? 

क्यों, मैं तुम्हें लूट-लटकर अपना घर भर रही थी । तुम उस लूट से बच गये ।' 

क्‍यों घाव पर नमक छिड़क रही हो मालती ! मैं भी आदमी हूँ ।' 

मालती ने इस तरह खन्ना की ओर देखा, मानो निश्चय करना चाहती थी कि वह 
आदमी है या नहीं । 

अभी तो मुझे इसका कोई लक्षण नहीं दिखाई देता ।' 

तुम बिलकुल पहेली हो, आज यह साबित हो गया ।' 

हाँ तुम्हारे लिए पहेली हूँ और पहेली रहूँगी ।' 

यह कहती हुई वह पक्षी की भाँति फूरें से उड़ गयी और खन्ना सिर पर हाथ 
रखकर सोचने लगे, यह लीला है, या इसका सच्चा रूप । 

गोबर और झुनिया के जाने के वाद घर सुनसान रहने लगा। धनिया को बार-बार 
मुन्न की याद आती रहती है। बच्चे की माँ तो झुनिया थी; पर उसका पालन धनिया 
ही करती थी। वही उसे उबटन मलती, काजल लगाती, सुलाती और जब काम-काज 
से अवकाश मिलता, उसे प्यार करती। वात्सल्य का यह नशा ही उसकी विपत्ति को 
भुलाता रहता था। उसका भोला-भाला, मक्खन-सा मुंह देखकर वह अपनी सारी चिन्ता 
भूल जाती और स्नेहमय गव॑ से उसका हृदय फूल उठता। वह जीवन का आधार अब 
न था। उसका सूना खटोला देखकर वह रो उठती। वह कवच जो सारी चिन्ताओं 
ओर दुराशाओं से उसकी रक्षा करता था, उससे छिन गया था। वह बार-बार सोचती, 
उसने झुनिया के साथ ऐसी कौन-सी बुराई की थी, जिसका उसने यह दण्ड दिया। 
डाइन ने आकर उसका सोना-सा घर मिट्टी में मिला दिया। गोबर ने तो कभी उसकी 
बात का जवाब भी न दिया था। इसी राँड़ ने उसे फोड़ा और वहाँ ले जाकर न जाने 
कोौन-कोन-सा नाच नचायेगी। यहाँ ही वह बच्चे की कौन बहुत परवाह करती थी। 
उसे तो अपनी मिस्सी-काजल, माँग-चोटी से ही छट्टी नहीं मिलती। बच्चे की देख- 
भाल क्‍या करेगी। बेचारा अकेला ज़मीन पर पड़ा रोता होगा। बेचारा एक दिन भी तो 
सुख से नहीं रहने पाता। कभी खाँसी, कभी दस्त, कभी कुछ, कभी कुछ । यह 
सोच-सोचकर उसे झुनिया पर क्रोध आता। गोबर के लिए अब भी उसके मन में वही 
ममता थी। इसी चुड़ेल ने उसे कुछ खिला-पिछाकर अपने वश में कर लिया। ऐसी 
मायाविनी न होती, तो यह टोना ही कंसे करती। कोई बात न पूछता था। भौजाइयों 
की लातें खाती थी। यह भुग्गा मिल गया तो आज रानी हो गयी। 

होरी ने चिढ़कर कहा--जब देखा तब तू झुनिया ही. को दोस देती है (( यह नहीं 
समझती कि अपना सोना खोटा तो सोनार का क्‍या दोस | >गोबर उसे न ले जाता तो 
क्या आप-से-आप चली जाती ? सहर का दाना-पानी छमगने से लौंडे की आँखें बदल 
गयीं। ऐसा क्‍यों नहीं समझ लेती । 

धनिया गरज उठी--अच्छा चुप रहो । तुम्हीं ने राँड़ को मूड़ पर चढ़ा रखा था, 
नहीं मैंने पहले ही दिन झाड़ मारकर निकाल दिया होता । 

खलिहान में डाठें जमा हो गयी थीं । होरी बैलों को जुखर कर अनाज माँड़ने जा 

रहा था। पीछे मुंह फेरकर बोला--मान ले, बहू ने गोबर को फोड़ ही लिया, तो तू 
इतनी कुढ़ती क्यों है? जो सारा जमाना करता है, वही गोबर ने भी किया। अब उसके 
बाल-बच्चे हुए। मेरे बाल-बच्चों के लिए क्यों अपनी साँसत कराये, क्‍यों हमारे सिर का 
बोझ अपने सिर पर रखे ! 

तुम्हीं उपद्रव की जड़ हो ।' 

तो मुझे भी निकाल दे। ले जा बलों को, अनाज माँड़। मैं हुक्का पीता हूँ।' 

'तुम चलकर चक्की पीसो मैं अनाज माड़ंगी।' 

विनोद में दुःख उड़ गया। वही उसकी दवा है। धनिया प्रसन्न होकर रूपा के 
बाल गूँथने बैठ गयी जो बिलकुल उलझकर रह गये थे, और होरी खलिहान चला। 
रसिक बसन्‍न्त सुगन्ध और प्रमोद और जीवन की विभूति लटा रहा था, दोनों हाथों से, 
दिल खोलकर | #क्रोयल आम की डालियों में छिपी अपनी रसीली, मधुर, आत्मस्पर्शी 
कूक से आशाओं को जगाती फिरती थी। महुए की डालियों पर मैनों की बरात-सी लगी 
बैठी थी। नीम और सिरस और करोंदे अपनी महक में नशा-सा घोल देते थे। होरी 
आमों के बाग में पहुंचा, तो वृक्षों के नीचे तारे-से खिले थे। उसका व्यथित, निराश 
मन भी इस व्यापक शोभा और स्फूर्ति में आकर गाने लूंगा-- 

'हिया जरत रहत दिन-रैन। 

आम की डरिया कोयल बोले, तनिक न आवत चैन।' 

सामने से दुलारी सहुआइन, गुलाबी साड़ी पहने चली आ रही थीं । पाँव में मोटे 
चाँदी के कड़े थे, गले में मोटी सोने की हसली, चेहरा सूखा हुआ; पर दिल हरा। एक 
समय था, जब होरी खेत-खलिहान में उसे छेड़ा करता था। वह भाभी थी, होरी देवर 
था, इस नाते दोनों में विनोद होता रहता था। जब से साहजी मर गये, दुलारी ने 
घर से निकलना छोड़ दिया। सारे दिन दृकान पर बेठी रहती थी और वहीं से सारे 
गाँव की ख़बर छंगाती रहती थी। कहीं आपस में झगड़ा हो जाय, सहुआइन वहाँ 
बीच-बचाव करने के लिए अवश्य पहुँचेगी। आने रुपए सूद से कम पर रुपए उधार न 
देती थी। और यद्यपि सूद के लोभ में मूल भी हाथ न आता था--जो रुपए लेता, 
खाकर बैठ रहता--मगर उसके ब्याज का दर ज्यों-का-त्यों बना रहता था। बेचारी 
कंसे वसूल करे। नालिश-फरियाद करने से रही, थाना-पुलिस करने से रही, केवल जीभ 
का बल था; पर ज्यों-ज्यों उम्र के साथ जीभ की तेजी बढ़ती जाती थी, उसकी काट 
घटती जाती थी। अब उसकी गालियों पर लोग हँस देते थे और मज़ाक में कहते--क्या 
करेगी रुपए लेकर काकी, साथ तो एक कौड़ी भी न ले जा सकेगी। गरीब को खिला- 
पिलाकर जितनी असीस मिल सके, ले-ले। यही परलोक में काम आयेगा। और दुलारी 
परलोक के नाम से जलती थी। 

होरी ने छेड़ा--आज तो भाभी, तुम सचमुच जवान लगती हो। 

सहुआइन मगन होकर बोली--आज मंगल का दिन है, नजर न छगा देना। 
इसी मारे मैं कुछ पहनती-ओढ़ती नहीं । घर से निकली तो सभी घरने लगते 

हैं, जेसे कभी कोई मेहरिया देखी न हो। पटेश्वरी लाला की पुरानी बान अभी तक 
नहीं छुटी । 

होरी ठिठक गया, बड़ा मनोरंजक प्रसंग छिड़ गया था। बैल आगे निकल 
गये। 

वह तो आजकल बड़े भगत हो गये हैं। देखती नहीं हो, हर प्रनमासी को 
सत्यनारायण की कथा सुनते हैं और दोनों जून मन्दिर में दशन करने जाते हैं।' 

ऐसे लम्पट जितने होते हैं, सभी बूढ़े होकर भगत बन जाते हैं। कुकर्म का 
परासचित तो करना ही पड़ता है। पूछो, मैं अब बुढ़िया हुई, मुझसे क्‍या हँसी | 

तुम अभी बढ़िया कैसे हो गयीं भाभी ? मुझे तो अब भी . . . . . . 

अच्छा चुप ही रहना, नहीं डेढ़ सौ गाली दँगी। लड़का परदेस कमाने लगा, एक 
दिन नेवता भी न खिलाया, सेंत-मेंत में भाभी बताने को तैयार ।' 

'मुझसे क़राम ले लछो भाभी, जो मैंने उसकी कमाई का एक पैसा भी छुआ हो। 
न जाने क्‍या लाया, कहाँ खरच किया, मुझे कुछ भी पता नहीं । बस एक जोड़ा धोती 
और एक पगड़ी मेरे हाथ लगी।' 

अच्छा कमाने तो लगा, आज नहीं कल घर सेभालेगा ही। भगवान उसे सुखी 
रखे। हमारे रुपए भी थोड़ा-थोड़ा देते चलो। सूद ही तो बढ़ रहा है।' 

तुम्हारी एक-एक पाई दूंगा भाभी, हाथ में पैसे आने दो। और खा ही जायेंगे, 
तो कोई बाहर के तो नहीं हैं, है तो तुम्हारे ही।' 

सहुआइन ऐसी विनोद भरी चापलूसियों से निरस्त्र हो जाती थी। मुस्कराती हुई 
अपनी राह चली गयी। होरी लपककर वबैलों के पास पहुँच गया और उन्हें पौर में 
डालकर चक्कर देने लगा। सारे गाँव का यही एक खलिहान था। कहीं मेंड़ाई हो रही 
थी, कोई अनाज ओसा रहा था, कोई गल्‍्ला तौल रहा था । नाई-बारी, बढ़ई, लोहार, 
पुरोहित, भाट, भिखारी सभी अपने-अपने जेवरें लेने के लिए जमा हो गये थे । एक 
पेड़ के नीचे झिगुरीसिंह खाट पर बैठे अपनी सवाई उगाह रहे थे। कई बनिये खड़े 
गल्‍ले का भाव-ताव कर रहे थे। सारे खलिहान में मंडी की-सी रौनक थी। एक 
खटकिन बेर और मकोय बेच रही थी और एक खोंचेवाला तेल के सेव और जलेबियाँ 
लिये फिर रहा था। पंडित दातादीन भी होरी से अनाज बँटवाने के लिए आ पहुंचे थे 
और झिगुरीसिह के साथ खाट पर बैठे थे। 

दातादीन ने सुरती मलते हुए कहा--कुछ सुना, सरकार भी महाजनों से कह रही 
है कि सूद का दर घटा दो, नहीं डिग्री न मिलेगी। 

झिगुरी तमाखू फाँककर बोले--पंडित मैं तो एक वात जानता हूँ। तुम्हें गरज 
पड़ेगी तो सौ वार हमसे रुपए उधार लेने आओगे, और हम जो ब्याज चाहेंगे, लेंगे। 
सरकार अगर असामियों को रुपए उधार देने का कोई बन्दोबस्त न करेगी, तो हमें इस 
क़ानून से कुछ न होगा। हम दर कम लिखायेंगे; लेकिन एक सौ में पचीस पहले ही 
काट लेंगे। इसमें सरकार क्या कर सकती है। 

यह तो ठीक है; लेकिन सरकार भी इन बातों को खूब समझती है। इसकी भी 
कोई रोक निकालेगी, देख छेना।' 

“इसकी कोई रोक हो ही नहीं सकती।' 

अच्छा, अगर वह शर्तें कर दे, जब तक स्टाम्प पर गाँव के मुखिया या कारिन्दा 
के दसख़त न होंगे, वह पक्का न होगा, तब क्या करोगे ?' 

असामी को सौ बार गरज होगी, मुखिया को हाथ-पाँव जोड़ के लायेगा और 
दसखत करायेगा। हम तो एक चौथाई काट ही हलेंगे।' 

और जो फंस जाओ ! जाली हिसाब लिखा और गये चौदह साल को।! 

झिंगुरीसिंह जोर से हँसा--तुम क्‍या कहते हो पंडित, क्या तब संसार बदल 
जायेगा ? कानून और न्याय उसका है, जिसके पास पैसा है। कानून तो है कि महाजन 
किसी असामी के साथ कड़ाई न करे, कोई जमींदार किसी कास्तकार के साथ सख्ती न 
करें; मगर होता क्‍या है। रोज ही देखते हो। जमींदार मुसक बँधवा के पिटवाता है 
और महाजन लात और जूते से बात करता है। जो किसान पोढ़ा है, उससे न जमींदार 
बोलता है, न महाजन। ऐसे आदमियों से हम मिल जाते हैं और उनकी मदद से दूसरे 
आदमियों की गर्दन दबाते हैं॥ तुम्हारे ही ऊपर राय साहब के पाँच सौ रुपए निकलते 
हैं; लेकिन नोखेराम में है इतनी हिम्मत कि तुमसे कुछ बोले ? वह जानते हैं, तुमसे 
मेल करने ही में उनका हित है। असामी में इतना बूता है कि रोज अदालत दौड़े ? 
सारा कारबार इसी तरह चला जायगा, जेसे चल रहा है। कचहरी-अदालत उसी के 
साथ है, जिसके पास पैसा है।, हम छोगों को घबराने की कोई बात नहीं। 

यह कहकर उन्होंने खलिहान का एक चक्कर लगाया और फिर आकर खाट पर 
बठते हुए बोले--हाँ, मतई के ब्याह का क्या हुआ ? हमारी सछाह तो है कि उसका 
ब्याह कर डालो। अब तो बड़ी बदनामी हो रही है। 

दातादीन को जैसे ततेया ने काट खाया। इस आलोचना का क्‍या आशय था, 
वह खूब समझते थे । गर्म होकर बोले--पीठ पीछे आदमी जो चाहे बके, हमारे मुँह 
पर कोई कुछ कहे, तो उसकी मूछें उखाड़ लं। कोई हमारी तरह नेमी बन तो ले। 
कितनों को जानता हूँ, जो कभी सन्ध्या-बन्दन नहीं करते, न उन्हें धरम से मतलव, न 
करम से; न कथा से मतलब, न पुरान से। वह भी अपने को ब्राह्मयन कहते हैं। हमारे 
ऊपर क्या हंँसेगा कोई, जिसने अपने जीवन में एक एकादसी भी नागा नहीं की, कभी 
बिना स्‍्नान-पूजन किये मुँह में पानी नहीं डाछा। नेम का निभाना कठिन है। कोई 
बता दे कि हमने कभी वाजार की कोई चीज खायी हो, या किसी दूसरे के हाथ का 
पानी पिया हो, तो उसकी टाँग की राह निकऊू जाऊँ। सिलिया हमारी चौखट नहीं 
लाँधने पाती, चौखट; बरतन-भाँड़े छता तो दूसरी बात है। मैं यह नहीं कहता कि 
मतई यह बहुत अच्छा काम कर रहा है, लेकिन जब एक बार एक बात हो गयी तो 
यह पाजी का काम है कि औरत को छोड़ दे। मैं तो खुल्लमखुल्ला कहता हूँ, इसमें 
छिपाने की कोई बात नहीं। स्त्री-जाति पवित्र है। 

दातादीन अपनी जवानी में स्वयं बड़े रसिया रह चुके थे; लेकिन अपने नेम-घर्म 
से कभी नहीं चके। मातादीन भी सुयोग्य पुत्र की भाँति उन्हीं के पद-चिह्नों पर चल 
रहा था। धर्म का मूल तत्त्व है पूजा-पाठ, कथाब्रत और चौका-चूल्हा। जब पिता-पुत्र 
दोनों ही मूल तत्त्व को पकड़े हुए हैं, तो किसकी मजाल है कि उन्हें पथ-भ्रष्ट कह सके। 

झिगुरीसिंह ने क्रायख होकर कहा--मैंने तो भाई, जो सुना था, वह तुमसे 
कह दिया। 

दातादीन ने महाभारत और पुराणों से ब्राह्मणों-द्वारा अन्य जातियों की कन्याओं 
के ग्रहण किये जाने की एक लम्बी सूची पेश की और यह सिद्ध कर दिया कि उनसे 
जो सन्‍्तान हुई, वह ब्राह्मण कहलायी और आजकल के जो ब्राह्मण हैं, वह उन्हीं संतानों 
की सन्‍्तान हैं। यह प्रथा आदिकाल से चली आयी है और इसमें कोई लज्जा की 
बात नहीं। 

झिगुरीसिंह उनके पांडित्य पर मुग्ध होकर बोले---तब क्यों आजकल लोग वाजपेयी 
और सुकुल बने फिरते हैं! 

समय-समय की परथा है और क्या ! किसी में उतना तेज तो हो। बिस खाकर 
उसे पचाना तो चाहिए। वह सतजुग की बात थी, सतजुग के साथ गयी। अब तो 
अपना निबाह बिरादरी के साथ मिलकर रहने में है; मगर करूँ क्या, कोई लड़कीवाला 
आता ही नहीं। तुमसे भी कहा, औरों से भी कहा, कोई नहीं सुनता तो मैं क्‍या 
लड़की बनाऊ ?' 

झिगुरीसिंह ने डाँटा--झूठ मत बोलो पंडित, मैं दो आदमियों को फाँस-फूंसकर 
लाया; मगर तुम मुँह फंलाने लगे, तो दोनों कान खड़े करके निकल भागे। आखिर 
किस बिरते पर हज़ार-पाँच सौ माँगते हो तुम ? दस बीघे खेत और भीख के सिवा 
तुम्हारे पास और क्‍या है! 

दातादीन के अभिमान को चोट लगी। डाढ़ी पर हाथ फेरकर बोले--पास कुछ 
न सही, मैं भीख ही माँगता हूँ, लेकिन मैंने अपनी लड़कियों के ब्याह में पाँच-पाँच सो 
दिये हैं; फिर लड़के के लिए पाँच सौ क्‍यों न माँगूँ ? किसी ने सेंत-मेंत में मेरी लड़की 
ब्याह ली होती तो मैं भी सेंत में लड़का ब्याह लेता। रही हैसियत की बात। तुम 
जजमानी को भीख समझो, मैं तो उसे ज़मींदारी समझता हूँ; बंकधर। ज़मींदारी मिट 
जाय, बंकघर टूट जाय, लेकिन जजमानी अन्त तक बनी रहेगी। जब तक हिन्दू-जाति 
रहेगी, तब तक बाह्ान भी रहेंगे और जजमानी भी रहेगी। सहालग में मजे से घर बेठे 
सौ-दो सो फटकार लेते हैं। कभी भाग लड़ गया, तो चार-पाँच सौ मार लिया। कपड़े, 
बरतन, भोजन अलरूग। कहीं-न-कहीं नित ही कार-परोजन पड़ा ही रहता है। कुछ न 
मिले तब भी एक-दो थाल और दो-चार आने दक्षिणा के मिल ही जाते हैं। ऐसा चेन 
न जमींदारी में है, न साहुकारी में। और फिर मेरा तो सिलिया से जितना उबार होता 
है, उतना बाह्मान की कन्या से क्या होगा ? वह तो बहुरिया बनी बठी रहेगी। बहुत 
होगा रोटियाँ पका देगी। यहाँ सिलिया अकेली तीन आदमियों का काम करती 

है। और मैं उसे रोटी के सिवा और क्या देता हूँ ? बहुत हुआ, तो साल में एक धोती 
दे दी। 

दूसरे पेड़ के नीचे दातादीन का निजी पैरा था। चार वैलों से मेड़ाई हो रही थी। 
धन्ना चमार बैलों को हाँक रहा था, सिलिया परे से अनाज निकाल-निकालकर ओसा 
रही थी और मातादीन दूसरी ओर बैठा अपनी लाठी में तेछ मल रहा था। 

सिलिया साँवली, सलोनी, छरहरी बालिका थी, जो रूपवती न होकर भी आकर्षक 
थी। उसके हास में, चितवन में, अंगों के विलास में हर्ष का उन्माद था, जिससे उसकी 
बोटी-बोटी नाचती रहती थी, सिर से पाँव तक भूसे के अणुओं में सनी, पसीने से तर, 
सिर के बाल आधे खुले, वह दौड़-दौड़कर अनाज ओसा रही थी, मानो तन-मन से 
कोई खेल खेल रही हो। 

मातादीन ने कहा--आज साँझ तक नाज बाकी न रहे सिलिया ! तू थक गयी 
हो तो मैं आऊं ? 

सिलिया प्रसन्न मुख बोली---तुम काहे को आओगे पण्डित ! मैं संझा तक सब 
ओसा दूंगी। 

“अच्छा, तो मैं अनाज ढो-डोकर रख आऊं। तू अकेली क्या-क्या कर लेगी ? 

तुम घबड़ाते क्‍यों हो, मैं ओसा भी दूंगी, ढोकर रख भी आऊंगी। पहर रात तक 
यहाँ एक दाना भी न रहेगा। 

दुलारी सहुआइन आज अपना लेहना वसूल करती फिरती थी। सिलिया उसकी 
दूकान से होली के दिन दो पैसे का गुलाबी रंग लायी थी। अभी तक पैसे न दिये थे। 
सिलिया के पास आकर बोली---क्यों री सिलिया, महीना-भर रंग लाये हो गया, अभी 
तक पैसे नहीं दिये। माँगती हूँ तो मटककर चली जाती है। आज मैं बिना पैसा लिये 
न जाऊंगी। 

मातादीन चुपके-से सरक गया था। सिलिया का तन और मन दोनों लेकर भी 
बदले में कुछ न देना चाहता था। सिलिया अब उसकी निगाह में केवल काम करने 
की मशीन थी, और कुछ नहीं। उसकी ममता को वह बड़े कौशल से नचाता रहता था। 
सिलिया ने आँख उठाकर देखा तो मातादीन वहाँ न था। बोली--चिल्लाओ मत 
सहुआइन, यह ले लो, दो की जगह चार पैसे का अनाज। अब क्या जान लेगी? मैं 
मरी थोड़े ही जाती थी! 

उसने अन्दाज से कोई सेर-भर अनाज ढेर में से निकालकर सहुआइन के फैले हुए 
अज्चल में डाल दिया। उसी वक्‍त मातादीन पेड़ की आड़ से झल्लाया हुआ निकला 
और सहुआइन का अज्चलरू पकड़कर बोला--अनाज सीधे से रख दो सहुआइन, लूट 
नहीं है। 

फिर उसने लाल-लाल आँखों से सिलिया को देखकर डाँटा--तूने अनाज क्‍यों दे 
दिया ? किससे पूछकर दिया ? तू कौन होती है मेरा अनाज देने वाली ? 

सहुआइन ने अनाज ढेर में डाल दिया और सिलिया हकक्‍्का-बक्का होकर मातादीन 

का मुँह देखने लगी। ऐसा जान पड़ा, जिस डाल पर वह निश्चिन्त बैठी हुई थी, वह 
टूट गयी और अब वह निराधार नीचे गिरी जा रही है! खिसियाये हुए मुंह से, आँखों 
में आँसू भरकर, सहुआइन से बोली---तुम्हारे पैसे मैं फिर दे दूंगी सहुआइन ! आज मुझ 
पर दया करो। 

सहुआइन ने उसे दयाद्वें नेत्रों से देखा और मातादीन को धिक्‍कार भरी आँखों से 
देखती हुई चली गयी। 

तब सिलिया ने अनाज ओसाते हुए आहत गयव॑ से पूछा--तुम्हारी चीज़ में मेरा 
कुछ अख्तियार नहीं है ? 

मातादीन आँखें निकालकर बोला--नहीं, तुझे कोई अख्तियार नहीं है। काम 
करती है, खाती है। जो तू चाहे कि खा भी, लटा भी; तो यह यहाँ न होगा। अगर 
तुझे यहाँ न परता पड़ता हो, कहीं और जाकर काम कर। मजूरों की कमी नहीं है। 
सेंत में नहीं लेते, खाना-कपड़ा देते हैं। 

सिलिया ने उस पक्षी की भाँति, जिसे मालिक ने पर काटकर पिजरे से निकाल 
दिया हो, मातादीन की ओर देखा। उस चितवन में वेदना अधिक थी या भत्सेना, 
यह कहना कठिन है। पर उसी पक्षी की भाँति उसका मन फड़फड़ा रहा था और ऊंची 
डाल पर उन्मुक्त वायु-मण्डल में उड़ने की शक्ति न पाकर उसी पिंजरे में जा बेठना 
चाहता था, चाहे उसे बेदाना, बेपानी, पिजरे की तीलियों से सिर टकराकर मर ही 
क्यों न जाना पड़े। सिलिया सोच रही थी, अब उसके लिए दूसरा कौन-सा ठौर है। 

वह ब्याहता न होकर भी संस्कार में और व्यवहार में और मनोभावना में ब्याहता 

थी, ओर अब मातादीन चाहे उसे मारे या काटे, उसे दूसरा आश्रय नहीं है, दूसरा 
अवल्म्ब नहीं है। उसे वह दिन याद आये---और अभी दो सार भी तो नहीं हुए-- 
जव यही मातादीन उसके तलवे सहलाता था, जब उसने जनेऊ हाथ में लेकर कहा 
था--सिलिया, जब तक दम में दम हे, तुझे व्याहता की तरह रखूँगा; जब वह प्रेमातुर 
होकर हार में और बाग में और नदी के तट पर उसके पीछे-पीछे पागलों की भाँति 
फिरा करता था। और आज उसका यह निष्ठुर व्यवहार ! मुटठी-भर अनाज के लिए 
उसका पानी उतार लिया। 

उसने कोई जवाब न दिया। कंठ में नमक के एक डले का-सा अनुभव करती हुई, 
आहत हृदय और शिथिल हाथों से फिर काम करने लगी। 

उसी वक्‍त उसकी माँ, वाप, दोनों भाई और कई अन्य चमारों ने न जाने किधर 
से आकर मातादीन को घेर लिया। सिलिया की माँ ने आते ही उसके हाथ से अनाज 
की टोकरी छीनकर फेक दी और गाली देकर बोली--राँड़, जब तुझे मजदूरी ही करनी 
थी, तो घर की मजूरी छोड़कर यहाँ क्या करने आयी। जब ब्राह्मान के साथ रहती है, 
तो ब्राह्मन की तरह रह। सारी बिरादरी की नाक कटवाकर भी चमारिन ही बनना था, 
तो यहाँ क्या घी का लोंदा लेने आयी थी। चुल्ल-भर पानी में डूब नहीं मरती ! 

झिगुरीसिह और दातादीन दोनों दौड़े और चमारों के बदले हुए तेवर देखकर 

उन्हें शांत करने की चेष्टा करने लगे। झिगुरीसिंह ने सिलिया के बाप से पूछा--क्‍्या 
बात है चौधरी, किस बात का झगड़ा है ? 

सिलिया का बाप हरख्‌ साठ साल का बूढ़ा था; काला, दुबला, सूखी मिर्च की तरह 
पिचका हुआ; पर उतना ही तीक्ष्ण। बोला---झगड़ा कुछ नहीं है ठाकुर, हम आज 
या तो मातादीन को चमार बना के छोड़ेंगे, या उनका और अपना रकत एक कर देंगे। 
सिलिया कन्या जात है, किसी-न-किसी के घर जायगी ही। इस पर हमें कुछ नहीं 
कहना है; मगर उसे जो कोई भी रखे, हमारा होकर रहे। तुम हमें ब्राह्मान नहीं बना 
सकते, मुदा हम तुम्हें चमार बना सकते हैं। हमें ब्राह्मम बना दो, हमारी सारी बिरादरी 
बनने को तैयार है। जब यह समरथ नहीं है, तो फिर तुम भी चमार बनो। हमारे 
साथ खाओ-पिओ, हमारे साथ उठो-बंठो । हमारी इज्जत लेते हो, तो अपना धरम हमें दो । 

दातादीन ने लाठी फटकार कर कहा--मुँह सँभालकर बातें कर हरखुआ ! तेरी 
बिटिया वह खड़ी है, ले जा जहाँ चाहे। हमने उसे बाँध नहीं रकक्‍्खा है। काम करती 
थी, मजूरी लेती थी। यहाँ मजूरों की कमी नहीं है। 

सिलिया की माँ उंगली चमकाकर बोली--वाह-वाह पण्डित ! खूब नियाव करते 
हो। तुम्हारी लड़की किसी चमार के साथ निकल गयी होती और तुम इस तरह की 
बातें करते, तो देखती। हम चमार हैं इसलिए हमारी कोई इज्जत ही नहीं ! हम 
सिलिया को अकेले न ले जायेंगे, उसके साथ मातादीन को भी ले जायँगे, जिसने उसकी 
इज्जत बिगाड़ी है। तुम बड़े नेमी-धरमी हो। उसके साथ सोओगे; लेकिन उसके हाथ 
का पानी न पिओगे ! यही चुड़ेल है कि यह सब सहती है। मैं तो ऐसे आदमी को 
माहुर दे देती। 

हरखू ने अपने साथियों को ललकारा--सुन ली इन लोगों की बात कि नहीं ! अब 
क्या खड़े मुंह ताकते हो । 

इतना सुनना था कि दो चमारों ने लपककर मातादीन के हाथ पकड़ लिये, तीसरे 
ने झपटकर उसका जनेऊ तोड़ डाला और इसके पहिले कि दातादीन और झ्िग्रीसिंह 
अपनी-अपनी लाठी संभाल सकें, दो चमारों ने मातादीन के मुँह में एक बड़ी-सी हड्डी 
का टुकड़ा डाल दिया। मातादीन ने दाँत जकड़ लिये, फिर भी वह घिनौनी वस्तु उनके 
ओठों में तो लग ही गयी। उन्हें मतली हुई और मुँह आप-से-आप खुल गया और 
हड्डी कण्ठ तक जा पहुँची। इतने में खलिहान के सारे आदमी जमा हो गये; पर आइचर्ये 
यह कि कोई इन धर्म के लूटेरों से मुजाहिम न हुआ। मातादीन का व्यवहार सभी को 
नापसन्द था। वह गाँव की बहू-बेटियों को घ्रा करता था, इसलिए मन में सभी उसकी 
दुर्गंति से प्रसन्न थे। हाँ, ऊपरी मन से लोग चमारों पर रोब जमा रहे थे। 

होरी ने कहा--अच्छा, अब बहुत हुआ हरखू ! भला चाहते हो, तो यहाँ से 
चले जाओ। 

हरख्‌ ने निडरता से उत्तर दिया--तुम्हारे घर में भी लड़कियाँ हैं होरी महतो, 
इतना समझ लो । इस तरह गाँव की मरजाद बिगड़ने लगी, तो किसी की आबरू न बचेगी । 

एक क्षण में शत्रु पर पूरी विजय पाकर आक्रमणकारियों ने वहाँ से ठल जाना ही 
उचित समझा। जनमत बदलते देर नहीं लगती। उससे बचे रहना ही अच्छा है। 

मातादीन क॑ कर रहा था। दातादीन ने उसकी पीठ सहलाते हुए कहा--एक- 
एक को पाँच-पाँच साल के लिए न भेजवाया, तो कहना। पाँच-पाँच साल तक चक्की 
पिसवाऊंगा । 

हरख्‌ ने हेकड़ी के साथ जवाब दिया--इसका यहाँ कोई गम नहीं। कौन तुम्हारी 
तरह बैठे मौज करते हैं। जहाँ काम करेंगे, वहीं आधा पेट दाना मिल जायगा। 

मातादीन के कर चुकने के बाद निर्जीव-सा हुमीन पर लेट गया, मानो कमर टूट 
गयी हो, मानो ड्ब मरने के लिए चुल्ल भर पानी खोज रहा हो। जिस मर्यादा के बल 
पर उसकी रसिकता और घमण्ड और पुरुषार्थ अकड़ता फिरता था, वह मिट चुकी थी। 
उस हड्डी के टुकड़े ने उसके मुँह को ही नहीं, उसकी आत्मा को भी अपवित्र कर दिया 
था। उसका धर्म इसी खान-पान, छृत-विचार पर टिका हुआ था। आज उस धर्म की 
जड़ कट गयी। अब वह लाख प्रायश्चित्त करे, लाख गोबर खाय और गंगाजल पिये, 
लाख दान-पुण्य और तीथें-ब्रत करे, उसका मरा हुआ धर्म जी नहीं सकता; अगर 
अकेले की बात होती, तो छिपा ली जाती; यहाँ तो सबके सामने उसका धर्म लुटा। 
अब उसका सिर हमेशा के लिए नीचा हो गया। आज से वह अपने ही घर में अछत 
समझा जायगा। उसकी स्नेहमयी माता भी उससे घृणा करेगी। और संसार से धर्म का 
ऐसा लोप हो गया कि इतने आदमी केवल खड़े तमाशा देखते रहे। किसी ने चँ तक 
न की। एक क्षण पहले जो लोग उसे देखते ही पालागन करते थे, अब उसे देखकर 
मुंह फेर लेंगे। वह किसी मन्दिर में भी न जा सकेगा, न किसी के बरतन-भाँड़े छ 
सकेगा। और यह सब हुआ इस अभागिन सिलिया के कारण। 

सिलिया जहाँ अनाज ओसा रही थी, वहीं सिर झुकाये खड़ी थी, मानो यह उसी 
की दुर्गंति हो रही है। सहसा उसकी माँ ने आकर डाँटा--खड़ी ताकती क्‍या है ? चल 
सीधे घर, नहीं बोटी-बोटी काट डालंगी। बाप-दादा का नाम तो खूब उजागर कर चुकी, 
अब क्या करने पर लगी है? 

सिलिया मूर्तिवत्‌ खड़ी रही। माता-पिता और भाइयों पर उसे क्रोध आ रहा था। 
यह लोग क्‍यों उसके बीच में बोलते हैं। वह जेसे चाहती है, रहती है, दूसरों से क्या 
मतलब ? कहते हैं, यहाँ तेरा अपमान होता है, तब क्‍या कोई ब्राह्मग उसका पकाया 
खा लेगा ? उसके हाथ का पानी पी लेगा ? अभी ज़रा देर पहले उसका मन मातादीन 
के निठर व्यवहार से खिन्न हो रहा था, पर अपने घरवालों और बिरादरी के इस 
अत्याचार ने उस विराग को प्रचण्ड अनुराग का रूप दे दिया। 

विद्रोह-भरे मन से बोली---मैं कहीं न जाऊंगी। तू क्‍या यहाँ भी मुझे जीने न देगी ? 

बुढ़िया ककंश स्वर में बोली---तू न चलेगी ? 

'नहीं ।' 


चल सीधे से।' 

नहीं जाती ।' 

तुरत दोनों भाइयों ने उसके हाथ पकड़ लिये और उसे घसीटते हुए ले चले। 
सिलिया ज़मीन पर बैठ गयी। भाइयों ने इस पर भी न छोड़ा। घसीटठते ही रहे। 
उसकी साड़ी फट गयी, पीठ और कमर की खाल छिल गयी; पर वह जाने पर राज़ी 
न हुई। 

तब हरख ने लड़कों से कहा--अच्छा, अब इसे छोड़ दो। समझ लेंगे मर गयी; 
मगर अब जो कभी मेरे द्वार पर आयी तो लह पी जाऊंगा। 

सिलिया जान पर खेलकर बोली--हाँ, जब तुम्हारे द्वार पर जाऊँ, तो पी लेना। 

बढ़िया ने क्रोध के उन्माद में सिलिया को कई लातें जमाईं और हरखू ने उसे हटा 
न दिया होता, तो शायद प्राण ही लेकर छोड़ती। 

बुढ़िया फिर झपटी, तो हरखू ने उसे धक्के देकर पीछे हटाते हुए कहा--तू बड़ी 
हत्यारिन है कलिया ! क्‍या उसे मार ही डालेगी ? 

सिलिया बाप के पैरों से लिपटकर बोली--मार डालो दादा, सब जने मिलकर मार 
डालो । हाय अम्माँ, तुम इतनी निर्देयी हो; इसीलिए दूध पिछाकर पाला था ? सौर में 
ही क्‍यों न गला घोंट दिया ? हाय ! मेरे पीछे पण्डित को भी तुमने भिरस्ट कर दिया। 
उसका धरम लेकर तुम्हें कया मिला ? अब तो वह भी मुझे न पूछेगा। लेकिन पूछे न 
पूछे, रहँगी तो उसी के साथ। वह मुझे चाहे भूखों रखे, चाहे मार डाले, पर उसका साथ 
न छोड़ेंगी। उनकी साँसत कराके छोड़ दः ? मर जाऊंगी, पर हरजाई न बनूँंगी। एक 
वार जिसने बाँह पकड़ ली, उसी की रहूँगी। 

कलिया ने ओठ चबाकर कहा---जाने दो राँड़ को । समझ ती है, वह इसका निवाह 
करेगा; मगर आज ही मारकर भगा न दे तो मुँह न दिखाऊ। 

भाइयों को भी दया आ गयी । सिलिया को वहीं छोड़कर सब-के-सव चले गये । 
तब वह धीरे से उठकर लेगड़ाती, कराहती, खलिहान में आकर बैठ गयी और अंचल 
में मुंह ढाँपकर रोने छंगी। 

दातादीन ने जुलाहे का गुस्सा डाढ़ी पर उतारा--उनके साथ चली क्‍यों नहीं गयी 
री सिलिया ! अब क्या करवाने पर लगी हुई है ? मेरा सत्यानास कराके भी पेट नहीं भरा? 

सिलिया ने आँसू-भरी आँखें ऊपर उठाईं। उनमें तेज की झलक थी । 

“उनके साथ क्‍यों जाऊं ? जिसने बाँह पकड़ी है, उसके साथ रहेंगी ।' 

पण्डितजी ने धमकी दी--मेरे घर में पाँव रखा, तो लातों से बात करूँगा । 

सिलिया ने भी उदृण्डता से कहा--मुझे जहाँ वह रखेंगे, वहाँ रहूँगी | पेड़ तले 
रखें, चाहे महल में रखें । 

मातादीन संज्ञाहीन-सा बैठा था । दोपहर होने आ रहा था। धूप पत्तियों से 
छन-छनकर उसके चेहरे पर पड़ रही थी । माथे से पसीना टपक रहा था | पर वह 
मौन, निस्पन्द बठा हुआ था। 

सहसा जैसे उसने होश में आकर कहा--मेरे लिए अब क्या कहते हो दादा ? 

दातादीन ने उसके सिर पर हाथ रखकर ढाढ़स देते हुए कहा--तुम्हारे लिए अभी 
मैं क्या कहूँ बेटा ? चलकर नहाओ, खाओ, फिर पण्डितों की जैसी व्यवस्था होगी, वैसा 
किया जायगा । हाँ, एक बात है; सिलिया को त्यागना पड़ेगा । 
मातादीन ने सिलिया की ओर रकक्‍त-भरे नेत्रों से देखा--मैं अब उसका कभी मुँह 
न देखंगा; लेकिन परासचित हो जाने पर फिर तो कोई दोष न रहेगा । 
'परासचित हो जाने पर कोई दोष-पाप नहीं रहता ।' 
तो आज ही पण्डितों के पास जाओ ।' 
आज ही जाऊँंगा बेटा !' 
लेकिन पण्डित लोग कहें कि इसका परासचित नहीं हो सकता, तब ? 
उनकी जैसी इच्छा ।' 
तो तुम मुझे घर से निकाल दोगे ?' 
दातादीन ने पुत्र-स्नेह से विह्ल होकर कहा--ऐसा कहीं हो सकता है, बेटा ! 
घन जाय, धरम जाय, लोक-मरजाद जाय, पर तुम्हें नहीं छोड़ सकता । 
मातादीन ने लकड़ी उठाई और बाप के पीछे-पीछे घर चला। सिलिया भी उठी 
और लुगड़ाती हुई उसके पीछे हो ली । 
मातादीन ने पीछे फिरकर निर्मम स्वर से कहा--मेरे साथ मत आ। मेरा तुझसे 
कोई वास्ता नहीं । इतनी साँसत करवा के भी तेरा पेट नहीं भरता । 
सिलिया ने धृष्टता के साथ उसका हाथ पकड़कर कहा--वास्ता कैसे नहीं है ? 
इसी गाँव में तुमसे धनी, तुमसे सुन्दर, तुमसे इज्जतदार लोग हैं । मैं उनका हाथ क्‍यों 
नहीं पकड़ती । तुम्हारी यह दुर्दंसा ही आज क्‍यों हुई ? जो रस्सी तुम्हारे गले में पड़ 
गयी है, उसे तुम लाख चाहो, नहीं छोड़ सकते । और न मैं तुम्हें छोड़कर कहीं जाऊँगी । 
मजूरी करूँगी, भीख माँगूंगी; लेकिन तुम्हें न छोड़ेंगी । 
यह कहते हुए उसने मातादीन का हाथ छोड़ दिया और फिर खलिहान में जाकर 
अनाज ओसाने लगी । होरी अभी तक वहाँ अनाज माँड़ रहा था। धनिया उसे भोजन 
करने के लिए बुलाने आयी थी । होरी ने बैलों को पैरे से बाहर निकालकर एक पेड़ में 
बाँध दिया और सिलिया से बोला--तू भी जा खा-पी आ सिलिया ! धनिया यहाँ बैठी 
है । तेरी पीठ पर की साड़ी तो लह से रँग गयी है रे ! कहीं घाव पक न जाय । तेरे 
घरवाले बड़े निर्दयी हैं । 
सिलिया ने उसकी ओर करुण नेत्रों से देखा--यहाँ निर्देयी कौन नहीं है, दादा ! 
मैंने तो किसी को दयावान्‌ नहीं पाया । 
क्या कहा पंडित ने ?' 
कहते हैं, मेरा तुमसे कोई वास्ता नहीं ।' 
अच्छा ! ऐसा कहते हैं ! ' 
समझते होंगे, इस तरह अपने मुँह की लाली रख लेंगे; लेकिन जिस बात को दुनिया 
जानती है, उसे कंसे छिपा लेंगे। मेरी रोटियाँ भारी हैं, न दें । मेरे लिए क्या ? मजूरी 

भी. खूब लगी हुई थी । विवाह के लिए गल्‍ला तो मौजूद था; दो सौ रुपए भी हाथ 
आ जायें, तो कन्‍्या-ऋण से उसका उद्धार हो जाय । अगर गोबर सौ रुपए की मदद 
कर दे, तो बाक़ी सौ रुपए होरी को आसानी से मिल जायँगे । झिगुरीसिंह और मँगरू 
साह दोनों ही अब कुछ नरम पड़ गये थे। जब गोबर परदेश में कमा रहा है, तो उनके 
रुपए मारे न पड़ सकते थे। 

एक दिन होरी ने गोवर के पास दो-तीन दिन के लिए जाने का प्रस्ताव किया । 

मगर धनिया अभी तक गोबर के वह कठोर शब्द न भूली थी | वह गोवर से एक 
पैसा भी न लेना चाहती थी, किसी तरह नहीं ! 

होरी ने झुसलाकर कहा--लेकिन काम कैसे चलेगा, यह बता। 

धनिया सिर हिलाकर बोली--मान लो, गोवर परदेश न गया होता, तब तुम क्‍या 
करते ? वही अब करो । 

होरी की जवान बन्द हो गयी । एक क्षण वाद बोला--मैं तो तुझसे पूछता हूँ । 

धनिया ने जान बचाई--यह सोचना मरदों का काम है। 

होरी के पास जवाब तैयार था--मान ले, मैं न होता, तू ही अकेली रहती, तब 
तू क्या करती । वह कर । 

धनिया ने तिरस्कार भरी आँखों से देखा--तब मैं कुश-कन्या भी दे देती तो कोई 
हँसनेवाला न था । 

कुश-कन्या होरी भी दे सकता था। इसी में उसका मंगल भी था; लेकिन कुल- 
मर्यादा कैसे छोड़ दे ? उसकी बहनों के विवाह में तीन-तीन सौ बराती द्वार पर आये थे। 
दहेज भी अच्छा ही दिया गया था । नाच-तमाशा, वाजा, गाजा, हाथी-घोड़े, सभी आये 
थे । आज भी विरादरी में उसका नाम है । दस गाँव के आदर्मियों से उसका हेल-मेल 
है । कुश-कन्या देकर वह किसे मुँह दिखायेगा ? इससे तो मर जाना अच्छा है। और 
वह क्यों कुश-कन्या दे ? पेड़-पालों हैं, जमीन है और थोड़ी-सी साख भी है; अगर वह 
एक बीघा भी बेंच दे, तो सौ मिल जाय; लेकिन किसान के लिए जमीन जान से भी 
प्यारी है, कुल-मर्यादा से भी प्यारी है । और कुल तीन ही बीघे तो उसके पास हैं; अगर 
एक बीघा बेंच दे, तो फिर खेती कंसे करेगा ? 

कई दिन इसी हैस-बेस में गुजरे । होरी कुछ फैसला न कर सका । 

दशहरे की छुट्टियों के दिन थे। झिंगुरी, पटंश्वरी और नोखेराम तीनों ही सज्जनों 
के लड़के छुट्टियों में घर आये थे । तीनों अंग्रेजी पढ़ते थे और यद्यपि तीनों बीस-बीस साल 
के हो गये थे, पर अभी तक यूनिवर्सिटी में जाने का नाम न लेते थे । एक-एक क्लास 
में दो-दो, तीन-तीन साल पड़े रहते । तीनों की शादियाँ हो चुकी थीं। पटेइ्वरी के 
सपूत बिन्देसरी तो एक पुत्र के पिता भी हो चुके थे। तीनों दिन भर ताश खेलते, भंग 
पीते और छेला बने घूमते | वे दिन में कई-कई बार होरी के द्वार की ओर ताकते हुए 
निकलते और कुछ ऐसा संयोग था कि जिस वक्‍त वे निकलते, उसी वक्‍त सोना भी किसी- 
न-किसी काम से द्वार पर आ खड़ी होती । इन दिनों वह वही साड़ी पहनती थी, जो 

गोबर उसके लिए लाया था। यह सब तमाशा देख-देखकर होरी का खून सूखता जाता 
था, मानो उसकी खेती चौपट करने के लिए आकाश में ओलेवाले पीले बादल उठे 
चले आते हों ! 

एक दिन तीनों उसी कुएं पर नहाने जा पहुँचे, जहाँ होरी ऊख सींचने के लिए 
पुर चला रहा था। सोना मोट ले रही थी । होरी का खून आज खौल उठा। 

उसी साँझ को वह दुलारी सहुआइन के पास गया । सोचा, औरतों में दया होती 
है, शायद इसका दिल पसीज जाय और कम सूद पर रुपए दे दे । मगर दुलारी अपना 
ही रोना ले बैठी । गाँव में ऐसा कोई घर न था जिस पर उसके कुछ रुपए न आते हों, 
यहाँ तक कि झिगुरीसिंह पर भी उसके बीस रुपए आते थे; लेकिन कोई देने का नाम 
न लेता था। बेचारी कहाँ से रुपए लाये ? 

होरी ने गिड़गिड़ा कर कहा--भाभी, बड़ा पुन्न होगा । तुम रुपए न दोगी, मेरे गले 
की फाँसी खोल दोगी । झिगुरी और पटेसरी मेरे खेतों पर दाँत लगाये हुए हैं । मैं सोचता 
हैँ, बाप-दादा की यही तो निसानी है, यह निकल गयी, तो जाऊँगा कहाँ ? एक सपूत 
वह होता है कि घर की सम्पत बढ़ाता है, मैं ऐसा कपूत हो जाऊँ कि वाप-दादों की 
कमाई पर झाड़ फेर दू । 

दुलारी ने कसम खाई--होरी, मैं ठाकुर जी के चरन छकर कहती हूँ कि इस समय 
मेरे पास कुछ नहीं है । जिसने लिया, वह देता नहीं, तो मैं क्या करूँ ? तुम कोई गैर 
तो नहीं हो । सोना भी मेरी ही लड़की है; लेकिन तुम्हीं बताओ, मैं क्‍या करूँ ? तुम्हारा 
ही भाई हीरा है। बैल के लिए पचास रुपए लिये । उसका तो कहीं पता-ठिकाना नहीं, 
उसकी घरवाली से माँगो तो लड़ने को तैयार । शोभा भी देखने में बड़ा सीधा-सादा 
है; लेकिन पैसा देने नहीं जानता । और असल बात तो यह है कि किसी के पास है 
ही नहीं, दें कहाँ से । सबकी दशा देखती हूँ, इसी मारे सबर कर जाती हूँ । छोग किसी 
तरह पेट पाल रहे हैं, और क्‍या । खेत-बारी बेचने की मैं सलाह न दूंगी। कुछ नहीं 
है, मरजाद ठो है । 

फिर कनफूसकियों में बोली--पटेसरी लाला का छौंडा तुम्हारे घर की ओर बहुत 
चक्कर लगाया करता है । तीनों का वही हाल है। इनसे चौकस रहना । यह सहरी हो 
गये, गाँव का भाई-चारा क्‍या समझें । लड़के गाँव में भी हैं; मगर उनमें कुछ लिहाज है, 
कुछ अदब है, कुछ डर है । ये सब तो छूटे साँड़ हैं। मेरी कौसल्या ससुराल से आयी 
थी, मैंने सबों के ढंग देखकर उसके ससुर को बुला कर बिदा कर दिया। कोई कहाँ 
तक पहरा दे । 

होरी को मुस्कराते देखकर उसने सरस ताड़ना के भाव से कहा--हँसोगे होरी 
तो मैं भी कुछ कह दूंगी। तुम क्या किसी से कम नटखट थे। दिन में पचोसों बार 
किसी-न-किसी बहाने मेरी दुकान पर आया करते थे; मगर मैंने कभी ताका तक 
नहीं । 

होरी ने मीठे प्रतिवाद के साथ कहा--यह तो तुम झूठ बोलती हो भाभी * बिना 

कुछ रस पाये थोड़े ही आता था । चिड़िया एक बार परच जाती है, तभी दूसरी बार 
आँगन में आती है । 

चल झूठे ।' 

आँखों से न ताकती रही हो; लेकिन तुम्हारा मन तो ताकता ही था; बल्कि 
बुलाता था ।' 

अच्छा रहने दो, बड़े आये अन्तरजामी बन के । तुम्हें बार-बार मेंड़राते देख के मुझे 
दया आ जाती थी, नहीं तुम ऐसे कोई बाँके जवान न थे ।' 

हुसेनी एक पैसे का नमक लेने आ गया और यह परिहास बन्द हो गया । हुसेनी 
नमक लेकर चला गया, तो दुलारी ने फिर कहा--गोबर के पास क्‍यों नहीं चले जाते । 
देखते भी आओंगे और साइत कुछ मिल भी जाय। 

होरी निराश मन से बोला--वह कुछ न देगा । लड़के चार पैसे कमाने लगते हैं, 
तो उनकी आँखें फिर जाती हैं | मैं तो बेहयाई करने को तैयार था; लेकिन धनिया 
नहीं मानती । उसकी मरजी बिना चला जाऊंँ तो घर में रहना अपाढ़ कर दे । उसका 
सुभाव तो जानती हो । 

दुलारी ने कटाक्ष करके कहा--तुम तो मेहरिया के जैसे गुलाम हो गये ! 

तुमने पूछा ही नहीं तो क्या करता ।* 

मेरी गुलामी करने को कहते तो मैंने लिखा लिया होता, सच ! 

'तो अब से क्‍या बिगड़ा है, लिखा लो न । दो सौ में लिखता हूँ, इन दामों महँगा 
नहीं हैं ।' 

'तब धनिया से तो न बोलोगे ?' 

"नहीं, कहो कसम खाऊ ।' 

और जो बोले ?' 

तो मेरी जीभ काट लेना ।' 

अच्छा तो जाओ, घर ठीक-ठाक करो, मैं रुपए दे दूंगी ।' 

होरी ने सजल नेत्रों से दुलारी के पाँव पकड़ लिये । भावावेश से मुँह बन्द हो गया । 

सहुआइन ने पाँव खींचकर कहा---अब यही सरारत मुझे अच्छी नहीं रूगती । 
में साल-भर के भीतर अपने रुपए सूद-समेत कान पकड़कर लगी । तुम तो व्यवहार के 
ऐसे सच्चे नहीं हों; लेकिन धनिया पर मुझे विश्वास है । सुना पंडित तुमसे बहुत बिगड़े 
हुए हैं । कहते हैं, इसे गाँव से निकालकर नहीं छोड़ा तो बाह्यन नहीं । तुम सिलिया 
को निकाल बाहर क्‍यों नहीं करते ? बैठे-बैठाये झगड़ा मोल ले लिया। 

धनिया उसे रखे हुए है, मैं क्या करूँ । 

सुना है, पंडित कासी गये थे । वहाँ एक बड़ा नामी विद्वान्‌ पण्डित है। वह पाँच 
सो माँगता है । तब परासचित करायेगा । भला, पूछो ऐसा अन्धेर कहीं हुआ है । जब 
घरम नष्ट हो गया, तो एक नहीं हजार परासचित करो, इससे क्‍या होता है। तुम्हारे 
हाथ का छुआ पानी कोई न पियेगा, चाहे जितना परासचित करो ।' 

होरी यहाँ से घर चला, तो उसका दिल उछल रहा था। जीवन में ऐसा सुखद 
अनुभव उसे न हुआ था। रास्ते में शोभा के घर गया और सगाई लेकर चलने के लिए 
नेवता दे आया । फिर दोनों दातादीन के पास सगाई की सायत पूछने गये । वहाँ से 
आकर द्वार पर सगाई की तैयारियों की सलाह करने लगे। 

धनिया ने बाहर निकलकर कहा--पहर रात गयी, अभी रोटी खाने की बेला नहीं 
आयी ? खाकर बैठो । गपड़चौथ करने को तो सारी रात पड़ी है। 

होरी ने उसे भी परामर्श में शरीक होने का अनुरोध करते हुए कहा--इसी 
सहालूग में लगन ठीक हुआ है । बता, क्या-क्या सामान लाना चाहिए । मुझे तो कुछ 
मालम नहीं । 

'जब कुछ मालम ही नहीं, तो सलाह करने क्या बैठे हो । रुपए-पैसे का डौल भी 
हुआ कि मन की मिठाई खा रहे हो ।' 

होरी ने गये से कहा--तुझे इससे क्या मतलूब । तू इतना बता दे क्या-क्या सामान 
लाना होगा ? 

तो मैं ऐसी मन की मिठाई नहीं खाती ।' 

तू इतना बता दे कि हमारी बहनों के ब्याह में क्या-क्या सामान आया था । 

'पहले यह बता दो, रुपए मिल गये ?' 

हाँ, मिल गये, और नहीं क्‍या भंग खायी है।' 

तो पहले चलकर खा लो। फिर सलाह करेंगे ।' 

मगर जब उसने सुना कि दुलारी से बातचीत हुई है, तो नाक सिकोड़ कर बोली-- 
उससे रुपए लेकर आज तक कोई उरिन हुआ है ? चुड़ैछ कितना कसकर सूद लेती है ! 

लेकिन करता क्‍या ? दूसरा देता कौन है।' 

यह क्‍यों नहीं कहते कि इसी बहाने दो गाल हँसने-बोलने गया था । बढ़े हो 
गये, पर यह बान न गयी ।' के 

त्‌ तो धनिया, कभी-कभी बच्चों की-सी वातें करने लगती है। मेरे-जेसे फटेहालों 
से वह हँस-बोलेगी ” सीधे मुंह बात तो करती नहीं ।' 

'तुम-जेसों को छोड़कर उसके पास और जायगा ही कौन ?! 

उसके द्वार पर अच्छे-अच्छे नाक रगड़ते हैं धनिया, तू क्या जाने । उसके पास 
लच्छमी है ।' हट 

'उसने जरा-सी हामी भर दी, तुम चारों ओर खुशखबरी लेकर दोौड़े ।' 

'हामी नहीं भर दी, पक्‍का वादा किया है।' 

होरी रोटी खाने गया और शोभा अपने घर चला गया, तो सोना सिलिया के साथ 
बाहर निकली । वह द्वार पर खड़ी सारी बातें सुन रही थी । उसकी सगाई के लिए दो 
सौ रुपए दुलारी से उधार लिये जा रहे हैं, यह बात उसके पेट में इस तरह खलबली 
मचा रही थी, जैसे ताजा चूना पानी में पड़ गया हो । द्वार पर एक कुप्पी जल रही थी, 
जिससे ताक के ऊपर की दीवार काली हो गयी थी । दोनों बेल नाँद में सानी खा रहे 

थे और कुत्ता ज़मीन पर टुकड़े के इन्तज़ार में बेठा हुआ था । दोनों युवतियाँ बैलों की 
चरनी के पास आकर खड़ी हो गयीं । 

सोना बोली---तूने कुछ सुना ? दादा सहुआइन से मेरी सगाई के लिए दो सौ रुपए 
उधार ले रहे हैं । 

सिलिया घर का रत्ती-रत्ती हाल जानती थी | बोली-घर में पैसा नहीं है, तो क्या करें ? 

सोना ने सामने के काले व॒क्षों की ओर ताकते हुए कहा--मैं ऐसा नहीं करना 
चाहती, जिसमें माँ-बाप को कर्जा लेना पड़े । कहाँ से देंगे बेचारे, बता ! पहले ही 
कर्ज के बोझ से दबे हुए हैं | दो सौ और ले लेंगे, तो बोझा और भारी होगा कि नहीं ? 

“बिना दान-दहेज के बड़े आदमियों का कहीं ब्याह होता है पगली ? बिना दहेज 
के तो कोई बूढ़ा-ठेला ही मिलेगा । जायगी बूढ़े के साथ ?' 

बूढ़े के साथ क्‍यों जाऊे ? भेया बढ़े थे जो झुनिया को ले आये । उन्हें किसने 

“उसमें बाप-दादा का नाम डूबता है ।' 

मैं तो सोनारीवालों से कह दूंगी, अगर तुमने एक पैसा भी दहेज लिया, तो मैं 

तुमसे ब्याह न करूँगी ।' 

सोना का विवाह सोनारी के एक धनी किसान के लड़के से ठीक हुआ था। 

और जो वह कह दें, कि मैं क्‍या करूँ, तुम्हारे बाप देते हैं, मेरे बाप लेते हैं, 
इसमें मेरा क्या अख्तियार है ?' 

सोना ने जिस अस्त्र को रामबाण समझा था, अब मालूम हुआ कि वह बाँस की 
कन है। हताश होकर बोली--मैं एक बार उससे कह के देख लेना चाहती हूँ; अगर 
उसने कह दिया, मेरा कोई अख्तियार नहीं है, तो क्या गोमती यहाँ से बहुत दूर है। 
डब मरूगी। माँ-बाप ने मर-मरके पाला-पोसा | उसका बदला क्या यही है कि उनके 
घर से जाने लगूँ, तो उन्हें कर्ज से और लादती जाऊँ ? माँ-बाप को भगवान्‌ ने दिया 
हो, तो खुशी से जितना चाहें लड़की को दें, मैं मना नहीं करती; लेकिन जब वह पैसे- 
पैसे को तंग हो रहे हैं, आज महाजन नालिश करके लिल्लाम करा ले, तो कल मजूरी 
करनी पड़ेगी, तो कन्या का धरैम यही है कि ड्ब मरे । घर की जमीन-जैजात तो बच 
जायगी, रोटी का सहारा तो रह जायगा । माँ-बाप चार दिन मेरे नाम को रोकर संतोष 
कर लेंगे । यह तो न होगा कि मेरा ब्याह करके उन्हें जन्म भर रोना पड़े । तीन-चार 
साल में दो सौ के दूने हो जायँगे, दादा कहाँ से लाकर देंगे । 

सिलिया को जान पड़ा, जैसे उसकी आँख में नयी ज्योति आ गयी है। आवेश में 
सोना को छाती से लगाकर बोली---तूने इतनी अक्कल कहाँ से सीख ली सोना ? देखने 
में तो तू बड़ी भोली-भाली है । 

इसमें अक्कल की कौन बात है चुड़ेल । क्या मेरे आँखें नहीं हैं कि मैं पागल 
हूँ। दो सो मेरे ब्याह में लें। तीन-चार साल में वह दूना हो जाय। तब रुपिया के 
ब्याह में दो सो और लें । जो कुछ खेती-बारी है, सब लिलाम-तिलाम हो जाये, और 

द्वार-द्वार भीख माँगते फिरे । यही न ? इससे तो कहीं अच्छा है कि मैं अपनी ही जान 
दे दूं । मुंह अंधेरे सोनारी चली जाना और उसे बुला लाना; मगर नहीं, बुलाने का काम 
नहीं । मुझे उससे बोलते लाज आयेगी । तू ही मेरा यह संदेशा कह देना । देख क्‍या 
जवाब देते हैं । कौन दूर है ? नदी के उस पार ही तो है। कभी-कभी ढोर लेकर इधर 
आ जाता है । एक बार उसकी भैंस मेरे खेत में पड़ गयी थी, तो मैंने उसे बहुत गालियाँ 
दी थीं । हाथ जोड़ने लगा । हाँ, यह तो बता, इधर मतई से तेरी भेंट नहीं हुईं ! सुना, 
बाह्यन लोग उन्हें बिरादरी में नहीं ले रहे हैं । 

सिलिया ने हिकारत के साथ कहा--बिरादरी में क्‍यों न लेंगे; हाँ, बूढ़ा रुपए नहीं 
खरच करना चाहता। इसको पैसा मिल जाय, तो झूठी गंगा उठा ले। छड़का आजकल 
बाहर ओसारे में टिक्कड़ लगाता है। 

तू इसे छोड़ क्‍यों नहीं देती ? अपनी बिरादरी में किसी के साथ बैठ जा और 
आराम से रह। वह तेरा अपमान तो न करेगा।' 

हाँ रे, क्‍यों नहीं, मेरे पीछे उस बेचारे की इतनी दुरदशा हुई, अब मैं उसे छोड़ 
दूं। अब वह चाहे पंडित बन जाय चाहे देवता बन जाय, मेरे लिए तो वही मतई है, 
जो मेरे पैरों पर सिर रगड़ा करता था; और बाह्यन भी हो जाय और बाह्यानी से ब्याह भी 
कर ले, फिर भी जितनी उसकी सेवा मैंने की है, वह कोई बाह्मनी क्‍या करेगी। 
अभी मान-मरजाद के मोह में वह चाहे मुझे छोड़ दे; लेकिन देख लेना, फिर दौड़ा 
आयेगा।' 

आ चुका अब। तुझे पा जाय तो कच्चा ही खा जाय।' 

तो उसे बुलाने ही कौन जाता है। अपना-अपना धरम अपने-अपने साथ है। 
वह अपना धरम तोड़ रहा है, तो मैं अपना घरम क्‍यों तोड़ ।' 

प्रात:काल सिलिया सोनारी की ओर चली; लेकिन होरी ने रोक लिया। धनिया 
के सिर में दर्द था। उसकी जगह क्यारियों को बराना था। सिलिया इनकार न कर 
सकी। यहाँ से जब दोपहर को छुट्टी मिली तो वह सोनारी चली। 

इधर तीसरे पहर होरी फिर कुएं पर चला तो सिलिया का पता न था। बिगड़कर 
बोला--सिलिया कहाँ उड़ गई ? रहती है, रहती है, न जाने किधर चल देती है, जेसे 
किसी काम में जी ही नहीं लगता। तू जानती है सोना, कहाँ गयी है! 

सोना ने बहाना किया--मुझे तो कुछ मालम नहीं। कहती थी, धोबिन के घर 
कपड़े लेने जाना है, वहीं चली गयी होगी। 

धनिया ने खाट से उठकर कहा--चलो, मैं क्यारी बराये देती हँँ। कौन उसे 
मजूरी देते हो जो उसे बिगड़ रहे हो। 

'हमारे घर में रहती नहीं है? उसके पीछे सारे गाँव में बदनाम नहीं हो रहे हैं ? ' 

अच्छा, रहने दो, एक कोने में पड़ी हुई है, तो उससे किराया लोगे ? ' 

'एक कोने में नहीं पड़ी हुई है, एक पूरी कोठरी लिये हुए है।' 

'तो उस कोठरी का किराया होगा कोई पचास रुपए महीना ! ! 

“उसका किराया एक पैसा सही। हमारे घर में रहती है, जहाँ जाय पूछकर जाय। 
आज आती है तो खबर लेता हूँ ।' 

पुर चलने लगा। धनिया को होरी ने न आने दिया। रूपा क्यारी बराती थी। 
और सोना मोट ले रही थी। रूपा गोली मिट्टी के चल्हे और बरतन बना रही थी, और 
सोना सशंक आँखों से सोनारी की ओर ताक रही थी। शंका भी थी, आशा भी थी, 
दंका अधिक थी, आशा कम। सोचती थी, उन लोगों को रुपए मिल रहे हैं, तो क्‍यों 
छोड़ने लगे। जिनके पास पैसे हैं, वे तो पैसे पर और भी जान देते हैं ॥ और गौरी महतो 
तो एक ही लालची हैं। मथुरा में दया है, धरम है; लेकिन वाप की इच्छा जो होगी, 
वही उसे माननी पड़ेगी; मगर सोना भी बचा को ऐसा फटकारेगी कि याद करेंगे। वह 
साफ कहेगी, जाकर किसी धनी की लड़की से व्याह्‌ कर, तुझ-जैसे पुरुष के साथ मेरा 
निबाह न होगा। कहीं गौरी महतो मान गये, तो वह उनके चरन धो-धोकर पियेगी। 
उनकी ऐसी सेवा करेंगी कि अपने बाप की भी न की होगी। और सिलिया को भर-पेट 
मिठाई खिलायेगी। गोबर ने उसे जो रुपया दिया था उसे वहू अभी तक संचे हुए थी। 
इस मृदु कल्पना से उसकी आँखें चमक उठीं और कपोलों पर हलकी-सी लाली दौड़ गई। 

मगर सिलिया अभी तक आयी क्‍यों नहीं ”? कौन बड़ी दूर है। न आने दिया होगा 
उन लोगों ने। अहा ! वह आ रही है; लेकिन बहत धीरे-धीरे आती है। सोना का 
दिल बंठ गया। अभागे नहीं माने साइत, नहीं सिलिया दौड़ती आती। तो सोना से 
हो चुका ब्याह। मुंह धो रखो। 

सिलिया आयी जरूर पर कुएँ पर न आकर खेत में क्यारी बराने रगी। डर रह 
थी, होरी पूछेंगे कहाँ थी अब तक, तो क्‍या जवाब देगी। सोना ने यह दो घण्टे का 
समय बड़ी मुश्किल से काटा। पुर छटते ही वह भागी हुई सिलिया के पास पहुँची । 

वहाँ जाकर तू मर गयी थी क्या ? ताकते-ताकते आँखें फूट गयीं।' 

सिलिया को बुरा लगा--ततो कया मैं वहाँ सोती थी। इस तरह की बातचीत राह 
चलते थोड़े ही हो जाती है। अवसर देखना पड़ता है। मथुरा नदी की ओर ढोर चराने 
गये थे। खोजती-खोजती उसके पास गयी और तेरा सन्देसा कहा। ऐसा परसन हुआ 
कि तुझसे क्‍या कहूँ। मेरे पाँव पर गिर पड़ा और वोला--सिल्लो, मैंने तो जब से सुना 
है कि सोना मेरे घर में आ रही है, तब से आँखों की नींद हर गयी है। उसकी वह 
गालियाँ मुझे फल गयीं; लेकिन काका को क्‍या करू। वह किसी की नहीं सुनते। 

सोना ने टोका--तो न सुनें। सोना भी जिट्दिन है। जो कहा है वह कर दिखायेगी। 
फिर हाथ मलते रह जायूँगे। 

बस उसी छन ढोरों को वहीं छोड़, मुझे लिये हुए गौरी महतो के पास गया। 
महतो के चार पुर चलते हैं। कुआँ भी उन्हीं का है। दस वीघे ऊख है। ,महतो को 
देख के मुझे हँसी आ गयी। जैसे कोई घसियारा हो। हाँ, भाग का बली है। बाप-बेटे 
में खूब कहा-सुनी हुईं। गौरी महतो कहते थे, तुझसे क्या मतलब, मैं चाहे कुछ लू या 
न लू; तू कौन होता है बोलनेवाला। मथुरा कहता था, तुमको लेना-देना है, तो मेरा 

ब्याह मत करो, मैं अपना ब्याह जैसे चाहँगा कर लंगा। बात बढ़ गयी और गौरी 
महतो ने पनहियाँ उतारकर मथुरा को खूब पीटा। कोई दूसरा लड़का इतनी मार 
खाकर बिगड़ खड़ा होता। मथुरा एक घूंसा भी जमा देता, तो महतो फिर न उठते; 
मगर बेचारा पचासों जूते खाकर भी कुछ न बोला। आँखों में आँसू भरे, मेरी ओर 
गरीबों की तरह ताकता हुआ चला गया। तब महतो मुझ पर बिगड़ने लगे। सैकड़ों 
गालियाँ दीं; मगर मैं क्‍यों सुनने लगी थी। मुझे उनका क्‍या डर था ? मैंने सफा कह 
दिया--महतो, दो-तीन सौ कोई भारी रकम नहीं है, और होरी महतो, इतने में बिक 
न जायँंगे, न तुम्हीं धनवान हो जाओगे, वह सब धन नाच-तमासे में ही उड़ जायगा, 
हाँ, ऐसी बहू न पाओगे। 

सोना ने सजल आँखों से पूुछा--महतो इतनी ही बात पर उन्हें मारने लगे ? 

सिलिया ने यह बात छिपा रक्खी थी। ऐसी अपमान की बात सोना के कानों में 
न डालना चाहती थी; पर यह प्रश्न सुनकर संयम न रख सकी। बोली--वही गोवर 
भेयावाली बात थी। महतो ने कहा--आदमी जूठा तभी खाता है जब मीठा हो। कलंक 
चाँदी से ही धुलता है। इस पर मथुरा बोला--काका कौन घर कलंक से बचा हुआ 
है। हाँ, किसी का खुल गया, किसी का छिपा हुआ है। गौरी महतो भी पहले एक 
चमारिन से फंसे थे। उससे दो लड़के भी हैं। मथुरा के मुंह से इतना निकलना था कि 
डोकरे पर जैसे भूत सवार हो गया। जितना लालची है, उतना ही क्रोधी भी है। बिना 
लिये न मानेगा। 

दोनों घर चलीं। सोना के सिर पर चरसा, रस्सा और जुए का भारी बोझ था ; 
पर इस समय वह उसे फूल से भी हल्का लग रहा था। उसके अन्‍न्तस्तल में जेसे आनन्द 
और स्फूरति का सोता खुल गया हो। मथुरा की वह वीर मूर्ति सामने खड़ी थी, और 
वह जैसे उसे अपने हृदय में बेठाकर उसके चरण आँसुओं से पखार रही थी। जैसे 
आकाश की देवियाँ उसे गोद में उठाये आकाश में छाई हुई लालिमा में लिये चली 
जा रही हों। 

उसी रात को सोना को बड़ें जोर का ज्वर चढ़ आया। 

तीसरे दिन गौरी महतो ने नाई के हाथ यह पत्र भेजा-- 

स्वस्ती श्री सर्वोषमा जोग श्री होरी महतो को गौरीराम का राम-राम 
बाँचना। आगे जो हम लोगों में दहेज की बातचीत हुई थी, उस पर हमने सान्‍्त 
मन से बिचार किया, समझ में आया कि लेन-देन से वर और कन्या दोनों ही के 
धरवाले जेरबार होते हैं। जब हमारा-तुम्हारा सम्बन्ध हो गया, तो हमें ऐसा 
व्यवहार करना चाहिए कि किसी को न अखरे। तुम दान-दहेज की कोई फिकर 
मत करना, हम तुमको सोगन्ध देते हैं। जो कुछ मोटा-महीन जुरे बरातियों 
को खिला देना। हम वह भी न माँगेंगे। रसद का इन्तजाम हमने कर लिया 
है। हाँ, तुम खुसी-खुरेमी से हमारी जो खातिर करोगे वह सिर झुकाकर स्वीकार 
करेंगे।' 

होरी ने पत्र पढ़ा और दौड़े हुए भीतर जाकर धनिया को सुनाया। हपे के मारे 
उछला पड़ता था; मगर धनिया किसी विचार में ड्बी बेठी रही। एक क्षण के बाद 
बोली--यह गौरी महतो की भलमनसी है; लेकिन हमें भी तो अपने मरजाद का निवाह 
करना है। संसार क्‍या कहेगा ! रुपया हाथ का मेल है। उसके लिए कुल-मरजाद नहीं 
छोड़ा जाता। जो कुछ हमसे हो सकेगा, देंगे और गौरी महतो को लेना पड़ेगा। तुम 
यही जवाब लिख दो। माँ-बाप की कमाई में क्या लड़की का कोई हक नहीं है ? नहीं, 
लिखना क्या है, चलो, मैं नाई से संदेसा कहलाये देती हूँ । 

होरी हतबुद्धि-सा आँगन में खड़ा था और धनिया उस उदारता की प्रतिक्रिया में 
जो गौरी महतो की सज्जनता ने जगा दी थी, सन्देशा कह रही थी। फिर उसने नाई 
की रस पिलाया और विदाई देकर बिदा किया। 

वह चला गया तो होरी ने कहा--यह तने क्या कर डाला धनिया ? तेरा मिजाज 
आज तक मेरी समझ में न आया। तू आगे भी चलती है, पीछे भी चलती है ॥ पहले 
तो इस वात पर लड़ रही थी कि किसी से एक पेसा करज मत लो, कुछ देने-दिलाने 
का काम नहीं है, और जब भगवान ने गौरी के भीतर पैठकर यह पत्र लिखवाया तो 
तूने कुल-मरजाद का राग छेड़ दिया। तेरा मरम भगवान ही जाने। 

धनिया बोली--मेँह देखकर बीडा दिया जाता है, जानते हो कि नहीं। तब गौरी 
अपनी सान दिखाते थे, अब वह भलरूमनसी दिखा रहे है। ईंट का जवाब चाहे पत्थर 
हो; लेकिन सलाम का जवाब तो गाली नही है।' 

होरी ने नाक सिकोड़कर कहा--तो दिखा अपनी भलरूमनसी। देखें, कहाँ से रुपए 
लाती है। 

धनिया आँखें चमकाकर बोली--रुपए लाना मेरा काम नहीं है, तुम्हारा काम 
है । 

मैं तो दुलारी से ही लगा।' 

ले लो उसी से। सूद तो सभी लेंगे। जब डूबना ही है, तो क्या तालाब और 
क्या गंगा ।' 

होरी बाहर जाकर चिलेम पीने लगा। कितने मजे से गला छूटा जाता था; 
लेकिन धनिया जब जान छोड़े तब तो । जब देखो उल्टी ही चलती है। इसे जैसे कोई 
भूत सवार हो जाता है। घर की दशा देखकर भी इसकी आँखें नहीं खुलतीं। 


२३ 
भोला इधर दूसरी सगाई लाये थे। औरत के बगेर उनका जीवन नीरस था। जब 
तक झुनिया थी, उन्हें हुक्का-पानी दे देती थी। समय से खाने को बुला ले जाती थी। 
अब बंचारे अनाथ-से हो गये थे। बहुओं को घर के काम-धाम से छूट्री न मिलती थी। 


उनकी क्या सेवा-सत्कार करतीं; इसलिए अब सगाई परमावश्यक हो गयी थी। संयोग 
से एक जवान विधवा मिल गयी, जिसके पति का देहान्त हुए केवल तीन महीने हुए 

थे। एक लड़का भी था। भोला की लार टपक पड़ी। झटपट शिकार मार लाये। जब 
तक सगाई न हुई, उसका घर खोद डाला। 

अभी तक उसके घर में जो कुछ था, बहुओं का था। जो चाहती थीं, करती थीं, 
जैसे चाहती थीं, रहती थीं। जंगी जब से अपनी स्त्री को लेकर लखनऊ चला गया था, 
कामता की वहू ही घर की स्वामिनी थी। पाँच-छः महीनों में ही उसने तीस-चालीस 
रुपये अपने हाथ में कर लिये थे। सेर-आध सेर दूध-दही चोरी से बेच लेती थी। 
अब स्वामिनी हुई उसकी सौतेली सास। उसका नियंत्रण बहू को बुरा लगता था और 
आये दिन दोनों में तकरार होती रहती थी। यहाँ तक की औरतों के पीछे भोला और 
कामता में भी कहा-सुनी हों गयी। झगड़ा इतना बढ़ा कि अलरग्योझ्े की नौबत आ 
गयी । और यह रीति सनातन से चली आयी है कि अलग्योझ्ें के समय मार-पीट 
अवध्य हो । यहाँ उस रीति का पालन किया गया। कामता जवान आदमी था। भोला 
का उस पर जो कुछ दबाव था, वह पिता के नाते था; मगर नयी स्त्री लाकर बेटे से 
आदर पाने का अब उसे कोई हक न रहा था। कम-से-कम कामता इसे स्वीकार न 
करता था। उसने भोला को पटककर कई लातें जमायीं और घर से निकाल दिया। 
घर की चीजें न छूने दीं। गाँववालों में भी किसी ने भोला का पक्ष न लिया। नयी 
सगाई ने उन्हें नक्‍कू बना दिया था। रात तो उन्होंने किसी तरह एक पेड़ के नीचे काटी, 
सुबह होते ही नोखेराम के पास जा पहुँचे और अपनी फरियाद सुनायी। भोला का 
गाँव भी उन्हीं के इलाके में था और इलाके-भर के मालिक-मुखिया जो कुछ थे, वही 
थे। नोखेराम को भोला पर तो क्या दया आती; पर उनके साथ एक चटपटी, रंगीली 
स्‍त्री देखी तो चटपट आश्रय देने पर राजी हो गये। जहाँ उनकी गायें बँधती थीं, वहीं 
एक कोठरी रहने को दे दी। अपने जानवरों की देख-भाल, सानी-भूसे के लिए उन्हें 
एकाएक एक जानकार आदमी की जरूरत मालूम होने लगी। भोला को तीन रुपया 
महीना ओर सेर-भर रोजाना पर नौकर रख लिया। 

नोखेराम नाठे, मोटे, खल्वाट, लम्बी नाक और छोटी-छोटी आँखोंवाले साँवले 
आदमी थे। बड़ा-सा पग्गड़ बाँधते, नीचा कुरता पहनते और जाड़ों में लिहाफ ओढ़कर 
बाहर आते-जाते थे। उन्हें तेल की मालिश कराने में बड़ा आनन्द आता था, इसलिए उनके 
कपड़े हमेशा मैले, चीकट रहते थे। उनका परिवार बहुत बड़ा था। सात भाई और 
उनके बाल-बच्चे सभी उन्हीं पर आश्रित थे। उस पर स्वयं उनका लड़का नवें दरजे में 
अंग्रेजी पढ़ता था और उसका बबुआई ठाठ निभाना कोई आसान काम न था। राय 
साहब से उन्हें केवल बारह रुपए वेतन मिलता था; मगर खर्च सौ रुपए से कौड़ी कम 
न था। इसलिए असामी किसी तरह उनके चंगुल में फंस जाय तो बिना उसे अच्छी 
तरह चूसे न छोड़ते थे। पहले छः रुपए वेतन मिलता था, तब असामियों से इतनी 
नोच-खसोट न करते थे; जब से बारह रुपए हो गये थे, तब से उनकी तृष्णा और भी बढ़ 
गयी थी; इसलिए राय साहब उनकी तरक्की न करते थे। 

गाँव में और तो सभी किसी-न-किसी रूप में उनका दबाव मानते थे; यहाँ तक 

कि दातादीन और शिंगुरीसिंह भी उनकी खुशामद करते थे, केवल पटेश्वरी उनसे ताल 
ठोकने को हमेशा तैयार रहते थे। नोखेराम को अगर यह जोम था कि हम ब्राह्मण हैं 
और कायस्थों को उँगली पर नचाते हैं, तो पटेश्वरी को भी घमण्ड था कि हम कायस्थ 
है, कलम के बादशाह, इस मेंदान में कोई हमसे क्या बाजी ले जायगा। फिर वह 
जमींदार के नौकर नहीं, सरकार के नौकर हैं, जिसके राज में सूरज कभी नहीं ड्बता। 
नोखेराम अगर एकादशी को ब्रत रखते हैं और पाँच ब्राह्मणों को भोजन कराते हैं तो 
पटेश्वरी हर पूर्णमासी को सत्यनारायण की कथा सुनेंगे और दस ब्राह्मणों को भोजन 
करायेंगे। जबसे उनका जेठा लड़का सजावल हो गया था, नोखेराम इस ताक में रहते 
थे कि उनका लड़का किसी तरह दसवाँ पास कर ले, तो उसे भी कहीं नकलनवीसी 
दिला दें। इसलिए हक्‍काम के पास फसली सौगातें लेकर बराबर सलामी करते रहते 
थे। एक और बात में पटेश्वरी उनसे बढ़े हुए थे। लोगों का खयाल था कि वह अपनी 
विधवा कहारिन को रखे हुए हैं। अब नोखेराम को भी अपनी शान में यह कसर पूरी 
करने का अवसर मिलता हुआ जान पड़ा। 

भोला को ढाढ़स देते हुए बोले---तुम यहाँ आराम से रहो भोला, किसी बात का 
खटका नहीं। जिस चीज की जरूरत हो, हमसे आकर कहो। तुम्हारी घरवाली है, 
उसके लिए भी कोई न कोई काम निकल आयेगा। बखारों में अनाज रखना, निकालना, 
पछोरना, फटकना क्या थोड़ा काम है ? 

भोला ने अरज की--सर कार, एक बार कामता को बुलाकर पूछ लो, क्‍या बाप के 
साथ बेटे का यही सलक होना चाहिए। घर हमने बनवाया, गायें-भेंसे हमने लीं। अब 
उसने सब कुछ हथिया लिया और हमें निकाल बाहर किया। यह अन्याय नहीं तो क्‍या 
है। हमारे मालिक तो तुम्हीं हो। तुम्हारे दरबार से इसका फंसला होना चाहिए। 

नोखेराम ने समझाया--भोला, तुम उससे लड़कर पेश न पाओगे; उसने जैसा 
किया है, उसकी सजा उसे भगवान देंगे। बेईमानी करके कोई आज तक फलीभूत 
हुआ है? संसार में अन्याय न होता, तो इसे नरक क्‍यों कहा जाता। यहाँ न्याय और 
श्षम को कौन पूछता है ? भगवान सब देखते हैं। संसार का रत्ती-रत्ती हाल जानते हैं । 
तुम्हारे मन में इस समय क्‍या बात है, यह उनसे क्या छिपा है ? इसी से तो अन्तरजामी 
कहलाते हैं। उनसे बचकर कोई कहाँ जायगा ? तुम चुप होके बंठो। भगवान की 
इच्छा हुई, तो यहाँ तुम उससे बुरे न रहोगे। 

यहाँ से उठकर भोला ने होरी के पास जाकर अपना दुखड़ा रोया। होरी ने अपनी 
बीती सुनायी--लड़कों की आजकल कुछ न पूछो भोला भाई। मर-मरकर पालो; जवान 
हों, तो दुसमन हो जाय। मेरे ही गोबर को देखो। माँ से लड़कर गया, और सालों 
हो गये, न चिट्ठी, न पत्तर। उसके लेखे तो माँ-बाप मर गये। बिटिया का ब्याह सिर 
पर है; लेकिन उससे कोई मतलब नहीं । खेत रेहन रखकर दो सौ रुपए लिये हैं। इज्जत- 
आबरू का निबाह तो करना ही होगा। 

कामता ने बाप को निकाल वाहर तो किया; लेकिन अब उसे मालम होने लगा 

कि बुड़ंढा कितना कामकाजी आदमी था। सबेरे उठकर सानी-पानी करना, दूध दुहना, 
फिर दूध लेकर बाजार जाना, वहाँ से आकर फिर सानी-पानी करना, फिर दूध 
दुहना; एक पखवारे में उसका हुलिया बिगड़ गया। स्त्री-पुरुष में लड़ाई हुई। स्त्री ने 
कहा--मैं जान देने के लिए तुम्हारे घर नहीं आयी हूँ। मेरी रोटी तुम्हें भारी हो, तो 
मैं अपने घर चली जाऊं। कामता डरा, यह कहीं चली जाय, तो रोटी का ठिकाना 
भी न रहे, अपने हाथ से ठोकना पड़े। आखिर एक नौकर रखा; लेकिन उससे 
काम न चला। नौकर खली-भूसा चुरा-चुराकर बेचने लगा। उसे अरूग किया। फिर 
सत्री-पुरुष में लड़ाई हुईं। स्त्री रूककर मंके चली गयी। कामता के हाथ-पाँव फूल 
गये। हारकर भोला के पास आया और चिरौरी करने लगा--दादा, मुझसे जो कुछ 
भूल-चूक हुई हो क्षमा करो। अब चलकर घर सँभालो, जैसे तुम रखोगे, वेसे ही 
रहेंगा। 

भोला को यहाँ मजू्रों की तरह रहना अखर रहा था। पहले महीने-दो-महीने 
उसकी जो खातिर हुई, वह अब न थी। नोखेराम कभी-कभी उससे चिलम भरने या 
चारपाई बिछाने को भी कहते थे। तब बेचारा भोला ज़हर का घूँट पीकर रह जाता 
था। अपने घर में लड़ाई-दंगा भी हो, तो किसी की टहलू तो न करनी पड़ेगी। 

उसकी स्त्री नोहरी ने यह प्रस्ताव सुना तो ऐंठकर बोली--जहाँ से लात खाकर 
आये, वहाँ फिर जाओगे ? तुम्हें लाज भी नहीं आती। 

भोला ने कहा--तो यहीं कौन सिहासन पर बेठा हुआ हूँ। 

नोहरी ने मटककर कहा--तुम्हें जाना हो तो जाओ, मैं नहीं जाती। 

भोला जानता था, नोहरी विरोध करेगी। इसका कारण भी वह कुछ-कुछ समझता 
था, कुछ देखता भी था, उसके यहाँ से भागने का एक कारण यह भी था। यहाँ उसकी 
तो कोई बात न पूछता था; पर नोहरी की बड़ी खातिर होती थी। प्यादे और शहने तक 
उसका दबाव मानते थे। उसका जवाब सुनकर भोला को क्रोध आया; लेकिन करता 
क्या ? नोहरी को छोड़कर चले जाने का साहस उसमें होता तो नोहरी भी झख मार- 
कर उसके पीछे-पीछे चली जाती। अकेले उसे यहाँ अपने आश्रय में रखने की हिम्मत 
नोखेराम में न थी। वह टट्टी की आड़ से शिकार खेलनेवाले जीव थे, मगर नोहरी 
भोला के स्वभाव से परिचित हो चुकी थी। 

भोला मिन्नत करके बोला--देख नोहरी, दिक मत कर। अब तो वहाँ बहुएँ भी 
नहीं हैँ। तेरे ही हाथ में सब कुछ रहेगा। यहाँ मजूरी करने से बिरादरी में कितनी 
बदनामी हो रही है, यह सोच ! 

नोहरी ने ठंगा दिखाकर कहा--तुम्हें जाना है जाओ, मैं तुम्हें रोक तो नहीं रही 
हूँ। तुम्हें बेटे की लातें प्यारी लूगती होंगी, मुझे नहीं लगतीं। मैं अपनी मजदूरी में 
मगन हूँ । ' 

भोला को रहना पड़ा और कामता अपनी स्त्री की खुशामद करके उसे मना लाया। 
इधर नोहरी के विषय में कनबतियाँ होती रहीं--नोहरी ने आज गुलाबी साड़ी पहनी 

है। अब क्या पूछना है, चाहे रोज एक साड़ी पहने। सैयाँ भये कोतवाल अब डर काहे का । 
भोला की आँखें फूट गयी हैं क्‍या ? 

शोभा बड़ा हँसोड़ था। सारे गाँव का विदृषक, बल्कि नारद। हर एक बात की 
टोह लगाता रहता था। एक दिन नोहरी उसे घर में मिल गयी। कुछ हँसी कर बैठा । 
नोहरी ने नोखेराम से जड़ दिया। शोभा की चौपाल में तलूबी हुई और ऐसी डाँट पड़ी 
कि उम्र-भर न भूलेगा। 

एक दिन लाला पटेश्वरी प्रसाद की जामत आ गयी। गरमियों के दिन थे। लाला 
बगीचे में आम तुड़वा रहे थे। नोहरी बनी-ठनी उधर से निकली। लाला ने पुकारा-- 
नोहरा रानी, इधर आओ, थोड़े से आम लेती जाओ, बड़े मीठे हैं। 

नोहरी को भ्रम हुआ, लाला मेरा उपहास कर रहे हैं। उसे अब घमण्ड होने लगा 
था। वह चाहती थी, छोग उसे ज़मीदारिन समझें और उसका सम्मान करें। घ॒मण्डी 
आदमी प्राय: शक्‍की हुआ करता है। और जब मन में चोर हो तो शक्कीपन और भी 
बढ़ जाता है। वह मेरी ओर देखकर क्‍यों हँसा ? सब लोग मुझे देखकर जलते क्‍यों 
हैं? मैं किसी से कुछ माँगने नहीं जाती। कौन बड़ी सतवन्ती है! ज़रा मेरे सामने 
आये, तो देखूं। इतने दिनों में नोहरी गाँव के गुप्त रहस्यों से परिचित हो चुकी थी। 
यही लाला कहारिन को रखे हुए हैं और मुझे हँसते हैं। इन्हें कोई कुछ नहीं कहता। 
बड़े आदमी हैं न। नोहरी गरीब है, जात की हेठी है; इसलिए सभी उसका उपहास 
करते हैं। और जैसा वाप है, वैसा ही वेटा। इन्हीं का रमेसरी तो सिलिया के पीछे पागल 
बना फिरता है। चमारियों पर तो गिद्ध की तरह टूटते हैं, उस पर दावा है कि हम ऊंचे हैं।' 

उसने वहीं खड़े होकर कहा--तुम दानी कब से हो गये छाछा ! पाओ तो दूसरों 
की थाली की रोटी उड़ा जाओ। आज बड़े आमवाले हुए हैं। मुझसे छेड़ की तो अच्छा 
न होगा, कहे देती हूँ 

ओ हो ! इस अहीरिन का इतना मिजाज ! नोखेराम को क्‍या फाँस लिया, समझती 
है सारी दुनिया पर उसका राज है। बोले---तू तो ऐसी तिनक रही है नोहरी, जैसे अब 
किसी को गाँव में रहने न देग्री। ज़रा जबान सँभालकर बातें किया कर, इतनी जल्द 
अपने को न भूछ जा। 

'तो क्या तुम्हारे द्वार कभी भीख माँगने आयी थी ? 

नोखेराम ने छाँह न दी होती, तो भीख भी माँगती | 

नोहरी को लालू मिचें-सा लगा। जो कुछ मुह में आया वका--दाढ़ीजार, लम्पट, 
मुंहझौसा और जाने क्या-क्या कहा और उसी क्रोत्र में भरी हुईं कोठरी में गयी और अपने 
बरतन-भाँड़े निकाल-निकालकर वाहर रखने लगी। 

नोखेराम ने सुना तो घबराये हुए आये और पूछा--यह क्या कर रही है नोहरी, 
कपड़े-लत्ते क्यों निकाल रही है? किसी ने कुछ कहा है क्‍या? 

नोहरी मर्दों को नचाने की कला जानती थी। अपने जीवन में उसने यही विद्या 
सीखी थी। नोखेराम पढ़े-लिखे आदमी थे। कानून भी जानते थे। धर्म की पुस्तकें भी 

बहुत पढ़ी थीं। बड़े-बड़े वकीलों, बैरिस्टरों की जूतियाँ सीधी की थीं; पर इस मूर्ख नोहरी 
के हाथ का खिलौना बने हुए थे। भौंहें सिकोड़चदर बोली--समय का फेर है, यहाँ आ 
गयी; लेकिन अपनी आवरू न गवाऊंगी। 

ब्राह्मण सतेज हो उठा। मूंछें खड़ी करके बोला--तैरी ओर जो ताके उसकी आँखें 
निकाल ल। 

नोहरी ने लोहे को लाल करके घन जमाया--लाला पटेसरी जब देखो मुझसे 
बेवात की बात किया करते हैं। मैं हरजाई थोड़े ही हूँ कि कोई मुझे पैसे दिखाये। 
गाँव-भर में सभी औरतें तो हैं, कोई उनसे नहीं बोलता। जिसे देखो, मुझी को 
छेड़ता है। 

नोखेराम के सिर पर भूत सवार हो गया। अपना मोटा डंडा उठाया और आँधी 
को तरह हरहराते हुए बाग में पहुँचकर लगे ललकारने--आ जा बड़ा मर्द है तो। मूंछें 
उखाड़ लगा, खोदकर गाड़ दंगा। निकक आ सामने। अगर फिर कभी नोहरी को 
छेड़ा तो खून पी जाऊंगा। सारी पटवारगिरी निकाल दूँगा। जैसा खुद है, वैसा ही 
दूसरों को समझता है। तू है किस घमंड में ? 

लाला पटेश्वरी सिर झुकाये, दम साथे जड़वत्‌ खड़े थे। ज़रा भी जबान खोली और 
शामत आयी। उनका इतना अपमान जीवन में कभी न हुआ था। एक बार लोगों ने 
उन्हें ताल के किनारे रात को घेरकर खूब पीटा था; लेकिन गाँव में उसकी किसी को 
खबर न हुई थी। किसी के पास कोई प्रमाण न था; लेकिन आज तो सारे गाँव के सामने 
उनकी इज्जत उतर गयी। करू जो औरत गाँव में आश्रय माँगती आयी थी, आज 
सारे गाँव पर उसका आतंक था। अब किसकी हिम्मत है जो उसे छेड़ सके । जब पटेश्वरी 
कुछ नहीं कर सके, तो दूसरों की बिसात ही क्‍या ! 

अब नोहरी गाँव की रानी थी। उसे आते देखकर किसान छोग उसके रास्ते से हट 
जाते थे। यह खुला हुआ रहस्य था कि उसकी थोड़ी-सी पूजा करके नोखेराम से बहुत 
काम निकल सकता है। किसी को वटवारा कराना हो, लगान के लिए मुहरूत माँगनी 
हो, मकान बनाने के लिए ज़मीन की ज़रूरत हो, नोहरी की पूजा किये बगैर उसका काम 
सिद्ध नहीं हो सकता । कभी-कभी यह अच्छे-अच्छे असामियों को डाँट देती थी। असामी 
ही नहीं, अब कारकुन साहब पर भी रोब जमाने लगी थी। 

भोला उसके आश्रित बनकर न रहना चाहते थे। औरत की कमाई खाने से ज्यादा 
अधम उनकी दृष्टि में दूसरा काम न था। उन्हें कुल तीन रुपये माहवार मिलते थे, यह 
भी उनके हाथ न लगते। नोहरी ऊपर ही ऊपर उड़ा लेती। उन्हें तमाख्‌ पीने को घेला 
मयस्सर नहीं, ओर नोहरी दो आने रोज़ के पान खा जाती थी। जिसे देखो, वही उन 
पर रोब जमाता था। प्यादे उससे चिलम भरवाते, लकड़ी कटवाते; बेचारा दिन-भर 
का हारा-थका आता और द्वार पर पेड़ के नीचे झिलगे खाट पर पड़ा रहता। कोई एक 
लुटिया पानी देनेवाला भी नहीं। दोपहर की बासी रोटियाँ रात को खानी पड़तीं और 
वह भी नमक या पानी और नमक के साथ । 

आखिर हारकर उसने घर जाकर कामता के साथ रहने का निश्चय किया। कुछ 
न होगा, एक टुकड़ा रोटी तो मिल ही जायगी, अपना घर तो है। 

नोहरी बोली--मैं वहाँ किसी की गुलामी करने न जाऊंगी। 

भोला ने जी कड़ा करके कहा--तुम्हें जाने को तो मैं नहीं कहता। मैं तो अपने 
को कहता हूँ। 

तुम मुझे छोड़कर चले जाओगे ? कहते लाज नहीं आती ?' 

लाज तो घोल कर पी गया।' 

लेकिन मैंने तो अपनी छाज नहीं पी। तुम मुझे छोड़कर नहीं जा सकते।* 

तू अपने मन की है, तो मैं तेरी गुलामी क्‍यों करूँ ? 

पंचायत करके मूँह में कालिख लगा दूंगी, इतना समझ लेना ।' 

क्या अभी कुछ कम कालिख लगी है ? क्‍या अब भी मुझे धोखे 'में रखना चाहती है ? 

'तुम तो ऐसा ताव दिखा रहे हो, जैसे मुझे रोज गहने ही तो गढ़वाते हो । तो यहाँ 
नोहरी किसी का ताव सहनेवाली नहीं है।' 

भोला झललाकर उठे और सिरहाने से लकड़ी उठाकर चले कि नोहरी ने लपककर 
उनका पहुँचा पकड़ लिया । उसके बलिष्ठ पंजों से निकलना भोला के लिए मुश्किल था। 
चुपके से केदी की तरह बेठ गये। एक जमाना था, जब वह औरतों को अंगृलियों पर 
नचाया करते थे, आज वह एक औरत के करपाश में बँधे हुए हैं और किसी तरह निकरू 
नहीं सकते । हाथ छुड़ाने की कोशिश करके वह परदा नहीं खोलना चाहते । अपनी 
सीमा का अनुमान उन्हें हो गया है । मगर वह क्‍यों उससे निडर होकर नहीं कह देते कि 
तू मेरे काम की नहीं है, मैं तुझे त्यागता हूँ । पंचायत की धमकी देती है । पंचायत क्या कोई 
होवा है; अगर तुझे पंचायत का डर नहीं, तो मैं क्‍यों पंचायत से डरूँ ? 

लेकिन यह भाव शब्दों में आने का साहस न कर सकता था । नोहरी ने जैसे उन पर 
कोई वशीकरण डाल दिया हो। 

लाला पटेश्वरी पटवारी-समुद्गाय के सद्‌गुणों के साक्षात्‌ अवतार थे। वह यह न देख 
सकते थे कि कोई असामी अपने दूसरे भाई की इंच भर भी ज़मीन दबा ले। न वह 
यही देख सकते थे कि असामी किसी महाजन के रुपए दबा ले | गाँव के समस्त प्राणियों 
के हितों की रक्षा करना उनका परम धर्म था । समझौते या मेल-जोल में उनका विश्वास 
न था, यह तो निर्जीविता के लक्षण हैं ! वह तो संघर्ष के पुजारी थे, जो सजीवता का 
लक्षण है । आये दिन इस जीवन को उत्तेजना देने का प्रयास करते रहते थे । एक-न-एक 
फुलझड़ी छोड़ते रहते थे। मेंगरू साह पर इन दिनों उनकी विशेष क्ृपा-दृष्टि थी । 
मंगरू साह गाँव का सबसे धनी आदमी था; पर स्थानीय राजनीति में बिलकुल भाग न 
लेता था । रोब या अधिकार की लालसा उसे न थी | मकान भी उसका गाँव के बाहर 
था, जहाँ उसने एक बाग और एक कुआँ और एक छोटा-सा शिव-मन्दिर बनवा लिया 

था । बाल-बच्चा कोई न था; इसलिए लेन-देन भी कम कर दिया था और अधिकतर 
पूजा-पाठ में ही लगा रहता था | कितने ही असामियों ने उसके रुपए हज़म कर लिए 
थे; पर उसने किसी पर नालिश-फरियाद न की । होरी पर भी उसके सूद-ब्याज मिलाकर 
कोई डेढ़ सौ हो गये थे; मगर नहोरी को ऋण चुकाने की कोई चिन्ता थी और न 
उसे वसूल करने की । दो-चार बार उसने तकाज़ा किया, घुड़का-डाँटा भी; मगर होरी 
की दशा देखकर चुप हो बैठा । अबकी संयोग से होरी की ऊख गाँव भर के ऊपर थी । 
कुछ नहीं तो उसके दो-ढाई सौ सीधे हो जायेगे, ऐसा लोगों का अनुमान था। 
पटेश्वरीप्रसाद ने मेंगरू को सुझाया कि अगर इस वक्‍त होरी पर दावा कर दिया जाय 
तो सब रुपए वसूल हो जायें । मंंगरू इतना दयालू नहीं जितना आलसी। था । झंझट 
में पड़ना न चाहता था; मगर जब पटेश्वरी ने जिम्मा लिया कि उसे एक दिन भी 
कचहरी न जाना पड़ेगा, न कोई दूसरा कष्ट होगा, बेठे-बैठाये उसकी डिग्री हो जायगी, 
तो उसने नालिश करने की अनुमति दे दी, और अदालत-खर्च के लिए रुपए भी दे 
दिये । होरी को खबर भी न थी कि कया खिचड़ी पक रही है । कब दावा दायर हुआ, 
कब डिग्री हुई, उसे बिलकुल पता न चला । कुकंअमीन उसकी ऊख नीलाम करने 
आया, तब उसे मालम हुआ । सारा गाँव खेत के किनारे जमा हो गया। होरी मँगरू 
साह के पास दौड़ा और धनिया पटेश्वरी को गालियाँ देने लगी । उसकी सहज-बद्धि ने 
बता दिया कि पटेश्वरी ही की कारस्तानी है, मगर मँगरू साह पूजा पर थे, मिल न सके 
और धनिया गालियों की वर्षा करके भी पटेश्वरी का कुछ बिगाड़ न सकी । उधर ऊख डेढ़ 
सौ रुपए में नीलाम हो गयी और बोली भी हो गयी मेँगरू साह ही के नाम । कोई दूसरा 
आदमी न बोल सका । दातादीन में भी धनिया की गालियाँ सुनने का साहस न था। 

धनिया ने होरी को उत्तेजित करके कहा--बैठे क्या हो, जाकर पटवारी से पूछते 
क्यों नहीं, यही धरम है तुम्हारा गाँव-चर के आदमियों के साथ ? 

होरी ने दीनता से कहा--पूछने के लिए तूने मुँह भी रखा हो । तेरी गालियाँ 
क्‍या उन्होंने न सुनी होंगी ? 

जो गाली खाने का काम करेगा, उसे गालियाँ मिलेंगी ही ।' 

तू गालियाँ भी देगी और भाई-चारा भी निभायेगी ? 

देखूंगी, मेरे खेत के नगीच कौन जाता है।' 

'मिलवाले आकर काट ले जायेगे, तू क्या करेगी और मैं क्या करूँगा। गालियाँ 
देकर अपनी जीभ की खुजली चाहे मिटा ले ।' 

मेरे जीते-जी कोई मेरा खेत काट ले जायगा ?' 

हाँ-हाँ, तेरे और मेरे जीते-जी । सारा गाँव मिलकर भी उसे नहीं रोक सकता । अब 
वह चीज़ मेरी नहीं, मँगरू साह की है।' 

मगरू साह ने मर-मरकर जेठ की दुपहरी में सिचाई और गोड़ाई की थी ? 

बह सब तूने किया; मगर अब वह चीज़ मंगरू साह की है। हम उनके करजदार 
नहीं हैं ?' 

ऊख तो गयी; लेकिन उसके साथ ही एक नयी समस्या आ पड़ी । दुलारी इसी 
ऊख पर रुपए देने पर तैयार हुई थी। अब वह किस जमानत पर रुपए दे ? अभी 
उसके पहले ही के दो सौ पड़े हुए थे। सोचा था, ऊख के पुराने रुपए मिल जायँगे, 
तो नया हिसाव चलने लगेगा । उसकी नज़र में होरी की साख दो सौ तक थी । इससे 
ज्यादा देना जोखिम था । सहालग सिर पर था । तिथि निश्चित हो चुकी थी । गौरी महतो 
ने सारी तैयारियाँ कर ली होंगी । अब विवाह का टलना असम्भव था । होरी को ऐसा 
क्रोध आता था कि जाकर दुलारी का गला दवा दे । जितनी चिरौरी-विनती हो 
सकती थी, वह कर चुका; मगर वह पत्थर की देवी ज़रा भी न पसीजी । उसने चलते- 
चलते हाथ वबाँधकर कहा--दुलारी, मैं तुम्हारे रुपए लेकर भाग न जाऊंगा । न इतनी 
जल्द मरा ही जाता हूँ । खेत हैं, पेड़-पालो हैं, घर है, जवान बेटा है | तुम्हारे रुपए 
मारे न जायेंगे, मेरी इज्जत जा रही है, इसे सँभालो; मगर दुलारी ने दया को 
व्यापार में मिलाना स्वीकार न किया; अगर व्यापार को वह दया का रूप दे 
सकती, तो उसे कोई आपत्ति न होती । पर दया को व्यापार का रूप देना उसने न 
सीखा था। हे 

होरी ने घर आकर धनिया से कहा--अब ? 

धनिया ने उसी पर दिल का गुबार निकाला--यही तो तुम चाहते थे । 

होरी ने जख्मी आँखों स देखा--मेरा ही दोप है ? 

किसी का दोप हों, हुई तुम्हारे मन की । 

तेरी इच्छा है कि जमीन रेहन रख दूँ ?” 

ज़मीन रेहन रख दोगे, तो करोगे क्‍या ?' 

'मजूरी । 

मगर ज़मीन दोनों को एक-सी प्यारी थी । उसी पर तो उनकी इज्जत और आवरू 
अवलम्बित थी । जिसके पास ज़मीन नही, वह गृहस्थ नहीं, मजूर है। 

होरी ने कुछ जवाब न पाकर पूछा--ततो क्या कहती है ? 

धनिया ने आहत कण्ठ से कहा--कहना क्या है | गौरी वरात लेकर आयेंगे । एक 
जून खिला देना । सवेरे बेटी बिदा कर देना । दुनिया हेँसेगी, हँस ले । भगवान की यही 
इच्छा है, कि हमारी नाक कटे, मुँह में कालिख लगे तो हम क्या करेंगे । 

सहसा नोहरी चुँदरी पहने सामने से जाती हुई दिखाई दी । होरी को देखते ही उसने 
ज़रा-सा घृघट निकाल लिया। उससे समधी का नाता मानती थी। 

धनिया से उसका परिचय हो चुका था। उसने पुकारा--आज किधर चलीं समधिन ? 
आओ , बेठों । 

नोहरी ने दिग्विजय कर लिया था और अब जनमत को अपने पक्ष में बटोर लेने का 
प्रयास कर रही थी। आकर खड़ी हो गयी। 

धनिया ने उसे सिर से पाँव तक आलोचना की आँखों से देखकर कहा--आज इधर 
कैसे भूल पड़ीं ? 

नोहरी ने कातर स्वर में कहा--ऐसे ही तुम छोगों से मिलने चली आयी । बिटिया 
का ब्याह कब तक है? 
धनिया सन्दिग्ध भाव से बोली--भगवान के अधीन है, जब हो जाय । 
मैंने तो सुना, इसी सहालग में होगा। तिथि ठीक हो गयी है ?' 
हाँ तिथि तो ठीक हो गयी है।' 
मुझे भी नेवता देना।' 
तुम्हारी तो लड़की है, नेवता कैसा ?' 
“दहेज का सामान तो मँगवा लिया होगा । जरा मैं भी देखे ।' 
धनिया असमंजस में पड़ी, क्या कहे । होरी ने उसे सँभाला--अभी तो कोई सामान 
नहीं मेंगवाया है, और सामान कया करना है, कुस-कन्या तो देना है। 
नोहरी ने अविश्वास-भरी आँखों से देखा--क्रुस-कन्या क्यों दोग महतो, पहली बेटी 
है, दिल खोलकर करो। 
 होरी हँसा; मानो कह रहा हो, तुम्हें चारों ओर हगा दिखायी देता होगा; यहाँ तो 
सूखा ही पड़ा हुआ है |» 
'रुपए-पैसे की तंगी है, क्या दिल खोलकर करूँ । तुमसे कौन परदा है ।* 
बेटा कमाता है, तुम कमाते हो ; फि.. भी रुपए-पैसे की तंगी ? किसे विश्वास आयेगा ।' 
बेटा ही लायक होता, तो फिर काहे को रोना था। चिट्ठी-पत्तर तक भेजता नहीं, 
रुपए क्‍या भेजेगा । यह दूसरा सार है, एक चिट्ठी नहीं ।' 
इतने में सोना बैलों के चारे के लिए हरियाली का एक गट्ठा सिर पर लिये, यौवन 
को अपने अंचल से चुराती, बालिका-सी सरल, आयी और गदठा वहीं पटककर अन्दर 
चली गयी। 
नोहरी ने कहा--लड़की तो खूब सयानी हो गयी है। 
धनिया बोली--लड़की की बाढ़ रेंड की वाढ़ है। नहीं है अभी के दिन की ! 
बर तो ठीक हो गया है न ?' 
हाँ, वर तो ठीक है । रुपए का वन्दोबस्त हो गया, तो इसी मटह्ठीने में व्याह कर देंगे । 
नोहरी दिल की ओछी थी । इधर उसने जो थोड़े-से रुपए जोड़े थे, वे उसके पेट 
में उछल रहे थे; अगर वह सोना के व्याह के लिए कुछ रुपए दे दे, तो कितना यश 
मिलेगा । सारे गाँव में उसकी चर्चा हो जायगी। लोग चकित होकर कहेंगे, नोहरी ने 
इतने रुपए दे दिए । बड़ी देवी है । होरी और धनिया दोनों घर-घर उसका बखान करते 
फिरेंगे । गाँव में उसका मान-सम्मान कितना वढ़ जायगा । वह उँगली दिखानेवालों का 
मुंह सी देगी । फिर किसकी हिम्मत है, जो उस पर हँसे, या उस पर आवाजें कसे। 
अभी सारा गाँव उसका दुश्मन है । तब सारा गाँव उसका हितैपी हो जायगा । इस 
कल्पना से उसकी मुद्रा खिल गयी। 
'थोड़े-बहुत से काम चलता हो, तो मुझसे लो; जब हाथ में रुपए आ जाय तो दे देना ।' 
होरी और धनिया दोनों ही ने उसकी ओर देखा । नहीं, नोहरी दिल्‍लगी नहीं कर 

रही है । दोनों की आँखों में विस्मय था, कृतज्ञता थी, सन्देह था और लज्जा थी । नोहरी 
उतनी बुरी नहीं है, जितना लोग समझते हैं। 

नोहरी ने फिर कहा--तुम्हारी और हमारी इज्ज़त एक है। तुम्हारी हँसी हो तो 
क्या मेरी हँसी न होगी ? कैसे भी हुआ हो, पर अब तो तुम हमारे समधी हो । 

होरी ने सकुचाते हुए कहा--तुम्हारे रुपए तो घर में ही हैं, जब काम पड़ेगा ले 
लेंगे । आदमी अपनों ही का भरोसा तो करता है; मगर ऊपर से इन्तजाम हो जाय, तो 
घर के रुपए क्‍यों छए । 

धनिया ने अनुमोदन किया--हाँ, और क्या। 

नोहरी ने अपनापन जताया--जब घर में रुपए हैं, तो बाहरवालों के सामने हाथ 
क्यों फलाओ । सूद भी देना पड़ेगा, उस पर इस्टाम लिखो, गवाही कराओ, दस्तूरी दो. 
खुसामद करो | हाँ, मेरे रुपए में छत लगी हो, तो दूसरी बात है। 

होरी ने सेभाला--नहीं, नहीं नोहरी, जब घर में काम चल जायगा, तो बाहर क्‍यों 
हाथ फैलायेंगे; लेकिन आपसवाली बात है। खेंती-बारी का भरोसा नहीं । तुम्हें जल्दी 
कोई काम पड़ा और हम रुपए न जुटा सके, तो तुम्हें भी ब्रा छगेगा और हमारी जान 
भी संकट में पड़ेगी । इससे कहता था। नहीं, लड़की तो तुम्हारी है। 

मुझे अभी रुपए की ऐसी जल्दी नहीं है।' 

तो तुम्हीं से लेंगे । कनन्‍्यादान का फल भी क्‍यों बाहर जाय ।' 

कितने रुपए चाहिए ?' 

तुम कितने दे सकोगी ?' 

सौ में काम चल जायगा ?' 

होरी को लालच आया । भगवान ने छप्पर फाड़कर रुपए दिये हैं, तो जितना ले सके, 
उतना क्यों न छे ! 

सौ में भी चल जायगा । पाँच सौ में भी चल जायगा | जैसा हौसला हो ।' 

मेरे पास कुल दो सौ रुपए हैं, वह मैं दे दूंगी ।' 

'तो इतने में बड़ी खुसफेली से काम चल जायगा । अनाज घर में है; मगर ठकुराइन, 
आज तुमसे कहता हूँ, मैं तुम्हें ऐसी लच्छमी न समझता था। इस ज़माने में कौन किसकी 
मदद करता है, और किसके पास है | तुमने मुझे डूबते से बचा लिया 

दिया-बत्ती का समय आ गया था। ठंडक पड़ने लगी थी । जमीन ने नीली चादर 
ओढ़ ली थी । धनिया अन्दर जाकर अँगीठी लायी । सब तापने लगे । पुआल के प्रकाश 
में छबीली, रंगीली, कुलटा नोहरी उनके सामने वरदान-सी बैठी थी । इस समय उसकी 
उन आँखों में कितनी सहृदयता थी; कपोलों पर कितनी रूज्जा, ओठों पर कितनी 
सत्प्रेरणा ! 

कुछ देर तक इधर-उधर की बातें करके नोहरी उठ खड़ी हुई और यह कहती हुई 
घर चली--अब देर हो रही है। कल तुम आकर रुपए ले लेना महतो ! 

चलो, मैं तुम्हें पहुँचा दूं। 

'नहीं-नहीं, तुम बैठो, मैं चली जाऊँगी ।' 

जी तो चाहता है, तुम्हें कन्धे पर बेठाकर पहुँचाऊँ।' 

नोखेराम की चौपाल गाँव के दूसरे सिरे पर थी, और बाहर-बाहर जाने का रास्ता 
साफ़ था। दोनों उसी रास्ते से चले । अब चारों ओर सन्नाटा था। 

नोहरी ने कहा--तनिक समझा देते रावत को । क्‍यों सबसे लड़ाई किया करते 
हैं । जब इन्हीं लोगों के बीच में रहना है, तो ऐसे रहना चाहिए न कि चार आदमी 
अपने हो जाये । और इनका हाल यह है कि सबसे लड़ाई, सबसे झगड़ा । जब तुम 
मुझे परदे में नहीं रख सकते, मुझे दूसरों की मजूरी करनी पड़ती है, तो यह कंसे निभ 
सकता है कि मैं न किसी से हँस, न बोले, न कोई मेरी ओर ताके, न हँसे । यह सब 
तो परदे में ही हो सकता है । पूछो, कोई मेरी ओर ताकता या घ्रता है, तो मैं क्या करूँ । 
उसकी आँखें तो नहीं फोड़ सकती । फिर मेल-मुहब्बत से आदमी के सौ काम निकलते 
हैं । जेसा समय देखो, वैसा व्यवहार करो । तुम्हारे घर हाथी झूमता था, तो अब वह 
तुम्हारे किस काम का । अब तो तुम तीन रुपए के मजूर हो । मेरे घर तो भैंस लगती थी, 
लेकिन अब तो मजूरिन हूँ; मगर उनकी समझ में कोई बात आती ही नहीं । कभी लड़कों 
के साथ रहने की सोचते हैं, कभी लखनऊ जाकर रहने की सोचते हैं । नाक में दम 
कर रखा है मेरे । 

होरी ने ठकुरसुहाती की--यह भोला की सरासर नादानी है। बूढ़े हुए, अब तो 
उन्हें समझ आनी चाहिए । मैं समझा दूंगा । 

'तो सबेरे आ जाना, रुपए दे दूँगी।' 

कुछ लिखा पढ़ी .. .। 

तुम मेरे रुपए हजम न करोगे, मैं जानती हूँ ।' 

उसका घर आ गया । वह अन्दर चली गयी | होरी घर लोटा। 


२७ 

गोबर को शहर आने पर मालम हुआ कि जिस अड्डे पर वह अपना खोंचा लेकर 
बैठता था, वहाँ एक दूसरा खोंचेवाला बैठने लगा है और गाहक अब गोबर को भूल 
गये हैं। वह घर भी अब उसे पिजरे-सा लगता था। झुनिया उसमें अकेली बैठी रोया 
करती । लड़का दिन-भर आँगन में या द्वार पर खेलने का आदी था। यहाँ उसके 
खेलने को कोई जगह न थी । कहाँ जाय ? द्वार पर मुश्किल से एक गज का रास्ता था। 
दुर्गग्ध उड़ा करती थी । गर्मी में कहीं बाहर लेटने-बंठने की जगह नहीं । लड़का माँ को 
एक क्षण के लिए न छोड़ता था । और जब कुछ खेलने को न हो, तो कुछ खाने और, 
दूध पीने के सिवा वह और कया करे ? घर पर कभी धनिया खेलाती, कभी रूपा, 
कभी सोना, कभी होरी, कभी पुनिया । यहाँ अकेली झुनिया थी और उसे घर का सारा 
काम करना पड़ता था। 

और गोबर जवानी के नशे में मस्त था। उसकी अतृप्त लालसाएँ विषय-भोग के 


२७८ गो-दान 


सागर में डइब जाना चाहती थीं। किसी काम में उसका मन न लगता । खोंचा लेकर 
जाता, तो घण्टे-भर ही में लौट आता । मनोरंजन का कोई दूसरा सामान न था। 
पड़ोस के मजूर और इक्केवान रात-रात भर ताश और जुआ खेलते थे। पहले वह भी 
खूब खेलता था; मगर अब उसके लिए केवल मनोरंजन था, झुनिया के साथ हास- 
विलास । थोड़े ही दिनों में झुनिया इस जीवन से ऊब गयी। वह चाहती थी, कहीं 
एकान्त में जाकर बेठे, खूब निश्चिन्त होकर लेटे-सोये; मगर वह एकान्त कहीं न 
मिलता । उसे अब गोवर पर गुस्सा आता । उसने शहर के जीवन का कितना मोहक 
चित्र खीचा था, और यहाँ इस काल-कोठरी के सिवा और कुछ नहीं । बालक से भी 
उसे चिढ़ होती थी । कभी-कभी वह उसे मारकर बाहर निकाल देती और अन्दर से 
किवाड़ बन्द कर लेती। बालक रोते-रोते बेदम हो जाता । 

उस पर विपत्ति यह कि उसे दूसरा बच्चा पैदा होनेवाला था । कोई आगे न पीछे । 
अक्सर सिर में दर्द हुआ करता । खाने से अरुचि हों गयी थी । ऐसी तन्द्रा होती 
थी कि कोने में चुपचाप पड़ी रहे । कोई उससे न बोले-चाले; मगर यहाँ गोबर 
का निप्ट्र प्रेम स्वागत के लिए द्वार खट-खटाता रहता था। स्तन में दूध नाम को नहीं; 
छेकिन ललल छाती पर सवार रहता था । देह के साथ उसका मन भी दुर्बेल हो गया। 
वह जो संकल्प करती, उसे थोड़े-से आग्रह पर तोड़ देती । वह छेटी होती और लल्ल 
आकर जबरदस्ती उसकी छाती पर बेठ जाता और स्तन मुँह में छेकर चबाने लगता । 
वह अब दो साल का हो गया था । बड़े तेज़ दाँत निकल आये थे। मुँह में दूध न 
जाता, तो वह क्रोध में आकर स्तन में दाँत काट लेता; लेकिन झुनिया में अब 
इतनी शक्ति भी न थी कि उसे छाती पर से ढकेल दे । उसे हरदम मौत सामने खड़ी 
नज़र आती । पति और पुत्र किसी से भी उसे स्नेह न था। सभी अपने मतलब के 
यार हैं। बरसात के दिनों में जब छलल को दस्त आने लगे और उसने दूध पीना छोड़ 
दिया, तो झुनिया को सिर से एक विपत्ति टल जाने का अनुभव हुआ; लेकिन जब एक 
सप्ताह के बाद बालक मर गया, तो उसकी स्मृति पुत्र-स्नेह से सजीव होकर उसे 
रुलाने लहूगी। 

और जब गोबर घालक के मरने के एक ही सप्ताह बाद फिर आग्रह करने लगा, तो 
उसने क्रोध से जलकर कहा--तुम कितने पश्मु हो ! 

झुनिया को अब लल्लू की स्मृति लल्ल से भी कहीं प्रिय थी । लल्‍ल जब तक सामने 
था वह उससे जितना सुख पाती थी, उससे कहीं ज्यादा कष्ट पाती थी । अब लल्ल उसके 
मन में आ बंठा था, शान्‍्त, स्थिर, सुशील, सुहास । उसकी कल्पना में अब वेदनामय 
आनन्द था, जिसमें प्रत्यक्ष की काली छाया न थी। बाहरवाला लल्ल उसके भीतरवाले 
लल्ल का प्रतिबिम्ब मात्र था । प्रतिबिम्ब सामने न था जो असत्य था, अस्थिर था। सत्य 
रूप तो उसके भीतर था, उसकी आशाओं और शुभेच्छाओं से सजीव । दूध की जगह वह 
उसे अपना रक्‍त पिला-पिलाकर पाल रही थी | उसे अब वह बन्द फोठरी, और वह 
दुरगेन्धथमयी वायु और वह दोनों जून धुएँ में जलना, इन बातों का मानों ज्ञान ही न रहा । 

वह स्मृति उसके भीतर बैठी हुई जैसे उसे शक्ति प्रदान करती रहती। जीते-जी जो उसके 
जीवन का भार था, मरकर उसके प्राणों में समा गया था। उसकी सारी ममता अन्दर 
जाकर बाहर से उदासीन हो गयी । गोबर देर में आता है या जल्द, रुचि से भोजन करता 
है या नहीं, प्रसन्न है या उदास, इसकी अब उसे बिलकुल चिन्ता न थी । गोवर क्या कमाता 
है और कैसे ख़च करता है इसकी भी उसे परवा न थी । उसका जीवन जो कुछ था, भीतर 
था, बाहर वह केवल निर्जीव यन्त्र थी। 

उसके शोक में भाग लेकर, उसके अन्‍न्तर्जीवन में पैठकर, गोबर उसके समीप जा 
सकता था, उसके जीवन का अंग बन सकता था; पर वह उसके वाह्य जीवन के सूखे 
तट पर आकर ही प्यासा लौट जाता था। 

एक दिन उसने रूखे स्वर में कहा--तो रूल्ल के नाम को कब तक रोये जायगी ? 
चार-पाँच महीने तो हो गये। 

झनिया ने ठंडी साँस लेकर कहा--तुम मेरा दुःख नहीं समझ सकते । अपना काम 
देखो । मैं जेसी हूँ, वैसी पड़ी रहने दो। 

तेरे रोते रहने से लल्‍ल लौट आयेगा ?' 

झनिया के पास इसका कोई जवाब न था । वह उठकर पतीली में कचाल के लिए 
आल उबालने लगी । गोबर को ऐसा पाषाण-हृदय उसने न समझा था। 

इस बेदर्दी ने लललू को उसके मन में और सजग कर दिया । लल्लू उसी का है 
उसमें किसी का साझा नहीं, किसी का हिस्सा नहीं। अभी तक लल्ल किसी अंश में 
उसके हृदय के बाहर भी था, गोबर के हृदय में भी उसकी कुछ ज्योति थी । अब वह 
सम्पूर्ण रूप से उसका था । 

गोबर ने खोंचे से निराश होकर शक्कर के मिल में नौकरी कर ली थी। मिस्टर 
खन्ना ने पहले मिल से प्रोत्साहित होकर हाल में यह दूसरा मिल खोल दिया था। गोबर 
को वहाँ बड़े सबेरे जाना पड़ता, और दिन-भर के वाद जब वह दिया-जले घर लौटता, 
तो उसकी देह में ज़रा भी जान न रहती । घर पर भी उसे इससे कम मेहनत न करनी 
पड़ती थी; लेकिन वहाँ उसे ज़रा भी थकन न होती थी । बीच-बीच में वह हँस-बोल 
भी लेता था । फिर उस खुले हुए मैदान में, उन्‍्मुक्त आकाश के नीचे, जैसे उसकी क्षति 
पूरी हो जाती थी । वहाँ उसकी देह चाहे जितना काम करे, मन स्वच्छन्द रहता था। 
यहाँ देह की उतनी मेहनत न होने पर भी जेसे उस कोलाहल, उस गति और तूफ़ानी 
शोर का उस पर बोझ-सा लदा रहता था। यह शंका भी बनी रहती थी कि न जाने 
कब डॉट पड़ जाय । सभी श्रमिकों की यही दशा थी । सभी ताड़ी या शराब में अपनी 
देहिक थकन और मानसिक अवसाद को ड्बाया करते थे गोबर को भी शराब का 
चस्का पड़ा । घर आता तो नशे में चर, और पहर रात गये । और आकर कोई-न- 
कोई बहाना खोजकर झुनिया को गालियाँ देता, घर से निकालने लगता और कभी- 
कभी पीट भी देता। 

झुनिया को अब यह शंका होने लगी कि वह रखेली है, इसी से उसका यह अप- 


२८० गो-दान 


मान हो रहा है | ब्याहता होती, तो गोबर की मजाल थी कि उसके साथ यह बर्ताव 
करता । बिरादरी उसे दण्ड देती, हुकका-पानी बंद कर देती । उसने कितनी बड़ी भूल 
की कि इस कपटी के साथ घर से निकल भागी । सारी दुनिया में हँसी भी हुई और 
हाथ कुछ न आया । वह गोबर को अपना दुश्मन समझने लगी। न उसके खाने-पीने 
की परवाह करती, न अपने खाने-पीने की । जब गोबर उसे मारता, तो उसे ऐसा क्रोध 
आता कि गोबर का गला छूरे से रेत डाले । गर्भ ज्यों-ज्यों पूरा होता जाता है, उसकी 
चिन्ता बढ़ती जाती है । इस घर में तो उसकी मरन हो जायगी । कौन उसकी देख- 
भाल करेगा, कौन उसे समभालेगा ? और जो गोबर इसी तरह मारता-पीटता रहा, तब 
तो उसका जीवन नरक ही हो जायगा। 

एक दिन वह बम्बे पर पानी भरने गयी, तो पड़ोस की एक स्त्री ने पूछा-क॑ महोंने 
का है रे? 

झुनिया ने लजाकर कहा--क्या जाने दीदी, मैंने तो गिना-गिनाया नहीं है। 

दोहरी देह की, काली-कलटी, नाटी, कुरूपा, बड़े-बड़े स्तनोंवाली स्त्री थी। उसका 
पति एक्का हाँकता था और वह खुद लकड़ी की दूकान करती थी । झुनिया कई बार 
उसकी दृकान से लकड़ी लायी थी। इतना ही परिचय था। 

मुस्कराकर बोली--मुझे तो जान पड़ता है, दिन पूरे हो गये हैं। आज ही कल 
में होगा। कोई दाई-वाई ठीक कर ली है ? 

झनिया ने भयातुर-स्वर में कहा--मैं तो यहाँ किसी को नहीं जानती। 

तेरा मर्दआ कसा है, जो कान में तेल डाले बैठा है ?' 

उन्हें मेरी क्या फिकर।' 

हाँ, देख तो रही हँ। तुम तो सौर में बेठोगी, कोई करने-बरनेवाला चाहिए कि 
नहीं। सास-ननद, देवरानी-जेठानी, कोई है कि नहीं ? किसी को बुला लेना था।' 

मेरे लिए सब मर गये।' 

वह पानी लाकर जूठे बरतन माँजने लगी, तो प्रसव की शंका से हृदय में धड़कनें 
हो रही थीं। सोचने लगी--कैसे क्या होगा भगवान्‌ ? उँह! यही तो होगा मर 
जाऊंगी; अच्छा है, जंजाल से छूट जाऊंगी। 

शाम को उसके पेट में दर्द होने लगा। समझ गयी विपत्ति की घड़ी आ पहुँची। 
पेट को एक हाथ से पकड़े हुए पसीने से तर उसने चूल्हा जलाया, खिचड़ी डाली ओर 
दर्दे से व्याकुल होकर वहीं जमीन पर लेट रही। कोई दस बजे रात को गोबर आया, 
ताड़ी की दुर्गन्ध उड़ाता हुआ। लटपटाती हुई जबान से ऊटपटाँग बक रहा था-- 
मुझे किसी की परवाह नहीं है। जिसे सौ दफे गरज हो, रहे, नहीं चला जाय। मैं 
किसी का ताव नहीं सह सकता। अपने माँ-बाप का ताव नहीं सहा, जिसने जनम 
दिया। तब दूसरों का ताव क्‍यों सहँ। जमादार आँखें दिखाता है। यहाँ किसी की धौंस 
सहनेवाले नहीं हैं। लोगों ने पकड़ न लिया होता, तो खून पी जाता, खून ! कल 
देखूंगा बचा को। फाँसी ही तो होगी। दिखा दूंगा कि मर्द कैसे मरते हैं। हँसता हुआ 

अकड़ता हुआ, मूंछों पर ताव देता हुआ फाँसी के तख्ते पर जाऊं, तो सही। औरत 
की जात ! कितनी बेवफा होती है। खिचड़ी डाल दी और टाँग पसारकर सो रही। 
कोई खाय या न खाय, उसकी बला से। आप मजे से फूलके उड़ाती है, मेरे लिए 
खिचड़ी ! सता ले जितना सताते बने; तुझे भगवान सतायेंगे जो न्याय करते हैं। 

उसने झुनिया को जगाया नहीं। कुछ बोला भी नहीं। चुपके से खिचड़ी थाली में 
निकाली और दो-चार कौर निगलुकर बरामदे में लेट रहा। पिछले पहर उसे सर्दी 
लगी। कोठरी में कम्बल लेने गया तो झुनिया के कराहने की आवाज सुनी। 
नशा उतर चुका था। पूछा--कंसा जी है झुनिया ! कहीं दरद है क्‍या ? 

हाँ, पेट में ज़ोर से दरद हो रहा है।' 

'तने पहले क्‍यों नहीं कहा। अब इस बखत कहाँ जाऊं ? 

“किससे कहती ?' 

में क्या मर गया था ?' 

तुम्हें मेरे मरने-जीने की क्या चिन्ता ? 

गोवर घबराया, कहाँ दाई खोजने जाय ? इस वक्‍त वह आने ही क्‍यों लगी। घर 
में कुछ है भी तो नहीं, चुड़ेल ने पहले बता दिया होता तो किसी से दो-चार रुपए माँग 
लाता। इन्हीं हाथों में सौ-पचास रुपए हरदम पड़े रहते थे, चार आदमी खुशामद करते 
थे। इस कुरूच्छनी के आते ही जैसे लक्ष्मी रूड गयी। टके-टके को मुहताज हो गया। 

सहसा किसी ने पुकारा--यह क्‍या तुम्हारी घरवाली कराह रही है? दरद तो 
नहीं हो रहा है ? 

यह वही मोटी औरत थी जिससे आज झुनिया की बातचीत हुई थी, घोड़े को 
दाना खिलाने उठी थी। झुनिया का कराहना सुनकर पूछने आ गयी थी। 

गोबर ने बरामदे में जाकर कहा--पेट में दर्द है। छटपटा रही है। यहाँ कोई 
दाई मिलेगी ? 

बह तो मैं आज उसे देखकर ही समझ गयी थी। दाई कच्ची सराय में रहती है। 
लपककर बुला लाओ। कहना, जल्दी चछू। तब तक मैं यहीं बठी हूँ।' 

मैंने तो कच्ची सराय नहीं देखी, किधर है ? 

अच्छा तुम उसे पंखा झलते रहो, मैं बुलाये लाती हँ। यही कहते हैं, अनाड़ी 
आदमी किसी काम का नहीं। पूरा पेट और दाई की खबर नहीं।' 

यह कहती हुई वह चल दी। इसके मुँह पर तो लोग इसे चुहिया कहते हैं, यही 
इसका नाम था; लेकिन पीठ पीछे मोटल्ली कहा करते थे। किसी को मोटल्ली कहते 
सुन लेती थी, तो उसके सात पुरखों तक चढ़ जाती थी। 

गोबर को बेठे दस मिनट भी न हुए होंगे कि वह लौट आयी और बोली--अब 
संसार में गरीबों का कैसे निवाह होगा ! राँड़ कहती है, पाँच रुपए लंगी---तब चलंगी। 
और आठ आने रोज। बारहवें दिन एक साड़ी। मैंने कहा तेरा मुँह झुलस दूँ। तू जा 
चेल्हे में ! मैं देख टूंगी। वारह बच्चों की माँ यों ही नहीं हो गयी हँ। तुम बाहर आ 

जाओ गोवरघन, मैं सब कर लंगी। बखत पड़ने पर आदमी ही आदमी के काम आता 
है। चार बच्चे जना लिए तो दाई बन बंठी ! 

वह झुनिया के पास जा बैठी और उसका सिर अपनी जाँघ पर रखकर उसका पेट 
सहलाती हुई बोली--मैं तो आज तुझे देखते ही समझ गयी थी। सच पूछो, तो इसी 
धड़के में आज मुझे नींद नहीं आयी। यहाँ तेरा कौन सगा बंठा है। 

झनिया ने दर्द से दाँत जमाकर सी' करते हुए कहा--अब न बचूगी दीदी ! हाय ! 
मैं तो भगवान से माँगने न गयी थी। एक को पाला-पोसा। उसे तुमने छीन लिया, 
तो फिर इसका कौन काम था। मैं मर जाऊँ माता, तो तुम बच्चे पर दया करना। उसे 
पाल-पोस लेना। भगवान तुम्हारा भला करेंगे। 

चुहिया स्नेह से उसके केश युलझाती हुई बोली---धीरज धर बेटी, धीरज धर।' 
अभी छन-भर में कप्ट कटा जाता है। तूने भी तो जैसे चुप्पी साध ली थी। इसमें किस 
बात की लाज ! मुझसे बता दिया होता, तो मैं मौलवी साहव के पास से ताबीज ला 
देती। वही मिर्जाजी जो इस हाते में रहते हैं। 

इसके बाद झुनिया को कुछ होश न रहा। नौ बजे सुबह उसे होश आया, तो उसने 
देखा, चुहिया शिशु को लिए बेठी है और वह साफ साड़ी पहने लेटी हुई है। ऐसी 
कमजोरी थी, मानो देह में रक्त का नाम न हो। 

चुहिया रोज सबेरे आकर झुनिया के लिए हरीरा और हलवा पका जाती और 
दिन में भी कई बार आकर बच्चे को उबटन मल जाती और ऊपर का दूध पिला जाती । 
आज चौथा दिन था; पर झुनिया के स्तनों में दूध न उतरा था। शिशु रो-रोकर गला 
फाड़े लेता था; क्योंकि ऊपर का दूध उसे पचता न था। एक छन को भी चुप न होता 
था। चुहिया अपना स्तन उसके मुंह में देती। बच्चा एक क्षण चूसता; पर जब दूध न 
निकलता, तो फिर चीखने लगता। जब चौथे दिन साँझ तक भी झुनिया के दूध न उतरा, 
तो चुहिया घबरायी। बच्चा सूखता चला जाता था। नखास पर एक पेंशनर डाक्टर रहते 
थे। चुहिया उन्हें ले आयी। डाक्टर ने देख-भाल कर कहा--इसकी देह में खून तो 
है ही नहीं, दूध कहाँ से आये। समस्या जटिल हो गयी। देह में खून लाने के लिए 
महीनों पुप्टिकारक दवाएँ खानी पड़ेंगी, तब कहीं दूध उतरेगा। तब तक तो इस मांस 
के लोथड़े का ही काम तमाम हो जायगा। 

पर रात हो गयी थी। गोबर ताड़ी पिये ओसारे में पड़ा था। चुहिया बच्चे को 
चुप कराने के लिए उसके मुँह में अपनी छाती डाले हुए थी कि सहसा उसे ऐसा 
मालम हुआ कि उसकी छाती में दूध आ गया है। प्रसन्न होकर बोली--ले झुनिया, 
अब तेरा बच्चा जी जायगा, मेरे दूध आ गया। 

झुनिया ने चकित होकर कहा--तुम्हें दूध आ गया ? 

नहीं री, सच ! 

मैं तो नहीं पतियाती।' 

देख ले !' 

उसने अपना स्तन दबाकर दिखाया। दूध की धार फूट निकली। 

झनिया ने पूछा--तुम्हारी छोटी बिटिया तो आठ साल से कम की नहीं है ! 

हाँ, आठवाँ है; लेकिन मुझे दूध बहुत होता था।' 

'इधर तो तुम्हें कोई बाल-बच्चा नहीं हुआ।' 

“वही लड़की पेट-पोछनी थी। छाती बिलकुल सूख गयी थी; लेकिन भगवान की 
लीला है, और क्‍्या।' 

अब से चुहिया चार-पाँच बार आकर बच्चे को दूध पिला जाती। बच्चा पैदा तो 
हुआ था दुर्बल, लेकिन चहिया का स्वस्थ दूध पीकर गदराया जाता था। एक दिन 
चुहिया नदी स्नान करने चली गयी। बच्चा भूख के मारे छटपटाने लगा। चुहिया दस 
बजे लौटी, तो झुनिया बच्चे को कन्बे से लगाये झुछा रही थी और बच्चा रोये जाता 
था। चुहिया ने बच्चे को उसकी गोद से लेकर दूध पिला देना चाहा; पर झुनिया ने 
उसे झिड़ककर कहा--रहने दो । अभागा मर जाय, वही अच्छा । किसी का एहसान, 
तो न लेना पड़े । 

चुहिया गिड़गिड़ाने छगी। झुनिया ने वड़े अदरावन के बाद वच्चा उसकी गोद में दिया । 

लेकिन झुनिया और गोबर में अब भी न पटती थी। झुनिया के मन में बैठ गया 
था कि यह पवका मतलबी, बेदर्द आदमी है; मुझे केवल भोग की वस्तु समझता है॥ 
चाहे मैं मरू या जिऊं; उसकी इंच्छा पूरी किये जाऊँ, उसे बिलकुल गम नहीं। सोचता 
होगा, यह मर जायगी, तो दूसरी छाऊगा; लेकिन मुंह धो रखें बच्च्‌ । मैं ही ऐसी अल्हड़ 
थी कि तुम्हारे फन्दे में आ गयी । तब तो पैरों पर सिर रखे देता था। यहाँ आते ही 
न जाने क्‍यों जैसे इसका मिजाज ही बदल गया । जाड़ा आ गया था; पर न ओढ़न, न 
बविछावन। रोटी-दाल से जो दो-चार रुपए बचते, ताड़ी में उड़ जाते थे । एक पुराना 
लिहाफ था। दोनों उसी में सोते थे; छेकिन फिर भी उनमें सौ कोस का अन्तर था। 
दोनों एक ही करवट में रात काट देते । 

गोबर का जी शिशु को गोद में लेकर खेलाने के लिए तरसकर रह जाता था। 
कभी-कभी वह रात को उठाकर उसका प्यारा मुखड़ा देख लिया करता; लेकिन झुनिया 
की ओर से उसका मन खिंचता था। झुनिया भी उससे बात न करती, न उसकी कुछ 
सेवा ही करती और दोनों के बीच में यह मालिन्य समय के साथ लोहे के मोर्चे की 
भाँति गहरा, दृढ़ और कठोर होता जाता था । दोनों एक दूसरे की बातों का उलटा ही 
अर्थ निकालते, वही जिससे आपस का द्वेष और भड़के (और कई दिनों तक एक-एक 
वाक्य को मन में पाले रहते और उसे अपना रक्त पिला-पिलाकर एक दूसरे पर झपट 
पड़ने के लिए तैयार करते रहते, जैसे शिकारी कुत्ते हों । 

उधर गोबर के कारखाने में भी आये दिन एक-न-एक हंगामा उठता रहता था। 
अबकी बजट में शक्कर पर ड्यूटी लगी थी। मिल के मालिकों को मजूरी घटाने का अच्छा 
बहाना मिल गया। ड्यूटी से अगर पाँच की हानि थी, तो मजूरी घटा देने से दस का 
लाभ था। इधर महीनों से इस मिल में भी यही मसला छिड़ा हआ था। मजरों का संघ 

हड़ताल करने को तैयार बेठा हुआ था। इधर मजरी घटी और उधर हड़ताल हुई। 
उसे मजूरी में धेले की कटौती भी स्वीकार न थी। जब इस तेज़ी के दिनों में मज्री में 
एक थेले की भी बढ़ती नहीं हुई, तो अब वह घाटे में क्यों साथ दे ! मिर्जा खुशेंद संघ 
के सभापति और पण्डित ओंकारनाथ, बिजली -सम्पादक, मन्त्री थे। दोनों ऐसी हड़ताल 
कराने पर तुले हुए थे कि मिल-मालिकों को कुछ दिन याद रहे। मजूरों को भी हड़ताल 
से क्षति पहुँचेगी, यहाँ तक कि हज़ारों आदमी रोटियों को भी मुहताज हो जायँंगे, इस 
पहल की ओर उनकी निगाह बिलकुल न थी। और गोबर हड़तालियों में सबसे आगे 
था। उद्दण्ड स्वभाव का था ही, ललकारने की जरूरत थी। फिर वह मारने-मरने को 
न डरता था। एक दिन झुनिया ने उसे जी कड़ा करके समझाया भी--तुम वाल-बच्चेवाले 
आदमी हो, तुम्हारा इस तरह आग में कूदना अच्छा नहीं। इस पर गोबर बिगड़ 
उठा--तू कौन होती है मेरे बीच में बोलनेवाली ? मैं तुझसे सलाह नहीं पूछता। वात 
बढ़ गयी और गोबर ने झुनिया को खूब पीटा। चुहिया ने आकर झुनिया को छुड़ाया 
और गोबर को डाँटने लगी। गोबर के सिर पर दतान सवार था। लाल-लाल आँखे 
निकालकर बोला--तुम मेरे घर में मत आया करो चहा, तुम्हारे आने का कुछ 
काम नहीं। 

चुहिया ने व्यंग के साथ कहा--तुम्हारे घर में न आऊँगी, तो मेरी रोटियाँ कैसे 
चलंगी। यहीं से मांग-जॉचकर ले जाती हूँ, तब तवा गर्म होता है। मैं न होती लाला, 
तो यह वीवी आज तुम्हारी लातें खाने के लिए बैठी न होती। 

गोबर घूंसा तानकर बोला--मैंने कह दिया, मेरे घर में न आया करो। तुम्हीं ने 
इस चुडुुल का मिजाज आसमान पर चढ़ा दिया है। 

चुहिया वही डटी हुई नि:शंक खड़ी थी, बोली---अच्छा अब चुप रहना गोवर ! 
बेचारी अधमरी लड़कोरी औरत को मारकर तुमने कोई बड़ी जवाँमर्दी का काम नहीं 
किया हैं। तुम उसके लिए क्‍या करते हो कि तुम्हारी मार सहे ” एक रोटी खिला 
देते हो इसलिए ? अपने भाग बखानो कि ऐसी गऊ औरत पा गये हो। दूसरी होती, 
तो तुम्हारे मुंह में झाड़ मारकर निकल गई होती। 

मुहल्ले के लोग जमा हो गये और चारों ओर से गोबर पर फटकारें पड़ने लगीं । 
वही लोग, जो अपने घरों में अपनी स्त्रियों को रोज पीटते थे, इस वक्‍त न्याय और दया 
के पुतले बने हुए थे। चुहिया और शेर हो गयी और फरियाद करने लगी--डाढ़ीजार 
कहता है, मेरे घर न आया करो। बीबी-बच्चा रखने चला है, यह नहीं जानता कि 
बीबी-वच्चों का पालना बड़े गुद का काम है। इससे पूछो, मैं न होती तो आज यह बच्चा 
जो बछड़े की तरह कुलेले कर रहा है, कहाँ होता ? औरत को मारकर जवानी दिखाता 
है। मैं न हुई तेरी बीबी, नहीं यही जूती उठाकर मूह पर तड़ातड़ जमाती और कोठरी 
में ढकेलकर बाहर से किवाड़ बन्द कर देती। दाने को तरस जाते। 

गोबर झल्लाया हुआ अपने काम पर चला गया। चुहिया औरत न होकर ' मर्द 
होती, तो मजा चखा देती। औरत के मुँह क्‍या लगे। 

मिल में असन्तोष के बादल घने होते जा रहे थे। मजदूर बिजली” की प्रतियाँ 
जेब में लिये फिरते और जरा भी अवकाश पाते, तो दो-तीन मजदूर मिलकर उसे पढ़ने 
लगते। पत्र की बिक्री खूब बढ़ रही थी। मजदूरों के नेता बिजली” कार्यालय में आधी 
रात तक बैठे हड़ताल की स्कीमें बनाया करते और प्रात:काल जब पत्र में यह समाचार 
मोटे-मोटे अक्षरों में छपता, तो जनता टूट पड़ती और पत्र की कापियाँ दूने-तिगुने दाम 
पर बिक जातीं। उधर कम्पनी के डायरेक्टर भी अपनी घात में बैठे हुए थे। हड़ताल 
हो जाने में ही उनका हित था। आदमियों की कमी तो है नहीं। बेकारी बढ़ी हुई 
है; इसके आधे वेतन पर ऐसे ही आदमी आसानी से मिल सकते हैं। माल की तेयारी 
में एकदम आधी बचत हो जायगी। दस-पाँच दिन काम का हरज होगा, कुछ परवाह 
नहीं। आखिर यह निश्चय हो गया कि मजूरी में कमी का ऐलान कर दिया जाय। 
दिन और समय नियत कर लिया गया, पुलिस को सूचना दे दी गयी। मजूरों को 
कानोंकान खबर न थी। वे अपनी घात में थे। उसी वक्‍त हड़ताल करना चाहते थे, 
जब गोदाम में बहुत थोड़ा माल रह जाय और माँग की तेजी हो। 

एकाएक एक दिन जब मज्र छोग शाम को छट्टी पाकर चलने लगे, तो डायरेक्टरों 
का ऐलान सुना दिया गया। उसी वक्‍त पुलिस आ गयी। मजूरों को अपनी इच्छा के 
विरुद्ध उसी वक्‍त हड़ताल करनी पड़ी, जब गोदाम में इतना माल भरा हुआ था कि 
बहुत तेज़ माँग होने पर भी छः महीने से पहले न उठ सकता था। 

मिर्ज़ा खु्शेद ने यह खबर सुनी, तो मुस्कराये, जैसे कोई मनस्वी योद्धा अपने शत्रु 
के रण-कौशल पर म्‌ ग्ध हो गया हो। एक क्षण विचारों में डबे रहने के बाद बोले--- 
अच्छी बात है। अगर डायरेक्टरों की यही इच्छा है, तो यही सही। हालतें उनके 
मुआफिक हैं; ले , हमें न्याय का बल है। वह छोग नये आदमी रखकर अपना काम 
चलाना चाहते हैं। हमारी कोशिश यह होनी चाहिए कि उन्हें एक भी नया आदमी 
ने मिले। यही हमारी फतह होगी। 

“बिजली “कार्यालय में उसी वक्‍त खतरे की मीटिंग हुई, कार्य-कारिणी समिति का 
भी संगठन हुआ, पदाधिकारियों का चुनाव हुआ और आठ बजे रात को मजरों का 
लम्बा जुल्स निकला। दस बजे रात को कल का सारा प्रोग्राम तय किया गया और यह 
ताकीद कर दी गयी कि किसी तरह का दंगा-फसाद न होने पाये । 

मगर सारी कोशिश बेकार हुई। हड़तालियों ने नये मजूरों का टिड्डी-दल मिल के 
ढ्वार पर खड़ा देखा, तो इनकी हिसा-वृत्ति काबू के बाहर हो गयी। सोचा था, सौ-सो 
पचास-पचास आदमी रोज़ भर्ती के लिए आयेंगे। उन्हें समझा-बुझाकर या धमका कर 
भगा देंगे। हड़तालियों की संख्या देखकर नये लोग आप ही भयभीत हो जायेंगे; मगर 
यहाँ तो नक्शा ही कुछ और था; अगर यह सारे आदमी भर्ती हो गये, तो हड़तालियों 
के लिए समझौते की कोई आशा ही न थी। तय हुआ कि नये आदमियों को मिल में 
जाने ही न दिया जाये। बल-प्रयोग के सिवा और कोई उपाय न था। नया दल भी 
लड़ने-मरने पर तैयार था। उनमें अधिकांश ऐसे भुखमरे थे, जो इस अवसर को किसी 

'तरह भी न छोड़ना चाहते थे। भूखों मर जाने से या अपने बाल-बच्चों को भूखों मरते 
देखने से तो यह कहीं अच्छा था कि इस परिस्थिति से लड़कर मरें। दोनों दलों में 
फौजदारी हो गयी । बिजली -सम्पादक तो भाग खड़े हए, बेचारे मिर्ज़जी पिट गये और 
उनकी रक्षा करते हुए गोबर भी बरी तरह घायल हो गया। मिर्ज़ाजी पहलवान आदमी 
थे और मँजे हुए फिकेत, अपने ऊपर कोई गहरा वार न पड़ने दिया। गोबर गँवार 
था। पूरा लटठ मारना जानता था; पर अपनी रक्षा करना न जानता था, जो लड़ाई में 
मारने से ज्यादा महत्त्व की बात है। उसके एक हाथ की हड्डी टूट गयी, सिर खुल गया 
और अन्त में वह वहीं ढेर हो गया। कनन्‍्धों पर अनगिनती लाठियाँ पड़ी थीं, जिससे 
उसका एक-एक अंग चूर हो गया था। हड़तालियों ने उसे गिरते देखा, तो भाग खड़े 
हुए। केवल दस-बारह जेंच हुए आदमी मिर्जा को घेरकर खड़े रहे। नये आदमी विजय- 
पताका उड़ाते हुए मिल में दाखिल हुए और पराजित हड़ताली अपने हताहतों को उठा- 
उठाकर अस्पताल पहुँचाने लगे; मगर अस्पताल में इतने आदमियों के लिए जगह न थी। 
'मिर्जाजी तो ले लिये गये। गोबर की मरहम-पट्टी करके उसके घर पहुँचा दिया गया। 
झुनिया ने गोबर की वह चेप्टाहीन छोथ देखी तो उसका नारीत्व जाग उठा। अब 
तक उसने उसे सबल के रूप में देखा था, जो उस पर शासन करता था, डाँटता था, 
मारता था। आज वह अपंग था, निस्सहाय था, दयनीय था। झुनिया ने खाट पर 
झुककर आँसू भरी आँखों से गोवर को देखा और घर की दशा का खयाल करके 
गोबर पर एक ईप्यामय क्रोध आया। गोबर जानता था कि घर में एक पसा नहीं है 
वह यह भी जानता था कि कहीं से एक पंसा मिलने की आशा नहीं यह 
जानते हुए भी, उसके बार-बार समझाने पर भी, उसने यह विपत्ति अपने ऊपर 
ली। उसने कितनी बार कहा था--तुम इस झगड़े में न पड़ो, आग लगाने वाले आग 
, लगाकर अलग हो जायेंगे, जायगी गरीबों के सिर; छेक्रिन वह कब उसकी सुनने लगा 
था। वह तो उसकी बैरिन थी। मित्र तो वह लोग थे, जो अब मजे से मोटरों में घम 
रहे हैं। उस क्रोध में एक प्रकार की तुप्टि थी, जैसे हम उन बच्चों को कुरसी से गिर 
पड़ते देखकर, जो बार-बार मना करने पर खड़े होने से बाज न आते थे, चिल्ला उठते 
हैं--अच्छा हुआ, बहुत अच्छा, तुम्हारा सिर क्यों न दो हो गया। 
लेकिन एक हो क्षण में गोवर का करुण-क्रन्दन सनकर उसकी सारी संज्ञा सिहर 
उठी। व्यथा में डूब हुए यह शब्द उसके मुँह से निकलके--हाय-हाय ! सारी देह भुरकस 
हो गयी। सबों को तनिक भी दया न आयी। 
वह उसी तरह बड़ी देर तक गोबर का मह देखती रही। वह क्षीण होती हुई आशा 
से जीवन का कोई लक्षण पा लेना चाहती थी। और प्रति-क्षण उसका थैर्य अस्त होने 
वाले सूय की भाँति डबता जाता था, और भविष्य का अन्धकार उसे अपने अन्दर 
समेटे लेता था। 
सा चुहिया ने आकर पुकारा--गोबर का क्या हाल है, बह ! मैंने तो अभी 
सुना। दूकान से दोड़ी आयी हूँ 

झनिया के रुके हुए आँसू उबल पड़े; कुछ बोल न सकी। भयभीत आँखों से चुहिया 
की ओर देखा । 

चुहिया ने गोबर का मुँह देखा, उसकी छाती पर हाथ रखा, और आश्वासन भरे 
स्वर में बोली--यह चार दिन में अच्छे हो जायेंगे। घबड़ा मत। कुशल हुई। तेरा 
सोहाग बलवान था। कई आदमी उसी दंगे में मर गये। घर में कुछ रुपये-पैसे हैं ? 

झुनिया ने लज्जा से सिर हिला दिया। 

मैं लाये देती हैं। थोड़ा-सा दूध लाकर गर्म कर छे।' 

झुनिया ने उसके पाँव पकड़कर कहा--दीदी, तुम्हीं मरी माता हो। मेरा दूसरा 
कोई नहीं है। 

जाड़ों की उदास सन्ध्या आज और भी उदास मालूम हो रही थी । झुनिया ने चूल्हा 
जलाया और दूध उबालने लगी । चुहिया बरामदे में बच्चे को लिये खिला रही थी। 

सहसा झुनिया भारी कण्ठ से वोली--मैं बड़ी अभागिन हेँ दीदी । मेरे मन में ऐसा 
आ रहा है, जसे मेरे ही कारन इनकी यह दशा हुई है । जी कुढ़ता है, तब मन दुखी 
होता ही है, फिर गालियाँ भी निकलती हैं, सराप भी निकलता है। कौन जाने मेरी 
गालियों . . .. . . . 

इसके आगे वह कुछ न कह सकी । आवाज़ आँसुओं के रेले में वह गयी। 
चुहिया ने अंचल से उसके आँसू पोंछते हुए कहा--कैसी वातें सोचती है बेटी ! यह 
तेरे सिन्दूर का भाग है कि यह बच गये । मगर हाँ, इतना है कि आपस में लड़ाई हो, 
तो मूँह से चाहे जितना वक ले, मन में कीना न पाले । बीज अन्दर पड़ा, तो अँखुआ 
निकल विना नहीं रहता । 

झुनिया ने कम्पन-भरे स्वर में पूछा--अब मैं क्‍या करूँ दीदी ? 

चुहिया ने ढाढ़ूस दिया--कुछ नहीं बेटी ! भगवान का नाम ले । वही गरीबों की 
रक्षा करते हैं । कह 

उसी समय गोवर ने आँखें खोलीं और झुनिया को सामने देखकर याचना भाव 
से क्षीण-स्वर में बोला--आज बहुत चोट खा गया झुनिया ! मैं क्रिसी से कुछ नहीं 
बोला । सबों ने अनायास मुझे मारा । कहा-सुना माफ कर ! तुझे सताया था, उसी का 

यह फल मिला । थोड़ी देर का और मेहमान हूँ । अब न बचूगा । मारे दरद के सारी 

देह फटी जाती है। 

चुहिया ने अन्दर आकर कहा--चुपचाप पड़े रहो । बोलो-चालो नहीं । मरोगे 
नहीं, इसका मेरा जुम्मा । 

गोबर के मुख पर आशा की रेखा झलक पड़ी । बोला--सच कहती हो, मैं मरूँगा 
नहीं ? 

हाँ, नहीं मरोगे । तुम्हें हुआ क्या है ? जरा सिर में चोट आ गयी है और हाथ 
की हड्डी उतर गयी है। ऐसी चोटें मरदों को रोज ही लगा करती हैं । इन चोटों से 
कोई नहीं मरता ।' 

अब मैं झुनिया को कभी न माझूँगा। 

'डरते होगे कि कहीं झुनिया तुम्हें न मारे । 

“वह मारेगी भी, तो न बोलूगा । 

अच्छे होने पर भूल जाओगे ।' 

नहीं दीदी, कभी न भूलगा । 

गोबर इस समय बच्चों की-सी बातें किया करता । दस-पाँच मिनट अचेत-सा पड़ा 
रहता । उसका मन न जाने कहाँ-कहाँ उड़ता फिरता । कभी देखता, वह नदी में डूबा 
जा रहा है, और झुनिया उसे बचाने के लिए नदी में चली आ रही है। कभी देखता, 
कोई दैत्य उसकी छाती पर सवार है और झुनिया की शक्ल की कोई देवी उसकी रक्षा 
कर रही है। और बार-बार चौंककर पूछता--मैं मरूँगा तो नहीं झुनिया ? 

तीन दिन उसकी यही दशा रही और झुनिया ने रात को जागकर और दिन को 
उसके सामने खड़े रहकर जैसे मौत से उसकी रक्षा की । बच्चे को चुहिया सेभाले रहती । 
चौथे दिन झुनिया एक्का लाई और सबों ने गोबर को उस पर लादकर अस्पताल 
पहुँचाया । वहाँ से लौटकर गोबर को मालूम हुआ कि अब वह सचमुच बच जायगा । 
उसने आँखों में आँसू भरकर कहा--मुझे क्षमा कर दो झून्ना ! 

इन तीन-चार दिनों में चुहिया के तीन-चार रुपए खर्च हो गये थे, और अब झुनिया 
को उससे कुछ लेते संकोच होता था। वह भी कोई मालदार तो थी नहीं । लकड़ी 
की बिक्री के रुपए झुनिया को दे देती । आखिर झुनिया ने कुछ काम करने का विचार 
किया । अभी गोबर को अच्छे होने में महीनों लगेंगे । खाने-पीने को भी चाहिए, 
दवा-दारू को भी चाहिए। वह कुछ काम करके खाने-भर को तो ले ही आयेगी । 
बचपन से उसने गउठओं का पालन और घास छीलना सीखा था। यहाँ गउएँ कहाँ 
थीं; हाँ, वह घास छील सकती थी । मुहल्ले के कितने ही स्त्री-पुरप बराबर शहर के 
बाहर घास छीलने जाते थे, और आठ-दस आने कमा लेते थे। वह प्रात:काल गोबर 
को हाथ-मुह धुलाकर और बच्चे को उसे सौंपफर घास छीलने निकल जाती, और 
तीसरे पहर तक भूखी-प्यासी घास छीलती रहती । फिर उसे मंडी में ले जाकर बेचती 
और शाम को घर आती । रात को भी वह गोबर की नींद सोती और गोबर की नींद 
जागती; मगर इतना कठोर श्रम करने पर भी उसका मन ऐसा प्रसन्न रहता, मानो 
झूले पर बठी गा रही है; रास्ते-भर साथ की स्त्रियों और पुरुषों से चुहुल और विनोद 
करती जाती । घास छीलते सम्रय भी सबों में हँसी-दिल्लगी होती रहती । न किस्मत का 
रोना, न मुसीबत का गिला ( जीवन की सार्थंकता में, अपनों के लिए कठिन से कठिन 
त्याग में, और स्वाधीन सेवा में जो उल्लास है, उसकी ज्योति एक-एक अंग पर चम- 
कती रहती । बच्चा अपने पैरों पर खड़ा होकर जैसे तालियाँ बजा-बजाकर खुश होता 
है, उसी का वह अनुभव कर रही थी; मानों उसके प्राणों में आनन्द का कोई सोता 
खुल गया हो । और मन स्वस्थ हो, तो देह कैसे अस्वस्थ रहे ! उसी एक महीने में 
ज॑से उसका कायाकल्प हो गया हो । उसके अंगों में अब शिथिलता नहीं, चपलता है, 


!। 

लचक है, और सुकुमारता है। मुखपर वह पीलापन नहीं रहा, खून की गुलाबी चमक 
है । उसका यौवन जो बन्द कोठरी में पड़े-पड़े अपमान और कलह से कुण्ठित हो गया 
था, वह मानो ताजी हवा और प्रकाश पाकर लहलहा उठा है। अब उसे किसी वात 
पर क्रोध नहीं आता । बच्चे के जरा-सा रोने पर जो वह झुंझला उठा करती थी, अब 
जैसे उसके धर्य और प्रेम का अन्त ही न था। 
इसके खिलाफ़ गोबर अच्छा होते जाने पर भी कुछ उदास रहता था । जब हम 

अपने किसी प्रियजन पर अत्याचार करते है, और जब विपत्ति आ पड़ने से हममें इतनी 
शक्ति आ जाती है कि उसकी तीक्र व्यथा का अनुभव करें, तो उससे हमारी आत्मा में 
जागृति का उदय हो जाता है, और हम उस बेजा व्यवहार का प्रायश्चित्त करने के लिए 
तैयार हो जाते है गोबर वही प्रायश्चित्त के लिए व्याकुल हो रहा था। अब उसके 
जीवन का रूप बिलकुल दूसरा होगा, जिसमें कटुता की जगह मृदुता होगी, अभिमान 
की जगह नम्नता । उसे अब ज्ञात हुआ कि सेवा करने का अवसर बड़े सौभाग्य से 
मिलता है, और वह इस अवसर को कभी न भूलेगा । 


श्ट 


मिस्टर खन्ना को मजूरों की यह हड़ताल बिलकुल बेजा मालूम होती थी । उन्होंन 
हमेशा जनता के साथ मिले रहने की कोशिश की थी । वह अपने को जनता का ही 
आदमी समझते थे | पिछले कौमी आंदोलन में उन्होंने बड़ा जोश दिखाया था। ज़िले 
के प्रमुख नेता रहे थे, दो बार जेल गये थे और कई हज़ार का नुकसान उठाया था। 
अब भी वह मजूरों की शिकायतें सुनने को तैयार रहते थे; छेकिन यह तो नहीं हो 
सकता कि वह शक्कर-मिल के हिस्सेदारों के हित का विचार न करें। अपना स्वार्थ 
त्यागने को वह तैयार हो सकते थे, अगर उनकी ऊंची मनोवृत्तियों को स्पर्श किया 
जाता; लेकिन हिस्सेदारों के स्वार्थ की रक्षा न करना, यह तो अधर्म था। यह तो 
व्यापार है, कोई सदात्नत नहीं कि सब कुछ मजूरों को ही बाँठ दिया जाय । हिस्सेदारों 
को यह विश्वास दिलाकर रुपए लिये गये थे कि इस काम में पन्द्रह-बीस सेकड़े का 
लाभ है। अगर उन्हें दस सैकड़े भी न मिले, तो वे डायरेक्टरों को और विद्ेष कर 
मिस्टर खन्ना को धोखेबाज़ ही तो समझेंगे । फिर अपना वेतन वह क॑ंसे कम कर सकते 
थे । और कम्पनियों को देखते उन्होंने अपना वेतन कम रखा था। केवल एक हजार 
रुपया महीना लेते थे । कुछ कमीशन भी मिल जाता था; मगर वह इतना लेते थे, तो 
मिल का संचालन भी करते थे। मजूर केवल हाथ से काम करते हैं । डायरेक्टर अपनी 
बुद्धि से, विद्या से, प्रतिभा से, प्रभाव से काम करता है। दोनों शक्तियों का मोल वराबर 
तो नहीं हो सकता । मजूरों को यह सनन्‍्तोष क्‍यों नहीं होता कि मन्दी का समय है, 
और चारों तरफ़ बेकारी फैली रहने के कारण आदमी सस्ते हो गये हैं। उन्हें तो एक 
की जगह पौन भी मिले, तो सन्तुष्ट रहना चाहिए था। और सच पूछो तो वे सन्तुष्ट 
हैं । उनका कोई क़सूर नहीं । वे तो मूर्ख हैं, बछिया के ताऊ। शरारत तो ओंकारनाथ 

और मिर्जा खुशेंद की है। यही लोग उन बेचारों को कठपुतली की तरह नचा रहे हैं, 
केवल थोड़े-से पैसे और यश के लोभ में पड़कर । यह नहीं सोचते कि उनकी दिल्‍लगी 
से कितने घर तबाह हो जायेंगे । ओंकारनाथ का पत्र नहीं चलता तो बेचारे खन्ना क्या 
करें | और आज उनके पत्र के एक लाख ग्राहक हो जाये, और उससे उन्हें पाँच लाख 
का लाभ होने लगे, तो क्या वह केवल अपने गृज़ारे भर को लेकर शेप कार्यकर्ताओं में 
बाँट देंगे ? कहाँ की बात ! और वह त्यागी मिर्जा खुशेंद भी तो एक दिन लखपती थे । 
हज़ारों मजूर उनके नौकर थे। तो क्‍या वह अपने गुज़ारे-भर को लेकर सब कुछ मजूरों 
को बाँट देते थे । वह उसी गुजारे की रक़म में युरोपियन छोकरियों के साथ विहार करते 
थे। बड़े-बड़े अफ़सरों के साथ दावतें उड़ाते थे, हज़ारों रुपए महीने की शराब पी 
जाते थे और हर-साल फ्रांस और स्वीटज़रलैण्ड की सैर करते थे । आज मजूरों की दशा 
पर उनका कलेजा फठता है! 

इन दोनों नेताओं की तो खन्ना को परवाह न थी । उनकी नीयत की सफ़ाई में 
प्रा सन्देह था। न रायसाहब की ही उन्हें परवाह थी, जो हमेशा खन्ना की हाँ-में-हाँ 
मिलाया करते थे और उनके हरएक काम का समर्थन कर दिया करते थे । अपने परि- 
चितों में केवल एक ही ऐसा व्यक्ति था, जिसके निष्पक्ष विचार पर खन्ना जी को पूरा 
भरोसा था और वह डाक्टर मेहता थे। जब से उन्होंने मालती से घनिप्ठता बढ़ानी शुरू 
की थी, खन्ना की नजरों में उनकी इज्जत बहुत कम हो गयी थी । मालती वरसों खन्ना 
की हृदयेश्वरी रह चुकी थी; पर उसे उन्होंने सदेव खिलौना समझा था । इसमें सन्देह 
नहीं कि वह खिलौना उन्हें बहुत प्रिय था। उसके खो जाने, या टूट जाने, या छिन 
जाने पर वह खूब रोते, और वह रोये थे, लेकिन थी वह खिलौना ही । उन्हें कभी 
मालती पर विश्वास न हुआ । वह कभी उनके ऊपरी विछास-आवरण को छेदकर उनके 
अन्त:करण तक न पहुंच सकी थी | वह अगर खुद खन्ना से विवाह का प्रस्ताव करती, 
तो वह स्वीकार न करते । कोई बहाना करके टाल देते । अन्य कितने ही प्राणियों की 
भाँति खन्ना का जीवन भी दोहरा या दो-रुखी था। एक ओर वह त्याग और जन-सेवा 
और उपकार के भक्त थे, तो दूसरी ओर स्वार्थ और विलास और प्रभुता के । कौन 
उनका असली रुख था, यह कहना कठिन है। कदाचित्‌ उनकी आत्मा का उत्तम 
आधा सेवा और सहृदयता से बना हुआ था, मद्धिम आधा स्वार्थ और विलास से । पर 
उत्तम और मद्धिम में वराबर संघर्ष होता रहता था। और मद्धिम ही अपनी उद्ृण्डता 
ओर हठ के कारण सोम्य और शान्‍्त उत्तम पर ग्रालिव आता था। उनका मद्धिम 
मालती की ओर झुकता था, उत्तम मेहता की ओर; लेकिन वह उत्तम अब मद्धिम के 
साथ एक हो गया था । उनकी समझ में न आता था कि मेहता-जैसा आदश्शवादी 
व्यक्ति मालती-जैसी चंचल, विलासिनी रमणी पर कैसे आसकत हो गया । वह बहुत प्रयास 
करने पर भी मेहता को वासनाओं का शिकार न स्थिर कर सकते थे और कभी-कभी 
उन्हें यह सन्देह भी होने लगता था कि मालती का कोई दूसरा रूप भी है, जिसे वह 
न देख सके या जिसे देखने की उनमें क्षमता न थी । 

पक्ष और विपक्ष के सभी पहलओं पर विचार करके उन्होंने यही नतीजा निकाला 
कि इस परिस्थिति में मेहता ही से उन्हें प्रकाश मिल सकता है। 

डाक्टर मेहता को काम करने का नशा था। आधी रात को सोते थे और घड़ी 
रात रहे उठ जाते थे । कैसा भी काम हो, उसके लिए वह कहीं-न-कहीं से समय निकाल 
लेते थे । हाकी खेलना हो या यूनिवर्सिटी डिबेट, ग्राम्य संगठन हो या किसी शादी का 
नैवेद्य, सभी कामों के लिए उनके पास लगन थी और समय था । वह पत्रों में लेख भी 
लिखते थे और कई साल से एक वृहद्‌ दर्शन-ग्रन्थ लिख रहे थे, जो अब समाप्त होनेवाला 
था । इस वक्‍त भी वह एक वैज्ञानिक खेल ही खेल रहे थे । अपने बागीचे में बैठे हुए 
पौधों पर विद्युत-संचार-क्रिया की परीक्षा कर रहे थे। उन्होंने हाल में एक विज्ञान-परिपद्‌ 
में यह सिद्ध किया था कि फसलें विजली के ज़ोर से बहुत थोड़े समय में पैदा की जा 
सकती हैं, उनकी पैदावार बढ़ायी जा सकती है और बेफ़स्ल की चीजें भी उपजायी जा 
सकती हैं। आज-कल सबेरे के दो तीन घंटे वह इन्हीं परीक्षाओं में लगाया करते थे। 

मिस्टर खन्ना की कथा सुनकर उन्होंने कठोर मुद्रा से उनकी ओर देखकर कहा--- 
क्या यह ज़रूरी था कि ड्यूटी लग जाने से मज्रों का वेतन घटा दिया जाय ? आपको 
सरकार से शिक्रायत करनी चाहिए थी । अगर सरकार ने नहीं सुना तो उसका दण्ड 
मजूरों को क्‍यों दिया जाय ? क्‍या आपका विचार है कि मजूरों को इतनी मजूरी दी 
जाती है कि उसमें चौथाई कम कर देने से मज्रों को कप्ट नहीं होगा। आपके मजूर 
बिलों में रहते हैं--गंदे बदबूदार बिलों में--जहाँ आप एक मिनट भी रह जायें, तो 
आपको के हो जाय। कपड़े जो वह पहनते हैं, उनसे आप अपने जूते भी न पोछेंगे । खाना 
जो वह खाते हैं, वह आपका कुत्ता भी न खायेगा । मैंने उनके जीवन में भाग लिया है । 
आप उनकी रोटियाँ छीनकर अपने हिस्सेदारों का पेट भरना चाद्ते हैं. . . . 

खन्ना ने अधीर होकर कहा--लेकिन हमारे सभी हिस्सेदार तो धनी नहीं हैं। 
कितनों ही ने अपना सर्वबस्व इसी मिल को भेंट कर दिया है और इसके नफ़े के सिवा 
उनके जीवन का कोई आधार नहीं है। 

मेहता ने इस भाव से जवाव दिया, जैसे इस दलील का उनकी नज़रों में कोई मूल्य 
नहीं है--६जु]“आदमी किसी व्यापार में हिस्सा लेता है, वह इतना दरिद्र नहीं होता कि 
इसके नफ़े ही को जीवन का आधार समझे । हो सकता है कि नफ़ा कम मिलने पर 
उसे अपना एक नौकर कम कर देना पड़े या उसके मक्खन और फलों का बिल कम 
हो जाय; लेकिन वह नंगा या भूखा न रहेगा । जो अपनी जान खपाते हैं, उनका हक़ 
उन लोगों से ज्यादा है, जो केवल रुपया लगाते हैं । 

यही बात पंडित ओंकारनाथ ने कही थी । मिर्जा खुशेद ने भी यही सलाह दी थी। 
यहाँ तक कि गोविन्दी ने भी मजूरों ही का पक्ष लिया था; पर खन्नाजी ने उन लोगों 
की परवाह न की थी, लेकिन मेहता के मुह से वही बात सुनकर वह प्रभावित हो गये । 
ओंकारनाथ. को वह स्वार्थी समझते थे, मिर्जा खुर्शेद को ग़ेरजिम्मेदार और गोविन्दी को 
अयोग्य । मेहता की बात में चरित्र, अध्ययन और सद्भाव की शक्ति थी। 

सहसा मेहता ने पूछा--आपने अपनी देवीजी से भी इस विषय में राय ली ? 

खन्ना ने सकुचाते हुए कहा--हाँ, पूछा था। 

“उनकी क्या राय थी ?' 

वही जो आप की है ।' 

मुझे यही आशा थी | और आप उस विदुपी को अयोग्य समझते हैं ।' 

उसी वक्‍त मालती आ पहुँची और खन्ना को देखकर बोली---अच्छा, आप विराज 
रहे हैं ? मैंने मेहताजी की आज दावत की है। सभी चीजें अपने हाथ से पकायी हैं । 
आपको भी नेवता देती हूँ । गोविन्दी देवी से आपका यह अपराध क्षमा करा दंगी। 

खन्ना को कुतहल हुआ । अब मालती अपने हाथों से खाना पकाने छगी है? 
मालती, वही मालती, जो खुद कभी अपने जूते न पहनती थी, जो खुद कभी बिजली" 
का बटन तक न दबाती थी, विलास और विनोद ही जिसका जीवन था। 

मुस्कराकर कहा--अगर आपने पकाया है, तो ज़रूर खाऊंगा । मैं तो कभी सोच 
ही न सकता था कि आप पाक-कला में भी निपुण हैं । 

मालती निःसंकोच भाव से बोली--इन्होंने मार-मारकर वैद्य वना दिया । इनका 
हुक्म कैसे टाल सकती । पुरुष देवता ठहरे । 

खन्ना ने इस व्यंग का आनन्द लेकर मेहता की ओर आँखें मारते हुए कहा-- 
पुरुष तो आपके लिए इतने सम्मान की वस्तु न थी । 

मालती झेंपी नहीं । इस संकोच का आशय समझकर जोश-भरे स्वर में वोली-- 
लेकिन अब हो गयी हूँ; इसलिए कि मैंने पुरुप का जो रूप अपने परिचितों की परिधि 
में देखा था, उससे यह कहीं सुन्दर हैं | पुरुष इतना सुन्दर, इतना कोमल हृदय. . . 

मेहता ने माठती की ओर दीन-भाव से देखा और बोले--नहीं मालती, मुझ पर 
दया करो, नहीं मैं यहाँ से भाग जाऊंगा । 


इन दिनों जो कोई मालती से मिलता, वह उससे मेहता की तारीफों के पुल बाँच देती, 
जैसे कोई नवदीक्षित अपने नये विश्वासों का ढिढोरा पीटता फिरे । सुरुचि का ध्यान भी 
उसे न रहता । और बेचारे मेहता दिल में कटकर रह जाते थे। वह कड़ी और कड़वी 
आलोचना तो बड़े शौक से सुनते थे; छेकिन अपनी तारीफ़ सुनकर जैसे बेवकूफ़ बन जाते 
थे; अंह ज़रा-सा निकल आता था, जैसे कोई फ़बती छा गयी हो । और मालती उन औरतों 
में न थी, जो भीतर रह सके। वह बाहर ही रह सकती थी, पहले भी और अब भी ; व्यवहार 
में भी, विचार में भी । मन में कुछ रखना वह न जानती थी । जैसे एक अच्छी साड़ी पाकर 
वह उसे पहनने के लिए अधीर हो जाती थी, उसी तरह मन में कोई सुन्दर भाव आये, 
तो वह उसे प्रकट किये बिना चैन न पाती थी। , 

मालती ने और समीप आकर उनकी पीठ पर हाथ रखकर मानो उनकी रक्षा करते 
हुए कहा--अच्छा भागो नहीं, अब कुछ न कहूँगी। मालम होता है, तुम्हें अपनी 
निन्‍्दा ज्यादा पसन्द है। तो निन्‍्दा ही सुनो--खन्नाजी, यह महाशय मुझ पर अपने प्रेम 

दक्‍कर-मिल की चिमनी यहाँ से साफ़ नज़र आती थी । खन्ना ने उसकी तरफ़ देखा । 
वह चिमनी खन्ना के कीतिस्तम्भ की भाँति आकाश में सिर उठाये खड़ी थी । खन्ना की 
आँखों में अभिमान चमक उठा । इसी वक्‍त उन्हें मिल के दफ्तर में जाना है। वहाँ 
डायरेक्टरों की एक अर्जेण्ट मीटिंग करनी होगी और इस परिस्थिति को उन्हें समझाना 
होगा और इस समस्या को हल करने का उपाय भी वतलाना होगा । 

मगर चिमनी के पास यह धुआँ कहाँ से उठ रहा है। देखते-देखते सारा आकाश 
बैलन की भाँति धुएँ से भर गया। सबों ने सशंक होकर उधर देखा। कहीं आग तो नहीं 
लग गयी ? आग ही मालम होती है। 

सहसा सामने सड़क पर हज़ारों आदमी मिल की तरफ़ दौड़े जाते नज़र आये। खन्ना 
ने खड़े होकर जोर से पूछा--तुम लोग कहाँ दौड़े जा रहे हो ? 

एक आदमी ने रुककर कहा--अजी, शक्‍कर-मिल में आग रूग गयी। आप देख 
नहीं रहे हैं ? 

खन्ना ने मेहता की ओर देखा और मेहता ने खन्ना की ओर। मालती दौड़ी हुई बँगले 
में गयी और अपने जूते पहन आयी। अफ़सोस और शिकायत करने का अवसर न था। 
किसी के मूँह से एक बात न निकली । खतरे में हमारी चतना अन्तर्मुखी हो जाती है। खन्ना 
की कार खड़ी थी ही । तीनों आदमी घबड़ाये हुए आकर बैठे और मिल की तरफ़ भागे। 
चौरस्ते पर पहुँचे, तो देखा, सारा शहर मिल की ओर उमड़ा चला आ रहा है। आग में 
आदमियों को खींचने का जादू है। कार आगे न वढ़ सकी । 

मेहता ने पूछा--आग-बीमा तो करा लिया था न ? 

खन्ना ने लम्बी साँस खींचकर कहा--कहाँ भाई, अभी तो लिखा-पढ़ी हो रही थी। 
क्या जानता था, यह आफ़त आनेवाली है। 

कार वहीं राम-आसरें छोड़ दी गयी और तीनों आदमी भीड़ चीरते हुए मिल के 
सामने जा पहुँचे। देखा तो अग्नि का एक सागर आकाश में उमड़ रहा था। अग्नि की 
उन्‍्मत्त लहरें एक-पर-एक, दाँत पीसती थीं, जीभ लपलपाती थीं जैसे आकाश को भी 
निगल जायेंगी, उस अग्नि-समृद्र के नीचे ऐसा धुआँ छाया था, मानों सावन की घटा 
कालिख में नहाकर नीचे उतर आयी हो। उसके ऊपर जैसे आग का थरथराता हुआ, 
उबलता हुआ हिमाचल खड़ा था। हाते में लाखों आदमियों की भीड़ थी, पुलिस भी थी, 
फ़ायर ब्रिगेड भी, सेवा-समितियों के सेवक भी; पर सव-के-सब आग की भीपषणता से 
मानो शिथिल हो गये हों। फ़ायर ब्रिगेड के छींटे उस अग्नि-सागर में जाकर जैसे बुझ 
जाते थे। ईंटें जल रही थीं, लोहे के गार्डर जल रहे थे और पिघली हुई शक्कर के परनाले 
चारों तरफ बह रहे थे। और तो और, ज़मीन से भी ज्वाला निकल रही थी। 

दूर से मेहता और खन्ना को यह आइचये हो रहा था कि इतने आदमी खड़े 
तमाशा क्‍यों देख रहे हैं, आग बुझाने में मदद क्‍यों नहीं करते; मगर अब इन्हें भी 
ज्ञात हुआ कि तमाशा देखने के सिवा और कुछ करना अपने वश से बाहर है। मिल 
'की दीवारों से पच्चास गज के अन्दर जाना जान-जोखिम था। ईट और पत्थर के टुकड़े 

चटाक-चटाक ट्टकर उछल रहे थे। कभी-कभी हवा का रुख इधर हो जाता था, तो 
भगदड़ पड़ जाती थी। 

ये तीनों आदमी भीड़ के पीछे खड़े थे। कुछ समझ में न आता था, क्या करें। 
आखिर आग लगी कैसे ? और इतनी जल्द फैल कैसे गयी ? क्‍या पहले किसी ने देखा 
ही नहीं ? या देखकर भी बुझाने का प्रयास न किया ? इस तरह के प्रइन सभी के मन 
में उठ रहे थे; मगर वहाँ पूछें किससे, मिल के कर्मचारी होंगे तो ज़रूर; लेकिन उस भीड़ 
में उनका पता मिलना कठिन था। 

सहसा हवा का इतना तेज़ झोंका आया कि आग की लपटे नीची होकर इधर रूपकीं, 
जैसे समुद्र में ज्वार आ गया हो । लोग सिर पर पाँव रखकर भागे। एक दूसरे पर गिरते, 
रेलते, जैसे कोई शेर झपटा आता हो। अग्नि-ज्वालाएँ जैसे सजीव हो गयी थीं, सचेप्ट 
भी, जैसे कोई शेपनाग अपने सहस्न मुख से आग फुंकार रहा हो। कितने ही आदमी तो 
इस रेले में कुचल गये। खन्ना मुँह के वल गिर पड़े, मालती को मेहताजी दोनों हाथों से 
पकड़े हुए थे, नहीं ज़रूर कुचल गयी होतीं ? तीनों आदमी हाते की दीवार के पास एक 
इमली के पेड़ के नीचे आकर रुके । खन्ना एक प्रकार की चेतना-शून्य तन्‍्मयता से मिल की 
चिमनी की ओर टकटकी लगाये खड़े थे। 

मेहता ने पूछा--आपको ज्यादा चोट तो नहीं आयी ? 

खन्ना ने कोई जवाव न दिया। उसी तरफ़ ताकते रहे। उनकी आँखों में वह शून्यता 
थी, जो विक्षिप्तता का लक्षण है। 

मेहता ने उनका हाथ पकड़कर फिर पूछा--हम लोग यहाँ व्यर्थ खड़े हैं, मुझे भय 
होता है, आपको चोट ज्यादा आ गयी। आइए, लौट चलें। 

खन्ना ने उनकी तरफ़ देखा और जैसे सनककर बोले--जिनकी यह हरकत है, 
उन्हें मैं खूब जानता हूँ। अगर उन्हें इसी में सन्‍तोप मिलता है, तो भगवान उनका 
भला करें। मझे कुछ परवा नहीं, कुछ परवा नहीं। कुछ परवा नहीं ! मैं आज चाहें, 
तो ऐसी नयी मिल खड़ी कर सकता हूँ। जी हाँ, बिलकुल नयी मिल खड़ी कर सकता 
हूँ। ये लोग मुझे क्या समझते हैं ? मिल ने मुझे नहीं बनाया, मैंने मिल को बनाया। और मैं 
फिर बना सकता हें; मगर जिनकी यह हरकत है, उन्हें मैं खाक में मिला दूगा। मुझे सब 
मालम है, रत्ती-रत्ती माल्म है। 

महता ने उनका चेहरा और उनकी चेप्टा देखी और घबराकर बोले---चलिए, 
आपको घर पहुँचा दं। आपकी तबीयत अच्छी नहीं है। 

खन्ना ने क़हक़हा मार कर कहा--मेरी तबीयत अच्छी नहीं है! इसलिए कि मिल 
जल गयी। ऐसी मिलें मैं चुटकियों में खोल सकता हूँ। मेरा नाम खन्ना है, चन्द्रप्रकाश 
खन्ना ! मैंने अपना सव कुछ इस मिल में लगा दिया। पहली मिल में हमने २० प्रतिशत 
नफ़ा दिया। मैंने प्रोत्साहित होकर यह मिल खोली। इसमें आधे रुपए मेरे हैं। मैंने 
बक के दो लाख इस मिल में लगा दिये। मैं एक घण्टा नहीं, आध घण्टा पहले, दस 
लाख का आदमी था। जी हाँ, दस लाख; मगर इस वक्‍त फ़ाकेमस्त हँ--नहीं दिवालिया 

उनकी निर्जीव, निराश, आहत आत्मा सान्त्वना के लिए विकल हो रही थी; सच्ची 
स्नेह में ड्बी हुई सान्त्वना के लिए, उस रोगी की भाँति जो जीवन-सूत्र क्षीण हो जाने 
पर भी वैद्य के मुख की ओर आशा-भरी आँखों से ताक रहा हो। वही गोविन्दी जिस 
पर उन्होंने हमेशा जुल्म किया, जिसका हमेशा अपमान किया, जिससे हमेशा बेवफाई 
की, जिसे सदैव जीवन का भार समझा, जिसकी मृत्यु की सदेव कामना करते रहे, वही 
इस समय जैसे अंचल में आशीर्वाद और मंगल और अभय लिये उन पर वार रही थी, 
जैसे उन चरणों में ही उनके जीवन का स्वर्ग हो, जेसे वह उनके अभागे मस्तक पर 
हाथ रखकर ही उनकी प्राणहीन धमनियों में फिर रक्त का संचार कर देगी। मन की 
इस दुर्बल दशा में, घोर विपत्ति में, मानो वह उन्हें कण्ठ से लगा लेने के लिए 
खड़ी थी। नौका पर बेठे हुए जल-विहार करते समय हम जिन चट्टानों को घातक 
समझते हैं, और चाहते हैं कि कोई इन्हें खोद कर फेंक देता, उन्हीं से, नौका ट्ट जाने 
पर, हम चिमट जाते हैं। 

गोविन्दी ने उन्हे एक सोफ़ा पर बेठा दिया और स्नेह-कोमल स्वर में बोली---तो 
तुम इतना दिल छोटा क्‍यों करते हो ? धन के लिए, जो सारे पाप की जड़ है ? उस धन 
से हमें क्या सुख था ? सबेरे से आधी रात तक एक-न-एक झंझट---आत्मा का सर्वनाश ! 
लड़के तुमसे बात करने को तरस जाते थे, तुम्हें सम्बन्धियों को पत्र लिखने तक की फुरसत 
न मिलती थी। क्‍या बड़ी इज्जत थी ? हाँ, थी; क्योंकि दुनिया आज तक धन की पूजा 
करती चली आयी है। उसे तुमसे कोई प्रयोजन नहीं। जब तक तुम्हारे पास लक्ष्मी है, 
तुम्हारे सामने पूंछ हिलायेगी। कल उतनी ही भक्ति से दूसरों के द्वार पर सिजदे करेगी । 
तुम्हारी तरफ़ ताकेगी भी नहीं। सत्पुरुष धन के आगे सिर नहीं झुकाते। वह देखते हैं, 
तुम क्या हो; अगर तुममें सच्चाई है, न्याय है, त्याग है, पुरुपाथ है, तो वे तुम्हारी पूजा 
करेंगे। नही तुम्हें समाज का लूटेरा समझकर मुँह फेर लेंगे; वल्कि तुम्हारे दुश्मन हो 
जायँगे। मैं ग़लत तो नहीं कहती मेहताजी ? 

मेहता ने मानों स्वर्गं-स्वप्न से चौंककर कहा--ग़रूत ? आप वही कह रही है, जो 
संसार के महान्‌ पुरुषों ने जीवन का सात्त्विक अनुभव करने के बाद कहा है। जीवन का 
सच्चा आधार यही है। 

गोविन्दी ने मेहता को सम्बोधित करके कहा--धनी कौन होता है, इसका कोई 
विचार नहीं करता। वही जो अपने कौशल से दूसरों को बेवकूफ़ बना सकता है. . . 

खन्ना ने बात काटकर कहा---नहीं गोविन्दी, धन कमाने के लिए अपने में संस्कार 
चाहिए। केवल कौशल से धन नहीं मिलता। इसके लिए भी त्याग और तपस्या करनी 
पड़ती है। शायद इतनी साधना में ईश्वर भी मिल जाय । हमारी सारी आत्मिक और 
बौद्धिक और शारीरिक शक्तियों के सामंजस्य का नाम धन है। ) 

गोविन्दी ने विपक्षी न बनकर मध्यस्थ भाव से कहा-«मैं मानती हूँ कि धन के 
लिए थोड़ी तपस्या नहीं करनी पड़ती; लेकिन फिर भी हमने उसे जीवन में जितने 
महत्त्व की वस्तु समझ रखा है, उतना महत्त्व उसमें नहीं है। मैं तो खुश हूँ कि तुम्हारे 

सिर से यह बोझ टला। अब तुम्हारे लड़के आदमी होंगे, स्वार्थ और अभिमान के पुतले 
नहीं । जीवन का सुख दूसरों को सुखी करने में है, उनको लूटने में नहीं। बुरा न 
मानना, अब तक तुम्हारे जीवन का अर्थ था आत्मसेवा, भोग और विलास। दँव ने 
तुम्हें उस साधन से वंचित करके तुम्हें ज्यादा ऊँचे और पवित्र जीवन का रास्ता खोल 
दिया है। यह सिद्धि प्राप्त करने में अगर कुछ कष्ट भी हो, तो उसका स्वागत करो। 
तुम इसे विपत्ति समझते ही क्‍यों हो ? क्‍यों नहीं समझते, तुम्हें अन्याय से लड़ने का 
यह अवसर मिला है ( मेरे विचार में तो पीड़क होने से पीड़ित होना कहीं श्रेष्ठ है। 
धन खोकर अगर हम अपनी आत्मा को पा सकें, तो यह कोई मेहगा सौदा नहीं 
है। न्याय के सैनिक बनकर लड़ने में जो गौरव, जो उल्लास है, क्या उसे इतनी जल्द 
भूल गये ? 

गोविन्दी के पीले, सूखे मुख पर तेज की ऐसी चमक थी, मानो उसमें कोई विलक्षण 
शक्ति आ गयी हो, मानो उसकी सारी मूक साधना प्रगल्भ हो उठी हो । 

मेहता उसकी ओर भक्ति-पूर्ण नेत्रों से ताक रहे थे, खन्ना सिर झुकाये इसे देवी 
प्रेरणा समझने की चेष्टा कर रहे थे और मालती मन में लज्जित थी। गोविन्दी के विचार 
इतने ऊंचे, उसका हृदय इतना विशाल और उसका जीवन इतना उज्ज्वल है ! 

नोहरी उन औरतों में न थी, जो नेकी करके दरिया में डाल देती है। उसने नेकी 
की है, तो उसका खूब ढिढोरा पीटेगी और उससे जितना यश मिल सकता है, उससे 
कुछ ज्यादा ही पाने के लिए हाथ-पाँव मारेगी। ऐसे आदमी को यश के बदले अपयश 
और बदनामी ही मिलती है॥| नेकी न करना बदनामी की बात नहीं। अपनी इच्छा 
नहीं है, या सामथ्यं नहीं है। इसके लिए कोई हमें ब्रा नहीं कह सकता। मगर जब 
हम नेकी करके उसका एहसान जताने लगते हैं, तो वही जिसके साथ हमने नेकी की 
थी, हमारा शत्रु हो जाता है, और हमारे एहसान को मिटा देना चाहता है। वही 
नेकी अगर करनेवालों के दिल में रहे, तो नेकी है, वाहर निकल आगे तो बदी है। 
नोहरी चारों ओर कहती फिरती थी--बेचारा होरी बड़ी मुसीबत में था, बेटी के व्याह 
के लिए जमीन रेहन रख रहा था। मैंने उनकी यह दशा देखी, तो मुझे दया आयी। 
धनिया से तो जी जलता था, वह राँड़ तो मारे घमण्ड के धरती पर पाँव ही नहीं रखती । 
बेचारा होरी चिन्ता से घुला जाता था। मैंने सोचा, इस संकट में इसकी कुछ मदद कर 
दें। आखिर आदमी ही तो आदमी के काम आता है। और होरी तो अब कोई गर 
नहीं है, मानो चाहे न मानो, वह तुम्हारे नातेदार हो चुके। रुपए निकालकर दे दिये; 
नहीं, लड़की अब तक बैठी होती । 

धनिया भला यह ज़ीट कब सुनने लगी थी। रुपए खैरात दिये थे ? बड़ी देनेवाली ! 
सूद महाजन भी छेगा, तुम भी लोगी। एहसान काहे का! दूसरों को देती, प्ृद की 
जगह मूल भी ग़ायब हो जाता; हमने लिया है, तो हाथ में रुपए आते ही नाक पर 

रख देंगे। हमीं थे कि तुम्हारे घर का बिस उठाके पी गये, और कभी मुंह पर नहीं 
लाये। कोई यहाँ द्वार पर नहीं खड़ा होने देता था। हमने तुम्हारा मरजाद बना दिया, 
तुम्हारे मुंह की लाली रख ली। 

रात के दस बज गये थे। सावन की अँधेरी घटा छायी थी। सारे गाँव में अन्धकार 
था। होरी ने भोजन करके तमाखू पिया और सोने जा रहा था कि भोला आकर खड़ा 
हो गया। 

होरी ने पूछा--कंसे चले भोला महतो ! जब इसी गाँव में रहना है, तो क्यों अलग 
छोटा-सा घर नहीं बना लेते ? गाँव में लोग कंसी-कंसी कुत्सा उड़ाया करते हैं, क्या यह 
तुम्हें अच्छा लगता है ? बुरा न मानना, तुमसे सम्बन्ध हो गया है, इसलिए तुम्हारी बदनामी 
नहीं सुनी जाती, नहीं मुझे क्या करना था। ढ 

धनिया उसी समय लोटे में पानी लेकर होरी के सिरहाने रखने आयी । सुनकर 
बोली--दूसरा मर्द होता, तो ऐसी औरत का सिर काट लेता। 

होरी ने डाँटा--क्यों बे-बात की बात करती है। पानी रख दे और जा सो । आज 
तू ही कुराह चलने लगे, तो मैं तेरा सिर काट लगा ? काटने देगी ? 

धनिया उसे पानी का एक छींटा मारकर बोली---कुराह चले तुम्हारी बहन, मैं 
क्यों कुराह चलने लगी। मैं तो दुनिया की बात कहती हूँ, तुम मुझे गालियाँ देने लगे । 
अब मुह मीठा हो गया होगा। औरत चाहे जिस रास्ते जाय, मर्द टुकुर-टुकुर देखता रहे। 
ऐसे मर्द को मैं मर्द नहीं कहती। 

होरी दिल में कटा जाता था। भोला उससे अपना दुख-दर्द कहने आया होगा। 
वह उलटे उसी पर टूट पड़ी । ज़रा गर्म होकर बोला--तू जो सारे दिन अपने ही मन 
की किया करती है, तो मैं तेरा क्या बिगाड़ लेता हूँ । कुछ कहता हूँ तो काटने दौड़ती 
है। यही सोच। 

धनिया ने लल्लो-चप्पो करना न सीखा था, बोली--औरत घी का घड़ा लढ़का दे, 
घर में आग लगा दे, मर्दे सह छेगा; लेकिन उसका कुराह चलना कोई मर्द न सहेगा। 

भोला दुखित स्वर में बोला---तू बहुत ठीक कहती है धनिया ! बेसक मुझे उसका 
सिर काट लेना चाहिए था, लेकिन अब उतना पौरुख तो नहीं रहा । तू चलकर समझा 
दे, मैं सब कुछ करके हार गया। 

जब औरत को बस में रखने का बूता न था, तो सगाई क्‍यों की थी ? इसी छीछालेदर 
के लिए ? क्‍या सोचते थे, वह आकर तुम्हारे पाँव दबायेगी, तुम्हें चिलम भर-भर 
पिलायेगी और जब तुम बीमार पड़ोगे तो तुम्हारी सेवा करेगी ? तो ऐसा वही औरत 
कर सकती है, जिसने तुम्हारे साथ जवानी का सुख उठाया हो। मेरी समझ में यही नहीं 
आता कि तुम उसे देखकर लट्ट_ कैसे हो गये। कुछ देख-भाल तो कर लिया होता कि किस 
स्वभाव की है, किस रंग-ढंग की है। तुम तो भूखे सियार की तरह टट पड़े। अब तो 
तुम्हारा धरम यही है कि गेंड़ासे से उसका सिर काट लो। फाँसी ही तो पाओग। 
फाँसी इस छीछालेदर से अच्छी | 

भोला के खून में कुछ स्फूति आयी। बोला---तो तुम्हारी यही सलाह है ? 

धनिया बोली--हाँ, मेरी यही सलाह है। अब सौ पचास बरस तो जीओगे नहीं । 
समझ लेना इतनी ही उमिर थी। 

होरी ने अब की जोर से फ़कारा--चुप रह, बड़ी आयी है वहाँ से सतवन्ती बनके । 
जबरदस्ती चिड़िया तक तो पिजड़े में रहती नहीं, आदमी क्या रहेगा । तुम उसे छोड़ दो 
भोला और समझ लो, मर गयी और जाकर अपने बाल-बच्चों में आराम से रहो। दो 
रोटी खाओ और राम का नाम लो । जवानी के सुख अब गये । वह औरत चंचल है, बदनामी 
और जलन के सिवा तुम उससे कोई सुख न पाओगे। 

भोला नोहरी को छोड़ दे, असम्भव ! नोहरी इस समय भी उसकी ओर रोप-भरी 
आँखों से तरेरती हुई जान पड़ती थी; लेकिन नहीं, भोला अब उसे छोड़ ही देगा । 
जैसा कर रही है, उसका फल भोगे। 

आँखों में आँसू आ गये। बोला--होरी भेया, इस औरत के पीछे मेरी जितनी 
साँसत हो रही है, मैं ही जानता हँ। इसी के पीछे कामता से मेरी लड़ाई हुईं। बुढ़ापे 
में यह दाग़ भी लगना था, वह लग गया। मुझे रोज़ ताना देती है कि तुम्हारी तो 
लड़की निकल गयी। मेरी लड़की निकल गयी, चाहे भाग गयी; लेकिन अपने आदमी 
के साथ पड़ी तो है, उसके सुख-दुख की साथिन तो है। उसकी तरह तो मैंने औरत 
ही नहीं देखी। दूसरों के साथ तो हँसती है, मुझे देखा तो कुप्पे-सा मुँह फूला लिया। 
में गरीब आदमी ठहरा, तीन-चार आने रोज़ की मजूरी करता हूँ। दूध-दही, माँस- 
मछली, रबड़ी-मलाई कहाँ. से लाऊं ! 

भोला यहाँ से प्रतिज्ञा करके अपने घर गये । अब बेटों के साथ रहेंगे, बहुत धक्के 
खा चुके; लेकिन दूसरे दिन प्रात:काल होरी ने देखा, तो भोला दुलारी सहुआइन की 
दुकान से तमाखू लिए चले जा रहे थे। 

होरी ने पुकारना उचित न समझा। आसक्त में आदमी अपने वस में नहीं रहता । 
वहाँ से आकर धनिया से बोला--भोला तो अभी वहीं है। नोहरी ने सचमृच इन पर कोई 
जादू कर दिया है। 

धनिया ने नाक सिकोड़कर कहा---जैसी बेहया वह है, वेसा ही वेहया यह है। ऐसे मर्द 
को तो चुल्ल-भर पानी में डूब मरना चाहिए। अब वह सेखी न जाने कहाँ गयी। 
झनिया यहाँ आयी, तो उसके पीछे डण्डा लिए फिर रहे थे। इज्जत बिगड़ी जाती थी। 
अब इज्जत नही बिगड़ती ! 

होरी को भोला पर दया आ रही थी। वेचारा इस कुलटा के फेर में पड़कर 
अपनी ज़िन्दगी बरबाद किये डालता है। छोड़कर जाय भी, तो कंसे ? स्त्री को इस तरह 
छोड़कर जाना क्‍या सहज है ? यह चुड़ेल उसे वहाँ भी तो चेन से न बैठने देगी ! कहीं 
पंचायत करेगी, कहीं रोटी-कपड़े का दावा करेगी। अभी तो गाँव ही के लोग जानते 
हैं। किसी को कुछ कहते संकोच होता है। कनफ्सकियाँ करके ही रह जाते हैं। तब 
तो दुनिया भी भोला ही को बुरा कहेगी। लोग यही तो कहेंगे, कि जब मर्द ने छोड़ 

दिया, तो वेचारी अबला क्‍या करे ? मर्द बुरा हो, तो औरत की गर्देन काट छेगा। 
औरत बुरी हो, तो मर्द के मुँह में कालिख लगा देगी। 

इसके दो महीने बाद एक दिन गाँव में यह खबर फैली कि नोहरी ने मारे जूतों के 
भोला की चाँद गंजी कर दी। 

वर्षा समाप्त हो गयी थी और रबी बोने की तैयारियाँ हो रही थीं। होरी की ऊख 
तो नीलाम हो गयी थी। ऊख के बीज के लिए उसे रुपए न मिले और ऊख न बोई गयी । 
उधर दाहिना बैल भी बेठाऊँ हो गया था और एक नये बैल के बिना काम न चल 
सकता था। पुनिया का एक बैल नाले में गिरकर मर गया था, तब से और भी अड़चन 
पड़ गयी थी। एक दिन पुनिया के खेत में हल जाता, एक दिन होरी के खेत में। खेतों 
की जुताई जैसी होनी चाहिए, वैसी न हो पाती थी। 

होरी हल लेकर खेत में गया; मगर भोला की चिन्ता बनी हुई थी। उसने अपने 
जीवन में कभी यह न सुना था कि किसी स्त्री ने अपने पति को जूते से मारा हो। जूतों से क्या 
थप्पड़ या घूसे से मारने की भी कोई घटना उसे याद न आती थी; और आज नोहरी ने 
भोला को जूतों से पीटा और सब लोग तमाशा देखते रहे। इस औरत से कैसे उस अभागे 
का गला छुटे ! अब तो भोला को कहीं ड्ब ही मरना चाहिए। जब जिन्दगी में वदनामी 
और दुर्देसा के सिवा और कुछ न हो, तो आदमी का मर जाना ही अच्छा। कौन भोला के 
साम को रोनेवाला बैठा है। बेटे चाहे क्रिया-करम कर दे; लेकिन लोकलाज के बस, 
आऑसू किसी की आँख में न आयेगा। तिरसना के वस में पड़कर आदमी इस तरह अपनी 
जिन्दगी चौपट करता है। जब कोई रोनेवाला ही नहीं, तो फिर ज़िन्दगी का क्या मोह 
और मरने से क्या डरना ! 

एक यह नोहरी है और एक यह चमारिन है सिलिया ! देखने-सुनने में उससे 
लाख दरजे अच्छी । चाहे तो दो को खिलाकर खाये और राधिका बनी घूमे; लेकिन मज्री 
करती है, भूम्नों मरती है और मतई के नाम पर बेठी है, और वह निर्दयी बात भी नहीं 
पूछता। कौन जाने, धनिया मर गयी होती, तो आज होरी की भी यही दसा होती। 
उसकी मौत की कल्पना ही से होरी को रोमांच हो उठा। धनिया की मूर्ति 
मानसिक नेत्रों के सामने आकर खड़ी हो गयी--सेवा और त्याग की देवी; जवान 
की तेज़, पर मोम जैसा हृदय; पैसे-पैसे के पीछे प्राण देनेवाली, पर मर्यादा-रक्षा के लिए 
अपना सर्वस्व होम कर देने को तेयार। जवानी में वह कम रूपवती न थी। नोहरी 
उसके सामने क्‍या हैं। चलती थी, तो रानी-सी रूगती थी । जो देखता था, देखता ही 
रह जाता था। यह पटेश्वरी और झिगुरी तब जवान थे। दोनों धनिया को देखकर छाती 
पर हाथ रख लेते थे। द्वार के सौ-सौ चक्‍कर लगाते थे। होरी उनकी ताक में रहता था; 
मगर छेड़ने का कोई बहाना न पाता था। उन दिनों घर में खाने-पीने की बड़ी तंगी 
थी। पाला पड़ गया था और खेतों में भूसा तक न हुआ था । लोग झड़बेरियाँ खा-खाकर 
दिन काटते थे। होरी को क़हत के कैम्प में काम करने जाना पड़ता था। छः पैसे रोज़ 
मिलते थे। धनिया घर में अकेली ही रहती थी; लेकिन कभी किसी ने उसे किसी छेला 

की ओर ताकते नहीं देखा। पटेश्वरी ने एक बार कुछ छेड़ की थी। उसका ऐसा मूँहतोड़ 
जवाब दिया कि अब तक नहीं भूले। 

सहसा उसने मातादीन को अपनी ओर आते देखा। कसाई कहीं का, कैसा तिलक 
लगाये हुए है, मानो भगवान का असली भगत है। रेंगा हुआ सियार ! ऐसे बाह्यन को 
पालागन कौन करे। 

मातादीन ने समीप आकर कहा--तुम्हारा दाहिना तो बूढ़ा हो गया होरी, अबकी 
सिचाई में न ठहरेगा। कोई पाँच साल हुए होंगे इसे लाये ? 

होरी ने दायरें बैठ की पीठ पर हाथ रखकर कहा--कैसा पाँचवाँ, यह आठवाँ चल 
रहा है भाई ! जी तो चाहता है, इसे पिसिन दे दूँ; लेकिन किसान और किसान के बैल 
इनको जमराज ही पिसिन दें, तो मिले । इसकी गर्देन पर जुआ रखते मेरा मन कचोटता 
है। बेचारा सोचता होगा, अब भी छूट्री नहीं, अब क्‍या मेरा हाड़ जोतेगा क्‍या ? लेकिन्दर 
अपना कोई काबू नहीं। तुम केसे चले ? अब तो जी अच्छा है ? 

मातादीन इधर एक महीने से मलेरिया ज्वर में पड़ा रहा था । एक दिन तो उसकी 
नाड़ी छूट गयी थी । चारपाई से नीचे उतार दिया गया था। तब से उसके मन में यह 
प्रेरणा हुई थी कि सिलिया के साथ अत्याचार करने का उसे यह दण्ड मिला है। जब 
उसने सिलिया को घर से निकाला, तब वह गर्भवती थी । उसे तनिक भी दया ने 
आयी । पूरा गर्भ छेकर भी वह मजूरी करती रही । अगर घनिया ने उस पर दया न 
की होती तो मर गयी होती । कैसी-कंसी मुसीबतें झेलकर जी रही है। मज्री भी तो 
इस दशा में नहीं कर सकती । अब लज्जित और द्रवित होकर वह सिलिया को होरी के 
हस्ते दो रुपये देने आया है; अगर होरी उसे वह रुपए दे दे, तो वह उसका बहुत उपकार 
मानेगा । 

होरी ने कहा--तुम्हीं जाकर क्यों नहीं दे देते ? 

मातादीन ने दीन-भाव से कहा--मुझे उसके पास मत भेजो होरी महतो ! कौन-सा 
मुंह लेकर जाऊ ? डर भी लग रहा है कि मुझे देखकर कहीं फटकार न सुनाने लगे । तुम 
मुझ पर इतनी दया करो । अभी मुझसे चला नहीं जाता; लेकिन इसी रुपए के लिए एक 
जजमान के पास कोस-भर दौड़ा गया था । अपनी करनी का फल बहुत भोग चुका । 
इस बम्हनई का बोझ अब नहीं उठाये उठता । लक-छिपकर चाहे जितना कुकर्म करो, 
कोई नहीं बोलता । परतच्छ कुछ नहीं कर सकते, नहीं कुल में कलंक रंग जायगा । 
तुम उसे समझा देना, दादा, कि मेरा अपराध क्षमा कर दे । यह धरम का बन्धन बड़ा 
कड़ा होता है । जिस समाज में जन्मे और पले, उसकी मर्यादा का पालन तो करना 
ही पड़ता है । और किसी जाति का धरम बिगड़ जाय, उसे कोई बिसेस हानि नहीं होती ; 
बाम्हन का धरम बिगड़ जाय, तो वह कहीं का नहीं रहता । उसका धरम ही उसके पूर्वजों 
की कमाई है । उसी की वह रोटी खाता है। इस परासचित के पीछे हमारे तीन सौ 
बिगड़ गये । तो जब बेधरम होकर ही रहना है, तो फिर जो कुछ करना है परतच्छ 
करूँगा । (समाज के नाते आदमी का अगर कुछ धरम है, तो मनुष्य के नाते भी तो उसका 

कुछ धरम है । समाज-धरम पालने से समाज आदर करता है; मगर मनुष्य-धरम पालने 
से तो ईश्वर प्रसन्न होता है ।_४ 

सन्ध्या-समय जब होरी ने सिलिया को डरते-डरते रुपए दिये, तो वह जैसे अपनी 
तपस्या का वरदान पा गयी । दुःख का भार तो वह अकेली उठा सकती थी । सुख का 
भार तो अकेले नहीं उठता । किसे यह खुशखबरी सुनायें ? धनिया से वह अपने दिल 
की बातें नहीं कह सकती । गाँव में और कोई प्राणी नहीं, जिससे उसकी घनिष्ठता हो । 
उसके पेट में चूहे दौड़ रहे थे। सोना ही उसकी सहेली थी । सिलिया उससे मिलने के 
लिए आतुर हो गयी । रात-भर कैसे सन्न करे ? मन में एक आँघी-सी उठ रही थी । 
अब वह अनाथ नही है। मातादीन ने उसकी वाँह फिर पकड़ ली। जीवन-पथ में 
उसके सामने अब अँधेरी, विकराल मुखवाली खाई नहीं है; लहलहाता हुआ हरा-भरा 
मेदान है, जिसमें झरने गा रहे हैं और हिरन कुलेलें कर रहे हैं। उसका रूठा हुआ 
स्नेह आज उन्मत्त हो गया है। मातादीन को उसने मन में कितना पानी पी-पीकर 
कोसा था। अब वह उनसे क्षमादान माँगेगी। उससे सचमुच बड़ी भूल हुई कि उसने 
उनको सारे गाँव के सामने अपमानित किया । वह तो चमारिन है, जात की हेठी, 
उसका क्या बिगड़ा ? आज दस-बीस लगाकर विरादरी को रोटी दे दे, फिर बिरादरी में ले 
ली जायगी । उन बेचारे का तो सदा के लिए धरम नास हो गया । वह मरज़ाद अब 
उन्हें फिर नहीं मिल सकता । वह क्रोध में कितनी अन्धी हो गयी थी कि सबसे उनके प्रेम 
का ढिढोरा पीटती फिरी । उनका तो धरम भिरप्ट हो गया था, उन्हें तो क्रोध था 
ही, उसके सिर पर क्‍यों भूत सवार हो गया ? वह अपने ही घर चली जाती, तो कौन 
बुराई हो जाती । घर में उसे कोई बाँध तो न लेता । देश मातादीन की पूजा इसीलिए 
तो करता है कि वह नेम-धरम से रहते हैं । वही धरम नप्ट हो गया, तो वह क्‍यों न 
उसके खून के प्यासे हो जाते ? 

ज़रा देर पहले तक उसकी नज़र में सारा दोप मातादीन का था। और अब सारा 
दोष अपना था । सहृदयता ने सहृदयता पैदा की । उसने बच्चे को छाती से लगाकर 
खूब प्यार किया । अब उसे देखकर लज्जा और ग्लानि नहीं होती । वह अब केवल उसकी 
दया का पात्र नहीं । वह अब उसके सम्पूर्ण मातृ-स्नेह और गवे का अधिकारी है। 

कातिक की रुपहली चाँदनी प्रकृति पर मधुर संगीत की भाँति छाई हुई थी । सिलिया 
घर से निकली । वह सोना के पास जाकर यह सुख-संवाद सुनायेगी । अब उससे नहीं 
रहा जाता । अभी तो साँझ हुई है । डोंगी मिल जायगी । वह क़दम बढ़ाती हुई चली । 
नदी पर आकर देखा, तो डोंगी उस पार थी । और माँझी का कहीं पता नहीं । चाँद 
घुलकर जसे नदी में बहा जा रहा था। वह एक क्षण खड़ी सोचती रही । फिर नदी में 
घुस पड़ी । नदी में कुछ ऐसा ज्यादा पानी तो क्या होगा । उस उल्लास के सागर के सामने 
वह नदी क्‍या चीज़ थी ? पानी पहले तो घुटनों तक था, फिर कमर तक आया और अन्त 
में ग्देन तक पहुँच गया । सिलिया डरी, कहीं डूब न जाय। कहीं कोई गढ़ा न पड़ जाय, पर 
उसने जान पर खेलकर पाँव आगे बढ़ाया । अब वह मझधार में है। मौत उसके सामने 

नाच रही है, मगर वह घबड़ाई नहीं है । उसे तैरना आता है । लड़कपन में इसी नदी में वह 
कितनी बार तैर चुकी है । खड़े-खड़े नदी को पार भी कर चुकी है। फिर भी उसका 
कलेजा घक-धक्‌ कर रहा है; मगर पानी कम होने लगा । अब कोई भय नहीं । उसने 
जल्दी-जल्दी नदी पार की और किनारे पहुँचकर अपने कपड़े का पानी निचोड़ा और 
शीत से काँपती आगे बढ़ी । चारों ओर सन्नाटा था । गीदड़ों की आवाज़ भी न सुनायी 
पड़ती थी; और सोना से मिलने की मधुर कल्पना उसे उड़ाये लिये जाती थी । 

मगर उस गाँव में पहँचकर उसे सोना के घर जाते हुए संकोच होने लूगा । मथुरा 
क्या कहेगा ? उसके घरवाले कया कहेंगे ” सोना भी बिगड़ेगी कि इतनी रात गये तू 
क्यों आयी । देहातों में दिन-भर के थके-माँदे किसान सरेशाम ही से सो जाते हैं । सारे 
गाँव में सोता पड़ गया था । मथुरा के घर के द्वार बन्द थे | सिलिया किवाड़ू न खुलवा 
सकी । लोग उसे इस भेस में देखकर क्या कहेंगे ? वहीं द्वार पर अलाव में अभी आग चमक 
रही थी । सिलिया अपने कपड़े सेंकने लगी । सहसा किवाड़ खुला और मथुरा ने बाहर 
निकलकर पुकारा--अरे ! कौन बेटा है अछाव के पास ? 

सिलिया ने जल्दी से अंचल सिर पर खींच लिया और समीप आकर बोली--मैं 
हैं, सिलिया । 

'सिलिया ! इतनी रात गये कंसे आयी | वहाँ तो सब कुशल है ?' 

'हाँ, सब कुशल है । जी घबड़ा रहा था । सोचा, चल, सबसे भेंट करती आऊं । दिन 
को तो छुट्टी ही नहीं मिलती । 

तो क्‍या नदी थहाकर आयी है ?' 

और कंसे आती। पानी कम न था। 

मथुरा उसे अन्दर ले गया । बरोठे में अबेरा था। उसने सिलिया का हाथ पकड़कर 
अपनी ओर खींचा । सिलिया ने झटके से हाथ छुड़ा लिया और रोब से बोली--देखो 
मथ रा, छेड़ोगे तो मैं सोना से कह दूँगी । तुम मेरे छोटे बहनोई हो, यह समझ लो ! 
मालम होता है, सोना से मन नहीं पटता । 

मथुरा ने उसकी कमर में हाथ डालकर कहा--तुम बहुत निठुर हो सिल्‍लो ? इस 
बखत कौन देखता है। 

क्या मैं सोना से सुन्दर हूँ । अपने भाग नहीं बखानते हो कि ऐसी इन्दर की परी 
पा गये । अब भौंरा बनने का मन चला है | उससे कह दं तो तुम्हारा मुँह न देखे ।' 

मथुरा लम्पट नहीं था । सोना से उसे प्रेम भी था । इस वक्‍त अँबेरा और एकान्त 
और सिलिया का यौवन देखकर उसका मन चंचल हो उठा था । यह तम्बीह पाकर 
होश में आ गया । सिलिया को छोड़ता हुआ बोला--तुम्हारे पैरों पड़ता हँ सिललो, उससे 
न कहना | अभी जो सजा चाहो, दे लो। 

सिललो को उस पर दया आ गयी । धीरे से उसके मुँह पर चपत जमाकर बोली----इसकी 
सजा यही है कि फिर मुझसे सरारत न करना, न और किसी से करना, नहीं सोना तुम्हारे 
हाथ से निकल जायगी। 

'मैं कसम खाता हूँ सिललो, अब कभी ऐसा न होगा ।' 

उसकी आवाज़ में याचना थी । सिल्‍लो का मन आन्दोलित होने लगा । उसकी 
दया सरस होने लगी । 

और जो करो ?' 

तो तुम जो चाहना करना । 

सिल्लो का मुँह उसके मूँह के पास आ गया था, और दोनों की साँस और आवाज़ 
और देह में कम्पन हो रहा था। सहसा सोना ने पुकारा--किससे बातें करते हो 
वहाँ ? 

सिललो पीछे हट गयी । मथुरा आगे बढ़कर आँगन में आ गया और बोला--सिल्लो 
तुम्हारे गाँव से आयी है। ॥ 

सिल्‍लो भी पीछे-पीछे आकर आँगन में खड़ी हो गयी । उसने देखा, सोना यहाँ कितने 
आराम से रहती है । ओसारी में खाट है । उस पर सुजनी का नरम बिस्तर बिछा हुआ 
है; बिलकुल वसा ही, जैसा मातादीन की चारपाई पर बिछा रहता था। तकिया 
भी है, लिहाफ भी है । खाट के नीचे लोटे में पानी रखा हुआ है । आँगन में ज्योत्स्ना ने 
आईना-सा बिछा रखा है । एक कोने में तुलसी का चबूतरा है, दूसरी ओर जुआर के 
ठेठों के कई बोझ दीवार से लगाकर रखे हैं। बीच में पुआलों के गड़ढे हैं। समीप ही 
ओखल है, जिसके पास कूटा हुआ धान पड़ा हुआ है । खपरेल पर लौकी की बेल चढ़ी 
हुई है और कई लौकियाँ ऊपर चमक रही हैं । दूसरी ओर की ओसारी में एक गाय 
वॉधी हुई है । इस खण्ड में मथुरा और सोना सोते हैं ॥ और लोग दूसरे खण्ड में होगे । 
सिलिया ने सोचा, सोना का जीवन कितना सुखी है। सोना उठकर आँगन में आ गयी 
थी; मगर सिल्लो से ट्टकर गले नहीं मिली । सिल्‍लो ने समझा, शायद मथुरा के खड़े 
रहने के कारण सोना संकोच कर रही है। या कौन जाने उसे अब अभिमान हो गया हो-- 
सिललो चमारिन से गले मिलने में अपना अपमान समझती हो । उसका सारा उत्साह 
ठण्डा पड़ गया । इस मिलन से हपं के बदले उसे ईर्ष्या हुई । सोना का रंग कितना 
खुल गया है, और देह कैसी कंचन की तरह निखर आयी ,है। गठन भी सुडौल हो 
गया है । मुख पर गृहिणीत्व की गरिमा के साथ युवती की सहास छवि भी है। सिल्लो 
एक क्षण के लिए जंसे मन्त्र-मुग्ध-सी खड़ी ताकती रह गयी । यह वही सोना है, जो 
सूखी-सी देह लिये, झोंटे खोले इधर-उधर दौड़ा करती थी। महीनों सिर में तेल न 
पड़ता था। फटे चिथड़े लपेटे फिरती थी । आज अपने घर की रानी है। गले में हँसुली 
और हुमेल है, कानों में करनफूल और सोने की बालियाँ, हाथों में चाँदी के चूड़े और 
कंगन । आँखों में काजल है, माँग में सेंदुर । सिलिया के जीवन का स्वर्ग यहीं था, 
ओर सोना को वहाँ देखकर वह प्रसन्न न हुई | इसे कितना घमण्ड हो गया है। कहाँ 
सिलिया के गले में बाँहें डाले घास छीलने जाती थी, और आज सीधे ताकती भी नहीं । 
उसने सोचा था, सोना उसके गले लिपटकर ज़रा-सा रोयेगी, उसे आदर से बैठायेगी, 
उसे खाना खिलायेगी; और गाँव और घर की सैकड़ों बातें पूछेगी और अपने नये जीवन 

के अनुभव बयान करेगी---सोहाग-रात और मधुर मिलन की बातें होंगी । और सोना के 
मुँह में दही जमा हुआ है। वह यहाँ आकर पछतायी । 

आखिर सोना ने रूखे स्वर में पूछा--इतनी रात को कैसे चली, सिललो ? 

सिललो ने आँसुओं को रोकने की चेष्ठा करके कहा--तुमसे मिलने को वहुत जी 
चाहता था। इतने दिन हो गये, भेंट करने चली आयी। 

सोना का स्वर और कठोर हुआ--लेकिन आदमी किसी के घर जाता है, तो दिन 
को कि इतनी रात गये ? 

वास्तव में सोना को उसका आना बुरा लग रहा था। वह समय उसकी प्रेम-क्रीड़ा 
और हास-विलास का था, सिललो ने उसमें बाधक होकर जैसे उसके सामने से परोसी 
हुई थाली खींच ली थी। 

सिल्लो निःसंज्ञ-तसी भूमि की ओर ताक रही थी । बरती क्‍यों नहीं फट जाती कि 
वह उसमें समा जाय | इतना अपमान ! उसने अपने इतने ही जीवन में बहुत अपमान 
सहा था, बहुत दुर्दशा देखी थी; लेकिन आज यह फाँस जिस तरह उसके अन्त:करण 
में चुभ गयी, वेंसी कभी कोई बात न चुभी थी। गुड़ घर के अन्दर मठकों में बन्द 
रखा हो, तो कितना ही मूसलाधार पानी बरसे, कोई हानि नहीं होती; पर जिस वक्‍त 
वह धूप में सूखने के लिए बाहर फेलाया गया हो, उस वक्‍त तो पानी का एक छीटा 
भी उसका सव्वेनाश कर देगा। सिलिया के अन्त:करण की सारी कोमल भावनाएँ इस 
वक्‍त मुँह खोले बेठी हुई थीं कि आकाश से अमृत-वर्षा होगी । बरसा क्‍या, अमृत के 
बदले विप, और सिलिया के रोम-रोम में दौड़ गया । सर्प-दंश के समान लहरें आयी। 
घर में उपवास करके सो रहना और बात है; लेकिन पंगत से उठा दिया जाना तो ड्ब 
' भरने ही की बात है ॥ सिलिया को यहाँ एक क्षण ठहरना भी असह्य हो गया, जैसे 
कोई उसका गला दबाये हुए हो। वह कुछ न पूछ सकी । सोना के मन में क्‍या 
है, यह वह भाँप रही थी । वह बाँबी में बैठा हुआ साँप कहीं बाहर न निकल आये, 
इसके पहिले ही वह वहाँ से भाग जाना चाहती थी । कंसे भागे, क्‍या बहाना करे ? 
उसके प्राण क्‍यों नहीं निकल जाते ! 

मथुरा ने भण्डारे की कुंजी उठा ली थी कि सिलिया के जलपान के लिए कुछ 
निकाले लाये; कत्तंव्यविमूढ़-सा खड़ा था। इधर सिललो की साँस टंगी हुईं थी, मानों 
सिर पर तलवार लटक रही हो । 

सोना की दृष्टि में सबसे बड़ा पाप किसी पुरुष का पर-स्त्री और स्त्री का पर-पुरुष की 
ओर ताकना था । इस अपराध के लिए उसके यहाँ कोई क्षमा न थी । चोरी, हत्या, जाल, 
कोई अपराध इतना भीषण न था । हँसी-दिल्लगी को वह ब्रा न समझती थी, अगर खुले 
हुए रूप में हो, लुके-छिपे की हँसी-दिल्लगी को भी वह हेय समझती थी । छुठपन से ही 
वह बहुत-सी रीति की बातें जानने और समझने लगी थी । होरी को जब कभी हाट से 
घर आने में देर हो जाती थी और घनिया को पता लग जाता था कि वह दुलारी 
सहुआइन की दुकान पर गया था, चाहे तम्बाखू लेने ही क्‍यों न गया हो, तो वह कई- 

कई दिन तक होरी से बोलती न थी और न घर का काम करती थी । एक बार इसी बात 
पर वह अपने नैहर भाग गयी थी । यह भावना सोना में और तीत्र हो गयी थी । जब 
तक उसका विवाह न हुआ था, यह भावना उतनी बलवान न थी; पर विवाह हो जाने 
के वाद तो उसने ब्रत का रूप धारण कर लिया था । ऐसे स्त्री-पुरुषों की अगर खाल 
भी खींच ली जाती, तो उसे दया न आती | प्रेम के लिए दाम्पत्य के बाहर उसकी 
दृष्टि में कोई स्थान न था । स्त्री-पुरुप का एक दूसरे के साथ जो ककत्तंव्य है, इसी को 
वह प्रेम समझती थी । फिर सिल्‍लो से उसका बहन का नाता था । सिल्‍लो को वह प्यार 
करती थी, उस पर विश्वास करती थी । वही सिल्‍लो आज उससे विश्वासघात कर रही 
है । मथुरा और सिल्लो में अवश्य ही पहले से साँठ-गाँठ होगी । मथुरा उससे नदी के 
किनारे या खेतों में मिलता होगा । और आज वह इतनी रात गये नदी पार करके 
इसीलिए आयी है। अगर उसने इन दोनों की बातें सुन न ली होतीं, तो उसे खबर 
तक न होती । मथुरा ने प्रेम-मिलन के लिए यही अवसर सबसे अच्छा समझा होगा । 
घर में सन्नाटा जो है। उसका हृदय सब कुछ जानने के लिए विकल हो रहा था। 
वह सारा रहस्य जान लेना चाहती थी, जिसमें अपनी रक्षा के लिए कोई विधान सोच 
सके । और यह मथुरा यहाँ क्‍यों खड़ा है ? क्या वह उसे कुछ बोलने भी न देगा ? 

उसने रोष से कहा--तुम बाहर क्‍यों नहीं जाते, या यहीं पहरा देते रहोगे ? 

मथुरा बिना कुछ कहे बाहर चला गया। उसके प्राण सूखे जाते थे कि कहीं सिललो 
सब कुछ कह न डाछे। 

और सिल्‍लो के प्राण सूखे जाते थे कि अब वह लटकती हुई तलवार सिर पर गिरा 
चाहती है। 

तब सोना ने बड़े गम्भीर स्वर में सिल्‍लों से पूछा--देखों सिललो, मुझसे साफ-साफ 
बता दो, नहीं मैं तुम्हारे सामने, यहीं, अपनी गर्देन पर गेंड़ासा मार छूगी । फिर तुम 
मेरी सौत बन कर राज करना । देखो, गँड़ासा वह सामने पड़ा है। एक म्यान में दों 
तलवारें नहीं रह सकतीं । 

उसने लपककर सामने आँगन में से गेंडासा उठा लिया और उसे हाथ में लिये, 
फिर बोली--यह मत समझना कि मैं खाली धमकी दे रही हूँ । क्रोध में मैं क्या कर 
बट, नहीं कह सकती । साफ-साफ बता दे। 

सिलिया काँप उठी । एक-एक शब्द उसके मुह से निकल पड़ा, मानो ग्रामोफोन 
में भरी हुई आवाज़ हो । वह एक शब्द भी न छिपा सकी, सोना के चेहरे पर भीपण 
संकल्प खेल रहा था, मानो खून सवार हो । 

सोना ने उसकी ओर वरछी की-सी चुभनेवाली आँखों से देखा और मानों कटार 
का आघात करती हुई बोली--ठीक-ठीक कहती हो ? 

बिलकुल ठीक । अपने बच्चे की कसम ।' 

'कुछ छिपाया तो नहीं ?' 

अगर मैंने रत्ती-भर छिपाया हो तो मेरी आँखें फूट जाये ।' 

तुमने उस पापी को लात क्‍यों नहीं मारी ? उसे दाँत क्‍यों नहीं काट लिया ? 
उसका खून क्यों नहीं पी लिया, चिल्लायी क्‍यों नहीं ?' 

सिललो क्‍या जवाब दे ! 

सोना ने उन्मादिनी की भाँति अंगारे की-सी आँखें निकालकर कहा--बोलती क्‍यों 
नहीं ? क्‍यों तूने उसकी नाक दाँतों से नहीं काट ली ? क्‍यों नहीं दोनों हाथों से उसका 
गला दबा दिया । तब मैं तेरे चरणों पर सिर झुकाती । अब तो तुम मेरी आँखों में हरजाई 
हो, निरी बेसवा; अगर यही करना था, तो मातादीन का नाम क्‍यों कंकित कर रही 
है; क्‍यों किसी को लेकर बैठ नहीं जाती; क्‍यों अपने घर नहीं चली गयी ? यही तो 
तेरे घरवाले चाहते थे ।त्‌ उपले और घास लेकर बाजार जाती, वहाँ से रुपए छाती और 
तेरा बाप बैठा, उसी रुपए की ताड़ी पीता, फिर क्‍यों उस ब्राह्मन का अपमान कराया ? 
क्यों उसकी आबरू में बट्टा लगाया ? क्‍यों सतवन्ती बनी बैठी हो ? जब अकेले नहीं 
रहा जाता, तो किसी से सगाई क्‍यों नहीं कर लेती; क्‍यों नदी-तालाब में डब नहीं मरती ? 
क्यों दूसरों के जीवन में विष घोलती है ? आज मैं तुझसे कह देती हँ कि अगर इस 
तरह की वात फिर हुई और मुझे पता लगा, तो हम तीनों में से एक भी जीते न रहेंगे । 
बस, अब मुंह में कालिख लगाकर जाओ । आज से मेरे और तुम्हारे बीच में कोई नाता 
नही रहा । 

सिललो धीरे से उठी और सँभलकर खड़ी हुई । जान पड़ा, उसकी कमर टूट गयी 
है । एक क्षण साहस बटोरती रही, किन्तु अपनी सफाई में कुछ सूझ न॒ पड़ा । आँखों 
के सामने अँबेरा था, सिर में चक्कर, कण्ठ सूख रहा था । ओर सारी देह सुन्न हो गयी 
थी, मानो रोम-छिठ्रों से प्राण उड़े जा रहे हों । एक-एक पग इस तरह रखती हुई, मानों 
सामने गड॒ढा है, वह बाहर आयी और नदी की ओर चली । 

ढार पर मथुरा खड़ा था। बोला--इस वक्‍त कहाँ जाती हो सिल्लो ! 

सिललो ने कोई जवाब न दिया । मथुरा ने भी फिर कुछ न पूछा । 

वही रुपहली चाँदनी अब भी छाई हुई थी । नदी की लहरें अब भी चाँद की किरणों 
में नहा रही थीं। और सिललो विद्षिप्त-सी स्वप्न-छाया की भाँति नदी में चली जा 
रही थी । 


३० 

मिल करीब-करीब पूरी जल चुकी है; लेकिन उसी मिल को फिर से खड़ा करना 
होगा । मिस्टर खन्ना ने अपनी सारी कोशिशें इसके लिए लगा दी हैं। मजदूरों की 
हड़ताल जारी है; मगर अब उससे मिल के मालिकों की कोई विशेष हानि नहीं है । 
नये आदमी कम वेतन पर मिल गये हैं और जी तोड़ कर काम करते हैं; क्योंकि उनमें 
सभी ऐसे हैं, जिन्होंने बेकारी के कप्ट भोग लिये हैं और अब अपना बस चलते ऐसा 
कोई काम करना नहीं चाहते जिससे उनकी जीविका में बाधा पड़े । चाहे जितना काम 
लो, चाहे जितनी कम छट्ठियाँ दो, उन्हें कोई शिकायत नहीं। सिर शझुकाये बैलों की 

तरह काम में लगे रहते हैं | घुड़कियाँ, गालियाँ, यहाँ तक कि डण्डों की मार भी उनमें 
ग्लानि नहीं पैदा करती; और अब पुराने मज़दूरों के लिए इसके सिवा कोई मार्ग नहीं 
रह गया है कि वह इसी घटी हुई मजूरी पर काम करने आयें और खन्ना साहब की 
खुशामद करें | पण्डित ओंकारनाथ पर तो उन्हें अब रत्ती-मभर भी विश्वास नहीं है । 
उन्हें वे अकेले-दुकेले पायें तो शायद उनकी बुरी गत बनायें; पर पण्डितजी बहुत बचे 
हुए रहते हैं । चिराग़ जलने के वाद अपने कार्यालय से बाहर नहीं निकलते और अफ़सरों 
की खुशामद करने लछगे हैं । मिर्जा खुर्शेद की त्राक अब भी ज्यों-की-त्यों है। लेकिन 
मिर्जाजी इन बेचारों का कप्ट और उसके निवारण का अपने पास कोई उपाय न देखकर 
दिल से चाहते हैं कि सब-के-सव बहाल हो जाये; मगर इसके साथ ही नये आदमियों के 
कप्ट का ख्याल करके जिज्ञासुओं से यही कह दिया करते हैं कि जैसी इच्छा हो वेसा करो । 
मिस्टर खन्ना ने पुराने आदम्ियों को फिर नौकरी के लिए इच्छुक देखा, तो और 
भी अकड़ गये, हलाँकि वह मन में चाहते थे कि इस वेतन पर पुराने आदमी नयों से 
कहीं अच्छे हैं । नये आदमी अपना सारा ज़ोर लगाकर भी पुराने आदमियों के वरावर 
काम न कर सकते थे। पुराने आदमियों में अधिकांश तो बचपन से ही मिल में काम 
करने के अभ्यस्त थे और खूब मजे हुए । नये आदमियों में अधिकतर देहातों के दुखी 
किसान थे, जिन्हें खुली हवा और मैदान में पुराने ज़माने के लकड़ी के औजारों से काम 
करने की आदत थी । मिल के अन्दर उनका दम घुटता था और मशीनरी के तेज 
चलनेवाले पुर्जो से उन्हें भय लगता था । आखिर जब पुराने आदमी खूब परास्त हो गये 
तब खन्ना उन्हें बहाल करने पर राजी हुए; मगर नये आदमी इससे कम वेतन पर काम 
करने के लिए तैयार थे और अब डायरेक्टरों के सामने यह सवाल आया कि वह पुरानों 
को बहाल करें या नयों को रहने दें। डायरेक्टरों में आधे तो नये आदमियों का वेतन 
घटाकर रखने के पक्ष में थे। आधों की यह धारणा थी कि पुराने आदमियों को हाल 
के वेतन पर रख लिया जाय । थोड़े-से रुपए ज्यादा खर्च होंगे ज़रूर, मगर काम उससे 
ज्यादा होगा । खन्ना मिल के प्राण थे, एक तरह से सर्वेर्स्वा। डायरेक्टर तो उनके 
हाथ की कठपुतलियाँ थे। निश्चय खन्ना ही के हाथों में था और वह अपने मित्रों से 
नहीं, शत्रुओं से भी इस विपय में सलाह ले रहे थे। सबसे पहले तो उन्होंने गोविन्दी 
की सलाह ली । जब से मालती की ओर से उन्हें निराशा हो गयी थी और गोविन्दी 
को मालम हो गया था कि मेहता जैसा विद्वान और अनुभवी और ज्ञानी आदमी मेरा 
कितना सम्मान करता है और मुझसे किस प्रकार की साधना की आशा रखता है, 
तब से दम्पति में स्नेह फिर जाग उठा था । स्नेह मत कहो; मगर साहचर्य तो था ही । 
आपस में वह जलन और अशान्ति न थी | बीच की दीवार टूट गयी थी । 
मालती के रंग-ढंग की भी कायापलट होती जाती थी । मेहता का जीवन अब तक 
स्वाध्याय और चिन्तन में गुजरा था, और सब कुछ कर चुकने के बाद और आत्मवाद 
तथा अनात्मवाद की खूब छान-बीन कर लेने पर वह इसी तत्त्व पर पहुँच जाते थे कि 
प्रवत्ति और निवृत्ति दोनों के बीच में जो सेवा-मार्ग है, चाहे उसे कर्मयोग ही कहो, 

बही जीवन को सार्थक कर सकता है, वही जीवन को ऊँचा और पवित्र बना सकता है। 
किसी सर्वेज्ञ ईश्वर में उनका विद्वास न था। यद्यपि वह अपनी नास्तिकता को प्रकट 
न करते थे, इसलिए कि इस विषय में निश्चित रूप से कोई मत स्थिर करना वह अपने 
लिए असंभव समझते थे; पर यह धारणा उनके मन में दृढ़ हो गयी थी कि प्राणियों के जन्म- 
मरण, सुख-दुख, पाप-पुण्य में कोई ईइवरीय विधान नहीं है। उनका ख्याल था कि मनृष्य 
ने अपने अहंकार में अपने को इतना महान्‌ बना लिया है कि उसके हर एक काम की 
प्रेरणा ईश्वर की ओर से होती है। इसी तरह टिडिडयाँ भी ईश्वर को उत्तरदायी ठहराती 
होंगी, जो अपने मार्ग में समुद्र आ जाने पर अरबों की संख्या में नष्ट हो जाती हैं। 
मगर ईश्वर के यह विधान इतने अज्ञेय हैं कि मनुष्य की समझ में नहीं आते, तो उन्हें 
मानने से ही मनुष्य को क्या सन्तोष मिल सकता है। ईश्वर की कल्पना का एक ही 
उद्देश्य उनकी समझ में आता था और वह था मानव-जाति की एकता। एकात्मवाद 
या सर्वात्मवाद या अहिंसा-तत्त्व को वह आध्यात्मिक दृष्टि से नहीं, भौतिक दृष्टि से ही 
देखते थे; यद्यपि इन तत्त्वों का इतिहास के किसी काल में भी आधिपत्य नहीं रहा, 
फिर भी मनुष्य-जाति के सांस्कृतिक विकास में उनका स्थान बड़े महत्त्व का है। मानव- 
समाज की एकता में मेहता का दृढ़ विश्वास था; मगर इस विश्वास के लिए उन्हें 
ईश्वर-तत्त्व के मानने की ज़रूरत न मालम होती थी। उनका मानव-प्रेम इस आधार 
पर अवलंबित न था कि प्राणी-मात्र में एक आत्मा का निवास है। द्वत और अद्वैत का 
व्यापारिक महत्त्व के सिवा वह और कोई उपयोग न समझते थे, और वह व्यापारिक 

हत््व उनके लिए मानव-जाति को एक दूसरे के समीप लाना, आपस के भेद-भाव को 
मिटाना और भश्रातृ-भाव को दृढ़ करना ही था। यह एकता, यह अभिन्नता उनकी 
आत्मा में इस तरह जम गयी थी कि उनके लिए किसी आध्यात्मिक आधार की सुप्टि 
उनकी दृष्टि में व्यर्थ थी। और एक वार इस तत्त्व को पाकर वह शान्त न बैठ सकते 
थे। स्वार्थ से अलग अधिक-से-अधिक काम करना उनके लिए आवश्यक हो गया था। 
इसके बगेर उनका चित्त शान्त न हों सकता था। यश, लोभ या ककत्तंव्यपालन के भाव 
उनके मन में आते ही न थे। इनकी तुच्छता ही उन्हें इनसे बचाने के लिए काफ़ी 
थी। सेवा ही अब उनका स्वार्थ होती जाती थी। और उनकी इस उदार वृत्ति का 
असर अज्ञात रूप से मालती पर भी पड़ता जाता था। अब तक जितने मर्द उसे मिले, 
सभी ने उसकी विलास-वृत्ति को ही उसकाया। उसकी त्याग-वृत्ति दिन-दिन क्षीण होती 
जाती थी; पर मेहता के संस में आकर उसकी त्याग-भावना सजग हो उठी थी। सभी 
मनस्वी प्राणियों में यह भावना छिपी रहती है और प्रकाश पाकर चमक उठती है। 
आदमी अगर धन या नाम के पीछे पड़ा है, तो समझ लो कि अभी तक वह किसी 
परिप्कृत आत्मा के सम्पकं में नहीं आया । मालती अब अक्सर गरीबों के घर विना फीस 
लिये ही मरीजों को देखने चली जाती थी। मरीजों के साथ उसके व्यवहार में मृदुता आ 
गयी थी। हाँ, अभी तक वह शौक-सिंगार से अपना मन न हटा सकती थी। रंग और पाउडर 
का त्याग उसे अपने आंतरिक परिवतेनों से भी कहीं ज्यादा कठिन जान पड़ता था। 

इधर कभी-कभी दोनों देहातों की ओर चले जाते थे और किसानों के साथ दो-चार 
घंटे रहकर उनके झोपड़ों में रात काटकर, और उन्हीं का-सा भोजन करके, अपने को 
धन्य समझते थे। एक दिन वे सेमरी पहुँच गये और घूमते-घामते बेलारी जा निकछे। 
होरी द्वार पर बेठा चिलम पी रहा था कि मालती और मेहता आकर खड़े हो गये। 
मेहता ने होरी को देखते ही पहचान लिया और बोला--यही तुम्हारा गाँव है ? याद 
है, हम लोग राय साहब के यहाँ आये थे और तुम धनुपयज्ञ की लीला में माली बने थे। 

होरी की स्मृति जाग उठी। पहचाना और पटेश्वरी के घर की ओर कुरसियाँ 
लाने चला। 

मेहता ने कहा--कुरसियों का कोई काम नहीं। हम लोग इसी खाट पर बैठ जाते 
हैं। यहाँ कुरसी पर बेठने नहीं, तुमसे कुछ सीखने आये हैं। 

दोनों खाट पर बैठे। होरी हतबुद्धि-सा खड़ा था। इन लोगों की क्‍या खातिर 
करे। बड़े-बड़े आदमी हैं। उनकी खातिर करने लायक उसके पास है ही क्‍या ? 

आखिर उसने पूछा--पानी रछाऊंँ ? 

मेहता ने कहा--हाँ, प्यास तो लगी है। 

कुछ मीठा भी लेता आऊं ?' 

'लाओ, अगर घर में हो ।' 

होरी घर में मीठा और पानी लेने गया। तब तक गाँव के बालकों ने आकर इन 
दोनों आदमियों को घेर लिया और लगे निरखने, मानो चिड़ियाघर के अनोखे जन्तु 
आ गये हों। 

सिललो बच्चे को लिए किसी काम से चली जा रही थी। इन दोनों आदमियों को 
देखकर कुतृहलवश टठिठक गयी। 

मालती ने आकर उसके बच्चे को गोद में छे लिया और प्यार करती हुई बोली--- 
कितने दिनों का है ? 

सिल्‍लो को ठीक न मालम था। एक दूसरी औरत ने बताया--कोई साल भर का 
होगा, क्‍यों री ? 

सिल्लो ने समर्थन किया। 

मालती ने विनोद किया--प्यारा बच्चा है। इसे हमें दे दो। 

सिललो ने गर्व से फूलकर कहा--आप ही का तो है। 

तो मैं इसे ले जाऊँ ? ! 

ले जाइग। आपके साथ रहकर आदमी हो जायगा। 

गाँव की और महिलाएँ आ गयीं और मालती को होरी के घर में ले गयीं। यहाँ 
मरदों के सामने मालती से वार्तालाप करने का अवसर उन्हें न मिलता। मालती ने 
देखा, खाट बिछी है, और उस पर एक दरी पड़ी हुई है, जो पटेश्वरी के घर से माँगे 
आयी थी, मालती जाकर बंठी। सनन्‍्तान-रक्षा और शिशु-पालन की बातें होने लगीं। 
औरतें मन लगाकर सुनती रहीं। 

धनिया ने कहा--यहाँ यह सब सफाई और संयम कैसे होगा सरकार ! भोजन 
तक का ठिकाना तो है नहीं। 

मालती ने समझाया, सफाई में कुछ खर्च नहीं। केवल थोड़ी-सी मेहनत और 
होशियारी से काम चल सकता है। 

दुलारी सहुआइन ने पूछा--यह सारी बातें तुम्हें कसी मालम हुई सरकार, आपका 
तो अभी ब्याह ही नहीं हुआ ? 

मालती ने मुस्कराकर पूछा--तुम्हें केसे मालूम हुआ कि मेरा व्याह नहीं हुआ है ? 

सभी स्त्रियाँ मुँह फेरकर मुस्कराई। धनिया बोली--भला यह भी छिपा रहता है, 
मिस साहब; मुँह देखते ही पता चल जाता है। 

मालती ने झेंपते हुए कहा---इसीलिए ब्याह नहीं किया कि आप लोगों की सेवा 
केसे करती ? 

सबने एक स्वर से कहा--धन्य हो सरकार, धन्य हो । 

सिलिया मालती के पाँव दवाने लगी--सरकार कितनी दूर से आयी हैं, थक गयी 
होंगी । 

मालती ने पाँव खींचकर कहा--नहीं-नहीं, मैं थक्री नहीं हँ। मैं तो हवागाड़ी पर 
आयी हूँ । मैं चाहती हूँ, आप लोग अपने बच्चे लायें, तो मैं उन्हें देखकर आप लोगों 
को बताऊं कि आप उन्हें कंसे तन्दुरुत्त और नीरोग रख सकती हैं। 

ज़रा देर में बीस-पच्चीस बच्चे आ गये। मालती उनकी परीक्षा करने रगी। कई 
बच्चों की आँखें उठी थीं, उनकी आँख में दवा डाली। अधिकतर बच्चे दु्बल थे। 
इसका कारण था, माता-पिता को भोजन अच्छा न मिलना। मालती को यह जानकर 
आश्चर्य हुआ कि बहुत कम घरों में दूध होता था। घी के तो सालों दर्शन नही होते। 

मालती ने यहाँ भी उन्हें भोजन करने का महत्त्व समझाया, जैसा वह सभी गाँवों 
में किया करती थी। उसका जी इसलिए जलता था कि ये लोग अच्छा भोजन क्‍यों नहीं 
करते ? उसे ग्रामीणों पर क्रोध आ जाता था। क्या तुम्हारा जन्म इसीलिए हुआ है कि 
तुम मर-मरकर कमाओ और जो कुछ पेंदा हो, उसे खा न सको ? जहाँ दो-वार बेलों 
के लिए भोजन है, एक दो गाय-भैसों के लिए चारा नही है ? क्‍यों ये लोग भोजन को 
जीवन की मुख्य वस्तु न समझकर उसे केवल प्राणरक्षा की वस्तु समझते हैं? क्‍यों 
सरकार से नहीं कहते कि नाम-मात्र के ब्याज पर रुपए देकर उन्हें सूदखोर महाजनों 
के पंजे से बचाये ? उसने जिस किसी से पूछा, यही माल्म हुआ कि उसकी कमाई 
का बड़ा भाग महाजनों का कर्ज चुकाने में खर्च हो जाता है। बटवारे का मरज़ भी 
बढ़ता जाता था। आपस में इतना वेमनस्थ था कि शायद ही कोई दो भाई एक साथ 
रहते हों। उनकी इस दुर्देशा का कारण बहुत कुछ उनकी संकी्णता और स्वार्थपरता 
थी। मालती इन्हीं विषयों पर महिलाओं से बातें करती रही। उनकी श्रद्धा देख-देख कर 
उसके मन में सेवा की प्रेरणा और भी प्रबल हो रही थी। इस त्यागमय जीवन के 
सामने वह विछासी जीवन कितना तुच्छ और बनावटी था। आज उसके वह रेशमी 

कपड़े, जिन पर ज़री का काम था, और वह सुगन्ध से महकता हुआ शरीर, और वह 
पाउडर से अलंकृत मुख-मंडल, उसे लज्जित करने लगा । उसकी कलाई पर बँधी सोने 
की घड़ी जैसे अपने अपलक नेत्रों से उसे घर रही थी। उसके गले में चमकता हुआ 
जड़ाऊ नेकलेस मानों उसका गला घोंट रहा था | इन त्याग और श्रद्धा की देवियों के 
सामने वह अपनी दृष्टि में नीची लग रही थी । वह इन ग्रामीणों से बहुत-सी बातें 
ज्यादा जानती थी, समय की गति ज्यादा पहचानती थी; लेकिन जिन परिस्थितियों में 
ये गरीबिनें जीवन को सार्थक कर रही हैं, उनमें क्या वह एक दिन भी रह सकती है ? 
जिनमें अहंकार का नाम नहीं, दिन भर काम करती हैं, उपवास करती हैं, रोती हैं, 
फिर भी इतनी प्रसन्न मुख ! दूसरे उनके लिए इतने अपने हो गये हैं कि अपना अस्तित्व 
ही नहीं रहा । उनका अपनापन अपने लड़कों में, अपने पति में, अपने सम्बन्धियों में 
है । इस भावना की रक्षा करते हुए--इसी भावना का क्षेत्र और बढ़ाकर--भावी 
नारीत्व का आदर्श निर्माण होगा । जाग्रत देवियों में इसकी जगह आत्म-सेवन का जो 
भाव आ बंठा है--सब कुछ अपने लिए, अपने भोग विलास के लिए--उससे तो यह 
सुप॒प्तावस्था ही अच्छी । पुरुष निर्देयी है, माना; लेकिन है तो इन्हीं माताओं का बेटा । 
क्यों माता ने पुत्र को ऐसी शिक्षा नहीं दी कि वह माता की, स्त्री-जाति की पूजा करता ? 
इसीलिए कि माता को यह शिक्षा देनी नहीं आती, इसलिए कि उसने अपने को इतना 
मिटाया कि उसका रूप ही विगड़ गया, उसका व्यक्तित्व ही नप्ट हो गया |, 

नहीं, अपने को मिटाने से काम न चलेगा । नारी को समाज कल्याण के लिए 
अपने अधिकारों की रक्षा करनी पड़ेगी, उसी तरह जैसे इन किसानों को अपनी रक्षा 
के लिए इस देवत्व का कुछ त्याग करना पड़ेगा । 

सन्ध्या हो गयी थी । मालती को औरतें अब तक घेरे हुए थीं। उसकी बातों से 

जैसे उन्हें तृप्ति न होती थी। कई औरतो ने उससे रात को वहीं रहने का आग्रह 
किया । मालती को भी उनका सरल स्नेह ऐसा प्यारा लगा कि उसने उनका निमंत्रण 
स्वीकार कर लिया । रात को औरतें उसे अपना गाना सुनायेंगी । मालती ने भी प्रत्येक 
घर में जा-जाकर उसकी दशा से परिचय प्राप्त करने में अपने समय का सदुपयोग 
किया, उसकी निष्कपट सदभावना और सहानुभूति उन गँवारिनों के लिए देवी के 
वरदान से कम न थी । 

उधर मेहता साहब खाट पर आसन जमाये किसानों की कुश्ती देख रहे थे और 
पछता रहे थे, मिर्जाजी को क्‍यों न साथ ले लिया, नहीं उनका भी एक जोड़ हों 
जाता । (उन्हें आदचयें हो रहा था, ऐसे प्रौढ़ और निरीह बालकों के साथ शिक्षित 
कहलानेवाले लोग कैसे निर्दयी हो जाते हैं । अज्ञान की भाँति ज्ञान भी सरल, निष्कपट 
और युनहले स्वप्न देखनेवाला होता है। मानवता में उसका विश्वास इतना दृढ़, 
इतना सजीव होता है कि वह इसके विरुद्ध व्यवहार को अमानुपीय समझने लगता 
है । यह वह भूल जाता है कि भेड़ियों ने भेड़ों की निरीहता का जवाब सदैव पंजे और 
दाँतों से दिया है। वह अपना एक आदर्ं-संसार बनाकर उसको आदर्श मानवता से 

आबाद करता है और उसी में मग्न रहता है | यथार्थता कितनी अगम्य, कितनी दुर्बोधि, 
कितनी अप्राकृतिक है, उसकी ओर विचार करना उसके लिए मुश्किल हो जाता है। 
मेहता जी इस समय इन गँवारों के बीच में बैठे हुए इसी प्रश्न को हल कर रहे थे 
कि इनकी दशा इतनी दयनीय क्यों है। वह इस सत्य से आँखें मिलाने का साहस न 
कर सकते थे कि इनका देवत्व ही इनकी दुर्दशा का कारण है। काश, ये आदमी 
ज्यादा और देवता कम होते, तो यों न ठुकराये जाते । देश में कुछ भी हो, क्रान्ति ही 
क्यों न आ जाय, इनसे कोई मतलब नहीं । कोई दल उनके सामने सबल के रूप में 
आये, उसके सामने सिर झुकाने को तैयार । उनकी निरीहता जड़ता की ह॒द तक 
पहुँच गयी है, जिसे कठोर आघात ही कमंण्य बना सकता है। उनकी आत्मा 
जैसे चारों ओर से निराश होकर अब अपने अन्दर ही टाँगें तोड़कर बैठ गयी है। 
उनमें अपने जीवन की चेतना ही जैसे लप्त हो गयी है। 

सन्ध्या हो गयी थी । जो लोग अब तक खेतों में काम कर रहे थे, वे भी दौड़े चले 
आ रहे थे । उसी समय मेहता ने मालती को गाँव को कई औरतों के साथ इस तरह 
तल्लीन होकर एक बच्चे को गोद में लिए देखा, मानो वह भी उन्ही में से एक है । 
मेहता का हृदय आनन्द से गढंगद हो उठा । मालती ने एक प्रकार से अपने को मेहता 
पर अपंण कर दिया था । इस विषय में मेहता को अब कोई सन्देह न था; मगर अभी 
तक उनके हृदय में मालती के प्रति वह उत्कट भावना जाग्रत न हुई थी, जिसके बिना 
विवाह का प्रस्ताव करना उनके लिए हास्य-जनक था। मालती बिना बुलाये मेहमान की 
भॉति उनके द्वार पर आकर खड़ी हो गयी थी, और मेहता ने उसका स्वागत किया 
था। इसमें प्रेम का भाव न था, केवल पुरुपत्व का भाव था। अगर मालती उन्हें इस 
योग्य समझती है कि उन पर अपनी क्रपा-दृष्टि फेरे, तो मेहता उसकी इस कृपा को 
अगस्वीकार न कर सकते थे। इसके साथ ही वह मालती को गोबिन्दी के रास्ते से हटा 
देना चाहते थे और बह जानते थे, माछती जब तक आगे अपना पाँव न जमा लेगी, 
वह पिछला पाँव न उठायेगी । वह जानते थे, मालती के साथ छल करके वह अपनी 
नीचता का परिचय दे रहें हैं। इसके लिए उनकी आत्मा बरावर उन्हें धिककारती रही 
थी; मगर ज्यों-ज्यों वह मालती को निकट से देखते थे, उनके मन में आकर्पण बढ़ता 
जाता था । रूप का आकपंण तो उन पर कोई असर न कर सकता था । यह गुण का 
आकपंण था। यह वह जानते थे, जिसे सच्चा प्रेम कह सकते है, केवल एक बन्चन में 
बँध जाने के बाद ही पैदा हो सकता है। इसके पहले जो प्रेम होता है, वह तो रूप की 
आसक्ति-मात्र है, जिसका कोई टिकाव नहीं।/ मगर इसके पहले यह निश्चय तो कर 
लेना ही था कि जो पत्थर साहचर्य के खराद परे चढ़ेगा, उसमें खरादे जाने की क्षमता 
है भी या नहीं । सभी पत्थर तो खराद पर चढ़कर सुन्दर मूर्तियाँ नहीं बन जाते । 
इतने दिनों में मालती ने उनके हृदय के भिन्न-भिन्न भागों में अपनी रश्मियाँ डाली थीं; 
पर अभी तक वे केन्द्रित होकर उस ज्वाला के रूप में न फूट पड़ी थीं, जिससे उनका 
सारा अन्तस्तल प्रज्वलित हो जाता । आज मालती ने ग्रामीणों में मिलकर और सारे 

भेद-भावों को मिटाकर इन रश्मियों को मानो केन्द्रित कर दिया । और आज पहली 
बार मेहता को मालती से एकात्मता का अनुभव हुआ । ज्यों ही ,मालती गाँव का चक्‍कर 
लगाकर लौटी, उन्होंने उसे साथ लेकर नदी की ओर प्रस्थान किया । रात यहीं काटने 
का नि*चय हो गया । मारूती का कलेजा आज न जाने क्‍यों धक-धक्‌ करने लगा । मेहता 
के मुख पर आज उसे एक विचित्र ज्योति और इच्छा झलकती हुई नज़र आयी । 

नदी के किनारे चाँदी का फर्श बिछा हुआ था और नदी रत्न-जटित आभूषण पहने 
मीठे स्वरों में गाती चाँद को और तारों को और सिर झुकाये नींद में माते वक्षों को 
अपना नृत्य दिखा रही थी । मेहता प्रकृति की उस मादक शोभा से जैसे मस्त हो गये । 
जैसे उनका बालपन अपनी सारी क्रीड़ाओं के साथ लौट आया हो । बाल पर कई कुलाटें 
मारी । फिर दौड़े हुए नदी में जाकर घुटने तक पानी में खड़े हो गये । 

मालती ने कहा--पानी में न खड़े हो । कहीं ठंड न लग जाय । 

मेहता ने पानी उछालकर कहा--मेरा तो जी चाहता है, नदी के उस पार तैरकर 
चला जाऊ। 

'नहीं-नहीं, पानी से निकल आओ | मैं न जाने दूँगी ।' 

तुम मेरे साथ न चलोगी, उस सूनी बस्ती में जहाँ स्वप्नों का राज्य है ।' 

'मुझे तो तरना नहीं आता ।' 

अच्छा, आओ, एक नाव बनायें, और उस पर बैठकर चढें।' 

वह बाहर निकल आये। आस-पास बड़ी दूर तक झाऊ का जंगल खड़ा था। 
मेहता ने जेब से चाक्‌ निकाला, और वहुत-सी टहनियाँ काटकर जमा कीं । करार पर 
सरपत के जूट खड़े थे। ऊपर चढ़कर सरपत का एक गट्‌ठा काट लाये और वहीं बाल 
के फर्श पर बैठकर सरपत की रस्सी बटने लंगे। ऐसे प्रसन्न थे, मानो स्वर्गारोहण की 
तैयारी कर रहे हैं । कई बार उँगलियाँ चिर गयीं, खून निकका | मालती बिगड़ रही 
थी, बार-बार गाँव लौट चलने के लिए आग्रह कर रही थी; पर उन्हें कोई परवाह न 
थी । वही बालकों का-सा उल्लास था, वही अल्हड़पन, वही हठ । दर्शन और विज्ञान 
सभी इस प्रवाह में बह गये थे। 

रस्सी तैयार हो गयी । झाऊ का बड़ा-सा तख्त बन गया, टहनियाँ दोनों सिरों पर 
रस्सी से जोड़ दी गयी थीं । उसके छिद्रों में झाऊ की टहनियाँ भर दी गयीं, जिससे पानी 
ऊपर न आये । नौका तेयार हो गयी । रात और भी स्वप्निल हो गयी थी । 

मेहता ने नौका को पानी में डालकर मालती का हाथ पकड़कर कहा--आओ, 
बैठो । 

मालती ने सशंक होकर कहा--दो आदमियों का बोझ संभाल लेगी ? 

मेहता ने दाशनिक मुस्कान के साथ कहा--जिस तरी पर बेठे हम लोग जीवन- 
यात्रा कर रहे हैं, वह तो इससे कहीं निस्सार है मालती ? क्‍या डर रही हो ? 

'डर किस बात का जब तुम साथ हो ।' 

सच कहती हो ?' 

अब तक मैंने बगर किसी की सहायता के बाधाओं को जीता है । अब तो तुम्हारे 
संग हूँ।' 

दोनों उस झाऊ के तख्ते पर बेठे और मेहता ने झाऊ के एक डण्डे से ही उसे 
खेना शुरू किया । तख्ता डगमगाता हुआ पानी में चला। 

मालती ने मन को इस तख्ते से हटाने के लिए पूछा--तुम तो हमेशा शहरों 
में रहे, गाँव के जीवन का तुम्हें केसे अभ्यास हो गया ? मैं तो ऐसा तख्ता कभी न 
बना सकती । गर 

मेहता ने उसे अनरकक्‍त नेत्रों से देखकर कहा-“शायद यह मेरे पिछले जन्म का 
संस्कार है । प्रकुृृति से स्पर्श होते ही जसे मझमें नया जीवन-सा आ जाता है; नस-नस 
में स्फति छा जाती है। एक-एक पक्षी, एक-एक पशु, ज॑से मुझे आनन्द का निमन्त्रण 
देता हुआ जान पड़ता है, मानो भूले हुए सुखों की याद दिला रहा हो । यह आनन्द 
मुझे और कहीं नही मिलता मालती, संगीत के रुलानेवाले स्वरों में भी नहीं, दशेनः 
की ऊंची उड़ानों में भी नहीं । जैसे अपने आपको पा जाता हूँ, जैसे पक्षी अपने घोंसले: 
में आ जाय ।,, 

तख्ता डगमगाता, कभी तिर्छा, कभी सीधा, कभी चक्‍कर खाता हुआ चला जा 
रहा था। 

सहसा मालती ने कातर कण्ठ से पूछा--और मैं तुम्हारे जीवन में कभी नहीं आती ? 

मेहता ने उसका हाथ पकड़कर कहा--आती हो, वार-बार आती हो, सुगन्ध के 
एक झोंके की तरह, कल्पना की एक छाया की तरह और फिर अदृश्य हो जाती हो + 
दौड़ता हूँ कि तुम्हें करपाश में बाँत लू; पर हाथ खुले रह जाते हैं और तुम ग़ायब हो 
जाती हो । 

मालती ने उन्‍्माद की दशा में कहा--लेकिन तुमने इसका कारण भी सोचा ? 
समझना चाहा ? 
हाँ मालती, बहुत सोचा, बार-बार सोचा ।' 
'तो क्‍या मालम हुआ ?' 
'यही कि मैं जिस आधार पर जीवन का भवन खड़ा करना चाहता हूँ, वह अस्थिर 
यह कोई विशाल भवन नहीं है, केवल एक छोटी-सी शान्त कुटिया है; लेकिन 
उसके लिए भी तो कोई स्थिर आधार चाहिए 

मालती ने अपना हाथ छुड़ाकर जैसे मान करते हुए कहा--यह झूठा आक्षेप है। 
तुमने सदेव मुझे परीक्षा की आँखों से देखा, कभी प्रेम की आँखों से नहीं । क्‍या तुम 
इ तना भी नहीं जानते कि नारी परीक्षा नहीं चाहती, प्रेम चाहती है । परीक्षा गुणों को 
अवगुण, सुन्दर को असुन्दर बनानेवाली चीज़ है; प्रेम अवगुणों को गुण बनाता है, असुन्दर 
को सुन्दर ! मैंने तुमसे प्रेम किया, मैं कल्पना ही नहीं कर सकती कि तुममें कोई 
बुराई भी है; मगर तुमने मेरी परीक्षा की और तुम मुझे अस्थिर, चंचल और जाने क्या- 
क्या समझकर मुझसे हमेशा दूर भागते रहे ।. नहीं, मैं जो कुछ कहना चाहती हूँ, वह 

मुझे कह लेने दो । मैं क्यों अस्थिर और चंचल हूँ; इसलिए कि मुझे वह प्रेम नहीं 
मिला, जो मुझे स्थिर और अचंचल बनाता; अगर तुमने मेरे सामने उसी तरह आत्म- 
समर्पण किया होता, जैसे मैंने तुम्हारे सामने किया है, तो तुम आज मुझ पर यह आश्षेप 
न रखते । 

मेहता ने मालती के मान का आनन्द उठाते हुए कहा--तुमने मेरी परीक्षा कभी 
नही की ? सच कहती हो ? 

कभी नहीं ।' 

तो तुमने ग़लती की ।' 

मैं इसकी परवाह नहीं करती ।' 

भावकता में न आओ मालती ! प्रेम देने के पहले हम सब परीक्षा करते हैं और 
तुमने की, चाहे अप्रत्यक्ष रूप से ही की हो । मैं आज तुमसे स्पप्ट कहता हूँ कि पहले 
मैंने तुम्हें उसी तरह देखा, जसे रोज ही हजारों देवियों को देखा करता हूँ, केवल 
विनोद के भाव से; अगर मैं ग़छती नहीं करता, तो तुमने भी मुझे मनोरंजन के लिए 
एक नया खिलौना समझा । 

मालती ने टोॉका --ग़लूत कहते हो । मैंने कभी तम्हें इस नजर से नहीं देखा। 
मेंने पहले ही दिन तुम्हें अपना देव बनाकर अपने हृद 

मेहता बात काटकर बोले--फिर वही भावकता । मुझे ऐसे महत्त्व के विपय में 
भावकता पसन्द नहीं; अगर तुमने पहले ही दिन से मझे इस कृपा के योग्य समझा 
तो इसका यही कारण हो सकता है, कि मैं रूप भरने में तुमसे ज्यादा कुशल हूँ, वरना 
जहाँ तक मैंने नारियों का स्वभाव देखा है, वह प्रेम के विपय में काफी छान-बीन 
करती हैं । पहले भी तो स्वयंवर से पुरुषों की परीक्षा होती थी ? वह मनोवत्ति अब भी 
मौजूद है, चाहे उसका रूप कुछ बदल गया हो । मैंने तब से बराबर यही कोशिश की 

कि अपने को सम्पूर्ण रूप से तुम्हारे सामने रख दूं और उसके साथ ही तुम्हारी 

आत्मा तक भी पहुँच जाऊ। और में ज्यों-ज्यों तुम्हारे अन्तस्तल की गहराई में उतरा 
हें, मुझे रत्न ही मिले हैं। मैं विनोद के लिए आया और आज उपासक बना हुआ हूँ । 
तुमने मेरे भीतर क्‍या पाया यह मुझे मालम नहीं । 

नदी का दूसरा किनारा आ गया । दोनों उतरकर उसी वाल के फर्श पर जा बेठे 

गर मेहता फिर उसी प्रवाह में बोले--ओऔर आज मैं यहाँ वही पूछने के लिए तुम्हें 

लाया हूं ? 

मालती ने काँपते हुए स्वर में कहा--क्या अभी तुम्हें मुझसे यह पूछने की 
ज़रूरत बाकी है ? 

हाँ, इसलिए कि मैं आज तुम्हें अपना वह रूप दिखाऊंगा, जो शायद अभी तक 
तुमने नहीं देखा और जिसे मैंने भी छिपाया है। अच्छा, मान लो, मैं तुमसे विवाह 
करके कल तुमसे बेवफाई करूँ तो तुम मुझे क्‍या सज़ा दोगी ?' 

मालती ने उनकी ओर चकित होकर देखा । इसका आशय उसकी समझ में न आया। 

ऐसा प्रश्न क्यों करते हो ?' 

'मेरे लिए यह बड़े महत्त्व की बात है ।' 

'मैं इसकी सम्भावना नहीं समझती ।' 

'संसार में कुछ भी असम्भव नहीं है । बड़े-से-बड़ा महात्मा भी एक क्षण में पतित 
हो सकता है ।' 

मैं उसका कारण खोजूंगी और उसे दूर करूँगी। 

मान लो, मेरी आदत न छूटे ।' 

'फिर मैं नहीं कह सकती, क्‍या करूँगी । शायद विष खाकर सो रहें ।' 

लेकिन यदि तुम मुझसे यही प्रश्न करो, तो मैं उसका दूसरा जवाब दूंगा।' 

मालती ने सशंक होकर पूछा--बतलाओ /! 

मेहता ने दढ़ता के साथ कहा--मैं पहले तुम्हारा प्राणान्त कर दूँगा, फिर अपना । 

मालती ने जोर से कहकहा मारा और सिर से पाँव तक सिहर उठी । उसकी हँसी 
केवल उसके सिहरन को छिपाने का आवरण थी । मेहता ने पूछा--तुम हँसीं क्‍यों ? 

इसलिए कि तुम ऐसे हिसावादी नहीं जान पड़ते ।' 

नहीं मालती, इसी विषय में मैं प्रा पशु हँ और उस पर लज्जित होने का कोई 
कारण नहीं देखता । आध्यात्मिक प्रेम और त्यागमय प्रेम और निस्वार्थ प्रेम जिसमें 
आदमी अपने को मिटाकर केवल प्रेमिका के लिए जीता है, उसके आनन्द से आनन्दित 
होता है और उसके चरणों पर अपनी आत्मा समर्पण कर देता है, मेरे लिए निरथंक 
शब्द हैं | मैंने पुस्तकों में ऐसी प्रेम-कथाएँ पढ़ी हैं जहाँ प्रेमी ने प्रेमिका के नये 
प्रेमियों के लिए अपनी जान दे दी है; मगर उस भावना को मैं श्रद्धा कह सकता हूं, 
सेवा कह सकता हूं, प्रेम कभी नहीं | प्रेम सीधी-सादी गऊ नहीं, खूख्वार शेर है, 
जो अपने शिकार पर किसी की आँख भी नहीं पड़ने देता ।' 

मालती ने उनकी आँखों में आँखें डालकर कहा--अगर प्रेम खख्वार शेर है, तो 
में उससे दूर ही रहेंगी । मैंने तो उसे गाय ही समझ रखा था मैं प्रेम को सन्देह से 
ऊपर समझती हूँ । वह देह की वस्तु नहीं, आत्मा की वस्तु है। सन्देह का वहाँ ज़रा 
भी स्थान नहीं और हिंसा तो सन्देह का ही परिणाम है। वह सम्पूर्ण आत्म-समर्पण 
है । उसके मन्दिर में तुम परीक्षक बनकर नहीं, उपासक बनकर ही वरदान पा सकते हो । 

वह उठकर खड़ी हो गयी और तेज़ी से नदी की तरफ चली, मानो उसने अपना 
खोया हुआ मार्ग पा लिया हो । ऐसी स्फूर्ति का उसे कभी अनुभव न हुआ। उसने 
स्वतन्त्र जीवन में भी अपने में एक दुबंछता पायी थी, जो उसे सदेव आन्दोलित करती 
रहती थी, सदेव अस्थिर रखती थी । उसका मन जैसे कोई आश्रय खोजा करता था, 
जिसके बल पर टिक सके, संसार का सामना कर सके । अपने में उसे यह शक्ति न 
मिलती थी । बुद्धि और चरित्र की शक्ति देखकर वह उसकी ओर लालायित होकर जाती 
थी । पानी की भाँति हर एक पात्र का रूप धारण कर लेती थी । उसका अपना कोई 
रूप न था। 

( उसकी मनोवृत्ति अभी तक किसी परीक्षार्थी छात्र की-सी थी । छात्र को पुस्तकों से 
'प्रेम हो सकता है और हो जाता है; लेकिन वह पुस्तक के उन्हीं भागों पर ज्यादा ध्यान 
देता है, जो परीक्षा में आ सकते हैं । उसकी पहली ग़रज़ परीक्षा में सफल होना है। 
ज्ञानाजन इसके बाद ।(अगुर उसे मालूम हो जाय कि परीक्षक बड़ा दयाल्‌ है या अन्धा 
है और छात्रों को यों ही पास कर दिया करता है, तो शायद वह पुस्तकों की ओर 
आँख उठाकर भी न देखे | मालती जो कुछ करती थी, मेहता को प्रसन्न करने के लिए 
उसका मतलब था, मेहता का प्रेम और विश्वास प्राप्त करना, उसके मनोराज्य की 
रानी बन जाना; लेकिन उसी छात्र की तरह अपनी योग्यता का विश्वास जमाकर । 
लियाक़त आ जाने से परीक्षक आप-ही-आप उससे सन्‍्तुष्ट हो जायगा, इतना धैर्य उसे 
नथा। 

सगर आज मेहता ने जैसे उसे ठुकराकर उसकी आत्म-शक्ति को जगा दिया। 
मेहता को जब से उसने पहली वार देखा था, तभी से उसका मन उनकी ओर झुका 
था । उसे वह अपने परिचितों में सबसे समर्थ जान पड़े। उसके परिष्कृत जीवन में बुद्धि 
की प्रवरता और विचारों की दृढ़ता ही सबसे ऊंची वस्तु थी। धन और ऐश्बर्य को तो 
वह केवल खिलौना समझती थी, जिसे खेलकर लड़के तोड़-फोड़ डालते हैं। रूप में 
भी अब उसके लिए विशेष आकर्षण न था, यद्यपि कुरूपता के लिए घणा थी । उसको 
तो अब बुद्धि-शक्ति ही अपने ओर झुका सकती थी, जिसके आश्रय में उसमें आत्म- 
विश्वास जगे, अपने विकास की प्रेरणा मिले, अपने में शक्ति का संचार हो, अपने 
जीवन की सार्थकता का ज्ञान हो । मेहता के वुद्धिलल और तेजस्विता ने उसके ऊपर 
अपनी मुहर लगा दी और तव से वह अपना संस्कार करती चली जाती थी । जिस 
प्रेरक शक्ति की उसे ज़रूरत थी, वह मिल गयी थी और अज्ञात रूप से उसे गति और 
शक्ति दे रही थी । जीवन का नया आदर्श जो उसके सामने आ गया था, वह अपने 
को उसके समीप पहुँचाने को चेप्टा करती हुई और सफलता का अनुभव करती हुई 
उस दिन की कल्पना कर रही थी, जब वह और मेहता एकात्म हो जायेंगे और यह 
ऋल्पना उसे और भी दृढ़ और निप्ठ बना रही थी । 

मगर आज जब मेहता ने उसकी आश्ञाओं को द्वार तक छाकर प्रेम का वह 
आदर्श उसके सामने रखा, जिसमें प्रेम को आत्मा और समर्पण के क्षेत्र से गिराकर 
भोतिक धरातल तक पहुँचा दिया गया था, जहाँ सन्देह और ईर्ष्या और भोग क 
राज है, तब उसकी परिप्कृत बुद्धि आहत हो उठी । और मेहता से जो उसे श्रद्धा थी, 
उसे एक धकक्‍का-सा लगा, मानो कोई शिप्य अपने गूरु को कोई नीच कर्म करते देख ले । 
उसने देखा, मेहता की बद्धि-प्रखरता प्रेमत्व को पशुता की ओर खींचे लिये जाती 

और उसके देवत्व की ओर से आँखें बन्द किये लेती है, और यह देखकर उसका 

दिल बैठ गया । 

मेहता ने कुछ लज्जित होकर कहा--आओ, कुछ देर और बेठे 

मालती बोली--नहीं, अब लौटना चाहिए । देर हो रही है। 

राय साहब का सितारा बुलन्द था। उनके तीनों मंसूबे पूरे हो गये थे। कन्या की 
शादी घूम-धाम से हो गयी थी, मुक़दमा जीत गये थे और निर्वाचन में सफल ही न हुए 
थे, होम भेम्बर भी हो गये थे। चारों ओर से बधाइयाँ मिल रही थीं । तारों का ताँता 
लगा हुआ था । इस मुक़दमे को जीतकर उन्होंने ताल्लक़ेदारों की प्रथम श्रेणी में स्थान 
प्राप्त कर लिया था। सम्मान तो उनका पहले भी किसी से कम न था; मगर अब तो 
उसकी जड़ और भी गहरी और मजबूत हो गयी थी। सामयिक पत्रों में उनके चित्र 
और चरित्र दनादन निकल रहे थे। कर्ज़ की मात्रा बहुत बढ़ गयी थी; मगर अब राय 
साहब को इसकी परवाह न थी। वह इस नयी मिलिकियत का एक छोटा-सा टुकड़ा 
बेचकर कज़ें से मुक्त हो सकते थे। सुख की जो ऊँची-से-ऊंची कल्पना उन्होंने की 
थी, उससे कहीं ऊंचे जा पहुँचे थे। अभी तक उनका बंगला केवल लखनऊ में था। 
अब नेनीताल, मंसूरी और शिमला--तीनों स्थानों में एक-एक बँगला वनवाना लाज़िम 
हो गया। अब उन्हें यह शोभा नहीं देता कि इन स्थानों में जायें, तो होठलों में या 
किसी दूसरे राजा के बंगले में ठहरें। जब सूर्यप्रतापसिह के बंगले इन सभी स्थानों में 
थे, तो राय साहब के लिए यह बड़ी लज्जा की वात थी कि उनके वँगले न हों। 
संयोग से बँगले बनवाने की ज़हमत न उठानी पड़ी। बने-बनाये बँगले सस्ते दामों में 
मिल गये। हरएक बेंगले के लिए माली, चौकीदार, कारिन्दा, खानसामा आदि भी रख 
लिये गये थे। और सबसे बड़े सौभाग्य की बात यह थी कि अबकी हिज मैजेस्टी के जन्म- 
दिन के अवसर पर उन्हें राजा की पदवी भी मिल गयी । अब उनकी महत्त्वाकांक्षा सम्पूर्ण 
रूप से सन्तुप्ट हो गयी। उस दिन खूब जशन मनाया गया और इतनी शानदार 
दावत हुई कि पिछले सारे रेकार्ड टूट गये। जिस वक्‍त हिज़ एक्सेलेन्सी गवर्नर ने उन्हें 
पदवी प्रदान की, गर्व के साथ राज-भक्ति की ऐसी तरंग उनके मन में उठी कि 
उनका एक-एक रोम उससे प्लावित हो उठा। यह है जीवन ! नहीं, विद्रोहियों 
के फेर में पड़कर व्यर्थ बदनामी ली, जेल गये और अफ़सरों की नज़रों से गिर 
गये। जिस डी० एस० पी० ने उन्हें पिछली बार गिरफ्तार किया था, इस वक्‍त 
वह उनके सामने हाथ बाँधे खड़ा था और शायद अपने अपराध के लिए क्षमा मांग 
रहा था। 

मगर जीवन की सबसे बड़ी विजय उन्हें उस वक्‍त हुई, जब उनके पुराने, परास्त 
शत्र सूर्यप्रतापसिह ने उनके बड़े लड़के रुद्रपाऊुसिह से अपनी कन्या के विवाह का सन्देशा 
भेजा। राय साहब को न मुक़दमा जीतने की इतनी खुशी हुई थी, न मिनिस्टर होने की । 
वह सारी बातें कल्पना में आती थीं; मगर यह बात तो आशज्ञातीत ही नहीं, कल्पनातीत 
थी। वही सूर्यप्रतापसिंह जो अभी कई महीने तक उन्हें अपने कुत्ते से भी नीचा समझता 
था, वह आज उनके लड़के से अपनी लड़की का विवाह करना चाहता था! कितनी 
असम्भव बात ! रुद्रपाल इस समय एम० ए० में पढ़ता था, बड़ा निर्भीक, पक्का आदशंवादी, 

अपने ऊपर भरोसा रखने वाला, अभिमानी, रसिक और आलसी युवक था, जिसे अपने 
पिता की यह धन और मानलिप्सा बुरी लगती थी। 

राय साहब इस समय नैनीताल में थे। यह संदेशा पाकर फूल उठे। यद्यपि वह 
विवाह के विषय में लड़के पर किसी तरह का दबाव डालना न चाहते थे; पर इसका 
उन्हें विश्वास था कि वह जो कुछ निश्चय कर लेंगे, उसमें रुद्रपाल को कोई आपत्ति न 
होगी और राजा सूर्यप्रता्पसिह से नाता हो जाना एक ऐसे सौभाग्य की बात थी कि रुद्रपाल 
का सहमत न होना ख़याल में भी न आ सकता था। उन्होंने तुरन्त राजा साहब को बात 
दे दी और उसी वक्‍त रुद्रपाल को फोन किया । 

रुद्रपाल ने जवाब दिया--मुझे स्वीकार नहीं । 

राय साहव को अपने जीवन में न कभी इतनी निराशा हुई थी, न इतना क्रोध आया 
था। पूछा--कोई वजह ? 

समय आने पर मालम हो जायगा।' 

में अभी जानना चाहता हूँ ।' 

'मैं नहीं बतलाना चाहता।' 

तुम्हें मेरा हुक्म मानना पड़ेगा। 

“जिस बात को मेरी आत्मा स्वीकार नहीं करती, उसे मैं आपके हुक्म से नहीं 
मान सकता।' 

राय साहब ने बड़ी नम्नता से समझाया--बेटा, तुम आदर्शावाद के पीछे अपने परों 
में कुल्हाड़ी मार रहे हो । यह सम्बन्ध समाज में तुम्हारा स्थान कितना ऊँचा कर देगा, 
कुछ तुमने सोचा है ? इसे ईश्वर की प्रेरणा समझो। उस कुल की कोई दरिद्र कन्या 
भी मुझे मिलती, तो मैं अपने भाग्य को सराहता, यह तो राजा सूर्यप्रताप की कन्या है 
जो हमारे सिरमौर हैं। मैं उसे रोज़ देखता हँ। तुमने भी देखा होगा। रूप, गुण, शील, 
स्वभाव में ऐसी युवती मैंने आज तक नहीं देखी । मैं तो चार दिन का और मेहमान हु । 
तुम्हारे सामने सारा जीवन पड़ा है। मैं तुम्हारे ऊपर दबाव नहीं डालना चाहता। तुम 
जानते हो, विवाह के विषय में मरे विचार कितने उदार हैं, लेकिन मेरा यह भी तो बर्म 
है कि अगर तुम्हें गलती करते देख, तो चेतावनी दे दूँ। 

रुद्रपाल ने इसका जवाब दिया--मैं इस विषय में बहुत पहले निश्चय कर चुका हूँ। 
उसमें अब कोई परिवर्तन नहीं हो सकता। 

राय साहब को लड़के की जड़ता पर फिर क्रोष आ गया। गरजकर बोले--मालम 
होता है, तुम्हारा सिर फिर गया है। आकर मुझसे मिलो। विलम्ब न करना। मैं राजा 
साहब को ज़बान दे चुका हूँ। 

रुद्रपाल ने जवाब दिया--खेद है, अभी मुझे अवकाश नहीं है। 

दूसरे दिन राय साहब खुद आ गये। दोनों अपने-अपने शास्त्रों से सजे हुए तैयार खड़े 
थे। एक ओर सम्पूर्ण जीवन का मँजा हुआ अनुभव था, समझौतों से भरा हुआ; दूसरी 
ओर कच्चा आदशंवाद था, जिदह्दी, उद॒दण्ड और निर्मम । 


गो-दान ३२१ 


राय साहब ने सीधे मर्म पर आघात किया--मैं जानना चाहता हूँ, वह कौन 
लड़की है ? 

रुद्रपाल ने अचल भाव से कहा--अगर आप इतने उत्सुक हैं, तो सुनिए । वह मालती 
देवी की बहन सरोज है। 

राय साहब आहत होकर गिर पड़े--अच्छा वह ! 

“आपने तो सरोज को देखा होगा ? 

खूब देखा है। तुमने राजकुमारी को देखा है या नहीं ? 

जी हाँ, खूब देखा है।' 

फिरभी.... 

मैं रूप को कोई चीज नहीं समझता। 

तुम्हारी अक्‍्छ पर मुझे अफ़सोस आता है। मालती को जानते हो कैसी औरत है ? 
उसकी बहन क्‍या कुछ और होगी। 

रुद्रपाल ने तेवरी चढ़ाकर कहा--मैं इस विपय में आपसे और कुछ नहीं कहना 
चाहता; मगर मेरी गादी होगी, तो सरोज से । 

मेरे जीते जी कभी नहीं हो सकती ।' 

'तो आपके बाद होगी।' 

अच्छा, तुम्हारे यह इरादे हैं !' 

और राय साहब की आँखें सजल हो गयीं। जैसे सारा जीवन उजड़ गया हो। 
मिनिस्ट्री और इलाक़ा और पदवी, सब जैसे वासी फूलों की तरह नीरस, निरानन्द 
हो गये हों। जीवन की सारी साधना व्यर्थ हो गयी। उनकी स्त्री का जब देहान्त हुआ 
था, तो उनकी उम्र छत्तीस साल से ज्यादा न थी। वह विवाह कर सकते थे, और भोग- 
विलास का आनन्द उठा सकते थे। सभी उनसे विवाह करने के लिए आग्रह कर रहे 
थे; मगर उन्होंने इन बालकों का मुँह देखा और विधुर जीवन की साधना स्वीकार कर 
छी। इन्हीं लड़कों पर अपने जीवन का सारा भोग-विहस न्‍्योछावर कर दिया। आज 
तक अपने हृदय का सारा स्नेह इन्हीं लड़कों को देते चले आये हैं, और आज यह 
लड़का इतनी निष्ठ्रता से बातें कर रहा है, मानो उनसे कोई नाता नहीं, फिर वह 
क्यों जायदाद और सम्मान और अधिकार के लिए जान दें। इन्हीं लड़कों ही के लिए 
तो वह सब कुछ कर रहे थे, जब लड़कों को उनका ज़रा भी लिहाज नहीं, तो वह क्‍यों 
यह तपस्या करें। उन्हें कौन संसार में बहुत दिन रहना है। उन्हें भी आराम से पड़े 
रहना आता है। उनके और हज़ारों भाई मूंछों पर ताव देकर जीवन का भोग करते 
हैं और मस्त घमते हैं। फिर वह भी क्‍यों न भोग-विलास में पड़े रहें। उन्हें इस वक्‍त 
याद न रहा कि वह जो तपस्या कर रहे हैं, वह लड़कों के लिए नहीं, बल्कि अपने लिए; 
केवल यश के लिए नहीं, बल्कि इसीलिए कि वह कमंशील हैं और उन्हें जीवित रहने 
के लिए इसकी जरूरत है। वह विलासी और अकमंण्य बनकर अपनी आत्मा को सन्तुष्ट 
नहीं रख सकते। उन्हें मालम नहीं, कि कुछ लोगों की प्रकृति ही ऐसी होती है कि विलास 

का अपाहिजपन स्वीकार ही नहीं कर सकते। वे अपने जिगर का खून पीने ही के लिए 
बने हैं, और मरते दम तक पिये जायेंगे। 

मगर इस चोट की प्रतिक्रिया भी तुरन्त हुईं। हम जिनके लिए त्याग करते हैं उनसे 
किसी बदले की आशा न रखकर भी उनके मन पर शासन करना चाहते हैं, चाहे वह 
शोसन उन्हीं के हित के लिए गन उन्हीं के हित के लिए हो, यद्यपि उस हित को हम ' को हम इतना अपना लेते हैं कि 
वह उनके न होकर हमारा हो जाता है। त्याग की मात्रा जितनी ही ज्यादा होती हैं 
यह शासन-भावना भी उतनी ही प्रवल होती है और जब सहसा हमें विद्रोह का सामना 
करना पड़ता है, तो हम क्षव्ध हो उठते हैं, और वह त्याग जैसे प्रतिहिसा का रूप ले 
लेता है।|राय साहब को यह ज़िद पड़ गयी कि रुद्रपाछ का विवाह सरोज के साथ 
न होने पाये, चाहे इसके लिए उन्हें पुलिस की मदद क्‍यों न लेनी पड़े, नीति की हत्या 
क्यों न करनी पड़े। 

उन्होंने जेसे तलवार खींचकर कहा--हाँ, मेरे बाद ही होगी और अभी उसे बहुत 
दिन हैं। 

रुद्रपाल ने जैसे गोली चला दी--ईश्वर करे, आप अमर हों ! सरोज से मेरा विवाह 
हो चुका। 

'झठ ! ! 

“बिलकुल नहीं, प्रमाण-पत्र मौजूद है 

राय साहब आहत होकर गिर पड़े। इतनी सतृप्ण हिसा की आँखों से उन्होंने कभी 
किसी शत्रु को न देखा था। ड्ात्रु अधिक-से-अधिक उनके स्वार्थ पर आघात कर सकता 
था, या देह पर या सम्मान पर; पर यह आघात तो उस मर्मस्थल पर था, जहाँ जीवन की 
सम्पूर्ण प्रेरणा संचित थी ) एक आँधी थ्री जिसने उनका जीवन जड़ से उखाड़ दिया। 
अब वह सर्वथा अपंग हैं। पुलिस की सारी शक्ति हाथ में रहते हुए अपंग हैं। बल-प्रयोग 
उनका अन्तिम शस्त्र था। वह शस्त्र उनके हाथ से निकल चुका था। रुद्रपाल वालिग़ है, 
सरोज भी बालिग़ है। और रुद्रपाल अपनी रियासत का मालिक है। उनका उस पर 
कोई दबाव नहीं। आह ! अगर जानते यह लौंडा यों विद्रोह करेगा, तो इस रियासत 
के लिए लड़ते ही क्यों ? इस मुक़दमेबाजी के पीछे दो-ढाई लाख बिगड़ गये । जीवन ही 
नप्ट हो गया। अब तो उनकी लाज इसी तरह बचेगी कि इस लौंडे की खुशामद करते 
रहें, उन्होंने ज़रा बाधा दी और इज्जत घूल में मिली । वह जीवन का बलिदान करके भी 
अब स्वामी नहीं हैं। ओह ! सारा जीवन नष्ट हो गया। सारा जीवन ! 

रुद्रपाल चला गया था। राय साहब ने कार मेंगवाई और मेहता से मिलने चले। 
मेहता अगर चाहें तो माठती को समझा सकते हैं। सरोज भी उनकी अवहेलना न 
करेगी; अगर दस-बीस हज़ार रुपए वल खाने से भी यह विवाह रुक जाय, तो वह देने 
को तैयार थे । (उन्हें उस स्वार्थ के नशे में यह बिल्कुल ख्याल न रहा कि वह मेहता के 
पास ऐसा प्रस्ताव लेकर जा रहे हैं, जिस पर मेहता की हमदर्दी कभी उनके साथ न 
होगी । 

मेहता ने सारा वृत्तान्त सुनकर उन्हें बनाना शुरू किया। गम्भीर मुँह वनाकर 
बोले---यह तो आपकी प्रतिष्ठा का सवाल है। 

राय साहब भाँप न सके। उछलकर बोले--जी हाँ, केवल प्रतिप्ठा का। राजा 
सूर्यप्रतापसिंह को तो आप जानते हैं ? 

मैंने उनकी लड़की को भी देखा है। सरोज उसके पाँव की धूल भी नहीं है।' 

मगर इस लौंड की अक्ल पर पत्थर पड़ गया है।' 

तो मारिये गोली, आपको क्‍या करना है। वही पछतायेगा ।' 

“आह ! यही तो नहीं देखा जाता महताजी ? मिलती हुई प्रतिप्ठा नहीं छोड़ी जाती । 
मैं इस प्रतिष्ठा पर अपनी आधी रियासत कुर्बान करने को तैयार हूँँ। आप मालती 
देवी को समझा दें, तो काम बन जाय। इधर से इनकार हो जाय, तो रुद्रपाल सिर 
पीटकर रह जायगा और यह नशा दस-पाँच दिन में आप उतर जायगा। यह प्रेम-स्नेम 
कुछ नहीं, केवल सनक है ।' 

लेकिन मालती बिना कुछ रिश्वत लिए मानेगी नहीं ।* 

आप जो कुछ कहिए, मैं उसे दूंगा। वह चाहे तो मैं उसे यहाँ के डफ़रिन हास्पिटल 
का इनचार्ज बना दूं । 

मान लीजिए, वह आपको चाहे तो आप राजी होंगे। जब से आपको मिनिस्ट्री 
मिली है, आपके विषय में उसकी राय ज़रूर बदल गयी होगी। 

राय साहब ने मेहता के चेहरे की तरफ़ देखा। उस पर मुस्कराहट की रेखा नज़र 
आयी। समझ गये। व्यथित स्वर में बोले--आपको भी मुझसे मज़ाक करने का यही 
अवसर मिला। मैं आपके पास इसलिए आया था कि मुझे यक्रीन था कि आप मेरी हारूत 
पर विचार करेंगे, मुझे उचित राय देंगे। और आप मुझे बनाने लगे ।.ज़िसके दाँत नहीं 
दुखे, वह दाँतों का दर्द क्या जाने | 

मेहता ने गम्भीर स्वर से कहा--क्षमा कीजिएगा, आप ऐसा प्रश्न ही लेकर आये 
हैं कि उस पर गम्भीर विचार करना मैं हास्यास्पद समझता हूँ। आप अपनी शादी के 
ज़िम्मदार हो सकते हैं। लड़के की शादी का दायित्व आप क्‍यों अपने ऊपर लेते हैं, खास 
कर जब आपका लड़का वालिग़ है और अपना नफ़ा-नुकसान समझता है। कम-से-कम मैं 
तो शादी-जरो महत्त्व के मुआमले में प्रतिष्ठा का कोई स्थान नहीं समझता। प्रतिष्ठा धन 
से होती तो राजा साहब उस नंगे बाबा के सामने घण्टों गुलामों की तरह हाथ बाँधे न खड़े 
रहते । मालम नहीं कहाँ तक सही है; पर राजा साहब अपने इलाके के दारोगा तक 
को सलाम करते हैं; इसे आप प्रतिष्ठा कहते हैं ? लखनऊ में आप किसी दूकानदार, 
किसी अहलकार, किसी राहगीर से पूछिए, उनका नाम सुनकर गालियाँ ही देगा। 
इसी को आप प्रतिष्ठा कहते हैं? जाकर आराम से बैठिए। सरोज से अच्छी वध्‌ आपको 
बड़ी मुश्किल से मिलेगी। 

राय साहब ने आपत्ति के भाव से कहा--बहन तो मालती ही की है। 

मेहता ने गर्म होकर कहा--मालती की बहन होना क्या अपमान की बात है ? 

मालती को आपने जाना नहीं, और न जानने की परवा की। मैंने भी यही समझा था; 
लेकिन अब मालूम हुआ कि वह आग में पड़कर चमकनेवाली सच्ची धातु है। वह उन 
वीरों में है जो अवसर पड़ने पर अपने जौहर दिखाते हैं, तलवार घुमाते नहीं चलते। 
आपको मालम है खन्ना की आजकल क्या दशा है ? 

राय साहब ने सहानुभूति के भाव से सिर हिलाकर कहा--सुन चुका हूँ, और 
बार-बार इच्छा हुई कि उनसे मिल; लेकिन फ्रसत न मिली । उस मिल में आग लगना 
उनके सर्वनाश का कारण हो गया। 

जी हाँ। अब वह एक तरह से दोस्तों की दया पर अपना निर्वाह कर रहे है। 
उस पर गोविन्दी महीनों से बीमार है। उसने खन्ना पर अपने को बलिदान कर दिया, 
उस पश्मु पर जिसने हमेशा उसे जलाया; अब वह मर रही है। और मालती रात की 
रात उसके सिरहाने बठी रह जाती है, वही मालती जो किसी राजा रईस से पाँच सौ 
फ़ीस पाकर भी रात-भर न बेठेगी। खन्ना के छोटे बच्चों को पालने का भार भी मालती 
पर है। यह मातृत्व उसमें कहाँ सोया हुआ था, मालूम नहीं। मुझे तो मालती का 
यह स्वरूप देखकर अपने भीतर श्रद्धा का अनुभव होने लगा, हालाँकि आप जानते 
हैं, मैं घोर जड़वादी हँ। और भीतर के परिष्कार के साथ उसकी छवि में भी देवत्व की 
झलक आने लगी है। मानवता इतनी बहुरंगी और इतनी समर्थ है, इसका मुझे प्रत्यक्ष 
अनुभव हो रहा है। आप उनसे मिलना चाहें तो चलिए, इसी बहाने मैं भी चला चलगा।' 

राय साहब ने सन्दिग्ध भाव से कहा--जब आप ही मेरे दर्द को नहीं समझ 
सके, तो मालती देवी क्या समझेंगी, मुफ्त में शर्मिन्दगी होगी; मगर आपको पास जाने 
के लिए किसी बहाने की जरूरत क्‍यों ? मैं तो समझता था, आपने उनके ऊपर अपना 
जादू डाल दिया है। 

मेहता ने हसरत भरी मुस्कराहट के साथ जवाब दिया--वह बात अब स्वप्न हो 
गयी। अब तो कभी उनके दर्शन भी नहीं होते। उन्हें अब फ्रसत भी नहीं रहती। 
दो-चार वार गया। मगर मुझे मालम हुआ, मुझसे मिलकर वह कुछ खुण नहीं हुु 
तब से जाते झेंपता हूँ। हाँ, खूब याद आया, आज महिला-व्यायामशाला का जलसा 
है, आप चलेंगे ? 

राय साहब ने बेदिली के साथ कहा--जी नहीं, मुझे फु्सत नहीं है। मुझे तो यह 
चिन्ता सवार है कि राजा साहब को क्या जवाब दूँगा। मैं उन्हें वचन दे च॒का हूँ। 

यह कहते हुए वह उठ खड़े हुए और मन्दगति से द्वार की ओर चले। जिस गुत्थी को 

सुलझाने आये थे, वह और भी जटिल हो गयी । अन्धकार और भी असूझ हो गया । मेहता 
ने कार तक आकर उन्हें बिदा किया। 

राय साहब सीधे अपने बंगले पर आये और दैनिक पत्र उठाया था कि भिस्टर तंखा 
का कार्ड मिला। तंखा से उन्हें घृणा थी, और उनका मूह भी न देखना चाहते थे; लेकिन 
इस वक्‍त मन की दुर्बेल दशा में उन्हें किसी हमदर्द की तलाश थी, जो और कुछ न कर 
सके, पर उनके मनोभावों से सहानुभूति तो करे। तुरन्त बुला लिया। 

तंखा पाँव दबाते हुए, रोनी सूरत लिये कमरे में दाखिल हुए और जमीन पर झुककर 
सलाम करते हुए बोले--मैं तो हुजूर के दर्शन करने नैनीताल जा रहा था। सौभाग्य से 
यहीं दर्शन हो गये ! हुजूर का मिजाज तो अच्छा है। 

इसके बाद उन्होंने बड़ी लच्छेदार भाषा में, और अपने पिछले व्यवहार को बिल्कुल 
भूलकर, राय साहब का यदशोगान आरम्भ किया--ऐसी होम-मेम्बरी कोई क्‍या करेगा, 
जिधर देखिये हुजूर ही के चर्च हैं। यह पद हुजूर ही को शोभा देता है। 

राय साहब मन में सोच रहे थे, यह्‌ आदमी भी कितना बड़ा धू्त है, अपनी गरज़ 
पड़ने पर गधे को दादा कहनेवाला, पहले सिरे का बेवफ़ा और नि्लंज्ज; मगर उन्हें उन 
पर क्रोध न आया, दया आयी।. पूछा--आजकल आप क्‍या कर रहे हैं ? 

कुछ नहीं हुजूर, बेकार बैठा हूँ। इसी उम्मीद से आपकी खिदमत में हाजिर होने 
जा रहा था कि अपने पुराने ख़ादिमों पर निगाह रहे। आजकल बड़ी मुसीबत में पड़ा 
हुआ हूँ हुज्र। राजा सूर्यप्रतापसिह को तो हुज्र जानते हैं, अपने सामने किसी को नहीं 
समझते । एक दिन आपकी निन्‍्दा करने लगे। मुझसे न सुना गया। मैंने कहा, बस कीजिए 
महाराज, राय साहब मेरे स्वामी हैं और मैं उनकी निन्‍दा नहीं सुन सकता। बस इसी 
बात पर बिगड़ गये। मैंने भी सलाम किया और घर चला आया। मैंने साफ़ कह दिया, 

आप कितना ही ठाट-बाट दिखायें; पर राय साहब की जो इज्जत है; वह आपको नसीब 

नहीं हो सकती । इज्जत ठाट से नहीं होती, लियाक़त से होती है। )आप में जो लियाक़त 
है वह तो दुनिया जानती है। 

राम साहब ने अभिनय किया--आपने तो सीधे घर में आग लगा दी। 

तंखा ने अकड़कर कहा--मैं तो हुजूर साफ कहता हूँ, किसी को अच्छा लगे या 
बुरा। जब हुजूर के क़दमों को पकड़े हुए हूँ, तो किसी से क्यों डम्-ं। हुजूर के तो नाम 
से जलते है। जब देखिए हुजुर की बदगोई। जब से आप मिनिस्टर हुए हैं, उनकी छाती 
पर साँप लोट रहा है। मेरी सारी-की-सारी मजदूरी साफ़ डकार गये। देना तो जानते 
नहीं हुजूर। असामियों पर इतना अत्याचार करते है कि कुछ न पूछिए। किसी की 
आवरू सलामत नही । दिन दहाड़े औरतों को. . . 

कार की आवाज़ आयी और राजा सूर्यप्रतापसिंह उतरे। राय साहब ने कमरे से 
निकलकर उनका स्वागत किया और इस सम्मान के बोझ से नत होकर बोले--मैं तो 
आपकी सेवा में आनेवाला ही था। 

यह पहला अवसर था कि राजा सूर्यप्रतापसिंह ने इस घर को अपने चरणों से पवित्र 
किया। यह सौभाग्य ! 

मिस्टर तंखा भीगी बिल्ली बने बठे हुए थे। राजा साहब यहाँ ! क्‍या इधर इन दोनों 
महोदयों में दोस्ती हो गयी है ? उन्होंने राय साहब की ईर्ष्याग्नि को उत्तेजित करके अपना 
हाथ सेंकना चाहा था; मगर नहीं, राजा साहब यहाँ मिलने के लिए आ भले ही गये हों, 
मगर दिलों में जो जलन है वह तो कुम्हार के आँवे की तरह इस ऊपर की लेप-थोप से 
बुझनेवाली नहीं । 

राजा साहब ने सिगार जलाते हुए तंखा की ओर कठोर आँखों से देखकर कहा---तुमने 
तो सूरत ही नहीं दिखाई मिस्टर तंखा। मुझसे उस दावत के सारे रुपए वसूल कर लिये 
और होटलवालों को एक पाई न दी, वह मेरा सिर खा रहे हैं। मैं इसे विश्वासघात 
समझता हूँ। मैं चाहूँ तो अभी तुम्हें पुलीस में दे सकता हूँ । 

यह कहते हुए उन्होंने राय साहब को सम्बोधित करके कहा--ऐसा बेईमान आदमी 
मैंने नहीं देखा राय साहव। मैं सत्य कहता हूँ, मैं कभी आपके मुक़ाबले में न खड़ा होता । 
मगर इसी शतान ने मुझे बहकाया और मेरे एक लाख रुपए बरबाद कर दिये। बँगला 
खरीद लिया साहब, कार रख ली । एक वेश्या से आशनाई भी कर रखी है। पूरे रईस वन 
गये और अब दगग़ाबाज़ी शुरू की है। रईसों की गान निभाने के लिए रियासत चाहिए । 
आपकी रियासत अपने दोस्तों की आँखों में धूल झोंकना है। 

राय साहब ने तंखा की ओर तिरस्कार की आँखों से देखा । और बोले--आप चुप 
क्‍यों हैं मिस्टर तंखा, कुछ जवाब दीजिए । राजा साहब ने तो आपका सारा मेहनताना 
दबा लिया। है इसका कोई जवाब आपके पास ? अब कृपा करके यहाँ से चले जाइए और 
ख़बरदार फिर अपनी सूरत न दिखाईएगा । दो भले आदमियों में लड़ाई रूगाकर 
अपना उल्लू सीधा करना बेपूजी का रोज़गार है; मगर इसका घाटा और नफ़ा दोनों 
ही जान-जोखिम है, समझ लीजिए। 

तंखा ने ऐसा सिर गड़ाया कि फिर न उठाया। धीरे से चले गये । जैसे कोई चोर 
कुत्ता मालिक के अन्दर आ जाने पर दबकर निकल जाय । 

जब वह चले गये, तो राजा साहब ने पूछा--मेरी बुराई करता होगा ? 

जी हाँ; मगर मैंने भी खूब बनाया।' 

शतान है।' 

पूरा।' 

बाप-बेटे में लड़ाई करवा दे, मियाँ-बीवी में छड़ाई करवा दें। इस फ़न में उस्ताद 
है। खेर, आज बचा को अच्छा सबक़ मिल गया।' 

इसके बाद रुद्रपाल के विवाह की बातचीत शुरू हुई । राय साहब के प्राण सूखे जा 
रहे थे। मानो उन पर कोई निशाना बाँधा जा रहा हो। कहाँ छिप जाये। कैसे कहें 
कि रुद्रपालछ पर उनका कोई अधिकार नहीं रहा; मगर राजा साहब को परिस्थिति का 
ज्ञान हो चुका था। राय साहब को अपनी तरफ़ से कुछ न कहना पड़ा। जान बच गयी। 

उन्होंने पुछा--आपको इसकी क्योंकर ख़बर हुई ? 

'अभी-अभी मद्रपाल ने लड़की के नाम एक पत्र भेजा है, जो उसने मुझे दे दिया।' 

आजकल के लड़कों में और तो कोई खूबी नज़र नहीं आती, बस स्वच्छन्दता की 
सनक सवार है।' 

सनक तो है ही; मगर इसकी दवा मेरे पास है। मैं उस छोकरी को ऐसा ग़ायब 
कर दूँ कि कहीं पता न लगेंगा। दस-पाँच दिन में यह सनक ठण्डी हो जायगी। समझाने 
से कोई नतीजा नहीं ।' 

राय साहब काँप उठे। उनके मन, में भी इस तरह की बात आयी थी; लेकिन 
उन्होंने उसे आकार न लेने दिया था। (संस्कार दोनों व्यक्तियों के एक-से थे। गफावासी 
मनुप्य दोनों ही व्यक्तियों में जीवित था /_राय साहव ने उसे ऊपरी बस्त्रों से ढक दिया 
था। राजा साहब में वह नग्न था। »अपना बड़प्पन सिद्ध करने के उस अवसर को राय 
साहब छोड़ न सके। 

जैसे लज्जित होकर बोले--लेकिन यह बीसवीं सदी है, वारहवीं नहीं। रुद्रपाल के 
ऊपर इसकी क्‍या प्रतिक्रिया होगी, मैं नहीं कह सकता; लेकिन मानवता की दृष्टि से 

राजा साहब ने बात काटकर कहा--आप मानवता लिये फिरते हैं और यह नहीं 
देखते कि संसार में आज भी मनुष्य की पशुता ही उसकी मानवता पर विजय पा रही है। 
नहीं, राप्ट्रों में लड़ाइयाँ क्‍यों होतीं ? पंचायतों से मामले न तय हो जाते ? जब तक 
मनुष्य रहेगा, उसकी पशुता भी रहेगी। ; 

छोटी-मोटी बहस छिड़ गयी और विवाह के रूप में आकर अन्त में वितंडा बन 
गयी और राजा साहब नाराज़ होकर चले गये। दूसरे दिन राय साहब ने भी नैनीताल 
को प्रस्थान किया। और उसके एक दिन बाद रुद्रपाल ने सरोज के साथ इंग्ल॑ण्ड की 
राह ली। अब उनमें पिता-पुत्र का नाता न था। प्रतिद्वन्द्दी हो गये थे। मिस्टर तंखा 
अब रुद्रपाल के सलाहकार और पैरोकार थे। उन्होंने रुद्रपाछ की तरफ़ से राय साहब 
पर हिसाब-फ़हमी का दावा किया। राय साहव पर दस लाख की डिग्री हो गयी। उन्हें 
डिग्री का इतना दुःख न हुआ जितना अपने अपमान का। अपमान से भी बढ़कर 
दुःख था जीवन की संचित अभिलापाओं के धूल में मिल जाने का और सबसे वहड़ा 
दुःख था इस बात का कि अपने बेटे ने ही दग़ा दी। आज्ञाकारी पृत्र के पिता बनने 
का गौरव बड़ी निर्देंयता के साथ उनके हाथ से छीन लिया गया था। 

मगर अभी शायद उनके दुःख का प्याला भरा न था। जो कुछ कसर थी, वह लड़की 
और दामाद के सम्बन्ध-विच्छेद ने पूरी कर दी। साधारण हिन्दू बालिकाओं की तरह 
मीनाक्षी भी बेज़बान थी। बाप ने जिसके साथ व्याह कर दिया, उसके साथ चली गयी ; 
लेकिन स्त्री-पुरुष में प्रेम न था। दिग्विजयसिह ऐयाश भी थे, शराबी भी। मीनाक्षी 
भीतर ही भीतर कुढ़ती रहती थी। पुस्तकों और पत्रिकाओं से मन बहलाया करती थी । 
दिग्विजय की अवस्था तो तीस से अधिक न थी। पढ़ा-लिखा भी था; मगर बड़ा मग़रूर, 
अपनी कुल-प्रतिप्ठा की डींग मारनेवाला, स्वभाव का निर्देयी और क्ृपण । गाँव की नीच 
जाति की बहू-बेटियों पर डोरे डाला करता था। सोहबत भी नीचों की थी, जिनकी 
खुगामदों ने उसे और भी खुशामदपसन्द बना दिया था। मीनाक्षी ऐसे व्यक्ति का 
सम्मान दिल से न कर सकती थी। फिर पत्रों में स्त्रियों के अधिकारों की चर्चा पढ़-पढ़कर 
उसकी आँखें खुलने लगी थीं। वह जनाना क्लब में आने-जाने लगी। वहाँ कितनी ही 
शक्षित ऊंचे कुल की महिलाएँ आती थीं। उनमें वोट और अधिकार और स्वाधीनता और 
नारी-जागृति की खूब चर्चा होती थी, जेसे पुरुषों के विरुद्ध कोई षड्यन्त्र रचा जा रहा 
हो । अधिकतर वही देवियाँ थीं जिनकी अपने पुरुषों से न पटती थी, जो नयी शिक्षा पाने 

के कारण पुरानी मर्यादाओं को तोड़ डालना चाहती थीं। कई युवतियाँ भी थीं, जो 
डिग्रियाँ ले चुकी थीं और विवाहित जीवन को आत्मसम्मान के लिए घातक समझकर 
नौकरियों की तलाश में थीं। उन्हीं में एक मिस सुलतान थीं, जो विलायत से बार- 
एट-ला होकर आयी थीं और यहाँ परदानशीन महिलाओं को क़ानूनी सलाह देने का 
व्यवसाय करती थीं। उन्हीं की सलाह से मीनाक्षी ने पति पर गुज़ारे का दावा किया। 
ह अब उसके घर में न रहना चाहती थी। गुज़ारे की मीनाक्षी को ज़रूरत न थी। मंके 

में वह बड़े आराम से रह सकती थी; मगर वह दिग्विजयसिंह के मुख में कालिख लगाकर 
यहाँ से जाना चाहती थी । दिग्विजयसिंह ने उस पर उलटा बदचलनी का आशक्षेप लगाया। 
राय साहब ने इस कलह को शान्त करने की भरसक बहुत चेष्टा की; पर मीनाक्षी अब 
पति की सूरत भी नहीं देखना चाहती थी। यद्यपि दिग्विजयरसिह का दावा खारिज हो 
गया और मीनाक्षी ने उस पर गज़ारे की डिग्री पायी; मगर यह अपमान उसके जिगर में 
चभता रहा। वह अलग एक कोठी में रहती थी, और समप्टिवादी आन्दोलन में प्रमख 
भाग लेती थी, पर वह जलन शान्त न होती थी। 

एक दिन वह क्रोध्र में आकर हंटर लिये दिग्विजयसिह के बँगले पर पहुँची। शोहदे 
जमा थे और वेच्या का नाच हो रहा था। उसने रणचंडी की भाँति पिशाचों की 
इस चंडाल चौकड़ी में पहुँचकर तहलका मचा दिया। हटर खा-खाकर लोग इधर-उधर 
भागने लगे। उसके तेज के सामने वह नीच शोहदें क्या टिकते; जब दिग्विजयसिह 
अकेले रह गये, तो उसने उन पर सड्ासड् हंटर जमाने शुरू किये और इतना मारा कि 
कुंवर साहब बेदम हो गये। वेश्या अभी तक कोने में दवकी खड़ी थी। अब उसका 
नम्बर आया। मीनाक्षी हंटर तानकर जमाना ही चाहती थी कि वेश्या उसके पैरों पर 
गिर पड़ी और रोकर बोली---दुलहिनजी, आज आप मेरी जान बखूश दें। मैं फिर कभी 
यहाँ न आऊंगी। मैं निरपराब हूँ 

मीनाक्षी ने उसकी ओर घणा से देखकर कहा--हाँ, त्‌ निरपराध है । जानती है 
न, में कौन हूं ? चली जा। अब कभी यहाँ न आना। हम स्त्रियाँ भोग-विलास की चीजे 
है ही, तेरा कोई दोष नहीं ! 

वेश्या ने उसके चरणों पर सिर रखकर आवेण में कहा--परमात्मा आपको सुखी 
रखे । जंसा आपका नाम सनती थी, वसा ही पाया। 

सुखी रहने से तुम्हारा क्या आशय हैं ?' 

आप जो समझ महारानीजी ! 

'नहीं, तुम बताओ ।' 

वेश्या के प्राण नखों में समा गये। कहाँ से कहाँ आशीर्वाद देने चछी। जान बच 
गयी थी, चुपके से अपनी राह लेनी चाहिए थी, दुआ देने की सनक सवार हुई। अब 
कंसे जान बचे । 

डरती-डरती बोली--हजर का एक्रबाल बढ़े, नाम बढ़े। 

मीनाक्षी मुस्करायी--हाँ, ठीक है। 

वह आकर अपनी कार में बेठी, हाकिम-ज़िला के बँगले पर पहुँचकर इस कांड 
की सूचना दी और अपनी कोठी में चली आयी। तब से स्त्री-पुरुष दोनों एक दूसरे के 
खून के प्यासे थे। दिग्विजयसिह रिवालवर लिये उसकी ताक में फिरा करते और वह 
भी अपनी रक्षा के लिए दो पहलवान ठाकुरों को अपने साथ लिये रहती थी। और 
राय साहब ने सुख का जो स्वर्ग बनाया था, उसे अपनी ज़िन्दगी में ही ध्वंस होते देख 
रहे थे। और अब संसार से निराश होकर उनकी आत्मा अंतर्मुखी होती जाती थी। 
अब तक अभिलाषाओं से जीवन के लिए प्रेरणा मिलती रहती थी। उधर का रास्ता 
बन्द हो जाने पर उनका मन आप ही आप भक्ति की ओर झुका, जो अभिलाषाओं 
से कहीं बढ़कर सत्य था। जिस नयी जायदाद के आसरे पर क़र्ज लिये थे, वह जायदाद 
कर्ज की पुरौती किये बिना ही हाथ से निकल गयी थी और वह बोझ सिर पर लदा 
हुआ था। मिनिस्ट्री से ज़रूर अच्छी रक़म मिलती थी; मगर वह सारी की सारी उस 
मर्यादा का पालन करने में ही उड़ जाती थी और राय साहब को अपना राजसी ठाट 
निभाने के लिए वही असामियों पर इज़ाफ़ा और बेदखली और नज़राना करना और 
लेना पड़ता था, जिससे उन्हें घृणा थी। वह प्रजा को कप्ट न देना चाहते थे। उनकी 
दवा पर उन्हें दया आती थी; लेकिन अपनी जरूरतों से हैरान थे। मुश्किल यह थी 
कि उपासना और भकित में भी उन्हें शान्ति न मिलती थी। वह मोह को छोड़ना 
चाहते थे; पर मोह उन्हें न छोड़ता था और इस खींच-तान में उन्हें अपमान, ग्लानि 
और अश्यान्ति से छुटकारा न मिलता था। और जब आत्मा में शान्ति नहीं, तो देह 
बसे स्वस्थ रहती ? निरोग रहने का सब उपाय करने पर भी एक न एक बाधा गले 
पड़ी रहती थी। रसोई में सभी तरह के पकवान वनते थे; पर उनके लिए वही मूंग की 
दाल और फूुलके थे। अपने और भाइयों को देखते थे जो उनसे भी ज्यादा मक़रूज, 
अपमानित और शोकग्रस्त थे, जिनके भोग-विलास में, ठाट-बाट में किसी तरह की कमी 
न थी; मगर इस तरह की बेहयाई उनके बस में न थी। उनके मन के ऊँचे संस्कारों 
का ध्वंस न हुआ था। पर-पीड़ा, मक्कारी, निर्लंज्जता और अत्याचार को वह ताल्लुके- 
दारी की शोभा और रोब-दाब का नाम देकर अपनी आत्मा को सन्तुप्ट न कर सकते थे, 
और यही उनकी सबसे बड़ी हार थी । 

मिर्जा खु्शेद ने अस्पताल से निकलकर एक नया काम शुरू कर दिया था। 
निश्चिन्त बैठना उनके स्वभाव में न था। यह काम क्‍या था ? नगर की वेश्याओं की 
एक नाटक-मण्डली बनाना। अपने अच्छे दिनों में उन्होंने खूब ऐयाशी की थी और 
इन दिनों अस्पताल के एकान्त में घावों की पीड़ाएँ सहते-सहते उनकी आत्मा निष्ठावान्‌ 
हो गयी थी। उस जीवन की याद करके उन्हें गहरी मनोव्यथा होती थी। उस वक्‍त 
अगर उन्हें समझ होती, तो वह प्राणियों का कितना उपकार कर सकते थे; कितनों के 
शोक और दरिद्रता का भार हलका कर सकते थे; मगर वह धन उन्होंने ऐयाशी में 

उड़ाया । / यह कोई नया आविष्कार नहीं है कि संकटों में ही हमारी आत्मा को जागृति 
मिलती है। बुढ़ापे में कौन अपनी जवानी की भूलों पर दुखी नहीं होता। काश, वह 
समय ज्ञान या शक्ति के संचय में लगाया होता, यसुक्रतियों का कोप भर लिया होता, तो 
आज चित्त को कितनी शान्ति मिलती। वहीं उन्हें इसका वेदनामय अनुभव हुआ कि 
संसार में कोई अपना नहीं, कोई उनकी मौत पर आँसू बहानेवाला नहीं। उन्हें रह- 
रहकर जीवन की एक पुरानी घटना याद आती थी। बसरे के एक गाँव में जब वह 
कैम्प में मलेरिया से ग्रस्त पड़े थे, एक ग्रामीण बाला ने उनकी तीमारदारी कितने आत्म- 
समर्पण से की थी। अच्छे हो जाने पर जब उन्होंने रुपए और आभूषणों से उसके 
एहसानों का बदला देना चाहा था, तो उसने किस तरह आँखों में आँसू भरकर सिर 
नीचा कर लिया था और उन उपहारों को लेने से इनकार कर दिया था। इन नर्सों की 
सुश्रुषा में नियम है, व्यवस्था है, सच्चाई है, मगर वह प्रेम कहाँ, वह तन्मयता कहाँ जो 
उस वाला की अभ्यासहीन, अल्हड़ सेवाओं में थी ? वह अनुराग-मूति कब की उनके 
दिल से मिट चुकी थी। वह उससे फिर आने का वादा करके कभी उसके पास न गये। 
विलास के उन्माद में कभी उसकी याद ही न आयी। आयी भी तो उसमें केवल दया 
थी, प्रेम न था। मालम नही, उस बाला पर क्या गृज़री ? मगर आजकल उसकी वह 
आतुर, नम्न, गान्त, सरल मुद्रा बराबर उनकी आँखों के सामने फिरा करती थी। काश 
उससे विवाह कर लिया होता तो आज जीवन में कितना रस होता। और उसके प्रति 
अन्याय के दुःख ने उस सम्पूर्ण वर्ग को उनकी सेवा और सहानुभूति का पात्र बना 
दिया। जब तक नदी बाढ़ पर थी उसके गंदले, तेज, फेनिल प्रवाह में प्रकाश की 
किरण विखरकर रह जाती थी। अब प्रवाह स्थिर और जान्त हो गया था और रश्मियाँ 
उसकी तह तक पहुँच रही थीं। 

मिर्जा साहब वसन्‍्त की इस गीतल सन्ध्या में अपने झोंपड़े के बरामदे में दो वारांगनाओं 
के साथ बैठे कुछ बातचीत कर रहे थे कि मिस्टर मेहता पहुँचे। मिर्जा ने बड़े तपाक 
से हाथ मिलाया और बोले--मैं तों आपकी ख़ातिरदारी का सामान लिये आपकी 
राह देख रहा हूँ । 

दोनों सुन्दरियाँ मुस्करायी। मेहता कट गये। 

मिर्जा ने दोनों औरतों को वहाँ से चले जाने का सकेत किया और मेहता को मसनद 
पर बंठाते हुए बोले--मैं तो खुद आपके पास आनेवाला था। मुझे ऐसा मालम हो रहा है 
कि मैं जो काम करने जा रहा हूँ, वह आपकी मदद के बगर पूरा न होगा। आप सिफं मेरी 
पीठ पर हाथ रख दीजिए और ललकारते जाइ्ये--हाँ मिर्जा, बढ़े चल पट्ठे। 

मेहता ने हंसकर कहा--आप जिस काम में हाथ लगायेंगे, उसमें हम-जैसे किताबी 
कीड़ों की मदद की ज़रूरत न होगी। आपकी उम्र मुझसे ज्यादा है, दुनिया भी आपने 
खूब देखी है और छोटे-से-छोटे आदमियों पर अपना असर डाल सकने की जो शक्ति आप 
में है, वह मुझमें होती, तो मैंने खुदा जाने क्या किया होता। 

मिर्जा साहब ने थोड़े-से शब्दों में अपनी नयी स्कीम उनसे बयान की । उनकी धारणा 

थी कि रूप के बाज़ार में वही स्त्रियाँ आती हैं, जिन्हें या तो अपने घर में किसी कारण से 
सम्मान-पूर्ण आश्रय नहीं मिलता, या जो आर्थिक कष्टों से मजबूर हो जाती हैं, और अगर 
यह दोनों प्रश्न हल कर दिये जाये, तो बहुत कम औरतें इस भाँति पतित हों। 

मेहता ने अन्य विचारवान्‌ सज्जनों की भाँति इस प्रशइन पर काफी विचार किया था 
और उनका खयाल था कि मुख्यतः मन के संस्कार और भोग-लालसा ही औरतों को इस 
ओर खींचती है। इसी बात पर दोनों मित्रों में बहस छिड़ गयी। दोनों अपने- 
अपने पक्ष पर अड़ गये। 

मेहता ने मुट्ठी बाँधकर हवा में पटकते हुए कहा--आपने इस प्रश्न पर ठण्ढे 
दिल से गौर नहीं किया। रोजी के लिए और बहुत से जरिये हैं। मगर ऐश की भूख 
रोटियों से नहीं जाती। उसके लिए दुनिया के अच्छे-से-अच्छे पदार्थ चाहिए। जब तक 
समाज की व्यवस्था ऊपर से नीचे तक बदल न डाली जाय, इस तरह की मण्डली से 
कोई फायदा न होगा । 

मिर्जा ने मूँछे खड़ी की--और मैं कहता हेँ कि यह महज़ रोजी का सवाल है। 
हाँ, यह सवाल सभी आदमियों के लिए एक-सा नहीं है।मजुद्दर के लिए वह महज 
आटे-दाल और एक फूस की झोपड़ी का सवाल है। एक वकील के लिए वह एक कार 
और बंगले और खिदमतगारों का सवाल है। आदमी महज रोटी नहीं चाहता, और 
भी बहुत-सी चीज़ें चाहता दै 9अगर औरतों के सामने भी वह प्रश्न तरह-तरह की सूरतों 
में आता है, तो उनका क्या क़ूसूर है ? 

डाक्टर मेहता अगर ज़रा गौर करते, तो उन्हें मालम होता कि उनमें और मिर्जा 
में कोई भेद नहीं, केवल शब्दों का हेर-फेर है; पर बहस की गर्मी में गौर करने का घैये 
कहाँ ? गर्म होकर बोले--मुआफ़ कीजिए, मिर्जा साहब, जब तक दुनिया में दौलतवाले 
रहेंगे, वेश्याएं भी रहेंगी। मण्डली अगर सफल भी हो जाय, हालाँकि मुझे उसमें बहुत 
सन्देह है, तो आप दस-पाँच औरतों से ज्यादा उसमें कभी न ले सकेंगे, और वह भी 
थोड़े दिनों के लिए। सभी औरतों में नाट्य करने की शक्ति नहीं होती, उसी तरह जैसे 
सभी आदमी कवि नहीं हो सकते । और यह भी मान लें कि वेश्याएँ आपकी मण्डली 
में स्थायी रूप से टिक जायेंगी, तो भी बाज़ार में उनकी जगह खाली न रहेगी। जड़ पर 
जब तक कुल्हाड़े न चलेंगे, पत्तियाँ तोड़ने से कोई नतीजा नहीं। दौलतवालों में कभी- 
कभी ऐसे लोग निकल आते हैं, जो सब कुछ त्याग कर खुदा की याद में जा बैठते हैं; 
मगर दोलत का राज्य बदस्तूर कायम है। उसमें जरा भी कमजोरी नहीं आने पाई। 

मिर्जा को मेहता की हठधर्मी पर दुःख हुआ। इतना पढ़ा-लिखा विचारवान्‌ आदमी 
इस तरह की बातें करे ! समाज की व्यवस्था क्‍या असानी से बदल जायगी ? बह तो 
सदियों का मुआमला है। तव तक क्या यह अनर्थ होने दिया जाय ? उसकी रोक-थाम 
न की जाय, इन अबलाओं को मर्दों की लिप्सा का शिकार होने दिया जाय ? क्‍यों 
न शेर को पिजरे में बंद कर दिया जाय कि वह दाँत और नाखून होते हुए भी किसी को 
हानि न पहुँचा सके। क्‍यों उस वक्‍त तक चुपचाप बैठा रहा जाय, जब तक शेर अहिंसा 


३३२ गो-दान 


का ब्रत न ले ले? दौलतवाले और जिस तरह चाहें अपनी दौलत उड़ायें, मिर्जाजी 
को ग़म नहीं। शराब में डूब जायें, कारों की माला गले में डाल लें, क़िले बनवायें, 
धर्मशालायें और मसजिदें खड़ी करें, उन्हें कोई परवाह नहीं। अवलाओं की ज़िन्दगी न 
खराब करें। यह मिर्ज़ाजी नहीं देख सकते। वह रूप के बाज़ार को ऐसा खाली कर 
देंगे कि दौलतवालों की अर्शाफ़ेयों पर कोई थूकनेवाला भी न मिले। क्या जिन दिनों 
शराब को दूकानों की पिकेटिंग होती थी, अच्छे-अच्छे शराबी पानी पी-पीकर दिल की 
आग नहीं बुझाते थे ? 

मेहता ने मिर्जा की बेवकुफी पर हंसकर कहा--आपको मालम होना चाहिए कि 
दुनिया में ऐसे मुल्क भी हैं जहाँ वेश्याएँ नहीं हैं। मगर अमीरों की दौलत वहाँ भी 
दिलचस्पियों के सामान पैदा कर लेती है। 

मिर्ज़ाजी भी मेहता की जड़ता पर हसे--जानता हूँ मेहरबान, जानता हूँ। आपकी 
दुआ से दुनिया देख चुका हूँ; मगर यह हिन्दुस्तान है, यूरोप नहीं है। 

इंसान का स्वभाव सारी दुनिया में एक-सा है।' 

मगर यह भी मालम रहे कि हरएक क़रौम में एक ऐसी चीज़ होती है, जिसे उसकी 
आत्मा कह सकते हैं। असमत (सतीत्व) हिन्दुस्तानी तहज़ीव की आत्मा है।' 

अपने मुह मियाँ-मिट्॒ट्‌ बन लीजिए।' 

दौलत की आप इतनी बराई करते हैं, फिर भी खन्ना की हिमायत करते नहीं 
थकते। न कहिएगा।' 

मेहता का तेज त्रिदा हो गया। नम्र भाव से बोले--मैंने खन्ना की हिमायत उस 
वक्‍त की है, जब वह दौहूत के पंजे से छूट गये हैं, और आजकल उसकी हालत आप 
देखें, तो आपको दया आयेगी। और मैं क्‍या हिमायत करूँगा, जिसे अपनी क्रिताबों 
और विद्यालय से छट्टी नही; ज्यादा-से-ज्यादा सूखी हमदर्दी ही तो कर सकता हूँ । हिमायत 
की है मिस मालती ने कि खन्ना को बचा लिया। इन्सान के दिल की गहराइयों में 
त्याग और कुर्बानी की कितनी ताकत छिपी होती है, इसका मुझे अब तक तजरबा न 
हुआ था। आप भी एक दिन खन्ना से मिल आइए । फूला न समाइएगा। इस वक्‍त 
उसे जिस चीज़ की सबसे ज्यादा जरूरत है, वह हमदर्दी है। 

मिर्जा ने जैसे अपनी इच्छा के विरुद्ध कहा--आप कहते हैं, तो जाऊँगा। आपके 
साथ जहलन्नु;म में जाने में भी मुझे उज्र नहीं; मगर मिस मालती से तो आपकी शादी 
होनेवाली थी। बड़ी गर्म खबर थी। 

मेहता ने झेंपते हुए कहा--तपस्या कर रहा हूँ। देखिए कब वरदान मिले। 

'अजी वह तो आप पर मरती थी।' 

'मुझे भी यही वहम हुआ था; मगर जब मैंने हाथ बढ़ाकर उसे पकड़ना चाहा, 
तो देखा वह आसमान में जा बैठी है। उस ऊँचाई तक तो क्या मैं पहुँचूगा, आरजू- 
मिन्नत कर रहा हूँ कि नीचे आ जाय । आजकल तो वह मुझसे बोलती भी नहीं।' 

यह कहते हुए मेहता जोर से रोती हुई हँसी हँसे और उठ खड़े हुए। 

मिर्जा ने पूछा--अब फिर कब मुलाक़ात होगी ? 

अबकी आपको तकलीफ़ करनी पड़ेगी। खन्ना के पास जाइएगा ज़रूर ! | 

जाऊंगा। 

मिर्जा ने खिड़की से मेहता को जाते देखा। चाल में वह तेजी न थी, जैसे किसी 
चिन्ता में डूबे हुए हों। 


रद 


डाक्टर मेहता परीक्षक से परीक्षार्थी हो गये हैं। मालती से दूर-दूर रहकर उन्हें 
ऐसी शंका होने लगी है कि उसे खो न बैठें । कई महीनों से मालती उनके पास न आयी 
थी और जब वह विकल होकर उसके घर गये, तो मुलाक़ात न हुई। जिन दिनों रुद्रपाल 
और सरोज का प्रेमकाण्ड चलता रहा, तब तो मालती उनकी सलाह लेने प्रायः एक-दो 
बार रोज़ आती थी; पर जब से दोनों इंगलेंड चले गये थे, उनका आना-जाना बन्द हो 
गया था। घर पर भी मुश्किल से मिलती। ऐसा मालम होता था, जैसे वह उनसे 
बचती है, जैसे बलपूर्वक अपने मन को उनकी ओर से हटा लेना चाहती है। जिस 
पुस्तक में वह इन दिनों लगे हुए थे, वह आगे बढ़ने से इनकार कर रही थी, जैसे 
उनका मनोयोग लुप्त हो गया हो गृह-प्रवन्ध में तो वह कभी बहुत कुशल न थे। सब 
मिलाकर एक हज़ार रुपए से अधिक महीने में कमा लेते थे; मगर बचत एक घेले की 
भी न होती थी। रोटी-दाल खाने के सिवा और उनके हाथ कुछ न था। तकल्लफ 
अगर कुछ था तो वह उनकी कार थी, जिसे वह खुद ड्राइव करते थे। कुछ रुपए 
किताबों में उड़ जाते थे, कुछ चन्दों में, कुछ ग़रीब छात्रों की परवरिश में और अपने 
बाग़ की सजावट में जिससे उन्हें इश्क-सा था। तरह-तरह के पौधे और वनस्पतियाँ 
विदेशों से महँगे दामों मंगाना और उनको पालना; यही उनका मानसिक चटोरपन था 
या इसे दिमागी ऐयाशी कहें; मगर इधर कई महीनों से उस बगीचे की ओर से भी वह 
कुछ विरक्‍त-से हो रहे थे और घर का इन्तज़ाम और भी बदतर हो गया था। खाते दो 
फूलके और ख़्च हो जाते सौ से ऊपर ! अचकन पुरानी हो गयी थी; मगर इसी पर 
उन्होंने कड़ाके का जाड़ा काट दिया। नयी अचकन सिलवाने की तौफ़ीक़ न हुई थी। 
कभी-कभी बिना धी की दाल खाकर उठना पड़ता। कब घी का कनस्तर मंँगाया था, 
इसकी उन्हें याद ही न थी, और महाराज से पूछें भी तो कंसे। वह समझेगा नहीं कि 
उस पर अविश्वास किया जा रहा है? आखिर एक दिन जब तीन निराशाओं के बाद 
चौथी बार मालती से मुलाक़ात हुई और उसने इनकी यह हालत देखी, तो उससे 
न रहा गया। बोली--तुम क्या अबकी जाड़ा यों ही काट दोगे ? वह अचकन पहनते 
तुम्हें शर्म भी नहीं आती ? 

मालती उनकी पत्नी न होकर भी उनके इतने समीप थी कि यह प्ररइन उसने उसी 
सहज भाव से किया, जैसे अपने किसी आत्मीय से करती। 

मेहता ने बिना झेंपे हुए कहा--क्या करूँ मालती, पैसा तो बचता ही नहीं । 

मालती को अचरज हुआ--तुम एक हज़ार से ज्यादा कमाते हो, और तुम्हारे 
पास अपने कपड़े बनवाने को भी पैसे नहीं ? मेरी आमदनी कभी चार सौ से ज्यादा न 
थी; लेकिन मैं उसी में सारी गृहस्थी चलाती हूँ और कुछ बचा लेती हूँ। आखिर तुम 
क्या करते हो ? 

मैं एक पैसा भी फालतू नहीं ख़र्चे करता । मुझे कोई ऐसा शौक़ भी नहीं है।' 

'अच्छा, मुझसे रुपए ले जाओ और एक जोड़ी अचकन बनवा लो।' 

मेहता ने लज्जित होकर कहा--अबकी बनवा लेगा। सच कहता हूँ । 

“अब आप यहाँ आयें तो आदमी बनकर आयें।' 

यह तो बड़ी कड़ी शर्त है।' 

'कड़ी सही । तुम-जैसों के साथ बिना कड़ाई किये काम नहीं चलता ।' 

मगर वहाँ तो सन्दूुक खाली था और किसी दूकान पर बे पैसे जाने का साहस न 
पड़ता था ! मालती के घर जायें तो कौन मुँह लेकर ? दिल में तड़प-तड़प कर रह जाते 
थे। एक दिन नयी विपत्ति आ पड़ी। इधर कई महीने से मकान का किराया नहीं 
दिया था। पचहत्तर रुपए माहवार बढ़ते जाते थे । मकानदार ने जब बहुत तक़ाज़े करने 
पर भी रूपाए वसूल न कर पाये, तो नोटिस दे दी; मगर नोटिस रुपये गढ़ने का कोई 
जन्तर तो है नहीं। नोटिस की तारीख निकल गयी और रुपए न पहुँचे। तब मकानदार 
ने मजबूर होकर नालिश कर दी। वह जानता था, मेहताजी बड़े सज्जन और परोपकारी 
पुरुष हैं; लेकिन इससे ज्यादा भलमनसी वह क्‍या करता कि छ: महीने बेठा रहा। 
मेहता ने किसी तरह की पंरवी न की, एकतरफ़ा डिग्री हो गयी, मकानदार ने तुरत 
डिग्री जारी करायी और कुरक॑ अमीन मेहता साहब के पास पूर्व सूचना देने आया; क्योंकि 
उसका लड़का यूनिवर्सिटी में पढ़ता था और उसे मेहता कुछ वजीफ़ा भी देते थे। 
संयोग से उस वक्‍त मालती भी वेठी थी । 

बोली--कंसी कुर्की है ? किस बात की ? 

अमीन ने कहा--वही किराये कि डिग्री जो हुई थी। मैने कहा, हुजूर को इत्तला 
दे दं। चार-पाँच सौ का मामला है, कौन-सी बड़ी रकम है। दस दिन में भी रुपए दे 
दीजिए, तो कोई हरज नही। मैं महाजन को दस दिन तक उलझाए राह्रँगा। 

जब अमीन चला गया तो मालती ने तिरस्कार-भरे स्वर में पूछा--अब यहाँ तक 
नौबत पहुँच गई ! मुझे आश्चर्य होता है कि तुम इतने मोटे-मोटे ग्रन्थ कैसे लिखते 
हो। मकान का किराया छः:-छ: महीने से वाकी पड़ा है और तुम्हें खबर नही। 

मेहता लज्जा से सिर झुकाकर वबोले--खबर क्‍यों नहीं है; लेकिन रुपए बचते ही 
नहीं। मैं एक पैसा भी व्यर्थ नही खर्च करता। 

'कोई हिसाब-किताब भी लिखते हो ? 

'हिसाब क्‍यों नहीं रखता। जो कुछ पाता हूँ, वह सब दर्ज करता जाता हूँ, नहीं 
इनकमटेक्सवाले जिन्दा न छोड़ें।' 

और जो कुछ खर्च करते हो वह ? 

“उसका तो कोई हिसाब नहीं रखता।' 

क्‍यों ?' 

कौन लिखे ? बोझ-सा लगता है।' 

“और यह पोथे क॑से लिख डालते हो ? 

“उसमें तो विशेष कुछ नहीं करना पड़ता। क़रूम लेकर बेठ जाता हूँ। हर वक्‍त 
खर्च का खाता तो खोलकर नहीं बैठता ।' 

तो रुपए कैसे अदा करोगे ?' 

“किसी से क़ज ले लगा। तुम्हारे पास हों तो दे दो ।' 

मैं तो एक ही शर्त पर दे सकती हूँ। तुम्हारी आमदनी सब मेरे हाथों में आये 
और खर्च भी मेरे हाथ से हो ।' 

मेहता प्रसन्न होकर बोले--वाह, अगर यह भार ले लो, तो क्या कहना; मूसलों 
ढोल बजाऊंँ। 

मालती ने डिग्री के रुपए चुका दिये और दूसरे ही दिन मेहता को वह बँगला खाली 
करने पर मजबूर किया। अपने बंगले में उसने उनके लिए दो बड़े-बड़े कमरे दे दिये। 
उनके भोजन आदि का प्रवन्ध भी अपनी ही गहस्थी में कर दिया। मेहता के पास 
और सामान तो ज्यादा न था; मगर किताबें कई गाड़ी थीं। उनके दोनों कमरे पुस्तकों 
से भर गये। अपना वगीचा छोड़ने का उन्हें जरूर क़छक़ हुआ; लेकिन मालती ने अपना 
पूरा अहाता उनके लिए छोड़ दिया कि जो फल-पत्तियाँ चाहें लगायें। 

मेहता तो निश्चिन्त हो गये; लेकिन मालती को उनकी आय-व्यय पर नियन्त्रण 
करने में बड़ी मुझ्किक का सामना करना पड़ा। उसने देखा, आय तो एक हजार से ज्यादा 
है; मगर वह सारी की सारी गुप्तदान में उड़ जाती है। बीस-पच्चीस लड़के उन्हीं से 
वजीफा पाकर विद्यालय में पढ़ रहे थे। विववाओं की तादाद भी इससे कम न थी। 
इस खर्च में कैसे कमी करे, यह उसे न सूझता था। सारा दोप उसी के सिर मढ़ा 
जायगा, सारा अपयश उसी के हिस्से पड़ेगा। कभी मेहता पर झुँअआलाती, कभी अपने 
ऊपर, कभी प्राथियों के ऊपर, जो एक सरल, उदार प्राणी पर अपना भार रखते जरा भी 
न सकुचाते थे। यह देखकर और भी मुझलाहट होती थी कि इन दान लेने वालों में 
कुछ तो इसके पात्र ही न थे। एक दिन उसने मेहता को आड़े हाथों लिया। 

मेहता ने उसका आक्षेप सुनकर निश्चिन्त भाव से कहा--तुम्हें अख्तियार है, जिसे 
चाहे दो, चाहे न दो। मुझसे पूछने की कोई जरूरत नहीं । हाँ, जवाब भी तुम्हीं 
को देना पड़ेगा। 

मालती ने चिढ़कर कहा--हाँ, और क्या, यश तो तुम हो, अपयश मेरे सिर मढ़ो। 
में नहीं समझती, तुम किस तक से इस दान-प्रथा का समर्थन कर सकते हो। मनुप्य- 
जाति को इस प्रथा ने जितना आलसी और मुफ्तखोर बनाया है और उसके आत्मगौरव 
पर जसा आधात किया है, उतना अन्याय ने भी न किया होगा ; बल्कि मेरे ख़याल में अन्याय 
ने मनृष्य-जाति में विद्रोह की भावना उत्पन्न करके समाज का बड़ा उपकार किया है। 

मेहता ने स्व्रीकार कि4--मेरे भी यही खयाल हैं । 

तुम्हारा यह खयाल नहीं है।' 

नहीं मालती, मैं सच कहता हूँ ।' 

तो विचार और व्यवहार में इतना भेद क्‍यों? 

मालती ने तीसरे महीने बहुतों को निराश किया। किसी को साफ जवाब दिया, 
किसी से मजबूरी जताई, किसी की फ़ज़ीहत की। 

मिस्टर मेहता का बजट तो धीरे-धीरे ठीक हो गया; मगर इससे उनको एक प्रकार 
की ग्लानि हुई। मालती ने जब तीसरे महीने में तीन सौ की बचत दिखायी, तब वह 
उससे कुछ बोले नहीं; मगर उनकी दृष्टि में उसका गौरव कुछ कम अवश्य हो गया। 
नारी में दान और त्याग होना चाहिए। उसकी यही सबसे वड़ी विभूति है। इसी आधार 
पर समाज का भवन खड़ा है। वणिक्‌-बुद्धि को वह आवश्यक बुराई ही समझते थे। 

जिस दिन मेहता की अचकनें वन कर आयीं और नयी घड़ी आयी, वह संकोच के 
मारे कई दिन बाहर न निकले। आत्म-सेवा से बड़ा उनकी नज़र में दूसरा अपराध न था। 

मगर रहस्य की बात यह थी कि मालती उनको तो लेखे-ड्योढ़े में कसकर बाँधना 
चाहती थी। उनके धन-दान के द्वार बन्द कर देना चाहती थी; पर खुद जीवन-दान देने 
में अपने समय और सदाशयता को दोनों हाथों से लुटाती थी। अमीरों के घर तो वह़ 
बिना फ़ीस लिये न जाती थी; लेकिन ग़रीबों को मुफ्त देखती थी, मुफ्त दवा भी देती 
थी। दोनों में अन्तर इतना ही था, कि मालती घर की भी थी और बाहर की भी; 
मेहता केवल बाहर के थे, घर उनके लिए न था। निजत्व दोनों मिटाना चाहते थे। 
मेहता का रास्ता साफ था। उन पर अपनी जात के सिवा और कोई ज़िम्मेदारी न थी ! 
मालती का रास्ता कठिन था, उस पर दायित्व था, बन्धन था जिसे वह तोड़ न सक्रती 
थी, न तोड़ना चाहती थी। उस बन्धन में ही उसे जीवन की प्रेरणा मिलती थी। उसे 
अब मेहता को समीप से देखकर यह अनुभव हो रहा था कि वह खुले जंगल में 
विचरनेवाले जीव को पिजरे में बन्द नहीं कर सकती। और बन्द कर देगी, तो वह 
काटने और नोचने दोड़ेगा। पिजरे में सब तरह का सुख मिलने पर भी उसके प्राण 
सर्देव जंगल के लिए ही तड़पते रहेंगे। मेहता के लिए घरबारी दुनिया एक अनजानी 
दुनिया थी, जिसकी रीति-नीति से वह परिचित न थे। 

उन्होंने संसार को बाहर से देखा था और उसे मक्र और फरेब से ही भरा समझते 
थे। जिधर देखते थे, उधर ही बुराइयाँ नजर आती थीं; मगर समाज में जब गहराई में 
जाकर देखा, तो उन्हें मालूम हुआ कि इन बुराइयों के नीचे त्याग भी है, प्रेम भी है, 
साहस भी है, धेयं भी है; मगर यह भी देखा कि वह विभूतियाँ हैं तो ज़रूर, पर दुर्लभ 
हैं, और इस शंका और संदेह में जब मालती का अन्धकार से निकलता हुआ देवी-रूप 
उन्हें नज़र आया, तब वह उसकी ओर उतावलेपन के साथ, सारा धैयें खोकर टूटे और 
चाहा कि उसे ऐसे जतन से छिपाकर रखें कि किसी दूसरे की आँख भी उस पर न पड़े । 
यह ध्यान न रहा कि यह मोह ही विनाश की जड़ है। प्रेम-जेसी निर्मम वस्तु क्‍या 

भय से बाँधकर रखी जा सकती है? वह तो पूरा विश्वास चाहती है, पूरी स्वाधीनता 
चाहती है, पूरी ज़िम्मेदारी चाहती है। उसके पल्‍लवित होने की शक्ति उसके अन्दर 
है। उसे प्रकाश और क्षेत्र मिलना चाहिए। वह कोई दीवार नहीं है, जिस पर ऊपर 
से ईंट रखी जाती हैं। उसमें तो प्राण है, फैलने की असीम शक्ति है। 

जब से मेहता इस बँगले में आये हैं, उन्हें मालती से दिन में कई बार मिलने का 
अवसर मिलता है। उनके मित्र समझते हैं, यह उनके विवाह की तैयारी है। केवल 
रस्म अदा करने की देर है। मेहता भी यही स्वप्न देखते रहते हैं। अगर मालती ने 
उन्हें सदा के लिए ठकरा दिया होता, तो क्यों उन पर इतना स्नेह रखती। शायद वह 
उन्हें सोचने का अवसर दे रही है, और वह खूब सोचकर इसी निश्चय पर पहुँचे हैं 
कि मालती के बिना वह आधे हैं। वही उन्हें पूणता की ओर ले जा सकती है। बाहर 
से वह विलासिनी है, भीतर से वही मनोवृत्ति शक्ति का केन्द्र है; मगर परिस्थिति बदल 
गयी है। तब मालती प्यासी थी, अब मेहता प्यास से विकल हैं। और एक बार जवाब 
पा जाने के बाद उन्हें उस प्रश्न पर माऊती से कुछ कहने का साहस नहीं होता, 
यद्यपि उनके मन में अब संदेह का लेश नहीं रहा। मालती को समीप से देखकर उनका 
आकर्षण बढ़ता ही जाता है, दूर से पुस्तक के जो अक्षर लिपे-पुते रंगते थे, समीप से 
वह स्पप्ट हो गये हैं, उनमें अर्थ है, सन्देश है। 

इधर मालती ने अपने बाग़ के लिए गोबर को माली रख लिया था। एक दिन 
वह किसी मरीज को देखकर आ रही थी कि रास्ते में पेट्रोल न रहा। वह खुद ड्राइव 
कर रही थी। फिक्र हुई पेट्रोल केसे आये ? रात के नौ बज गये थे और माघ का जाड़ा 
पड़ रहा था। सड़कों पर सन्नाटा हो गया था। कोई ऐसा आदमी नज़र न आता था, 
जो कार को ढकेल कर पेट्रोल की दृकान तक ले जाय। बार-बार नौकर पर झुंझला 
रही थी। हरामखोर कहीं का। बेख़बर पड़ा रहता है। 

संयोग से गोबर उधर से आ निकला। मालती को खड़े देखकर उसने हालत समझ 
ली और गाड़ी को दो फर्लाग ठेल कर पेट्रोल की दूकान तक लाया। 

मालती ने प्रसन्न होकर पूछा---नौकरी करोगे ? 

गोबर ने धन्यवाद के साथ स्वीकार किया। पन्द्रह रुपए वेतन तय हुआ। माली 
का काम उसे पसन्द था। यही काम उसने किया था और उसमें मजा हुआ था। 
मिल की मजूरी में वेतन ज्यादा मिलता था; पर उस काम से उसे उलझन होती थी। 

दूसरे दिन से गोबर ने मालती के यहाँ काम करना शुरू कर दिया। उसे रहने को 
एक कोठरी भी मिल गयी। झुनिया भी आ गयी। मालती बाग़ में आती तो उसे झुनिया 
का बालक धूल-मिट्टी में खेलता मिलता। एक दिन मालती ने उसे एक मिठाई दे दी। 
बच्चा उस दिन से परच गया। उसे देखते ही उसके पीछे लग जाता और जब तक 
मिठाई न लेता, उसका पीछा न छोड़ता। 

एक दिन मालती बाग़ में आयी तो बालक न दिखायी दिया । झुनिया से पूछा तो 
मालूम हुआ बच्चे को ज्वर आ गया है। 

मालती ने घवराकर कहा--ज्वर आ गया ! तो मेरे पास क्‍यों नहीं लायी ? चल 
देखें । 

बालक खटोले पर ज्वर में अचेत पड़ा था। खपरेल की उस कोठरी में इतनी सील, 
इतना अँधेरा, और इस ठण्ड के दिनों में भी इतनी मच्छड़ कि मालती एक मिनट भी 
वहाँ न ठहर सकी ; तुरन्त आकर थर्मामीटर लिया और फिर जाकर देखा, एक सौ चार 
था! मालती को भय हुआ, कहीं चेचक न हो। बच्चे को अभी तक टीका नहीं लगा 
था। और अगर इस सीली कोठरी में रहा, तो भय था, कहीं ज्वर और न बढ़ जाय । 

सहसा बालक ने आँखें खोल दीं और मालती को खड़ी पाकर करुण नेत्रों से उसकी 
ओर देखा और उसकी गोद के लिए हाथ फैलाये। मालती ने उसे गोद में उठा लिया 
ओर थपकियाँ देने लगी। 

बालक मालती की गोंद में आकर जैसे किसी बड़े सुख का अनुभव करने लगा। 
अपनी जलती हुई उँगलियों से उसके गले की मोतियों की माला पकड़कर अपनी ओर 
खींचने लगा। मालती ने नेकलेस उतारकर उसके गले में डाल दी। वालक की स्वार्थी 
प्रकृति इस दशा में भी सजग थी। नेकलछेस पाकर अब उसे मालती की गोद में रहने की 
कोई ज़रूरत न रही। यहाँ उसके छिन जाने का भय था। झूनिया की गोद इस समय 
ज्यादा सुरक्षित थी। 

मालती ने खिले हुए मन से कहा--बड़ा चाराक है। चीज़ लेकर कसा भागा ! 

झुनिया ने कहा--दे दो बेटा, मेम साहव का है। 

बालक ने हार को दोनों हाथों से पकड़ लिया और माँ की ओर रोप से देखा । 

मालती बोली--तुम पहने रहो वच्चा, मैं माँगती नहीं हूं । 

उसी वक्‍त बंगले में आकर उसने अपना बैठक का कमरा खाली कर दिया और 
उसी वक्‍त झुनिया उस नये कमरे में डट गयी। 

मंगल ने उस स्वर्ग को कुतृहल-भरी आँखों से देखा। छत में पंखा था, रंगीन बल्ब 
थे, दीवारों पर तस्वीरें थीं। देर तक उन चीजों को टकटकी लगाये देखता रहा। मालती 
ने बड़े प्यार से पुकारा--मंगल ! 

मंगल ने मुस्करकर उसकी ओर देखा, जैसे कह रहा हो--आज तो हेँसा नहीं 
जाता मेम साहब ! क्‍या करूँ। आपसे कुछ हो सके तो कीजिए। 

मालती ने झुनिया को बहुत-सी वातें समझाई और चलते-चलते पूछा--तेरे घर 
में कोई दूसरी औरत हो, तो गोबर से कह दे, दो-चार दिन के लिए बुला लावे। मुझे 
चेचक का डर है। कितनी दूर है तेरा घर ? 

झुनिया ने अपने गाँव का नाम और पता बताया। अन्दाज से अट्ठारह-बीस कोस 
होंगे। 

मालती को बेलारी याद था। बोली--वही गाँव तो नहीं, जिसके पच्छिम तरफ़ 
आध मील पर नदी है ? 

हाँ-हाँ मेम साहव, वही गाँव है। आपको कैसे मालूम ? 

'ओर जा कछ खच करत ह। वह : 

'एक बार हम लोग उस गाँव में गये थे। होरी के घर ठहरे थे। तू उसे जानती है ?' 

“बह तो मेरे ससुर हैं मेम साहव। मेरी सास भी मिली होंगी ।' 

हाँ-हाँ, बड़ी समझदार औरत मालूम होती थी। मुझसे खूब बातें करती रही। 
'तो गोबर को भेज दे, अपनी माँ को बुला लाये।' 

बह उन्हें बुलाने नहीं जायेंगे।' 

क्‍यों? 

कुछ ऐसा कारन है।' 

झुनिया को अपने घर का चौका-बरतन, आइ-बहारू, रोटी-पानी सभी कुछ करना 
पड़ता। दिन को तो दोनों चना-चबेना खाकर रह जाते, रात को जब मालती आ जाती, 
तो झुनिया अपना खाना पकाती और मालती बच्चे के पास बैठती। वह बार-बार 
चाहती कि बच्चे के पास बंठे; लेकिन मालती उसे न आने देती। रात को बच्चे का 
ज्वर तेज होता जाता और वह बेचेन होकर दोनों हाथ ऊपर उठा लेता। मालती उसे 
गोद में छेकर घण्टों कमरे में टहलूती। चौथे दिन उसे चेचक निकल आयी। मालती 
ने सारे घर को टीका लगाया, खुद टीका लगवाया, मेहता को भी लगाया। गोवर, 
झुनिया, महाराज, कोई न बचा। पहले दिन तो दाने छोटे थे और अलूग-अलग थे। 
जान पड़ता था, छोटी माता हैं। दूसरे दिन दाने जैसे खिल उठे और अंगर के दाने 
के बराबर हो गये और फिर कई-कई दाने मिलकर बड़े-बड़े आँवले जैसे हो गये। मंगल 
जलन और खुजली और पीड़ा से बेचने होकर करुण स्वर में कराहता और दीन, 
अमसहाय नेत्रों से माठती की ओर देखता। उसका कराहना भी प्रौढ़ों का-सा था, और 
दुष्टि में भी प्रौढ़ता थी, जैसे वह एकाएक जवान हो गया हो। इस असह्य वेदना ने 
मानों उसके अबोध शिशुपन को मिटा डाला हो। उसकी शिशु-बुद्धि मानों स्नान 
होकर समझ रही थी कि मालती ही के जतन से बह अच्छा हो सकता हैं। मालती 
ज्यों ही किसी काम से चली जाती, वह रोने लगता। मालती के आते ही चुप हो 
जाता। रात को उसकी बेचेनी बढ़ जाती और मालती को प्राय: सारी रात बैठना 
पड़ जाता; मगर वह न कभी झुूँझलाती, न चिढ़ती। हाँ, झुनिया पर उसे कभी-कभी 
अवश्य क्रोध आता, क्योंकि वह अज्ञान के कारण जो न करना चाहिए, वह कर 
बैठती। गोवर और झुनिया दोनों की आस्था झाड़-फूँक में अधिक थी; यहाँ उसको कोई 
अवसर न मिलता। उस पर झुनिया दो बच्चे की माँ होकर बच्चे का पालन करना न 
जानती थी, मंगल दिक करता, तो उसे डाटती-कोसती। जरा-सा भी अवकाश पाती, 
तो जमीन पर सो जाती और सवेरे से पहले न उठती; और गोबर तो उस कमरे में आते 
जेसे डरता था। मालती वहाँ बैठी है, कैसे जाय ? झुनिया से बच्चे का हाल-हवाल पूछ 
लता और खाकर पड़ रहता। उस चोट के बाद वह पूरा स्वस्थ न हो पाया था। थोड़ा- 
सा काम करके भी थक जाता था। उन दिनों जब झुनिया घास बेचती थी और 
वह आराम से पड़ा रहता था, वह कुछ हरा हो गया था; मगर इधर कई महीने बोझ 
ढोने और चने-गारे का काम करने से उसकी दद्वा गिर गयी थी। उस पर यहाँ काम 

बहुत था। सारे बाग को पानी निकालकर सींचना, क्यारियों को गोड़ना, घास छीलना, 
गायों को चारा-पानी देना और दृहना। और जो मालिक इतना दयाल हो, उसके काम 
में काम-चोरी कंसे करे ? यह एहसान उसे एक क्षण भी आराम से न बैठने देता, और 
जब मेहता खुद खुरपी लेकर घण्टों बाग में काम करते तो वह कैसे आराम करता ? वह 
खूद सूखता था; पर वाग़ हरा हो रहा था। 

मिस्टर मेहता को भी बालक से स्नेह हो गया था। एक दिन मालती ने उसे गोद 
में लेकर उनकी मंछ उखड़वा दी थी। दुष्ट ने मूंछों को ऐसा पकड़ा था कि समूल ही 
उखाडइ छेगा। मेहता की आँखों में आँसू भर आये थे। 

मेहता ने ब्रिगडकर कहा था--बड़ा शतान छौंडा है। 

मालती ने उन्हें डांटा था--तुम मंछें साफ़ क्यों नहीं कर लेते ? 

'मेरी मुंछे मुझे प्राणों से प्रिय है। 

अबकी पकड़ लेगा, तो उखाइकर ही छोड़ेगा । 

तो मैं इसके कान भी उखाड़ लगा।' 

मगल को उनकी मंछें उखाड़ने मे कोई खास मज़ा आया था। वह खूब खिल- 
खिलाकर हँसा था और मूँछों को और जोर से खीचा था; मगर मेहता को भी शायद 
मृंछे उखड़वाने मे मजा आया था; क्योंकि वह प्राय: दो एक बार रोज़ उससे अपनी मूंछों 
की रस्साकथी करा लिया करते थे। 

अर जब से मंगल को चेचकर निकल आयी थी, मेहता को भी बड़ी चिन्ता हो गयी 
थी। अकसर कमरे में जाकर मगल को व्यथित आँखों से देखा करते। उसके कप्टों 
की कल्पना करके उनका कोमल हृदय हिल जाता था। उनके दौड़-धूप से वह अच्छा 
हो जाता, तो पृथ्वी के उस छोर तक दौड़ लगाते; रुपए ख़्च करने से अच्छा होता, 
तो चाहे भीख ही मांगना पड़ता, वह उसे अच्छा करके ही रहते; लेकिन यहाँ कोई 
बस न था। उसे छूते भी उनके हाथ काँपते थे। कहीं उसके आबले न टूट जाय॑ँ। 
मालती कितने कोमल हाथों से उसे उठाती है, कन्धे पर उठाकर कमरे में टहलाती 
है और कितने स्नेह से उसे बहलाकर दूध पिलाती है, यह वात्सल्य मालती को उनकी 
दृष्टि में न जाने कितना ऊंचा उठा देता है। मालती केवल रमणी नहीं है, माता हे 
और एसी-वंसी माता नहीं, सच्चे अर्थों में देवी और माता और जीवन देनेवाली, जो 
पराये बालक को भी अपना समझ सकती है, जैसे उसने मातापन का सदेव संचय किया 
हो और आज दोनों हाथों से उसे लटा रही हो। उसके अंग-अंग से मातापन फटा 
पडता था, मानो यही उसका यथार्थ रूप हो, यह हाव-भाव, यह शौक-सिगार उसके 
मातापन के आवरण-मात्र हों, जिसमें उस विभूति की रक्षा होती रहे। 

रात को एक बज गया था। मंगल का रोना सुनकर मेहता चौंक पड़े। सोचा, 
बेचारी मालती आधी रात तक तो जागती रही होगी, इस वक्‍त उसे उठने में कितना कप्ट 
होगा; अगर द्वार खुला हो तो मैं ही बच्चे को चुप करा दूं। तुरन्त उठकर उस कमरे 
के द्वार पर आये ओर शीशे से अन्दर झाँका। मालती बच्चे को गोद में लिये बैठी थी 

और बच्चा अनायास ही रो रहा था। शायद उसने कोई स्वप्न देखा था, या और किसी 
वजह से डर गया था। मालती चुमकारती थी, थपकती थी, तसवीरें दिखाती थी, गोद 
में लेकर टहलती थी, पर बच्चा चुप होने का नाम न लेता था। मालती का यह अटूट 
वात्सल्य, यह अदम्य मातृ-भाव देखकर उनकी आँखें सजल हो गयीं। मन में ऐसा 
पुलक उठा कि अन्दर जाकर मालती के चरणों को हृदय से लगा लें। अन्तस्तल से 
अनुराग में डूबे हुए शब्दों का एक समूह मचल पड़ा--प्रिये, मेरे स्वर्ग की देवी, मेरी 
रानी, डारलिग . . . 

और उसी प्रमोन्माद में उन्होंने पुकारा--मालती, ज़रा द्वार खोल दो। 

मालती ने आकर द्वार खोल दिया और उनकी ओर जिज्ञासा की आँखों से देखा। 

मेहता ने पूछा--क्या झुनिया नहीं उठी ? यह तो बहुत रो रहा है। 

मालती ने समवेदना भरे स्वर में कहा--आज आठवाँ दिन है, पीड़ा अधिक होगी। 
इसी से । 

'तो लाओ, मैं कुछ देर टहला दूँ, तुम थक गयी हो ।' 

मालती ने मुस्कराकर कहा--तुम्हें जरा ही देर भें गुस्सा आ जायगा ! 

वात सच थी; मगर अपनी कमजोरी को कौन स्वीकार करता है ? मेहता ने जिद 
'करके कहा--तुमने मुझे इतना हलका समझ लिया है ? 

मालती ने बच्चे को उनकी गोद में दे दिया। उनकी गोद में जाते ही वह एकदम 
चप हो गया। वालकों में जो एक अन्‍न्तर्ज्ञान होता है, उसने उसे बता दिया, अब रोने 
में तुम्हारा कोई फायदा नहीं। यह नया आदमी स्त्री नही, पुरुष है और पुरुष गुस्मेवर 
दीता है और निर्देयी भी होता है, और चारपाई पर लेटाकर, या बाहर अंबरे में सुला- 
कर दूर चला जा सकता है और किसी को पास आने भी न देगा। 

मेहता ने विजय-गर्व से कहा--देखा, कसा चुप कर दिया। 

मालती ने विनोद किया--हाँ, तुम इस कला में कुगल हो। कहां सीखी ? 

'तुमसे ।' 

में स्त्री हैं और मझ पर विद्वास नहीं क्रिया जा सकता।' 

मेहता ने लज्जित होकर कहा--मालती, मैं तुमसे हाथ जोड़कर कहता हूँ, मेरे उन 
शब्दों को भूल जाओं। इन कई महीनों में मैं कितना पछताया हूँ, क्रितना लज्जित हुआ 
है, कितना दुखी / शायद तुम इसका अन्दाज़ न कर सको। 

मालती ने सरल भाव से कहा--मैं तो भूल गयी, सच कहती हूँ । 

'मुझे केसे विश्वास आये ? 

“उसका प्रमाण यही है कि हम दोनों एक ही घर में रहते हैं, एक साथ खाते हैं, 
हँसते हैं, बोलने है।' 

क्या मुझे कुछ याचना करने की अनुमति न दोगी ? 

उन्होंने मंगल को खाट पर लिटा दिया, जहाँ वह दवककर सो रहा। और माछती 
की ओर प्रार्थी आँखों से देखा जैसे उसी अनुमति पर उनका सब कुछ टिका हुआ हो। 

बलती ने आईं होकर कहा--तम जानने हो, तमसे ज्यादा निकट संसार में मेरा 

कोई दूसरा नहीं है। मैंने बहत दिन हुए, अपने को तुम्हारे चरणों पर समर्पित कर 
दिया। तुम मेरे पथ-प्रदर्शक हो, मेरे देवता हो, मेरे गुरु हो। तुम्हें मझ्से कुछ याचना 
करने की जरूरत नहीं, मुझे केवल संकेत कर देने की ज़रूरत है। जब मुझे तुम्हारे 
दर्शन न हुए थे और मैंने तम्हें पहचाना न था, भोग और आत्म-सेवा ही मेरे जीवन 
का इप्ट था। तमने आकर उसे प्रेरणा दी, स्थिरता दी। मैं तुम्हारे एहसान कभी नहीं 
भूल सकती। मैंने नदी की तटवाली तम्हारी बातें गाँठ बाँतच ली। दृःस्ख यही हुआ कि 
तुमने भा मझे वहीं समझा जो कोई दूसरा पुरुष समझता, जिसकी मझे तुमसे आशा न 
थी। उसका दायित्व मेरे ऊपर है, यह मैं जानती हँ; लेकिन तम्हारा अमल्य प्रम पाकर 
भी मैं वही बनी रहँगी, ऐसा समझकर तमने मेरे साथ अन्याय किया। मैं इस समय 
कितने गत्र का अनुभव कर रही हूँ, यह तुम नही समझ सकते। तुम्हारा प्रेम और 
विद्वास पाकर अब मेरे लिए कुछ भी णेप नहीं रह गया है। यह वरदान मरे जीवन 
को साथक कर देने के लिए काफी है। यह मेरी पूणता है। 

यह कहते-कहले माछती के मन में ऐसा अनुराग उठा कि मेहता के सीने से लिपट 
जाय। भीतर की भावनाएं वाहर आकर मानों सत्य हो गयी थी। उसका रोम-रोम 
पुलकित हो उठा। जिस आनन्द को उसने दुलेभ समझ रखा था, वह इतना सुरूभ 
इतना समीप हे ! और हृदय का बह आह्लाद मख पर आकर उसे ऐसी गोभा देने छगा 
कि मेहता को उसमे देवत्व की आभा दिखी। यह नारी है;या मगल्‍ठ की, पत्रित्रता की 
और त्याग की प्रतिमा ' 

उसी वक्‍त सुनिया जागकर उठ बेठी और मेहता अपने कमरे में चले गये और फिर 
दो सप्ताह तक मालती से कुछ बातचीत करने का अवसर उन्हें न मिला । मालती कभी 
उनसे एकान्त में न मिलती । मालती के वह छणब्द उनके हृदय में गजते रहते । उन 
कितनी सान्त्वना थी, कितनी विनय थी, क्रितना नशा था ! 

दो सप्ताह में मंगल अच्छा हो गया । हां, मुँह पर चेचक के दाग ने भर सक्रे। 
उस दिन मालती न आस-पास के लड़कों को भर पेट मिठाई खिलाई और जो मनौतियां 
कर रखी थी, बह भी पूरी की । इस त्याग के जीवन में कितना आनन्द है, इसका अब 
उसे अनुभव हो रहा था । कनिया और गोबर का हर्ष मानो उसके भीतर प्रतित्रिम्बित 
हो रहा था। दूसरों के कप्ट-निवारण मे उसने जिस सुख और उल्लास का अनुभव किया, 
वह कभी भोग-विलास के जीवन में न किया था। वह छालसा अब उन फलों की भाँति 
क्षीण हा गयी थी जिसमे फल लग रहे हों । अब वह उस दर्जे से आगे निकल चुकी थी, 
जब मनृप्य स्थर आनन्द को परम सुख मानता है। यह आनन्द अब उसे तुच्छ पतन 
की ओर ले जानेवाला, कुछ हलका, बल्कि वीभत्स-सा लगता था । उस बड़े बेगले में 
रहन का क्‍या आनन्द जब उसके आस-पास मिट॒टी के झोपड़ें मानों बिलाप कर रहे हो । 
कार पर चढ़कर अब उसे गर्व नही होता | मंगल जेसे अबोध बालक ने उसके जीवन 
में कितना प्रकाश डाल दिया, उसके सामने सच्चे आनन्द का द्वार-सा खोल दिया । 


जीरा, $ व, 

एक दिन मेहता के सिर में जोर का ददें हो रहा था। वह आँखें बंद किये चारपाई 
पड़े तड़प रहे थे कि मालती ने आकर उनके सिर पर हाथ रखकर पूछा--कब से 
थह दर्द हो रहा है? 
मेहता को ऐसा जान पड़ा, उन कोमल हाथों ने जैसे सारा दर्द खींच लिया। 
उकर बैठ गये और बोले--दर्दे तो दोपहर से ही हो रहा था और ऐसा सिर-दर्द मुझे 
श्ज तक नहीं हुआ था, मगर तुम्हारे हाथ रखते ही सिर ऐसा हल्का हो गया है, 
'नो दर्द था ही नहीं। तुम्हारे हाथों में यह सिद्धि है। 
मालती ने उन्हें कोई दवा लाकर खाने को दे दी और आराम से लेट रहने की 
दोद करके तुरन्त कमरे से निकल जाने को हुई। 
मेहता ने आग्रह करके कहा--जरा दो मिनट वँठोगी नहीं ? 
मालती ने द्वार पर से पीछे फिरकर कहा--इस वक्‍त बातें करोगे तो शायद फिर 
द होने लगे। आराम से लेठे रहो। आज-कल मैं तुम्हें हमेशा कुछ-न-कुछ पढ़ने या 
लखनते देखती हँ। दो-चार दिन पढ़ना-लिखना छोड़ दो। 
'तुम एक मिनट बैठोगी नहीं ? ' 
'मुझे एक मरीज को देखने जाना है।' 
अच्छी बात है, जाओ।' 
मेहता के मुख पर कुछ ऐसी उदासी छा गयी कि मालती लौट पड़ी और सामने 
(कर बोली--अच्छा कहो, क्या कहते हो ? 
मेहता ने विमन होकर कहा--कोई ख़ास बात नहीं है। यही कह रहा था कि 
“ती रात गये किस मरीज को देखने जाओगी ? 
'बही राय साहब की लड़की है। उसकी हालत बहुत ख़राब हो गयी थी। अब 
“जल गयी है।' 
उसके जाते ही मेहता फिर लेट रहे। कुछ समझ में नहीं आया कि मालती के 
रखते ही दर्द क्‍यों शान्‍्त हो गया। अवश्य ही उसमें कोई सिद्धि है और यह 
-“ को तपस्या का, उसकी कर्मण्य मानवता का ही वरदान है। मालती नारीत्व के उस 
ऊचे आदर्श पर पहुँच गयी थी, जहाँ वह प्रकाश के एक नक्षत्र-सी नज़र आती थी। 
अव वह प्रेम की वस्तु नहीं, श्रद्धा की वस्तु थी। अब वह दुलेभ हो गयी थी और दूलेभता 
मनस्वी आत्माओं के लिए उद्योग का मंत्र है। मेहता प्रेम में जिस सुख की कल्पना कर रहे 
थे, उसे श्रद्धा ने और भी गहरा, और भी स्फूरतिमय बना दिया। प्रेम में कुछ मान भी होता 
हैं, कुछ महत्त्व भी। श्रद्धा तो अपने को मिटा डालती है और अपने मिट जाने को ही 
अपना इष्ट बना छेती है। प्रेम अधिकार कराना चाहता है, जो कुछ देता है, उसके 
बदले में कुछ चाहता भी है। श्रद्धा का चरम आनन्द अपना समपंण है, जिसमें 
अहम्मन्यता का ध्वंस हो जाता है। 
मेहता का वह बृहत्‌ ग्रन्थ समाप्त हो गया था, जिसे वह तीन साल से लिख रहे थे 
और जिसमें उन्होंने संसार के सभी दर्शन-तत्त्वों का समन्वय किया था। यह भ्रन्थ 

उन्होंने मालती को समपित किया, और जिस दिन उसकी प्रतियाँ इंगलेंड से आयीं 
और उन्होंने एक प्रति मालती को भेंट की, तो वह उसे अपने नाम से समपित देखकर 
विस्मित भी हुई और दुखी भी। 

उसने कहा--यह तुमने क्या किया ? मैं तो अपने को इस योग्य नहीं समझती । 

मेहता ने गव॑ से कहा--लेकिन मैं तो समझता हँ। यह तो कोई चीज़ नहीं। 
मेरे तो अगर सौ प्राण होते, तो वह तुम्हारे चरणों पर नन्‍्योछावर कर देता। 

मुझ पर ! जिसने स्वार्थ-सेवा के सिवा कुछ जाना ही नहीं।' 

तुम्हारे त्याग का एक टुकड़ा भी मैं पा जाता, तो अपने को धन्य समझता। 
तुम देवी हो।' 

पत्थर की, इतना और क्‍यों नहीं कहते ? 

त्याग की, मंगल की, पवित्रता की।' 

'तब तुमने मुझे खूब समझा। मैं और त्याग ! मैं तुमसे सच कहती हूँ, सेवा या 
त्याग का भाव कभी मेरे मन में नहीं आया। जो कुछ करती हूँ, प्रत्यक्ष या अप्रत्यक्ष 
स्वार्थ के लिए करती हूँ। मैं गाती इसलिए नहीं कि त्याग करती हूँ, या अपने गीतों 
से दुखी आत्माओं को सान्‍्त्वना देती हूँ; बल्कि केवल इसलिए कि उससे मेरा मन 
प्रसन्न होता है। इसी तरह दवा-दारू भी गरीबों को दे देती हूँ; केवल अपने मन को 
प्रसन्न करने के लिए। शायद मन का अहंकार इसमें सुख मानता है। तुम मुझे 
ख्वाहमख्वाह देवी बनाये डालते हो। अब तो इतनी कसर रह गयी है कि धप-दीप 
लेकर मेरी पूजा करो। 

मेहता ने कातर स्वर में कहा--वह तो मैं बरसों से कर रहा हैँ मालती, और 
उस वक्‍त तक करता जाऊँगा जब तक वरदान न मिलेगा। 

मालती ने चुटकी ली--तो वरदान पा जाने के वाद शायद देवी को मन्दिर से 
निकाल फेंको। 

मेहता सभऊछकर बोले---तव तो मेरी अलग सत्ता ही न रहेगी; उपासक उपास्य में 
लय हो जायगा। 

मालती ने गम्भीर होकर कहा--नहीं मेहता, मैं महीनों से इस प्रदन पर विचार कर 
रही हूँ और अन्त में मैंने यह तय किया है कि मित्र बनकर रहना स्त्री-पुरषप बनकर 
रहने से कहीं सुखकर है। तुम मुझसे प्रेम करते हो, मुझ पर विश्वास करते हो, और 
मुझे भरोसा है कि आज अवसर आ पड़े तो तुम मेरी रक्षा प्राणों से करोगे। तुममें मैंने 
अपना पथ-प्रदर्शक ही नहीं, अपना रक्षक भी पाया है। मैं भी तुमसे प्रेम करती हें, 
तुम पर विश्वास करती हूँ, और तुम्हारे लिए कोई ऐसा त्याग नहीं है, जो मैं न कर 
सकूँ। और परमात्मा से मेरी यही विनय है कि वह जीवन-पर्यन्त मुझे इसी मार्ग पर दृढ़ 
रखे। हमारी पूर्णता के लिए, हमारी आत्मा के विकास के लिए, और क्‍या चाहिए ? 
अपनी छोटी-सी गृहस्थी वनाकर, अपनी आत्माओं को छोटे-से पिजड़े में बन्द करके, 
अपने दुःख-सुख को अपने ही तक रखकर, क्या हम असीम के निकट पहुँच सकते हैं ? 

वह तो हमारे मार्ग में बाधा ही डालेगा। कुछ विरले प्राणी ऐसे भी हैं, जो पैरों में यह 
बेड़ियाँ डालकर भी विकास के पथ पर चल सकते हैं, और चल रहे हैं। यह भी जानती 
हैं कि पूर्णता के लिए पारिवारिक प्रेम और त्याग और बलिदान का बहुत बड़ा महत्त्व 
है; लेकिन मैं अपनी आत्मा को उतना दृढ़ नहीं पाती। जब तक ममत्व नहीं है, अपनत्व 
नहीं है, तब तक जीवन का मोह नहीं है, स्वार्थ का जोर नहीं है। जिस दिन मन मोह में 
आसकत हुआ, और हम बन्धन में पड़े, उस क्षण हमारा मानवता का क्षेत्र सिकुड़ जायगा, 
नयी-नयी ज़िम्मेदारियाँ आ जायेगी और हमारी सारी शक्ति उन्हीं को पूरी करने में लगने 
लगेंगी। तुम्हारे जैसे विचारवान, प्रतिभाशाली मनुष्य की आत्मा को मैं इस कारागार 
में बन्दी नहीं करना चाहती। अभी तक तुम्हारा जीवन यज्ञ था, जिसमें स्वार्थ के लिए 
बहुत थोड़ा स्थान था। मैं उसको नीचे की ओर न ले जाऊँगी। संसार को तुम-जैसे 
साधकों की ज़रूरत है, जो अपनेपन को इतना फैला दें कि सारा संसार अपना हो 
जाय। संसार में अन्याय की, आतंक की, भय की दुहाई मची हुई है। अन्धविश्वास 
का, कपट-धर्म का, स्वार्थ का प्रकोप छाया हुआ है। तुमने वह आतें-पुकार सुनी है। 
तुम भी न सुनोगे, तो सुननेवाले कहाँ से आयेंगे। और असत्य प्राणियों की तरह तुम भी 
उसकी ओर से अपने कान नहीं वन्द कर सकते। तुम्हें वह जीवन भार हो जायगा। 
अपनी विद्या और बुद्धि को, अपनी जागी हुई मानवता को और भी उत्साह और जोर 
के साथ उसी रास्ते पर ले जाओ। मैं भी तुम्हारे पीछे-पीछे चलगी। अपने जीवन के 
साथ मेरा जीवन भी सार्थक कर दो। मेरा तुमसे यही आग्रह है। अगर तुम्हारा मन 
सांसारिकता की ओर लरूपकता है, तब भी मैं अपना काबू चलते तुम्हें उधर से हटाऊंगी 
और ईइ्वर न करे कि मैं असफल हो जाऊं, लेकिन तब मैं तुम्हारा साथ दो बूँद आँस्‌ 
गिराकर छोड़ दूंगी, और कह नहीं सकती, मेरा क्या अन्त होगा, किस घाट लगूंगी; 
पर चाहे वह कोई घाट हो, इस बन्धन का घाट न होगा; बोलो, मुझे क्‍या आदेश 
देते हो ? 

मेहता सिर झुकाये सुनते रहे । एक-एक छाव्द मानों उनके भीतर की आँखें इस तरह 
खोले देता था, जैसी अब तक कभी न खुली थीं। वह भावनायें जो अब तक उनके सामने 
स्वप्न-चित्रों की तरह आयी थीं, अब जीवन-सत्य बनकर स्पंदित हो गयी थीं। वह अपने 
रोम-रोम में प्रकाश और उत्कर्प का अनुभव कर रहे थे। जीवन के महान्‌ संकलपों के 
सम्मुख हमारा वालपन हमारी आँखों में फिर जाता है। मेहता की आँखों में मधुर वाल- 
स्मृतियाँ सजीव हो उठीं, जब वह अपनी विधवा माता की गोद में बंठकर महान सुख का 
अनुभव किया करते थे। कहाँ है वह माता, आये और देखे अपने वालक की इस सुकीर्ति 
को। मुझे आशीर्वाद दो। तुम्हारा वह जिद्दी बाऊक आज एक नया जन्म ले रहा है। 

उन्होंने मालती के चरण दोनों हाथ से पकड़ लिये और काँपते हुए बोले---तुम्हारा 
आदेश स्वीकार है मालती ! 

और दोनों एकान्त होकर प्रगाढ़ आलिगन में बंध गये। दोनों की आँखों से 
आँसुओं की धारा बह रही थी। 

सिलिया का बालक अब दो साल का हो रहा था और सारे गाँव में दौड़ लगाता 
था। अपने साथ एक विचित्र भाषा लाया था, और उसी में बोलता था, चाहे कोई 
समझे या न समझे। उसकी भाषा में त, छल और घ की कसरत थी और स, र आदि 
वर्ण ग़ायव थे। उस भाषा में रोटी का नाम था ओटी, दूध का तूृत, साग का छाग 
और कौडी का तौली। जानवरों की बोलियों की ऐसी नक़लू करता है कि हँसते-हँसते 
लोगों के पेट में वल पड़ जाता है। किसी ने पूछा--रामू, कुत्ता कैसे बोलता है ? रामू 
गम्भीर भाव से कहता--भों-भों, और काटने दौड़ता। बिल्ली कैसे वोले ? और रामू 
म्याँव-म्याँव करके आँखें निकालकर ताकता और पंजों से नोचता। वड़ा मस्त लड़का 
था। जब देखो खेलने में मगन रहता, न खाने की सुधि थी, न पीने की। गोद से उसे 
चिढ़ थी। उसके सबसे सुखी क्षण वह होते, जब वह द्वार के नीम के नीचे मनों धूल 
बटोर कर उसमें लोटता, सिर पर चढ़ाता, उसकी ढेरियाँ लगाता, घरौंदे बनाता। अपनी 
उम्र के लड़कों से उसकी एक क्षण न पटती। शायद उन्हें अपने साथ खेलाने के योग्य 
ही न समझता था। 

कोई पूछता---तुम्हारा क्‍या नाम है? 

चटपट कहता--लामू | 

तुम्हारे बाप का क्‍या नाम है ?' 

'मातादीन ।' 

“और तुम्हारी माँ का ? 

'छिलिया ।' 

और दातादीन कौन है ?' 

बह अमाला छाला है।' 

न जाने किसने दातादीन से उसका यह नाता बता दिया था। 

राम और रूपा में खूब पटती थी। वह रूपा का खिलोना था। उसमे उबटन मलती, 
काजल लगाती, नहलाती, बाल सँवारती, अपने हाथों कौर-कौर बनाकर खिलाती, और 
कभी-कभी उसे गोद में लिये रात को सो जाती। धनिया डाँटती, तू सब कुछ छुआछुत 
किये देती है; मगर वह किसी की न सुनती। चीथड़े की गुड़िया ने उसे माता बनना 
सिखाया था। वह मातृ-भावना जीता-जागता बालक पाकर अब गुड़ियों से सन्तुप्ट न 
हो सकती थी। 

उसी के घर के पिछवाड़े जहाँ किसी ज़माने में उसकी बरदौर थी, होरी के खँडहर 
में सलिया अपना एक फूस का झोपड़ा डालकर रहने रूगी थी। होरी के घर में उम्र 
तो नहीं कट सकती थी। 

मातादीन को कई सौ रुपए खच्चे करने के बाद अन्त में काशी के पंडितों ने फिर 
से ब्राह्मण वना दिया। उस दिन बड़ा भारी हवन हुआ, बहुत-से ब्राह्मणों ने भोजन 

किया और बहुत से मन्त्र और इलोक पढ़े गये। मातादीन को शुद्ध गोबर और गोमूत्र 
खाना-पीना पड़ा। गोबर से उसका मन पवित्र हो गया। मूत्र से उसकी आत्मा में 
अशुचिता के कीटाणु मर गये। 

लेकिन एक तरह से इस प्रायश्चित्त ने उसे सचमुच पवित्र कर दिया। हवन के 
प्रचण्ड अग्नि-कुण्ड में उसकी मानवता निखर गयी और हवन की ज्वाला के प्रकाश से 
उसने धर्म-स्तम्भों को अच्छी तरह परख लिया। उस दिन से उसे धर्म के नाम से चिढ़ 
हो गयी। उसने जनेऊ उतार फेंका और पुरोहिती को गंगा में डुबा दिया। अब वह 
पक्का खेतिहर था। उसने यह भी देखा कि यद्यपि विद्वानों ने उसका ब्राह्मणत्व स्वीकार 
कर लिया; लेकिन जनता अब भी उसके हाथ का पानी नहीं पीती, उससे मुहूत्त पूछती 
है, साइत और लग्न का विचार करवाती है, उसे पर्व के दिन दान भी दे देती है; पर 
उससे अपने वरतन नहीं छुलाती। 

जिस दिन सिलिया के वालक का जन्म हुआ, उसने दूनी मात्रा में भंग पी, और 
गर्व से जैसे उसकी छाती तन गयी, और उँगलियाँ बार-बार मूंछों पर पड़ने लगीं। बच्चा 
कसा होगा ? उसी के जैसा ? कंसे देखे ”? उसका मन मसोसकर रह गया। 

तीसरे दिन रूपा खेत में उससे मिली। उसने पूछा--रुपिया, तूने सिलिया का 
लड़का देखा ? 

रुपिया बोली--देखा क्‍यों नहीं। लाल-लाल है, खूब मोटा, बड़ी-बड़ी आँखें हैं, 
सिर में झबराले बाल हैं, टुकुर-टुकुर ताकता है। 

मातादीन के हृदय में जैसे वह बालक आ बेठा था, और हाथ-पाँव फेंक रहा था। 
उसकी आँखों मं नशा-सा छा गया। उसने उस किशोरी रूपा को गोद में उठा लिया, 
फिर कन्धे पर बिठा लिया, फिर उतारकर उसके कपोलों को चूम लिया। 

रूपा बाल सँभालती हुई ढीठ होकर बोली--चलो, मैं तुमको दूर से दिखा दूं। 
ओसारे में ही तो है। सिलिया बहन न जाने क्‍यों हरदम रोती रहती है। 

मातादीन ने मुंह फेर लिया। उसकी आँखें सजल हो आयी थीं, और ओठ काँप 
रहे थ। 

उस रात को जब सारा गाँव सो गया और पेड़ अन्धकार में डूब गये, तो वह 
सिलिया के द्वार पर आया और सम्पूर्ण प्राणों से वालक का रोना सुना, जिसमें सारी 
दुनिया का संगीत, आनन्द और माधुर्य भरा हुआ था। 

सिलिया बच्चे को होरी के घर में खटोले पर सुलाकर मजूरी करने चली जाती। 
मातादीन किसी-न-किसी बहाने से होरी के घर आता और कनखियों से बच्चे को 
देखकर अपना कलेजा और आँखें ओर प्राण शीतल करता। 

धनिया मुस्करा कर कहती--लजाते क्‍यों हो, गोद में ले लो, प्यार करो, कंसा 
काठ का कलेजा है तुम्हारा। बिलकुल तुमको पड़ा है। 

मातादीन एक-दो रुपए सिलिया के लिए फेंककर बाहर निकल आता। बालक 
के साथ उसकी आत्मा भी बढ़ रही थी, खिल रही थी, चमक रही थी। अब उसके 

जीवन का भी उदृश्य था, एक ब्रत था। उसमें संयम आ गया, गम्भीरता आ गयी, 
दायित्व आ गया। 

एक दिन रामू खटोले पर लेटा हुआ था। धनिया कहीं गयी थी। रूपा भी लड़कों 
का शोर सुनकर खेलने चली गयी। घर अकेला था। उसी वक्‍त मातादीन पहुँचा। 
बालक नीले आकाश की ओर देख-देख हाथ-पाँव फेंक रहा था, हुमक रहा था, जीवन 
के उस उल्लास के साथ जो अभी उसमें ताज़ा था। मातादीन को देखकर वह हँस पड़ा। 
मातादीन स्नेह-विद्चल हो गया। उसने बालक को उठाकर छाती से लगा लिया। उसकी 
सारी देह और हृदय और प्राण रोमांचित हो उठे, मानो पानी की लहरों में प्रकाश की 
रेखाएँ काँप रही हों। बच्चे की गहरी, निर्मल, अथाह, मोद-भरी आँखों में जेसे उसके 
जीवन का सत्य मिल गया। उसे एक प्रकार का भय-सा लगा, मानो वह दृष्टि उसके 
हृदय में चुभी जाती हो--वह कितना अपवित्र है, ईश्वर का वह प्रसाद कैसे छू सकता 
है। उसने बालक को सशंक मन के साथ फिर लिटा दिया। उसी वक्‍त रूपा बाहर से 
आ गयी और वह बाहर निकल गया। 

एक दिन खूब ओले गिरे। सिलिया घास लेकर वाज़ार गयी हुई थी। रूपा अपने 
खल में मग्न थी। राम्‌ अब बेंठने लगा था। कुछ-कुछ बकवाँ चलने भी लगा 
था। उसने जो आँगन में बिनौले बिछे देखे, तो समझा, बतासे फैले हुए हैं। कई 
उठाकर खाये और आँगन में खूब खेला। रात को उसे ज्वर आ गया। दूसरे दिन 
निमोनिया हो गया। तीसरे दिन संध्या समय सिलिया की गोद में ही वालक के प्राण 
निकल गये। 

लेकिन बालक मरकर भी सिलिया के जीवन का केन्द्र बना रहा। उसकी छाती में 
दूध का उबाल-सा आता और आँचल भींग जाता। उसी क्षण आँखों से आँसू भी निकल 
पड़ते। पहले सब कामों से छुट्री पाकर रात को जब वह रामू को हिये से लगाकर स्तन 
उसके मूह में दे देती तो मानो उसके प्राणों में वालक की स्फूर्ति भर जाती। तब वह 
प्यारे-प्यारे गीत गाती, मीठे-मीठे स्वप्न देखती और नये-नये संसार रचतो, जिसका राजा 
रामू होता। अब सब कामों से छुट्टी पाकर वह अपनी सूनी झोंपड़ी में रोती थी और 
उसके प्राण तड़पते थे, उड़ जाने के लिए, उस लोक में जहाँ उसका लाल इस समय भी 
खेल रहा होगा। सारा गाँव उसके दुःख में शरीक था। रामू कितना चोंचाल था, जो 
कोई बुलाता, उसी की गोद में चछा जाता। मरकर और पहुँच से बाहर होकर वह 
और भी प्रिय हो गया था, उसकी छाया उससे कहीं सुन्दर, कहीं चोंचाल, कहीं 
लभावनी थी।.' 

मातादीन उस दिन खुल पड़ा परदा होता है हवा के लिए। आँधी में परदे उठाके 
रख दिये जाते हैं कि आँधी के साथ उड़ न जाय । उसने शव को दोनों हथेलियों पर 
उठा लिया और अकेला नदी के किनारे तक ले गया, जो एक मील का पाट छोड़कर 
पतली-सी धार में समा गयी थी। आठ दिन तक उसके हाथ सीधे न हो सके। उस 
दिन वह ज़रा भी नहीं लजाया, ज़रा भी नहीं झिझका। 

और किसी ने कुछ कहा भी नहीं; बल्कि सभी ने उसके साहस और दढ़ता की. 
तारीफ़ की । 

होरी ने कहा--यही मरद का धरम है। जिसकी बाँह पकड़ी, उसे क्या छोड़ना * 

धनिया ने आँखें नचाकर कहा--मत बखान करो, जी जलता है। यह मरद है? 
मैं ऐसे मरद को नामरद कहती हूँ। जब बाँह पकड़ी थी, तब क्या दूध पीता था कि 
सिलिया ब्राह्मणी हो गयी थी ? 

एक महीना बीत गया। सिलिया फिर मजूरी करने लगी थी। संध्या हो गयी थी। 
पूर्णमासी का चाँद विहँसता-सा निकल आया था। सिलिया ने कटे हुए खेत में से गिरे 
हुए जो के बाल चुनकर टोकरी में रख लिये थे और घर जाना चाहती थी कि चाँद पर निगाह 
पड़ गयी और दर्देभरी स्मृतियों का मानो स्रोत खुल गया। अंचल दूध से भींग गया 
और मुख आँसुओं से। उसने सिर लटका लिया और जैसे रुदन का आनन्द लेने लगी ॥ 

सहसा किसी की आहट पाकर वह चौंक पड़ी। मातादीन पीछे से आकर सामने 
खड़ा हो गया और बोला---कब तक रोये जायगी सिलिया ! रोने से वह फिर तो न 
आ जायगा। और यह कहते-कहते वह खुद रो पड़ा। 

सिलिया के कण्ठ में आये हुए भत्सेना के शब्द पिधल गये। आवाज़ सँभालकर 
बोली--तुम आज इधर कंसे आ गये ? 

मातादीन कातर होकर बोला--इधर से जा रहा था। तुझे बेठा देखा, चला आया ॥ 

तुम तो उसे खेला भी न पाये।' 

“नहीं सिलिया, एक दिन खेलाया था।' 

सच ? 

सच ! 

मैं कहाँ थी ? 

तू बाजार गयी थी।' 

तुम्हारी गोद में रोया नहीं ? 

नहीं सिलिया, हसता था ।' 

सच ? 

सच ! 

बस एक ही दिन खेलाया ? 

हाँ एक ही दिन; मगर देखने रोज़ आता था। उसे खटोले पर खेलते देखता था 
और दिल थामकर चला जाता था।' 

तुम्हीं को पड़ा था।' 

मुझे तो पछतावा होता है कि नाहक उस दिन उसे गोद में लिया। यह मेरे पापों 
का दंड है।' 

सिलिया की आँखों में क्षमा झलक रही थी। उसने टोकरी सिर पर रख ली और 
घर चली। मातादीन भी उसके साथ-साथ चला। 

सिलिया ने कहा--मैं तो अब घनिया काकी के बरौठे में सोती हँ। अपने घर में 
अच्छा नहीं लगता । 

“घनिया मुझे बराबर समझाती रहती थी।' 

“सच ?' 

“हाँ सच। जब मिलती थी समझाने लगती थी। 

गाँव के समीप आकर सिलिया ने कहा--अच्छा, अब इधर से अपने घर चले 
जाओ। कहीं पण्डित देख न लें। 

मातादीन ने गर्देत उठाकर कहा--मैं अब किसी से नहीं डरता। 

घर से निकाल देंगे तो कहाँ जाओगे ?' 

मैंने अपना घर बना लिया है।' 

सच ?' 

“हाँ, सच ।' 

“हाँ, मैंने तो नहीं देखा। 

चल तो दिखाता हूँ ।' 

दोनों और आगे बढ़े। मातादीन आगे था। सिलिया पीछे। होरी का घर आ 
गया। मातादीन उसके पिछवाड़े जाकर सिलिया की झोपड़ी के द्वार पर खड़ा हो गया 
और बोला--यही हमारा घर है। 

सिलिया ने अविश्वास, क्षमा, व्यंग और दुःख भरे स्वर में कहा--यह तो सिलिया 
चमारिन का घर है। 

मातादीन ने द्वार की टाटी खोलते हुए कहा--यह मेरी देवी का मंदिर है। 

सिलिया की आँखें चमकने लगीं। बोली--मन्दिर है तो एक छोटा पानी उँड़ेलकर 
चले जाओगे। 

मातादीन ने उसके सिर की टोकरी उतारते हुए कम्पित स्वर में कहा--नहीं 
सिलिया, जब तक प्राण है, तेरी शरण में रहँगा। तेरी ही पूजा करूँगा। 

झूठ कहते हो।' 

“नहीं, तेरे चरण छूकर कहता हूँ। सुना, पटवारी का लौडा भुनेसरी तेरे पीछे 
बहुत पड़ा था। तूने उसे खूब डाँटा | 

तुमसे किसने कहा ? 

'भुनेसरी आप ही कहता था।' 

सच ? 

हाँ, सच ।' 

सिलिया ने दियासलाई से कुप्पी जलाई। एक किनारे मिट्टी का घड़ा था, दूसरी 
ओर चूल्हा था, जहाँ दो-तीन पीतल और लोहे के बासन मॉँजे-घुले रखे थे। बीच में 


पुआल बिछा था। वही सिलिया का बिस्तर था। इस बिस्तर के सिरहाने की ओर रामू 
की छोटी खगोली उज्लैसे शो रसती शी चीज कसी क्रो काएणा क्रोचीय विफी के काशी प्रोरे 

अंग-भंग दशा में पड़े हुए थे। जब स्वामी ही न रहा तो कौन उनकी देख-भाल करता। 
मातादीन पुआल पर बैठ गया। कलेजे में हुक-सी उठ रही थी; जी चाहता था, खूब रोये। 

सिलिया ने उसकी पीठ पर हाथ रखकर पूछा--तुम्हें कभी मेरी याद आती थी ? 

मातादीन ने उसका हाथ पकड़कर हृदय से लगाकर कहा---तू हरदम मेरी आँखों 
के सामने फिरती रहती थी। तू भी कभी मुझे याद करती थी ? 

'मेरा तो तुमसे जी जलता था।' 

और दया नहीं आती थी ?' 

कभी नहीं।' 

तो भुनेसरी . . . 

अच्छा, गाली मत दो। मैं डर रही हूँ, गाँववाले क्‍या कहेंगे।' 

जो भले आदमी हैं, वह कहेंगे यही इसका धरम था। जो बुरे हैं उनकी मैं परवा 
नहीं करता । 

और तुम्हारा खाना कौन पकायेगा ।' 

मेरी रानी, सिलिया।' 

तो ब्राह्मन कैसे रहोगे ? ' 

मैं ब्राह्मन नहीं, चमार ही रहना चाहता हँ। जो अपना धरम पाले वही ब्राह्मन 
है, जो धरम से मुँह मोड़े वही चमार है।' 

सिलिया ने उसके गले में बाहें डाल दीं । 


३५ 


होरी की दशा दिन-दिन गिरती ही जा रही थी। जीवन के संघर्ष में उसे सदेव हार 
हुई; पर उसने कभी हिम्मत नहीं हारी। प्रत्येक हार जेसे उसे भाग्य से लड़ने की शक्ति 
दे देती थी; मगर अब वह उस अन्तिम दशा को पहुँच गया था, जब उसमें आत्म- 
विश्वास भी न रहा था। अगर वह अपने धर्म पर अटल रह सकता, तो भी कुछ आँसू 
पुछते; मगर वह वात न थी। उसने नीयत भी विगाड़ी, अधर्म भी कमाया, कोई ऐसी 
बुराई न थी, जिसमें वह पड़ा न हों; पर जीवन की कोई अभिलापा न पूरी हुई, और 
भले दिन मृगतृप्णा की भाँति दूर ही होते चले गये, यहाँ तक कि अब उसे धोखा भी 
न रह गया था, झूठी आशा की हरियाली और चमक भी अब नज़र न आती थी। 
हारे हुए महीप की भाँति उसने अपने को इन तीन बीघे के क़िले में बन्द कर लिया 
था और उसे प्राणों की तरह बचा रहा था। फ़ाके सहे, बदनाम हुआ, मजूरी की; पर 
क़िले को हाथ से न जाने दिया; मगर अब वह क्रिला भी हाथ से निकला जाता था। 
तीन साल से लूगान बाकी पड़ा हुआ था और अब पण्डित नोखेराम ने उस पर बेदखली 
का दावा कर दिया था। कहीं से रुपए मिलने की आशा न थी। जमीन उसके हाथ 
से निकल जायगी और उसके जीवन के बाक़ी दिन मजूरी करने में कटेंगे। भगवान 
की इच्छा ! राय साहब को क्या दोष दे ? अस्ामियों ही से उनका भी गुजर है। 

इसी गाँव पर आधे से ज्यादा घरों पर बेदखली आ रही है; आवे। औरों की जो 
दशा होगी, वही उसकी भी होगी। भाग्य में सुख बदा होता, तो लड़का यों हाथ से 
निकल जाता ? 

साँझ हो गयी थी। वह इसी चिन्ता में डूबा बैठा था कि पण्डित दातादीन ने आकर 
कहा--क्‍्या हुआ होरी, तुम्हारी बेदखली के बारे में ? इन दिनों नोखेराम से मेरी 
बोल-चाल बन्द है। कुछ पता नहीं। सुना, तारीख को पन्द्रह दिन और रह गये हैं। 

होरी ने उनके लिए खाट डालकर कहा--बह मालिक हैं, जो चाहें करें, मेरे 
पास रुपए होते, तो यह दुर्देशा क्‍यों होती। खाया नहीं, उड़ाया नहीं; लेकिन उपज 
ही न हो और जो हो भी, वह कौड़ियों के मोल बिके, तो किसान क्‍या करे ? 

लेकिन जैजात तो बचानी ही पड़ेगी। निबाह कैसे होगा। बाप-दादों की इतनी 
ही निसानी बच रही है। वह निकल गयी, तो कहाँ रहोगे ?' 

भगवान की मरजी है, मेरा क्या बस ! 

“एक उपाय है जो तुम करो।' 

होरी को जैसे अभय-दान मिल गया। इनके पाँव पड़कर बोला--बड़ा घरम होगा 
महाराज, तुम्हारे सिवा मेरा कौन है। मैं तो निरास हो गया था। 

_निरास होने की कोई वात नहीं। बस, इतना ही समझ लो कि सुख में आदमी 
का धरम कुछ और होता है, दुःख में कुछ और। सुख में आदमी दान देता है, मगर 
दुःख में भीख तक माँगता है। उस समय आदमी का यही धरम हो जाता है। सरीर 
अच्छा रहता है तो हम बिना असनान-पूजा किये मुँह में पानी भी नहीं डालते; लेकिन 
बीमार हो जाते हैं, तो बिना नहाये-बोये, कपड़े पहने, खाट पर बेठे पथ्य लेते हैं। 
उस समय का यही धरम है। यहाँ हममें-तुममें कितना भेद है; लेकिन जगन्नाथपुरी में 
कोई भेद नहीं रहता। ऊँचे-नीचे समी एक पंगत में बैठकर खाते हैं। आपत्काल में 
श्रीरामचन्द्र ने सेवरी के जूठे फल खाये थे, बालि को छिपकर वध किया था। जब संकट 
में बड़े-बड़ों की मर्यादा टूट जाती है, तो हमारी-तुम्हारी कौन वात है? रामसेवक 
महतो को तो जानते हो न?” ५ 

होरी ने निरुत्साह होकर कहा--हाँ, जानता क्‍यों नहीं । 

मेरा जजमान है। बड़ा अच्छा जमाना है उसका। खेती अलग, लेन-देन अलग। 
ऐसे रोब-दाब का आदमी ही नहीं देखा। कई महीने हुए उसकी औरत मर गयी है। 
सन्‍्तान कोई नहीं। अगर रुपिया का ब्याह उससे करना चाहो, तो मैं उसे राजी कर 
ले। मेरी बात वह कभी न टालेगा। लड़की सयानी हो गयी है, और जमाना बुरा 
है। कहीं कोई बात हो जाय, तो मुँह में कालिख लग जाय। यह बड़ा अच्छा औसर 
है। लड़की का ब्याह भी हो जायगा, और तुम्हारे खेत भी बच जायेंगे। सारे खरच- 
बरच से बचे जाते हो ।' 

रामसेवक होरी से दो ही चार साल छोटा था। ऐसे आदमी से रूपा के ब्याह करने 
का प्रस्ताव ही अपमानजनक था। कहाँ फूल-सी रूपा और कहाँ वह बूढ़ा दूँठ। जीवन में 

होरी ने बड़ी-बड़ी चोट सही थी, मगर यह चोट सबसे गहरी थी। आज उसके ऐसे दिन 
आ गये हैं कि उससे लड़की बेचने की बात कही जाती है और उसमें इन्कार करने 
का साहस नहीं है। ग्लानि से उसका सिर झुक गया। 
दातादीन ने एक मिनट के बाद पूछा--तो क्‍या कहते हो ? 
होरी ने साफ जवाब न दिया। बोला--सोचकर कहूँगा। 
“इसमें सोचने की क्‍या बात है ?' 
घनिया से भी तो पूंछ ल।' 
'तुम राजी हो कि नहीं।' 
ज़रा सोच लेने दो महाराज। आज तक कुल में कभी ऐसा नहीं हुआ। उसकी 
मरजाद भी तो रखना है।' 
'पाँच-छ: दिन के अन्दर मुझे जवाब दे देना। ऐसा न हो, तुम सोचते ही रहो 
और बेदखली आ जाय।' 
दातादीन चले गये। होरी की ओर से उन्हें कोई अन्देशा न था। अन्देशा था 
धनिया की ओर से। उसकी नाक बड़ी लम्बी है। चाहे मिट जाय, मरजाद न छोड़ेगी | 
मगर होरी हाँ कर ले तो वह भी रो-धोकर मान ही जायगी। खेतों के निकलने में भी 
तो मरजाद बिगड़ती है। 
धनिया ने आकर पूछा--पंडित क्‍यों आये थे ? 
'कुछ नहीं, यही बेदखली की बातचीत थी।'* 
आँसू पोंछने आये होंगे, यह तो न होगा कि सौ रुपए उधार दे दें।' 
'माँगने का मुँह भी तो नहीं ।' 
तो यहाँ आते ही क्‍यों हैं ? ' 
' रुपिया की सगाई की बात थी।* 
“किससे ?! 
“रामसेवक को जानती है? उन्हीं से ।* 
मैंने उन्हें कब देखा, हाँ नाम बहुत दिन से सुनती हूँ। वह तो बूढ़ा होगा।'* 
बढ़ा नहीं है, हाँ अधेड़ है।' 
तुमने पंडित को फटकारा नहीं। मुझसे कहते तो ऐसा जवाब देती कि याद करते।' 
'फटकारा नहीं; लेकिन इन्कार कर दिया। कहते थे, ब्याह भी बिना खरच-बरच 
के हो जायगा; और खेत भी बच जायेंगे।' 
'साफ-साफ क्‍यों नहीं बोलते कि लड़की बेचने को कहते थे। क॑ंसे इस बढ़े का 
हियाव पड़ा ? 
लेकिन होरी इस प्रइन पर जितना ही विचार करता, उतना ही उसका दुराग्रह 
कम होता जाता था। कुल-मर्यादा की लाज उसे कुछ कम न थी; लेकिन जिसे असाध्य 
रोग ने ग्रस लिया हो, वह खाद्य-अखाद्य की परवाह कब करता है ? दातादीन के सामने 
होरी ने कुछ ऐसा भाव प्रकट किया था, जिसे स्वीकृति नहीं कहा जा सकता, मगर भीतर 

से वह पिघल गया था। उम्र की ऐसी कोई बात नहीं। मरना-जीना तक़दीर के हाथ 
है। बूढ़े बैठे रहते हैं, जवान चले जाते हैं।; रूपा को सुख लिखा है, तो वहाँ भी सुख 
उठायेगी; दुःख लिखा है, तो कहीं भी सुख नहीं पा सकती और लड़की बेचने की तो 
कोई बात ही नहीं। होरी उससे जो कुछ लेगा, उधार लेगा और हाथ में रुपए आते 
ही चुका देगा। इसमें शर्म या अपमान की कोई बात ही नहीं है। बेशक, उसमें समाई 
होती, तो वह रूपा का ब्याह किसी जवान लड़के से और अच्छे कुल में करता, दहेज 
भी देता, बरात के खिलाने-पिलाने में भी खूब दिल खोलकर ख् करता; मगर जब ईश्वर 
ने उसे इस लायक़ नहीं बनाया, तो कुश-कन्या के सिवा और वह कर क्या सकता है ? 
लोग हँसेंगे; लिकिन जो छोग खाली हँसते हैं, और कोई मदद नहीं करते, उनकी हँसी 
की वह क्‍यों परवा करे | मुश्किल यही है कि धनिया न राजी होगी। गधी तो है ही। 
वही पुरानी लाज ढोये जायेगी। यह कुल-प्रतिप्ठा के पालने का समय नहीं, अपनी जान 
बचाने का अवसर है। ऐसी ही बड़ी छाजवाली है, तो लाये, पाँच सौ निकाले। कहाँ 
धरे हैं ? 

दो दिन गुजर गये और इस मामले पर उन लोगों में कोई बातचीत न हुई। हाँ, 
दोनों सांकेतिक भाषा में बातें करते थे। 

धनिया कहती--वर-कन्या जोड़ के हों तभी व्याह का आनन्द है। 

होरी जवाब देता--ब्याह आनन्द का नाम नहीं है पगली, यह तो तपस्या है। 

चलो तपस्या है ? 

हाँ, मैं कहता जो हें। भगवान आदमी को जिस दशा में डाल दें, उसमें सुखी 
रहना तपस्या नहीं, तो और क्या है ?' 

दूसरे दिन धनिया ने वैवाहिक आनन्द का दूसरा पहलू सोच निकाला। घर में जब 
तक सास-ससुर, देवरानियाँ-जेठानियाँ न हों, तो ससुराल का सुख ही क्‍या ? कुछ दिन 
तो लड़की बहुरिया बनने का सुख पाये। 

होरी ने कहा--वह वैवाहि क-जीवन का सुख नहीं, दंड है। 

धनिया तिनक उठी--तुम्हारी बातें भी निराली होती हैं। अकेली बहू घर में कैसे 
रहेगी, न कोई आगे न कोई पीछे। 

होरी बोला--तू तो इस घर में आयी तो एक नहीं, दो-दो देवर थे, सास थी, ससुर 
था। तूने कौन-सा सुख उठा लिया, बता। 

क्‍या सभी घरों में ऐसे ही प्राणी होते हैं।' 

और नहीं तो क्या आकाश की देवियाँ आ जाती हैं। अकेली तो बहू। उस पर 
हुकूमत करनेवाला सारा घर। बेचारी किस-किस को खुश करे। जिसका हुक्म न माने, 
वही बरी। सबसे भरा अकेला। 

फिर भी बात यहीं तक रह गयी; मगर धनिया का पल्‍ला हलका होता जाता 
था। चौथे दिन रामसेवक महतो खुद आ पहुँचे। कलाँ-रास घोड़े पर सवार, 
साथ एक नाई ओर एक खिदमतगार, जैसे कोई बडा ज़मीदार हो। उम्र चालीस 

से ऊपर थी, बाल खिचड़ी हो गये थे; पर चेहरे पर तेज था, देह गठी हुई। होरी 
उनके सामने बिलकुल बूढ़ा लगता था। किसी मुक़दमे की पैरवी करने जा रहे थे। 
यहाँ ज़रा दोपहरी काट लेना चाहते हैं। धूप कितनी तेज है, और कितने ज़ोरों की 
ल चल रही है! होरी सहुआइन की दृूकान से गेहूँ का आटा और घी लाया। 
पूरियाँ बनीं। तीनों मेहमानों ने खाया। दातादीन भी आशीर्वाद देने आ पहुँचे। बातें 
होने लगीं। 

दातादीन ने पूछा--कैसा मुक़दमा है महतो ? 

रामसेवक ने शान जमाते हुए कहा-€मुक़दमा तो एक न एक लगा ही रहता है 
महाराज ! संसार में गऊ बनने से काम नहीं चलता। जितना दबो उतना ही लोग दबाते 
हैं। थाना-पुलिस, कचहरी-अदालत सब हैं हमारी रक्षा के लिए; लेकिन रक्षा कोई 
नहीं करता। चारों तरफ़ लट है। जो गरीब है, बेकस है, उसकी गरदन काटने के लिए 
सभी तैयार रहते हैं। भगवान न करे कोई बेईमानी करे। यह बड़ा पाप है; लेकिन 
अपने हक़ और न्याय के लिए न लड़ना उससे भी बड़ा पाप है। तुम्हीं सोचो, आदमी 
कहाँ तक दबे ? यहाँ तो जो किसान है, वह सबका नरम चारा है। पटवारी को 
नज़राना और दस्तूरी न दे, तो गाँव में रहना मुश्किक। ज़मींदार के चपरासी और 
कारिन्दों का पेट न भरे तो निवाह न हो। थानेदार और कानिसिटिविल तो जैसे उसके 
दामाद हैं, जब उनका दौरा गाँव में हो जाय, किसानों का धरम है कि वह उनका आदर- 
सत्कार करें, नजर-नयाज दें, नहीं एक रिपोट में गाँव का गाँव बँध जाय । कभी कानूनगों 
आते हैं, कभी तहसीलदार, कभी डिप्टी, कभी जण्ट, कभी कलक्टर, कभी कमिसनर, 
किसान को उनके सामने हाथ बाँघे हाजिर रहना चाहिए। उनके लिए रसद-चारे, 
अंडे-मुर्गी, दूध-घी का इन्तजाम करना चाहिए। तुम्हारे सिर भी तो वही बीत रही है 
महाराज ! एक-न-एक हाकिम रोज नये-नये बढ़ते जाते हैं। एक डाक्टर कुओं में दवाई 
डालने के लिए आने लगा है। एक दूसरा डाक्टर कभी-कभी आकर ढोरों को देखता है, लड़कों 
का इम्तहान लेनेवाला इसपिद्वर है, न जाने किस-किस महकमे के अफ़सर हैं, नहर के 
अलग, जंगल के अलग, ताड़ी-सराव के अलग, गाँव-सुधार के अछूग, खेती-विभाग के 
अलग। कहाँ तक गिनाऊँ। पादड़ी आ जाता है, तो उसे भी रसद देना पड़ता है, नहीं 
शिकायत कर दे। और जो कहो कि इतने महकमों और इतने अफ़स रो से किसान का 
कुछ उपकार होता हो, तो नाम को नहीं। कभी जमीदार ने गाँव पर हल पीछे दो-दो 
रुपये चन्दा लगाया। किसी बड़े अफ़सर की दावत की थी। किसानों ने देने से इनकार 
कर दिया। बस, उसने सारे गाँव पर जाफा कर दिया। हाकिम भी ज़मीदार ही का पच्छ 
करते हैं। यह नहीं सोचते कि किसान भी आदमी हैं, उनके भी बाल-बच्चे हैं, उनकी 
भी इज्जत-आबरू है। और यह सब हमारे दव्बूपन का फल है। मैंने गाँवभर में डोंडी 
पिटवा दी कि कोई बेसी लगान न दो और न खेत छोड़ो, हमको कोई कायल कर दे, 
तो हम जाफा देने को तैयार हैं; लेकिन जो तुम चाहो कि बे मुँह के किसानों को पीसकर 
पी जायों तो यह न ढोगा। गाँववालों ने मेरी बात मान ली, और सबने जाफा देने से 

इनकार कर दिया। जमींदार ने देखा, सारा गाँव एक हो गया है तो लाचार हो गया। 
खेत बेदखल कर दे, तो जोते कौन ! इस ज़माने में जब तक कड़े न पड़ो, कोई नहीं 
सुनता। बिना रोये तो बालक भी माँ से दूध नहीं पाता। 

रामसेवक तीसरे पहर चला गया और धनिया और होरी पर न मिटनेवाला असर 
छोड़ गया। दातादीन का मन्त्र जाग गया। 

उन्होंने पुछा---अब क्या कहते हो ? 

होरी ने धनिया की ओर इशारा करके कहा--इससे पूछो । 

'हम तुम दोनों से पूछते हैं।' 

धनिया बोली---उमिर तो ज्यादा है; लेकिन तुम लोगों की राय है, तो मुझे भी 
मंजूर है। तकदीर में जो लिखा होगा, वह तो आगे आयेगा ही; मगर आदमी अच्छा है। 

और होरी को तो रामसेवक पर वह विश्वास हो गया था, जो दुर्बलों को जीवटवाले 
आदमियों पर होता है। वह शेख़ चिल्ली के-से मंसूब बाँघने लगा था। ऐसा आदमी 
उसका हाथ पकड़ ले, तो बेड़ा पार है। 

विवाह का मुह॒त्तं ठीक हो गया। गोबर को भी बृलाना होगा। अपनी तरफ़ से 
लिख दो, आने न आने का उसे अख्तियार है। यह कहने को तो मुह न रहे कि तुमने 
मुझे बुलाया कव था ? सोना को भी बुलाना होगा। 

धनिया ने कहा--गोबर तो ऐसा नहीं था, लेकिन जब झुनिया आने दे। परदेश 
जाकर ऐसा भूल गया कि न चिट्ठी न पत्री। न जाने कैसे हैं ।--यह कहते-कहते उसकी 
आँखें सजल हो गयीं। 

गोबर को ख़त मिला, तो चलने को तैयार हो गया। झुनिया को जाना अच्छा 
तो न लगता था; पर इस अवसर पर कुछ कह न सकी। बहन के ब्याह में भाई का 
न जाना कंसे सम्भव है! सोना के ब्याह में न जाने का कलंक क्‍या कम है ! 

गोबर आद कण्ठ से बोला--कमाँ-बाप से खिचे रहना कोई अच्छी बात नहीं है। 
अब हमारे हाथ-पाँव हैं, उनसे खिच लें, चाहे लड़ लें; लेकिन जन्म तो उन्हीं ने दिया, 
पाल-पोसकर जवान तो उन्हीं ने किया, अब वह हमें चार बात भी कहें, तो हमें गम 
खाना चाहिए। इधर मुझे बार-बार अम्माँ-दादा की याद आया करती है। उस बखत 
मुझे न जाने क्‍यों उन पर गुस्सा आ गया। तेरे कारन माँ-बाप को भी छोड़ना पड़ा।॥ 

झुनिया तिनक उठी--मेरे सिर पर यह पाप न लगाओ , हाँ ! तुम्हीं को लड़ने की 
सूझी थी। मैं तो अम्माँ के पास इतने दिन रही, कभी साँस तक न लिया। 

लड़ाई तेरे कारन हुई।' 

अच्छा मेरे ही कारन सही। मैंने भी तो तुम्हारे लिए अपना घर-बार छोड़ दिया।' 

तेरे घर में कौन तुझे प्यार करता था। भाई बिगड़ते थे, भावजें जलाती थीं। 
भोला जो तुझे पा जाते तो कच्चा ही खा जाते ।' 

(तुम्हारे ही कारन ।' 

अबकी जब तक रहें, इस तरह रहें कि उन्हें भी जिन्दगानी का कुछ सुख मिले। 


गो-दान ३५७ 


उनकी मरजी के खिलाफ कोई काम न करें । दादा इतने अच्छे हैं कि कभी मुझे डाँटा 
5क नहीं । अम्माँ ने कई बार मारा है; लेकिन वह जब मारती थीं, तब कुछ-न 
कुछ खाने को दे देती थीं । मारती थीं; पर जब तक मुझे हँसा नें, उन्हें चेन न 
आता था ।' 
दोनों ने मालती से जिक्र किया । मालती ने छट्टी ही नहीं दी, कन्या के उपहार 
के लिए एक चर्खा और हाथों का कंगन भी दिया। वह खुद जाना चाहती थी; 
लेकिन कई ऐसे मरीज़ उसके इलाज में थे, जिन्हें एक दिन के लिए भी न छोड़ सकती 
थी । हाँ, शादी के दिन आने का वादा किया और बच्चे के लिए खिलौनों का ढेर 
लगा दिया । उसे बार-बार चूमती थी और प्यार करती थी, मानो सब कुछ पेशगी ले 
लेना चाहती है, और बच्चा उसके प्यार की बिलकुल परवा न करके घर चलने के लिए 
खुञ था, उस घर के लिए जिसको उसने देखा तक न था। उसकी बाल-कल्पना में 
घर स्व से भी बढ़कर कोई चीज़ थी।' | 
गोबर ने घर पहुंचकर उसकी दशा देखी, तो ऐसा निराश हुआ कि इसी वक्‍त यहाँ 
से छोट जाय । घर का एक हिस्सा गिरने-गिरने हो गया था। द्वार पर केवल एक बेल 
पंदा "आ था, वह भी नीमजान । धनिया और होरी दोनों फूले न समाये; लेकिन 
गाया का जी उचाट था । अव इस घर के सँभलने की क्‍या आशा है ! वह गुलामी 
करता है; लेकिन भरपेट खाता तो है । केवल एक ही मालिक का तो नौकर है । यहाँ 
ता जिसे देखो, वही रोब जमाता है । गुलामी है; पर सूखी । मेहनत करके अनाज पैदा 
करो और जो रुपए मिलें, वह दूसरों को दे दो । आप वेठे राम-राम करो । दादा ही 
का कलेजा है कि यह सब सहते हैं। उससे तो एक दिन न सहा जाय । और यह दया 
कुछ होरी ही की न थी । सारे गाँव पर यह विपत्ति थी । ऐसा एक आदमी भी नहीं, 
जिसकी रोनी सूरत न हो, मानों उनके प्राणों की जगह वेदना ही बेटी उन्हें कठपुतलियों 
की तरह नचा रही हो । चलते-फिरते थे, काम करते थे, पिसते थे, घुटते थे; इसलिए 
कि पिसना और घुटना उनकी तक़दीर में लिखा था। जीवन में न कोई आशा है, न 
कोई उमेंग, जैसे उनके जीवन के सोते सूख गये हों और सारी हरियालो मुरझा गयी 
हो । जेंठ के दिन हैं, अभी तक खलिहानों में अनाज मौजूद है; मगर किसी के चेहरे 
पर खुशी नहीं है । बहुत कुछ तो खलिहान में ही तुलकर महाजनों और कारिन्दों की 
भेंट हो चुका है और जो कुछ बचा है, वह भी दूसरों का है। भविष्य अन्धकार की 
भाँति उनके सामने है। उसमें उन्हें कोई रास्ता नहीं सूझता । उनकी सारी चेतनाएँ 
शिथिल हो गयी है । द्वार पर मनों कूड़ा जमा है, दुर्गन्ध उड़ रही है; मगर उनकी नाक 
में न गन्ध है, न आँखों में ज्योति । सरेशाम द्वार पर गीदड़ रोने लगते हैं; मगर किसी 
को ग़म नहीं । (सामने जो कुछ मोटा-झोटा आ जाता है, वह खा लेते हैं, उसी तरह 
जैसे इंजिन कोयले खा लेता है। उनके बैल चूनी-चोकर के बगैर नाद में मुंह नही 
डालते; मगर उन्हें केवल पेट में कुछ डालने को चाहिए। स्वाद से उन्हें कोई प्रयोजन 
नहीं । उनकी रसना मर चुकी है। उनके जीवन में स्वाद का छोप हो गया है। उनसे 


३५८ गो-दान 


घेले-धेले के लिए बेईमानी करवा लो, मुटठी-भर अनाज के लिए लाठियाँ चलवा लो । 
पतन की वह इन्तहा है, जब आदमी शर्म और इज्जत को भी भूल जाता है। 

लड़कपन से गोबर ने गाँवों की यही दशा देखी थी और उनका आदी हो चुका 
था; पर आज चार साल के वाद उसने जैसे एक नयी दुनिया देखी । भले आदमियों के 
साथ रहने से उसकी बुद्धि कुछ जग उठी है; उसने राजनैतिक जल्सों में पीछे खड़े 
होकर भाषण सुने हैं और उनसे अंग-अंग में विधा है। उसने सुना है और समझा है 
कि अपना भाग्य खुद बनाना होगा, अपनी बुद्धि और साहस से इन आफ़तों पर विजय 
पाना होगा । कोई देवता, कोई गुप्त शक्ति उनकी मदद करने न आयेगी । और उसमें 
गहरी संवेदना सजग हो उठी है। अब उसमें वह पहले की उदृण्डता और ग्ररूर नहीं 
है। वह नम्न और उद्योग-शील हो गया है। जिस दशा में पड़े हो, उसे स्वार्थ और 
लोभ के वश होकर और क्यों विगाड़ते हो ? दुःख ने तुम्हें एक सूत्र में बाँध दिया है । 
बन्धृत्व के इस देवी बन्धन को क्यों अपने तुच्छ स्वार्थों से तोड़ डालते हो ? उस बन्धन 
को एकता का वन्धचन बना लो | इस तरह के भावों ने उसकी मानवता को पंख-से लगा दिये 
है । संसार का ऊच-नीच देख लेने के वाद निप्कपट मनुष्यों में जो उदारता आ जाती 
है, वह अब मानों आकाश में उड़ने के लिए पंख फड़फड़ा रही है | होरी को अब वह 
कोई काम करते देखता है, तो उसे हटाकर खुद करने लगता है, जैसे पिछले दुर्व्यवहार 
का प्रायश्चित करना चाहता हो। कहता है, दादा अब कोई चिन्ता मत करो, सारा 
भार मुझ पर छोड़ दो, मैं अब हर महीने खर्च भेजूंगा, इतने दिन तो मरते-खपते रहे, 
कुछ दिन तो आराम कर लो मुझे धिकक्‍्कार है कि मेरे रहते तुम्हें इतना कप्ट उठाना 
पड़े । और होरी के रोम-रोम से बेटे के लिए आशीर्वाद निकल जाता है। उसे अपनी 
जीर्ण देह में देवी स्फूृति का अनुभव होता है। वह इस समय अपने कर्ज का ब्योरा 
कटकर उसकी उठती जवानी पर चिन्ता की बिजली क्‍यों गिराये ? वह आराम से 
खाये-पीये, जिन्दगी का सुख उठाये । मरने-खपने के लिए वह तैयार है। यही उसका 
जीवन है । राम-राम जपकर वह जी भी तो नहीं सकता । उसे तो फावड़ा और कुदारू 
चाहिए । राम-नाम की माला फेरकर उसका चित्त न शान्‍्त होगा । 

गोबर ने कहा--कहो तो मैं सबसे क्िस्त बंवबवा छू और हर महीने-महीने देता 
जाऊं । सब मिलकर कितना होगा ? 

होरी ने सिर हिलाकर कहा--नहीं बेटा, तुम काहे को तकलीफ़ उठाओगे । तुम्हीं 
को कौन बहुत मिलते हैं | मैं सब देख लगा । जमाना इसी तरह थोड़े ही रहेगा । रूपा 
चली जाती है । अब कजे ही चुकाना तो है। तुम कोई चिन्ता मत करना । खाने-पीने 
का संजम रखना । अभी देह बना लोगे, तो सदा आराम से रहोगे । मेरी कौन ? मुझे 
तो मरने-खपने की आदत पड़ गयी है। अभी मैं तुम्हें खेती में नहीं जोतना चाहता 
बेटा ! मालिक अच्छा मिल गया है । उसकी कुछ दिन सेवा कर लोगे, तो आदमी बन 
जाओगे : वह तो यहाँ आ चुकी हैं। साक्षात्‌ देवी हैं। 

ब्याह के दिन फिर आने को कहा है।' 

“हमारे सिर-आँखों पर आयें ऐसे भले आदमियों के साथ रहने से चाहे पैसे कम 
भी मिलें; लेकिन ज्ञान बढ़ता है और आँखें खुलती हैं। >» 

उसी वक्‍त पण्डित दातादीन ने होरी को इशारे से बुलाया और दूर ले जाकर कमर 
से सौ-सौ रुपये के दो नोट निकालते हुए बोले--तुमने मेरी सलाह मान ली, बड़ा अच्छा 
किया । दोनों काम बन गये । कन्या से भी उरिन हो गये और बाप-दादों की निशानी 
भी बच गयी । मुझसे जो कुछ हो सका, मैंने तुम्हारे लिए कर दिया, अब तुम जानो, 
तुम्हारा काम जाने । 

होरी ने रुपए लिए तो उसका हाथ काँप रहा था, उसका सिर ऊपर न उठ सका, 
मुँह से एक शब्द न निकला, जैसे अपमान के अथाह गढ़े में गिर पड़ा है और गिरता 
चला जाता है। आज तीस साल तक जीवन से लड़ते रहने के बाद वह परास्त हुआ है 
और ऐसा परास्त हुआ है कि मानों उसको नगर के द्वार पर खड़ा कर दिया गया है 
और जो आता है, उसके मुँह पर थूक देता है।) वह चिल्ला-चिल्ला कर कह रहा है, 
भाइयो, मैं दया का पात्र हैँ, मैंने नहीं जाना, जेठ की लू कंसी होती है और माघ की 
वर्षा कैसी होती है ? इस देह को चीरकर देखो, इसमें कितना प्राण रह गया है, कितना 
ज़ख्मों से चूर, कितना ठोकरों से कुचछा हुआ ! उससे पूछो, कभी तूने विश्राम के दर्शन 
किये, कभी तू छाँह में बैठा । उस पर यह अपमान ! और वह अब भी जीता है, कायर, 
लोभी, अधम । उसका सारा विश्वास जो अगाघ होकर स्थूल और अन्धा हो गया था, 
मानो टुक-टूक उड़ गया है। 

दातादीन ने कहा--ततो मैं जाता हें । न हो, तो तुम इसी बखत नोखेराम के पास 
चले जाओ । 

होरी दीनता से बोला--चला जाऊंगा महाराज ! मगर मेरी इज्जत तुम्हारे 
हाथ है । 


३६ 

दो दिन तक गाँव में खूब धूम-धाम रही । बाजे बजे, गाना-बजाना हुआ और रूपा 
रो-धोकर बिदा हो गयी; मगर होरी को किसी ने घर से निकलते न देखा । ऐसा छिपा 
बेठा था, जैसे मुँह में का लख लगी हो । मालती के आ जाने से चहल-पहल और बढ़ 
गयी । दूसरे गाँवों की स्त्रियाँ भी आ गयीं। 

गोवर ने अपने शील-स्नेह से सारे गाँव को मुग्ध कर लिया है। ऐसा कोई घर न 
था, जहाँ वह अपने मीठे व्यवहार की याद न छोड़ आया हो । भोला तो उसके परों 
पर गिर पड़े । उनकी स्त्री ने उसको पान खिलाये और एक रुपया विदायी दी और 
उसका लखनऊ का पता भी पूछा । कभी लखनऊ आयेगी तो उससे ज़रूर मिलेगी । 
अपने रुपए की उससे चर्चा न की । 

तीसरे दिन जब गोबर चलने लगा, तो होरी ने धनिया के सामने आँखों में आँसू 
भरकर वह अपराध स्वीकार किया, जो कई दिन से उसकी आत्मा को मथ रहा था, 

और रोकर बोला--बेटा, मैंने इस जमीन के मोह से पाप की गठरी सिर लादी। 
न जाने भगवान मुझे इसका क्‍या दण्ड देंगे ! 
गोबर ज़रा भी गर्म न हुआ, किसी प्रकार का रोष उसके मुँह पर न था। श्रद्धाभाव 
से बोला-२-इसमें अपराध की तो कोई बात नहीं है दादा, हाँ रामसेवक के रुपए अदा 
कर देना चाहिए । आखिर तुम क्‍या करते हो ? मैं किसी लायक नहीं, तुम्हारी खेती में 
उपज नहीं, करज कहीं मिल नहीं सकता, एक महीने के लिए भी घर में भोजन नहीं । 
ऐसी दसा में तुम और कर ही क्‍या सकते थे ? ज॑जात न वचाते तो रहते कहाँ ? 
जब आदमी का कोई बस नहीं चलता, तो अपने को तकदीर पर ही छोड़ देता है । 
न जाने यह धाँधली कब तक चलती रहेगी । जिसे पेट की रोटी मझनस्सर नहीं, उसके 
लिए मरजाद और इज्जत सब ढोंग है । औरों की तरह तुमने भी दूसरों का गला दबाया 
होता, उनकी जमा मारी होती, तो तुम भी भले आदमी होते । तुमने कभी नीति को 
नहीं छोड़ा, यह उसी का दण्ड है । तुम्हारी जगह मैं होता तो या तो जेहल में होता 
या फाँसी पर गया होता । मुझसे यह कभी बरदाइत न होता कि मैं कमा-कमाकर सवका 
घर भरू और आप अपने वाल-बच्चों के साथ मुँह में जाली लगाये बैठा रहूँ।_, 
धनिया बह को उसके साथ भेजने पर राज़ी न हुई । झुनिया का मन भी अभी कुछ 
दिन यहाँ रहने का था। तय हुआ कि गोबर अकेला ही जाय । 
दूसरें दिन प्रात:काल गोबर सबसे बिदा होकर लखनऊ चला । होरी उसे गाँव के 
बाहर तक पहुँचाने आया । गोबर के प्रति इतना प्रेम उसे कभी नहुआ था। जब गोवर 
5 चरणों पर झुका, तो होरी रो पड़ा, मानो फिर उसे पुत्र के दर्शन न होंगे । उसकी 
आत्मा में उल्लास था, गर्व था, संकल्प था। पुत्र से यह श्रद्धा और स्नेह पाकर वह तेजवान 
हो गया है, विशाल हो गया है । कई दिन पहले उस पर जो अवसाद-सा छा गया था, एक 
अन्धकार-सा, जहाँ वह अपना मार्ग भूल जाता था, वहाँ अब उत्साह है और प्रकाश है । 
रूपा अपनी ससुराल में खुश थी । जिस दा में उसका बालपन बीता था, उसमें 
पंसा सबसे क़ीमती चीज़ थी। मन में कितनी सात्रें थीं, जो मन में ही घुट-घुटकर रह 
गयी थीं । वह अब उन्हें पूरा कर रही थी और रामसेवक अधेंड होकर भी जवान हो 
गया था । रूपा के लिए वह पति था, उसके जवान, अधेड़ या बूढ़े होने से उसकी नारी- 
भावना में कोई अन्तर न आ सकता था । उसकी यह भावना पति के रंग-रूप या उम्र 
पर आश्रित न थी, उसकी बुनियाद इससे बहुत गहरी थी, श्वेत परम्पराओं की तह में, 
जा केवल किसी भूकम्प से ही हिल सकती थीं। उसका यौवन अपने ही में मस्त था, 
वह अपने ही लिए अपना वनाव-सिगार करती थी और आप ही खुश होती थी। 
रामसेवक के लिए उसका दूसरा रूप था। तब वह गृहिणी बन जाती थी, घर के काम-काज 
में लगी हुई । अपनी जवानी दिखाकर उसे लज्जा या चिन्ता में न डालना चाहती थी । 
किसी तरह की अपूर्णता का भाव उसके मन में न आता था। अनाज से भरे हुए बखार 
ओर गाँव से सिवान तक फंले हुए खेत और द्वार पर ढोरों की क़तारें और किसी प्रकार 
की अपूर्णता को उसके अन्दर आने ही न देती थीं । 

और डेसकी सबसे बड़ी अभिलाषा थी अपने घरवालों की खुशी देखना । उनकी 
गरीबी कैसे दूर कर दे ? उस गाय की याद अभी तक उसके दिल में हरी थी, जो मेहमान 
की तरह आयी थी और सब को रोता छोड़कर चली गयी थी । वह स्मृति इतने दिनों 
के बाद अब और भी मृदु हो गयी थी। अभी उसका निजत्व इस नये घर में न जम 
पाया था । वही पुराना घर उसका अपना घर था। वहीं के लोग अपने आत्मीय थे, 
उन्हीं का दुःख उसका दुःख और उन्हीं का सुख उसका सुख था । /इस द्वार पर ढोरों 
का एक रेवड़ देखकर उसे वह हर्ष न हो सकता था, जो अपने द्वार पर एक गाय 
देखकर होता 5५उस के दादा की यह लालसा कभी पूरी न हुई। जिस दिन वह गाय 
आयी थी, उन्हें कितना उछाह हुआ था, जैसे आकाश से कोई देवी आ गयी ही । तब 
से फिर उन्हें इतनी समाई ही न हुई कि कोई दूसरी गाय छाते, पर वह जानती थी, 
आज भी वह लालसा होरी के मन में उतनी ही सजग है। अबकी यह जायगी, तो साथ 
वह धौरी गाय ज़रूर लेती जायगी । नहीं, अपने आदमी से क्‍यों न भेजवा दे । रामसेवक 
से पूछने की देर थी । मंजूरी हो गयी, और दूसरे दिन एक अहीर के मारफ़त रूपा ने 
गाय भेज दी । अहीर से कहा, दादा से कह देना, मंगल के दूध पीने के लिए भेजी 
है । होरी भी गाय लेने की फ़िक्र में था। यों अभी उसे गाय की कोई जल्दी नथी; 
मगर मंगल यहीं है और बिना दूध के कंसे रह सकता है! रुपए मिलते ही वह 
सबसे पहले गाय लेगा । मंगल अब केवल उसका पोता नहीं है, केवल गोबर का बेटा 
नहीं है, मालती देवी का खिलोना भी है । उसका लालन-पालन उसी तरह का 
होना चाहिए । 

मगर रुपए कहाँ से आयें । संयोग से उसी दिन एक ठीकेदार ने सड़क के लिए 
गाँव के ऊसर में कंकड़ की खुदाई शुरू की । होरी ने सुना तो चट-पट वहाँ जा पहुँचा, 
और आठ आने रोज़ पर खुदाई करने लगा; अगर यह काम दो महीने भी टिक गया 
तो गाय भर को रुपए मिल जायेंगे । दिन-भर लू और धूप में काम करने के बाद वह 
घर आता, तो बिलकुल मरा हुआ; अवसाद का नाम नहीं | उसी उत्साह से दूसरे 
दिन काम करने जाता । रात को भी खाना खा कर डिब्बी के सामने बंठ जाता, और 
सुतली कातता । कहीं बारह-एक बजे सोने जाता । धनिया भी पगला गयी थी, उसे 
इतनी मेहनत करने से रोकने के बदले खुद उसके साथ बेठी-बेठी सुतली कातती। 
गाय तो लेनी ही है, रामसेवक के रुपए भी तो अदा करने हैं। गोबर कह गया है । 
उसे बड़ी चिन्ता है। 

रात के बारह बज गये थे । दोनों बैठे सुतली कात रहे थे । धनिया ने कहा--तुम्हें 
नींद आती हो तो जाके सो रहो । भोरे फिर तो काम करना है! 

होरी ने आसमान की ओर देखा--चला जाऊँगा । अभी तो दस बजे होंगे। तू 
जा, सो रह। 

मैं तो दोपहर को छन-भर पौढ़ रहती हूँ ।' 

मैं भी चबेना करके पेड़ के नीचे सो लेता हूँ ।* 

“बड़ी लू लूगती होगी ।' 

लू क्‍या लगेगी ? अच्छी छाँह है।' 

“में डरती हूँ, कहीं तुम बीमार न पड़ जाओ ।' 

चल; बीमार वह पड़ते हैं, जिन्हें बीमार पड़ने की फ्रसत होती है। यहाँ तो 
यह धुन है कि अबकी गोबर आये, तो रामसेवक के आधे रुपए जमा रहें। कुछ वह 
भी लायेगा ही । बस इस साल इस रिन से गला छूट जाय, तो दूसरी जिन्दगी हो ।' 

गोबर की अबकी बड़ी याद आती है। कितना सुशील हो गया है।' 

चलती बेर पैरों पर गिर पड़ा ।' 

मंगल वहाँ से आया तो कितना तैयार था। यहाँ आकर दुबला हो गया है ।' 

वहाँ दूध, मक्खन, क्‍या नहीं पाता था ? यहाँ रोटी मिल जाय वही बहुत है। 
ठीकेदार से रुपए मिले और गाय लाया ।' 

गाय तो कभी आ गयी होती, लेकिन तुम जब कहना मानो । अपनी खेती तो 
सेभाले न सभलती थी, पुनिया का भार भी अपने सिर ले लिया ।' 

क्या करता, अपना घरम भी तो कुछ है । हीरा ने नालायकी की तो उसके बाल- 
बच्चों को सभालनेवाला तो कोई चाहिए ही था । कौन था मेरे सिवा, बता ? मैंन 
मदद करता, तो आज उनकी क्‍या गति होती, सोच | इतना सब करने पर भी तो 
मेंगरू ने उस पर नालिश कर ही दी ।' 

“रुपए गाड़कर रखेगी तो क्या नालिश न होगी ?' 

क्या बकती है । खेती से पेट चल जाय यही बहुत है । गाड़कर कोई क्या रखेगा ।' 

हीरा तो जैसे संसार ही से चला गया ।' 

मेरा मन तो कहता है कि वह आवेगा, कभी न कभी जरूर । 

दोनों सोये । होरी अँधेरे मुंह उठा तो देखता है कि हीरा सामने खड़ा है, बाल 
बढ़े हुए, कपड़े तार-तार, मुँह सूखा हुआ, देह में रक्त और मांस का नाम नहीं, जैसे 
क़द भी छोटा हो गया है। दौड़कर होरी के क़दमों पर गिर पड़ा । 

होरी ने उसे छाती से लगाकर कहा--तुम तो बिलकुल घुल गय हीरा ! कब 
आये ? आज तुम्हारी बार-बार याद आ रही थी। बीमार हो क्या ? 

आज उसकी आँखों में वह हीरा न था जिसने उसकी जिन्दगी तल्ख कर दी थी, 
बल्कि वह हीरा था, जो बे-माँ-बाप का छोटा-स्ता बालक था। बीच के ये पचीस-तीस 
साल जैसे मिट गये, उनका कोई चिन्ह भी नहीं था। 

हीरा ने कुछ जवाब न दिया । खड़ा रो रहा था| 

होरी ने उसका हाथ पकड़कर गदगद कण्ठ से कहा--क्यों रोते हो भैद्ा, आदमी 
से भूल-चक होती ही है। कहाँ रहा इतने दिन ? 

हीरा कातर स्वर में बोला--कहाँ बताऊँ दादा ! बस यही समझ लो कि तुम्हारे 
दर्शन बदे थे, बच गया । हत्या सिर पर सवार थी। ऐसा लगता था कि वह गऊ मेरे 
सामने खड़ी है; हरदम, सोते-जागते, कभी आँखों से ओझल न होती । मैं पागल हो 

गया और पाँच साल पागल-खाने में रहा । आज वहाँ से निकले छः महीने हुए ॥ 
माँगता-खाता फिरता रहा | यहाँ आने की हिम्मत न पड़ती थी। संसार को कौन 
मुँह दिखाऊँगा । आखिर जी न माना । कलेजा मजबूत करके चला आया । तुमने 
बाल-बच्चों को. ... . . . 

होरी ने बात काटी---तुम नाहक भागे । अरे, दारोगा को दस-पाँच देकर मामला 
रफें-दफे करा दिया जाता और होता क्‍या ? 

तुमसे जीते-जी उरिन न हूँगा दादा।' 

मैं कोई गैर थोड़े हूँ भेया।' 

होरी प्रसन्न था। जीवन के सारे संकट, सारी निराशाएँ मानों उसके चरणों पर 
लोट रही थीं । कौन कहता है, जीवन संग्राम में वह हारा है। यह उल्लास, यह गवें, 

यह पुलक क्या हार के लक्षण हैं । इन्हीं हारों में उसकी विजय है। उसके टूटे-फूटे 

अस्त्र उसकी विजय पताकाएँ हैं । उसकी छाती फूल उठी है, मुख पर तेज आ गया 
है । हीरा की कृतज्ञता में उसके जीवन की सारी सफलता मूततिमान्‌ हो गयी है । उसके 
बखार में सौ-दो-सौ मन अनाज भरा होता, उसकी हांड़ी में हज़ार-पाँच सौ गड़े होते, 
पर उससे यह स्वर्ग का सुख क्‍या मिल सकता था ? 

हीरा ने उसे सिर से पाँव तक देखकर कहा---तुम भी तो बहुत दुबले हो गये दादा ! 

होरी ने हंसकर कहा--तो क्‍या यह मेरे मोटे होने के दिन हैं ? मोटे वह होते 
: हैं, जिन्हें न रिन का सोच होता है, न इज्जत का । इस जमाने में मोटा होना बेहयाई 
है। सौ को दुबला करके तब एक मोटा होता है । ऐसे मोटेपन में क्या सुख ? सुख 
तो जब है, कि सभी मोटे हों। सोभा से भेंट हुई ? 

उससे तो रात ही भेंट हो गयी थी। तुमने तो अपनों को भी पाला, जो तुमसे 
बैर करते थे, उनको भी पाछा और अपना मरजाद बनाये बेठे हो । उसने तो खेत-बारी 
सब बेच-बाच डाली और अब भगवान ही जाने उसका निबाह कंसे होगा ? 

आज होरी खुदाई करने चला, तो देह भारी थी । रात की थकान दूर नहो पाई 
थी; पर उसके क़ंदम तेज़ थे और चाल में निद्व॑न्द्रता की अकड़ थी। 

आज दस बजे ही से छ-चलने लगी और दोपहर होते-होते तो आग बरस रही 
थी । होरी कंकड़ के औौवे उठा-उठाकर खदान से सड़क पर लाता था और गाड़ी पर 
लादता था। जब दोपहर की छुट्टी हुई, तो वह बेदम हो गया था । ऐसी थकन उसे 
कभी नहुई थी। उसके पाँव तक न उठते थे। देह भीतर से झुलसी जा रही थी ॥ 
उसने न स्नान ही किया, न चबेना । उसी थकन में अपना अंगोछा बिछाकर एक पेड़ 
के नीचे सो रहा; मगर प्यास के मारे कण्ठ सूखा जाता है। खाली पेट पानी पीना 
ठीक नहीं । उसने प्यास को रोकने की चेष्टा की; लेकिन प्रतिक्षण भीतर की दाह 
बढ़ती जाती थी । न रहा गया । एक मजदूर ने बाल्टी भर रखी थी और चबेना कर 
रहा था। होरी ने उठकर एक लोटा पानी खींचकर पिया और फिर आकर लेट रहा; 
मगर आधा घण्टे में उसे के हो गयी और चेहरे पर मुर्देनी-ती छा गयी । 

उस मजदूर ने कहा--कैसा जी है होरी भैया ? 

होरी के सिर में चक्कर आ रहा था। बोला--कुछ नहीं, अच्छा हूँ । 

यह कहते-कहते उसे फिर के हुई और हाथ-पाँव ठण्डे होने लगे । यह सिर में चक्कर 
क्यों आ रहा है ? आँखों के सामने जैसे अँधेरा छाया जाता है। उसकी आँखें बन्द हो 
गयीं और जीवन की सारी स्मृतियाँ सजीव हो-होकर हृदय-पट पर आने लगीं; लेकिन बेक्रम, 
आगे की पीछे, पीछे की आगे, स्वप्न-चित्रों की भाँति बेमेल, विक्ृृत और असम्बद्ध । वह 
सुखद वाऊलपन आया जब वह गुल्लियाँ खलता था और माँ की गोद में सोता था। 
फिर देखा, जैसे गोबर आया है और उसके पैरों पर गिर रहा है। फिर दृश्य बदला, 
धनिया दुलहिन बनी हुई, लाल चुँदरी पहने उसको भोजन करा रही थी। फिर एक 
गाय का चित्र सामने आया, बिलकुल कामधेनु-सी । उसने उसका दूध दुह्ा और मंगल 
को पिला रहा था कि गाय एक देवी बन गयी और. . . . 

उसी मजदूर ने फिर पुकारा--दोपहरी ढल गयी होरी, चलो झौवा उठाओ | 

होरी कुछ न बोला । उसके प्राण तो न जाने किस-किस लोक में उड़ रहे थे । उसकी 
देह जल रही थी, हाथ-पाँव ठण्डे हो रहे थे । लू लग गयी थी । 

उसके घर आदमी दौड़ाया गया । एक घण्टा में धनिया दौड़ी हुई आ पहुँची । 
शोभा और हीरा पीछें-पीछे खटोले की डोली बनाकर छा रहे थे । 

धनिया ने होरी की देह छुई, तो उसका कलेजा सन्‌ से हो गया । मुख कांतिहीन 
हो गया था । ह 

काँणए “* आवाज़ से बोली--कंसा जी है तुम्हारा ? 

होर। ७ आस्थर आँखों से देखा और बोला---तुम आ गये गोबर ? मैंने मंगल के 
लिये गाय ले ली है । वह खड़ी है, देखो । 

धनिया ने मौत की सूरत देखी थी। उसे पहचानती थी । उसे दबे पाँव आते भी 
देखा था, आँधी की तरह भी देखा था । उसके सामने सास मरी, ससुर मरा, अपने दो 
बालक मरे, गाँव के पचासों आदमी मरे । प्राण में एक धक्‍का-सा लगा । वह आधार जिस 
पर जीवन टिका हुआ था, जेसे खिसका जा रहा था, लेकिन नहीं, यह घेयें का समय 
है, उसकी शंका निर्मल है, लू लग गयी है, इसी से अचेत हो गये हैं । 

उमड़ते हुए आँसुओं को रोककर बोली--मेरी ओर देस्दो, मैं हैँ, या मझे नहीं! 
पहचानते ? 

होरी की चेतना लौटी । म॒त्यू समीप आ गयी थी; आग दहकनेवाली थी । धुँआ 
शान्‍्त हो गया था। धनिया को दीन आँखों से देखा, दोनों कोनों से आँसू की दो बूँदें 
ढुलक पड़ीं । क्षीण स्वर में बोला(-मेरा कहा सुना माफ करना धनियाँ ! अब जाता हूँ । 
गाय की लालसा मन में ही रह गयी । अब तो यहाँ के रुपए क्रिया-करम में जायेंगे । 
रो मत धनिया, अब कब तक जिलायेगी ? सब दुर्देशा तो हो गयी । अब मरने दे । 

और उसकी आँखें फिर बन्द हो गयीं । उसी वक्‍त हीरा और शोभा डोली लेकर 
पहुँच गये । होरी को उठाकर डोली में लिटाया और गाँव की ओर चले । 


गो-दान ३६९५ 


गाँव में यह खबर हवा की तरह फैल गयी । सारा गाँव जमा हो गया । होरी खाट 
पर पड़ा शायद सब कुछ देखता था, सब कुछ समझता था; पर जबान बन्द हो गयी 
थी । हाँ, उसकी आँखों से बहते हुए आँसू बतला रहे थे कि मोह का बन्धन तोड़ना 
कितना कठिन हो रहा है । जो कुछ अपने से नहीं बन पड़ा, उसी के दुःख का नाम तो 
मोह है । पाले हुए करतंव्य और निपटाये हुए कामों का क्या मोह ! मोह तो उन अनाथों 
को छोड़ जाने में है, जिनके साथ हम अपना कतेव्य न निभा सके; उन अधूरे मंसूबों 
में है, जिन्हें हम न पूरा कर सके। 

मगर सब कुछ समझकर भी धनिया आज्ञा की मिटती हुई छाया को पकड़े हुए 
थी। आँखों से आँसू गिर रहे थे, मगर यन्त्र की भाँति दौड़-दोड़कर कभी आम भूनकर 
पना बनाती, कभी होरी की देह में गेहूँ की भूसी की मालिश करती । क्‍या करे, पैसे 
नहीं हैं, नहीं किसी को भेजकर डाक्टर बुलाती। 

हीरा ने रोते हुए कहा--भाभी, दिल कड़ा करो, गो-दान करा दो, दादा चले। 

धनिया ने उसकी ओर तिरस्कार की आँखों से देखा । अब वह दिल को और 
कितना कठोर करे ? अपने पति के प्रति उसका जो कर्म है, क्या वह उसको बताना 
पड़ेगा ? जो जीवन का संगी था उसके नाम को रोना ही क्‍या उसका धर्म है ? 

और कई आवाजें आयीं--हाँ, गो-दान करा दो, अब यही समय है । 

धनिया यन्त्र की भाँति उठी, आज जो सुतली बेची थी उसके बीस आने पैसे लायी 
और पति के ठंडे हाथ में रखकर सामने खड़े दातादीन से बोली--महराज, घर में न 
गाय है, न बछिया, न पैसा । यही पैसे हैं, यही इनका गो-दान है 

और पछाड़ खाकर गिर पड़ी। 


